

ئابدۇۋەلى ئەلى

# تۇرغاق خوجىلار

(2)

شىنجاڭ خەلق نەشرىياتى

ئابدۇۋەلى ئەلى

# تۇرغاق خوجىلار

(تارىخىي رومان)

(2)

شىنجاڭ خەلق نەشرىياتى

## ئونىنچى باب

### ۋۇمېن قوۋۇقىدىكى زەپەر مۇراسىمى

«كەپتەر ئۈستىدىن غالىب كەلگەنلىك  
بۈركۈت ئۈچۈن شان - شەرەپ ھېسابلانماس!»

— زۇۋاننى بو ككاچچۇ

1761 - يىلى (يىلان يىلى) قەمەرىيە 2 -

مىلادى

ئاينىڭ 18 - كۈنى. بۈگۈن خاقانى چىننىڭ ئاستانىسى كىنجاپ<sup>①</sup>  
بايرام تۈسىنى ئالغانىدى. خاقانى چىننىڭ نۇسرەت سۈپەت  
قوشۇنلىرىنىڭ مۈلكىي قەشقەرىيىدىكى زور غەلبىسى  
توغرىسىدىكى خۇش خەۋەرنى ئاڭلىغان كىنجاپلىقلار شەھەر  
سېپىلىنىڭ شىمالىي قوۋۇقى بولغان ۋۇمېن قوۋۇقىنى ۋە  
ئۇنىڭغا كىرىدىغان زەپەر يولىنىڭ ئىككى چېتىدىكى  
ئىمارەتلەرنىڭ ئۇچما راۋاقلرىغا يوغان - يوغان ئاسما پانۇسلارنى  
ئېسىپ، قىزىل شەلپەر بىلەن بېزىگەندى. يول بويىدىكى  
يۈزلەپ دۇكانلار خۇددى غالىبلارنى قارشى ئالغاندەك قىلىپ  
ئىشكىلىرىنى يوغان ئېچىۋېتىشكەن، شەھەردە ھېيت كۈنلىرىدەك  
سەيلە باشلانغانىدى.

① كىنجاپ - «جىنجاۋۇفۇ» (京兆府) دېگەن سۆزنىڭ ئۇيغۇرچە تەلەپپۇزى قىلىنىشى،  
«پايتەخت» دېگەنلىك بولىدۇ.

بېيجىڭنىڭ ئەڭ مەرتىۋىلىك ئادەملىرىدىن بولغان بەگ -  
بىگاتلار، ئەكايىر - ئەشرەپلەر، شاھزادە - ئىنالىچىلار قىممەت  
باھالىق سوۋغاتلار بىلەن غالىبلارنىڭ ئالدىغا چاچاڭ قىلىپ  
چىقىپ، ئۇلارنى بىر كۈنلۈك يەردە ساقلاپ تۇرۇشقانىدى. بۈگۈن  
جاۋ خۇي ئۆزىنىڭ سەركەردە - سەردارلىرى بىلەن بىللە كىنجاپقا  
يېقىنلىشىپ كەلگەندە، شەھەرنىڭ شىمالىي تەرىپىدىكى ۋۇمېن  
قوۋۇقىغا كىرىدىغان يولنىڭ ئىككى تەرىپىدە سانجاق - سانجاق  
تۇرۇپ كېتىشكەن خالايقنى، ھەممە تەرەپ بايرام تۈسىگە  
كىرگەنلىكىنى، ئۈچمۇ راۋاقلاردا، پەيلۇلارنىڭ ئالدىلىرىدا  
كاناي - سۇنايلار ۋە داقا - دۇمباقلار چېلىنىۋاتقانلىقىنى كۆردى.  
خالايق غالىبلارنىڭ نازارىتىدە ئاستا مېڭىپ كېلىشىۋاتقان  
ئۇرۇش ئەسىرلىرىنى قىزىقىپ تاماشا قىلىشماقتا ئىدى. بۇ  
ئەسىرلەرنىڭ ئىچىدە ئەرلەر، ئاياللار، قېرىلار، بالىلار بار  
ئىدى. ھەتتا بىر ئەسىرە قۇچىقىدىكى بالىسىنى ئەمدۈرگەن ھالدا  
سەندىرەكلىپ مېڭىپ باراتتى.

جاۋ خۇي ئۆزىنىڭ غالىب قوشۇنى بىلەن ئۇرۇش  
ئەسىرلىرىنى ھەيدەپ مەركىزىي يولدىن ۋۇمېن قوۋۇقىغا قاراپ  
كېتىۋاتقاندا، ئېگىز پەشتاقلار ئۈستىدە قوش كانايلىرىنى چېلىپ،  
دەھۇل - دۇمباقلارنى گۈمبۈرلىتىپ، شادلىقنى بىلدۈرۈۋاتقان  
ۋەتەنداشلىرىنى كۆردى. بۇ چاغدا ئۇنىڭ تېنى بىردىنلا  
غۇزۇلداپ، كۆزلىرىگە ياش كەلدى ۋە:

— زادىلا ئىشەنگۈم كەلمەيۋاتىدۇ. بىز كىنجاپقا تىرىك  
قايتارىمىز، دەپ ئويلاپ باقماپتەكەنەن. بۇ ئوڭۇممۇ،  
چۈشۈممۇ؟ — دەپ سورىدى يېنىدا ئاتلىق بىللە كېتىۋاتقان  
يانداس سانغۇن فۇ دەيدىن.

— ئوڭىڭىز، دارېن، بۇ ئوڭىڭىز! — دەپ كۈلۈپ جاۋاب  
بەردى ئۇ.



\*

\*

\*

مانجۇ سەلتەنەتنىڭ زور ئوردا مۇراسىملىرى بىنەپشە ھەرەمنىڭ ئالدى قوۋۇقى بولغان مۇشۇ ۋۇمېن قوۋۇقىنىڭ ئاستىدا ئۆتكۈزۈلەتتى. مەسىلەن، ئوردا ھەر قېتىم پۈتۈن مەملىكەتكە يېڭىدىن تۈزۈلگەن رىجە - كالىندارنى ئېلان قىلغاندا، باشقا مەملىكەتلەرگە ئۇرۇش ئېلان قىلغاندا، خان لەشكەرلىرى ئۇرۇشتىن زەپەر قۇچۇپ قايتقاندا، «ئۇرۇش ئەسىرلىرىنى تەقدىم قىلىش مۇراسىمى» ئۆتكۈزۈلگەندە مۇشۇ قوۋۇقىنىڭ ئاستىدا ئۆتكۈزۈلەتتى. بۇنداق مۇراسىملاردا خاقانى چىن ئالاھىدە قەدەم تەشرىپ قىلىپ قوۋۇق ئۈستىدىكى راۋاقتا چىقاتتى. بۇ چاغدا، سەلتەنەتنىڭ ئەدلىيە - جازا پىرقىسىنىڭ خادىملىرى ئەسىر ئېلىنغان «ئاسىي توپىلاڭچى كاتتىۋاشلار»نى چەمبەرچاس باغلاپ قوۋۇق ئاستىغا ئېلىپ كېلىپ، خانغا توغرا قىلاتتى. مۇبادا، خان شاپائەت قىلىپ «كەچۈردۇق!» دەپ بىر ئېغىز پەرمان قىلسىلا، بۇ ئەسىرلەر ئۆلتۈرۈلمەي ئامان قالاتتى. شۇنىڭ بىلەن «مەرىپەت» «ياۋايىلىق» ئۈستىدىن بىر قېتىم غەلبە قىلغان بولاتتى.

ۋۇمېن قوۋۇقى سېپىل ۋە ئۇچما راۋاقتىن تەشكىل قىلىنغان كاتتا بىر ئىمارەت ئىدى. سېپىل باشتىن - ئاياغ كۆك خىشتىن قويۇرۇلغان بولۇپ، بۇ خىشلار ھاك، گۈرۈچ شىرنىسى ۋە تۇخۇمنىڭ ئېقى بىلەن ئارىلاشتۇرۇلۇپ تەييارلانغان لايدا يېپىشتۈرۈلغانىدى. ئۇچما راۋاقتىڭ ئاستىغا ئۈچ ئىشىك قويۇلغان، سېپىلنىڭ ئىككى بۇرجىكىگە يەنە بىردىن ئىككى يان ئىشىك قويۇلغانىدى. بۇ ئىشىكلەرنىڭ رولى ھەر خىل ئىدى: ئادەتتە مۈلكىي، ھەربىي ئەمەلدارلار خان ئوردىسىغا كىرىپ - چىقىشتا قوۋۇقنىڭ شەرقىي تەرىپىدىكى ئىشىكتىن پايدىلىناتتى؛ خان جەمەتىدىكىلەر بولسا ئوردىغا غەرب تەرەپتىكى ئىشىكتىن

كېرىپ - چىقاتتى. قوۋۇقنىڭ ئىككى بۇرجىكىدىكى يان ئىشىكلەر پەقەت ئوردىدا ساراي كېڭىشى ئۆتكۈزۈلگەندىلا ئاندىن ئېچىلاتتى، باشقا ۋاقىتتا بولسا تاقاقلىق تۇراتتى؛ ئوردىغا كىرگەندە، مۈلكىي ئەمەلدارلار شەرق تەرەپتىكى ئىشىكتىن، ھەربىي ئەمەلدارلار غەرب تەرەپتىكى ئىشىكتىن كىرەتتى.

خان ئوردىغا كېرىپ - چىققاندا ماڭىدىغان مەخسۇس شاھانە يول ۋۇمبېن قوۋۇقنىڭ ئوتتۇرا ئىشىكىدىن ئۆتەتتى. ئۇستىگە باشتىن - ئاياغ ئاق مەرمەر سىنتاش يېپىلغان بۇ شاھانە يولنىڭ بىر ئۇچى شەھەرنىڭ يۇڭدىڭمېن دەپ ئاتىلىدىغان جەنۇبىي قوۋۇقىدىن باشلىنىپ، خۇددى ئۇرۇش يېپىدەك پۈتۈن بېيجىڭ شەھىرىنى جەنۇبتىن شىمالغا توغرىسىغا كېسىپ ئۆتەتتى. بىنەپشە ھەرەمنى بىر تال سىزىقتەك ئوتتۇرىسىدىن كېسىپ ئۆتكەن بۇ يول ھازىرقى بېيجىڭ شەھىرىنى ۋە پۈتۈن مەملىكەتنى، ھەتتا پۈتۈن دۇنيانى قاپ ئوتتۇرىسىدىن كېسىپ ئۆتتىدىغان مېردىئان سىزىقنىڭ دەل ئۈستىگە جايلاشقاندى.

بۇ شاھانە يولدا خاندېن باشقا يەنە ئالاھىدە گەھۋال ئاستىدا مۇنداق ئاز ساندىكى ئادەملەرلا مېڭىشقا رۇخسەت قىلىناتتى: بىرى، خاننىڭ تويى بولغاندا، خانىكە ئولتۇرغان تەيپىنجاھمۇ شاھانە يول بىلەن ماڭاتتى؛ يەنە بىرى، تەيخېدىيەن ئوردىسىدا خان ھۇزۇرىدا ئەمەلدارلىق ئىمتىھانى ئېلىنغاندا، ئەدىنئاي چاقىرىقتا ئىسمى ئاتىلىدىغان ۋەلىيۇل ئەلاچى<sup>①</sup>، ئەلاچى<sup>②</sup> ۋە ئەۋساد<sup>③</sup> دەپ نام ئالغان ئۈچ ئەلاچىلا مۇشۇ شاھانە يول بىلەن ماڭاتتى.

...

① ۋەلىيۇل ئەلاچى - ئەمەلدارلىق ئىمتىھانىدا 1 - بولغان كىشى.  
② ئەلاچى - ئەمەلدارلىق ئىمتىھانىدا 2 - بولغان كىشى.  
③ ئەۋساد - ئەمەلدارلىق ئىمتىھانىدا 3 - بولغان كىشى.

\*

\*

\*

ئۇرۇش ئەسىرلىرى ۋەمېن قوۋۇقىنىڭ ئاستىدا قاتار قىلىپ تۇرغۇزۇلدى. راۋاق ئۈستىگە قويۇلغان تەخت ئۈستىدە ئولتۇرغان خاقانى چىن چەنلۇڭ بۇ ئۇرۇش ئەسىرلىرىنى مەسخىرە نەزەرى بىلەن كۆزىتىپ، بىر ئەسىرنىڭ ئۈستىگە كەلگەندە توختاپ قالدى. ئۇ كۆردىكى: قاننى باغلانغان قۇش مەسەللىك ياش بىر چەنتۇ ئايال تۆمۈر قەپەس ئىچىدە تەپەككۈر تىزىغا بېشىنى قويۇپ، غەزەپ - نەپرەت دېڭىزغا غەرق بولغان ھالەتتە ئولتۇراتتى. تۆمۈر قەپەستە ئولتۇرغان بۇ نازىنن گويا قۇياش تەلەت، ئاي سۈرەت، چولپان يۇلتۇز، يەنى ئايغا رەشك سالغۇچى، كۆڭۈلنىڭ ئارامى، گۈل يۈزلۈك، نازۇك بەدەن، بېقىشلىرى ئاھۋەدەك، كىرىپكىلىرى نەشتەردەك، پىسىتە ۋە كۈمۈش ساقاق، قاپقارا سىرتماق كەبى ئۈرۈمە چاچ، غۇنچە ئېغىز، تامام نازۇ كەرەشمە بىلەن پەردازلانغان بىر چەنتۇ ساھىبجامالى ئىدى.

بۇ گۈزەل چەنتۇ ئەسىرە نى كۆرۈپ دىلىغا ئىشتىياق ئوتى تۇتاشقان چەنلۇڭ ئاخىر تاقەت قىلالىدى — دە، يېنىدىكى ساراي ۋەزىرى خې شىندىن بۇ ئەسىرنىڭ كىملىكىنى سۈرۈشتە قىلدى. — پۇشتىپاناھقا مەلۇم بولغاچكى، — دەپ جاۋاب بەردى خېشىن يەرگە باش ئۇرۇپ تۇرۇپ، — بۇ چەنتۇ ئەسىرەسى ئاسىي توپىلاڭچىلارنىڭ بىرى ئىكەن. ئۇنى نېمىدەپ ئاتايدىغانلىقىنى خاقانى چىنغا ئەل بولغان تۇردى خوجىدىن سوراپ بىلىۋالغايىمىز! — تۇردى خوجا بىلەن ئۇل چەنتۇ كېنىزىكىنى بۇ يەرگە كەلتۈرۈڭلار، چاقىرىڭلار، بىز ئۇل چەنتۇ كېنىزىكىدىن گەپ سورايمىز! — دېدى خاقانى چىن چەنلۇڭ خې شىنغا. — باش ئۈستىگە، پۇشتىپاناھىم، — دەپ قۇللۇق بىلدۈردى خې شىن، ئاندىن ياساۋۇللارغا:

— تۈردى خوجىنى چاقىرىڭلار! — دەپ ئەمىر قىلدى.  
بىر كەملەردە، تۈردى خوجا ھېلىقى ئەسىرە — نۇر ئەلانۇر  
خېنىمنى يېتىلىپ خاقانى چىن چەنلۇڭنىڭ ئالدىغا تىلغىسى  
بولدى — دە، دەرھال بېشىدىكى مانجۇچە دىڭ قالىپاق خىتايىنى  
ئېلىپ يەرگە قويۇپ، چەنلۇڭغا باش ئۇرغىلى تۈردى.  
— ئەر كانىم، سىزگە ئىجازەت بەردۇق! — دېدى چەنلۇڭ  
قولنى سىلكىپ، — بۇ ساھىبجامال كىم بولىدۇ؟

— لەببەي، — دەررۇ قۇللۇق بىلدۈردى تۈردى خوجا، —  
ئۇل چەنتۇ كېنىزىكى ئاسىي خوجا جاھاننىڭ خانىشى نۇر ئەلانۇر  
خېنىم بولۇر. ئۇ ئەسلىدە پېقىر قۇللىرىنىڭ بىر تۇغقان  
ھەمىشىسى بولسىمۇ ئەمما ئۇ ئاسىي خوجا جاھان بىلەن بىر  
سەپتە تۇرۇپ، خاقانى چىننىڭ نۇسرەت سۈپەت تەڭرى  
قوشۇنلىرىغا قارشى تىخ تارتقانلىقى ئۈچۈن، پېقىر قۇللىرى بىر  
تۇغقان قېرىنداشلىقىنىڭ يۈزىنىمۇ قىلماستىن، ئۇنى تۇتۇپ بوغدا  
خاقانغا تارتۇق سۈپىتىدە ئېلىپ كەلدىم. قوبۇل قىلغايلا.  
ياشغايلا، ياشغايلا! تۈمەن مىڭ يىل ياشغايلا!

خاقانى چىن چەنلۇڭ ئۆزىنىڭ ئالدىدا تەزىم قىلماستىن  
بويىنى تولىپ ئۆرە تۇرغان نۇر ئەلانۇر خېنىمنىڭ ئۇزايىغا  
خۇددى بازاردىكى بىدىكىنىڭ قولىدا سېتىلماقچى بولۇۋاتقان قارا  
مالغا ئىشتىياق بىلەن نەزەر سېلىۋاتقان خېرىداردەك سىنچىلاپ  
قاراپ كەتتى. ئۇ ھەقىقەتەنمۇ دۇنيادا ئاز تېپىلىدىغان  
ساھىبجامال ئىدى! ئۇ «چەنتۇلارنىڭ خوتۇن — قىزلىرىنىڭ  
ھەممىسى مۇشۇنىڭدەك چىرايلىقىدۇ؟» دەپ ئويلاپ ھوشى  
كالىسىدىن چىقىپ كەتتى؛ ياق، ئۇ ھوشيار ئىدى، مەستخۇش  
بولدى؛ ئۇ ئويغاق ئىدى، كۆزى ئويۇقلۇق بولدى...

چەنلۇڭنىڭ چەنتۇ ئەسىرەسىگە قاراپ قېتىپ تۇرۇپ  
قالغانلىقىنى كۆرگەن خې شىن قۇرۇق يۆتىلىپ قويدى. چەنلۇڭ  
ساراي ۋەزىرىنىڭ بېشارىتىنى ئاڭلاپ، دەرھال ئۆزىگە كەلدى ۋە



تۇردى خوجىغا جايى راھەت كۆرسەتتى.  
— پۇشتىپاناھ چەنتۇ ئاقساقىلى تۇردى خوجىغا پاراغەت ئاتا قىلدىلەر! — دەدى خېشىن دەررۇ.  
بىر سۇلان تۇردى خوجىغا دەرھال شاھانە كۇرستىن بىرنى قويۇپ بەردى. تۇردى خوجا:

— شاپائەتلىرىگە مىڭ مەرتىۋە رەھمەت، ئى شەرئەتپاناھ بوغدا خان ئالىيلىرى! — دەپ تەشەككۈر بىلدۈردى چەنلۇڭغا تەزىم قىلىپ تۇرۇپ، ئاندىن خانغا تەزىم قىلماستىن تۇرغان سىڭلىسىغا قاراپ قەھىر قىلدى:

— ھوي ئاسىي، ئۆزۈڭنىڭ كىمنىڭ دەرگاھىدا تۇرغانلىقىڭنى بىلمەسەن؟ نېمىشقا خاقان ئالىيلىرىغا تەزىم قىلىپ يەر ئۆپمەيسەن؟

— ۋەتەننى مۇتقەرز قىلغان، خانۇ - مانىمنى ۋەيران قىلغان ئاشۇ كاپىرغا ئېگىلىپ تەزىم قىلىمەنمۇ؟ ھا، ھا! — . . . نۇر ئەلانۇر خېنىم ئاچچىق كۈلۈپ كەتتى، — ئى ئاكا، ئىززەت - نومۇسنى سېتىپ، خورلۇققا چىداپ ياشاش پەقەت بىر سىز بىلەنلا كەتكەي، مەن بىر مۇرەببىمدىن باشقا ھېچكىمگە ئېگىلىپ تەزىم قىلىپ باقمىغان!

— ھاي، ھاي، سىڭلىم، ئاغزىڭنى يۇمۇۋالسىڭىز بولارمىكىن؟ بۇ دېگەن يەكەن خان ئوردىسى ئەمەس، خاقانى چىنىڭ ئوردىسى بىنەپشە ھەرەم جۇمۇ!

— ھېلىغۇ بىنەپشە ھەرەم ئىكەن، — دەپ مەنسىتمىگەندەك مېيىقىدا كۈلۈپ قويدى ئۇ، — جەننەتۈل فىردەۋسى بولغان ئەقدىردىمۇ پەرۋايم پەلەك!

— ھەيوات، ھەيوات! — قولىنى شىلتىدى چەنلۇڭ، — ئەركانىم، ئۇل ساھىبجامال چەنتۇ كېنىزىكى ئۇزۇن يول يۈرۈپ ھېرىپ كېتىپتۇلەر، تەزىم قىلغۇسى كەلمىسە مەيلى، بىز ئىجازەت بەرگەيمىز، ئۇنى ھەرگىز چۆچۈتۈپ قويماڭىز!

— لەببەي، بوغدا خان ئاليليرى! — دەيدى تۇردى خوجا  
دەرھال ئورنىدىن تۇرۇپ قۇللۇق بىلدۈرۈپ.  
بۇ چاغدا، چەنلۇڭ ساراي ۋەزىرى خېشىنغا قولىنى سىلكىپ  
قويدى.

ئۇ دەرھال:

— پۇشتىپاناھ چارچاپ قالدى، بوغدا خاندىن پەرمان  
شۇكى، — دەيدى ھەممىگە ئاڭلىتىپ تۇرۇپ، — بوغدا خاننىڭ  
ئەمىرىگە قارشى چىقىپ ئىسيان كۆتۈرگەنلىك جىنايىتى ئۈچۈن  
ئۇرۇش ئەسەرلىرىنىڭ ھەممىسى ئۆلۈمگە لايىق ئىدى. بىراق،  
بوغدا خان: «پۇقرالىرىم نادان، ھىدايەتتىن بىخەۋەر،  
سەلتەنتىمىز ئۇلارنى ئاقارتىپ، ھىدايەتكە باشلاش  
مەجبۇرىيىتىنى ئۆز ئۈستىگە ئالغان. شۇ ۋەجىدىن، ئۇلارنى  
ئۆلۈمدىن كەچۈردۈك» دەپ شاپائەت قىلدى. بىراق، مانجۇ  
سەلتەنتىنىڭ مېھرىبانلىقىنى ھېس قىلدۇرۇش ئۈچۈن چەنتۇ  
ئەسەرلىرىنى شەرقىي شىمالدىكى مۇلەن دېگەن يەرگە ئۆمۈرۋايەت  
ياغاچ كېسىشكە پالدى. چەنتۇ ئاقساقىلى تۇردى خوجا باشلىق  
كىشىلەر مانجۇ سەلتەنتىنىڭ چەنتۇلار يۇرتىدا ھىدايەت  
ئورنىتىشقا چىن دىلىدىن ياردەم قىلغانلىقى ئۈچۈن بىرىنچى  
دەرىجىلىكتىن ئۈچىنچى دەرىجىلىككە قەدەر بەگلىك ئوتتۇغىنى  
بىلەن تارتۇقلاندى ۋە ئائىلە - تاۋابىئاتلىرىنى ئاستانىگە كۆچۈرۈپ  
ئەپكېلىش شەرىپىگە نائىل قىلىندى. ئۇرۇش ئەسەرەسى  
پۇشتىپاناھنىڭ ھەرىمىگە لايىق بولغانلىقتىن ئۇنىڭغا كېنىزەكلەر  
قاتارىدىن ئورۇن بېرىلدى! ئاڭلىمىدىم دېمەڭلار!

— ياشىغايلا، ياشىغايلا! تۈمەن مىڭ يىل ياشىغايلا! —  
ئەركانى دۆلەت، ئەكابىر - ئەشرەبلەرنىڭ ئالقىش سادالىرى  
ۋۇمېن قوۋۇقىنى لەرزىگە كەلتۈردى.

— ئى خاقانى چىن، ساڭا ئەرزىم باردۇر مېنىڭ! — دەيدى  
نۇر ئەلانۇر خېنىم ئەكابىر - ئەشرەبلەرنىڭ ئالقىش سادالىرى

ئىچىدە خاننىڭ ئالدىغا كەلدى ۋە تىزلىنىپ تەزىم قىلدى.  
باياتىن بويۇن تولغاپ ئۆزىگە تەزىم قىلغىلى ئۇنىماي تۇرغان  
نۇرغۇنلا نۇرخېنىمنىڭ تەزىم قىلغانلىقىنى كۆرگەن خاقانى چىن  
چەنلۇڭ دەرھال شاھ سۇپا ئۈستىدىن چۈشۈپ، ئۇنى قولىدىن  
تۇتۇپ ئورنىدىن تۇرغۇزدى - يۇ ئەمما ئۇنىڭدىن گۈپۈلدەپ  
پۇراۋاتقان خۇشبۇي پۇراقتىن مەستخۇش بولغىنىدىن بىھوش  
بولۇشقا تاسلا قالدى!

— قېنى، ئىجازەت سىزگە! سۆزلەڭ، — دېدى چەنلۇڭ  
كۈلۈپ تۇرۇپ.

— ئەگەر سەن خۇددى پەرمانىڭدا دېيىلگەندەك:  
«مېھرىبان، شەپقەت ئىگىسى» بولساڭ، ئۇل قېرىنداشلىرىم-  
دەك، — دەپ قوۋۇق ئاستىدا تۇرۇشقان ئۇرۇش ئەسىرلىرىنى  
كۆرسەتتى، — مېنىمۇ ئۇلار بىلەن بىللە ياغاچ كېسىشكە  
پالغايىسەن، مەن سەندىن خۇش بولۇپ قالاي!

— سىز شەرقىي شىمالنىڭ قاتتىق سوغۇقىغا بەرداشلىق  
بېرەلەمسىز؟ سۈرگۈن ئازابىغا چىدىيالايسىز؟ — دەپ سورىدى  
ئۇنىڭدىن چەنلۇڭ ئىستىھزا كۈلكىسى بىلەن كۈلۈپ تۇرۇپ.  
— ئىززەت - نومۇسۇم ئۈچۈن ھەرقانداق جەۋر - زۇلۇمغا  
تەييارمەن!

— بىھاجەت، بىھاجەت! سىز بىزنىڭ ھەرەمىمىزدە پاراغەت  
ئىچىدە ياشايسىز! — دېدى چەنلۇڭ ۋە خې شىنغا قاراپ:  
— بۇ ساھىبجامال چەنتۇ كېنىزىكىگە ھەرگىز ئازار  
بېرىلمىسۇن! ئوبدان كۈتۈلسۇن! كۆڭلى رەنجۇ - ئەلەمدىن  
خالىي قىلىنسۇن! — دەپ ئەمىر قىلدى — دە، ئوردىغا قاراپ  
ماڭدى.

— باش ئۈستىگە! پۇشتىپاناھ! — دەپ تەزىم قىلدى  
خېشىن خاننىڭ ئارقىسىدىن، ئاندىن ئوردا ئەركانلىرىغا ئەسىر  
قوبۇل قىلىش مۇراسىمىنىڭ ئاخىرلاشقانلىقىنى جاكارلىدى.

ئۇرۇش ئەسىرلىرى شەرقىي شىمالدىكى يىراق، سوغۇق مۇلەنگە ئېلىپ مېڭىلدى...

\* \* \*

نۇر ئەلانۇر خېنىم «ئىپارخان» دەپ رەسمىي ئاتالغاندىن بۇيان بۇ ئۇنىڭ گۆھەر شاد بېغىدا تۇنجى سەيلە قىلىشى ئىدى. چەنلۇڭ ئۇنى ۋۇمېن قۇۋۇقىدىكى «ئۇرۇش ئەسىرلىرىنى تەقدىم قىلىش مۇراسىمى» دا تۇنجى قېتىم ئۇچراتقاندىن كېيىن ئۇنىڭغا ئاشىقىي بىقارار بولغانىدى. چەنلۇڭ مۇشۇ تاپتا ئۇنىڭ ۋىسالىغا يەتمەك بولۇپ ئۇنىڭ كۆڭلىنىڭ ئاۋۇنۇشىنى كۈتۈپ ساقلاۋېرىپ، قىسىر قالغان مالدەك بولۇپ قالغانىدى. ئۇ مۇشۇ تاپتا قىسراقنى كۆرسىلا ئېتىلىدىغان ئايغىردەك كۆزى قىزىرىپ، تاقىتى تاق بولۇپ كېتىۋاتقاندى. شۇڭا، شاھنىشىن خالىي قالغان چاغلارنىڭ بىرىدە ئۆزىنىڭ بۇ دەردىنى يېقىن ئادىمى، ساراي ۋەزىرى خېشىنغا ئېيتىپ بەردى.

— پۇشتىپاناھ، ئۈمىدۋار بولغايىسىز، — دەپ خاننىڭ كۆڭلىگە تەسەللى بەردى ئۇ، — چەنتۇ كېنىزىكى ئالىقىنىڭىزدىغۇ؟ ئەلھال، ئۇنىڭ ۋىسالىغا يەتمەك بولۇپ تۇرۇپسىز. گەرچە، ئۇ شور ئەڭگىزلىك قىلىپ، ئۆزىنى سىزگە تەقدىم قىلغىلى ئۇنىماي تۇرۇۋالغان بولسىمۇ ئەمما ۋىسال مەنزىلى يېقىن. سەۋر قىلىڭ، كۈنلار: «سەۋرنىڭ تېگى ئالتۇن» دېگەن ئىكەن. سەۋر — خۇشاللىقنىڭ ئاچقۇچى. ئىشىنىمەنكى، پات پۇرسەتتە مۇرادىڭىزنىڭ گۈلى ئېچىلغاي!

— ئۇغۇ شۇنداق بىراق بىزنىڭ مۇبارەك قەلبىمىز ئىزتىراپ ئىچىدە پۈچۈلىنىپ كېتىۋاتىدۇ!  
— پۇشتىپاناھ، مېنىڭ خىيالىمغا بىر ئىش كېلىۋاتىدۇ. مۇبادا مۇۋاپىق كۆرسىڭىز، ئىشنىڭ ئەنجامىنى مۇنداق



قىلساق...

— خىيالىڭغا نېمە كەلگەن بولسا، بەھۇزۇر سۆزلىگەن،  
بىز سېنىڭ ئەقلىڭگە موھتاج، — دېدى چەنلۇڭ كۈلۈمسىرەپ  
تۇرۇپ.

— بىز چەنتۇ كېنىزىكىدىن سوراپ، ئۇنىڭ كۆڭلىگە نېمە  
ياقىدىغانلىقىنى بىلىۋالغىمىز. ئاندىن دېگىنىنى جابجا  
كەلتۈرۈپ، ئۇل چەنتۇ كېنىزىكىنىڭ كۆڭلىنى  
ئاۋۇندۇرۇۋالغىمىز، ئۇ چاغدا ئۇ سىز پۇشتىپاناھقا مەيلىنى  
بىلدۈرسە ئەجەب ئەمەس. چۈنكى، «تېرىككە كىنى  
تېرىكتۈرۈۋەرسەڭ، تېرىكمەس بولىدۇ؛ شاش تايىنىڭ يېنىغا  
بىرىۋەرسەڭ، كۆنۈپ قالىدۇ» دېگەندەك، ئاخىر ئۇمۇ كۆنۈپ  
قالدۇ.

— ئەمىسە، سېنىڭچە قانداق قىلساق بولار؟

— خەلق ئىچىدە: «ئوتقا سۇ سەپكەنسىرى كۈچىمىدۇ»  
دېگەن گەپ بار، چەنتۇ كېنىزىكىنىڭ غەزىپى پەسەيگۈچە،  
پۇشتىپاناھ سىز ئۇنىڭغا يېقىنچىلىقىڭىزنى ھەرگىز  
ئايىمىغايىسىز!

— توغرا، ئوبدان ئېسىمىزگە سېلىپ قويدۇڭ، بىز ئۇل  
چەنتۇ كېنىزىكىنىڭ ئۇزايدىن دىماغىنى يارىدىغان خۇش  
پۇراق ھىدىنى پۇرىغانمىز. شۇڭا، «خۇش پۇراق بانۇم»  
دېگەن ئاتاقنى بېرىپ، گۈنى ئۆزىمىزنىڭ ھەرىمىدىكى  
يەتمىش ئىككى بانۇلارمىزنىڭ قاتارىغا  
ئۆتكۈزۈۋالساڭمىكىن؟

— ھەبەللى، پۇشتىپاناھ، ياغدەك گەپتىن بىرنى  
قىلىدىڭىز! ۋىسالنىڭ ئاچقۇچى سەۋر - تاقەت. بىر كۈنى ئاشۇ  
چەنتۇ كېنىزىكى بويىڭىزغا قول سېلىپ سۆيۈپ قويماي  
تۇرالمىدىغان، سىزنى كۆرمىسە تۇرالمىدىغان بولىدۇ. دەسلەپتە  
بۇنداق چېچاڭلاشنى ئەر قەدرىنى بىلمەيدىغان قايىسى قىزلار

قىلمىغان دەيسىز؟ مۇبارەك قولىڭىز ئۇل چەنتۇ كېنىزىكىنىڭ  
بىر يېرىگە تەگمىسۇنمۇ، ئۇ چاغدا كۆرىسىز تاماشا، يۈرىكىگە  
ئىشق - مۇھەببەت ئوتى تۇتىشىپ، بەدىنى قىزىپ، «جېنىم،  
قۇرغۇيۇم، ئامرىقىم، تاتلىقىم...» دەپ دېمىگەن سۆزى،  
قىلمىغان نازى قالمايدۇ. ئۈستىڭىزگە زەرباب ئېگىن  
كىيگۈزىدۇ، ئاستىڭىزغا قاتمۇقات كىمخاپ تۆشەك سالىدۇ. ئايال  
دېگەن ئەر كىشىنىڭ پۇرىقى دىمىغىغا تەگسە، خۇددى ئىپار بىلەن  
مۇشكى - ئەنەرنىڭ خۇشپۇرىقىدىن لەززەتلەنگەندەك جېنى  
يايراپ، ئويناقلاپ كېتىدىغان نەرسە - دە! ھى، ھى... يېشىم  
مۇشۇ يەرگە كەلگۈچە مەن نى - نى ئاياللارنىڭ مېجەز - خۇلقىنى  
كۆرگەنمەن! پۇشتىپاناھ! - دېدى ساراي ۋەزىرى خېشىن كاماك  
ئېغىزىنى پۇرۇشتۇرۇپ.

— راست، راست، سەن ئەيىانم بىزنىڭ مۇبارەك  
كۆڭلىمىزگە ئىلھام ئوتىنى ياقتىڭ! بىز ئۇل چەنتۇ كېنىزىكىنى  
«ئىپارخان» دەپ ئاتايلىق! - دېدى چەنلۇڭ گۈلقەللىرى  
ئېچىلغان ھالدا، - ھازىرنىڭ ئۆزىدە بىزنىڭ مۇبارەك  
كۆڭلىمىزدە مۇنۇ سەتىرىلەر زاھىر بولدى! - دېگىنىچە  
تۆۋەندىكىلەرنى ئوقۇدى:

قىلىپ ئەقىلمىنى لال - شەيدا شىشى<sup>①</sup> كەبى ئۇل گۈزەل،  
شېشە تەنلىك، ھۆسنى زىبا، بۇيى ئىپار ئۇل گۈزەل؛  
ئىگىلىدى دىل - قەلبىمنى چېھرى بىلەن سۈپىتى،  
يېقىملىق خۇبى، نازى بىلەن جاننى ئالۇر ئۇل گۈزەل.  
مېنى قىلغاچ مەھلىيا ئۇل پەرىنىڭ قامەت - بويى،  
باشم قېيىپ، كۆڭلۈم ئاينىپ، بولدۇم ئەقىلمىدىن جۇدا؛

تەزىم پۈكۈپ، باش ئەگمەستىن ماڭا ئۆزگە چارە يوق،  
بولمىسا، جانىمنى ئالغاي، ئىپار بۇيۇق ئۇل تۇتىيا.

— ئايرىن، پۇشتىپاناھ، ئايرىن سىلىگە، ئەقىل بابىدا  
جۇگى لياڭ<sup>①</sup> پۇشتىپاناھقا ئايرىن ئوقۇماي تۇرالماس.  
ئىستېدات سەھىپىسىدە لى بەي<sup>②</sup> سىلىگە قول بەرمەي تۇرالماس!  
سۆزلەرنى قاپىيىگە سېلىپ، ۋەزىن ۋە تۇراق بويىچە نەزمە قىلىپ  
ئوقۇش ساۋاتى بارلىكى ھەممە ئادەمنىڭ قولىدىن كەلسىمۇ،  
ئەمما ئاشۇ قاپىيىداش قۇرلار كىشىنىڭ شادلىق ھېسلىرىنى  
قوزغىيالىسا، باشقىلارمۇ بۇ مىسرالارنى ئوقۇپ ھاياجانلانماي  
تۇرالمىسا، ئاندىن بۇنى قەدىمدىن تارتىپ تا ھازىرغىچە ۋە تا  
كەبەدكچە مىسلىسىز پاساھەتلىك نەزمە دېگىلى بولۇر، — دەپ  
ئاغزى - ئاغزىغا تەگمەي ماختاپ كەتتى. ئاندىن بۇ نەزمىنى  
خاتىرىلىۋېلىش ئۈچۈن سۇلالىلاردىن بىرىگە دەرھال قەغەز - قەلەم  
كەلتۈرۈشنى بۇيرۇدى. . . .

\* \* \*

خاقانى چىن چەنلۇڭ نۇرئەلانۇر خېنىمنىڭ كۆڭلىنى ئۇتۇش  
ئۈچۈن ئۇنىڭغا: «ئىپارخان» دېگەن ئاتاقنى بەردى ۋە خېشىنىغا:  
— ئۇل چەنتۇ كېنىزىكى ئۈچ ھەرەمنىڭ خانىكەلىرى ۋە  
ئالتە سارايدىكى ئالتە خانىش، يەتمىش ئىككى بانۇدەك مەرتىۋىگە  
ئىگەدۇر. شۇڭا، بىز ئۇنىڭغا «ئىپاربانۇم» دېگەن مەرتىۋىنى  
بەردۇق ۋە چەنتۇلارنىڭ ئادىتى بويىچە بۇنىڭدىن كېيىن ئۇنىڭ  
نام - شەرىپى «ئىپارخان» بولسۇن! — دېدى. . . .

① جۇگى لياڭ — جۇڭگونىڭ ئۈچ پادىشاھلىق دەۋرىدە تۇتكان مەشھۇر سىياسەتچى،  
ھەربىي ئالىم.  
② لى بەي — جۇڭگونىڭ تاڭ سۇلالىسى مەزگىلىدە تۇتكان مەشھۇر ئەدىب، ئوردنا  
شاھىرى.

\*

\*

\*

ئىپارخان قىزىل سىرلانغان ۋادەككە يۆلىنىپ باغدىكى رەڭمۈرەڭ بەرق ئۇرۇپ ئېچىلغان گۈللەرنى تاماشا قىلغۇچ مىسكىن كۆڭلىنى بىردەم بولسىمۇ ئاۋۇندۇرۇپ ئولتۇراتتى. شىمالدىكى سەددىچىن تەرەپتىن ئۇچۇپ كەلگەن ياۋا غازلار بىنەپشە ھەرەمنىڭ ئۈستىدىن جەنۇب تەرەپكە قاراپ ئۆتمەكتە ئىدى. گۆھەرشاد باغچىسىنىڭ ئالتۇندىن ھەل بېرىلگەن تۈۋرۈكلۈك ئايۋىنىدا باغدىكى ئېرىقلاردا شىرىلداپ ئېقىۋاتقان سۇغا قاراپ مەيۈس ئولتۇرغان ئىپارخان غازلارنىڭ قىسقا ئەمما سىرلىق «غاق!» قىلىپ غاقلىدىغىنىنى ئاڭلاپ، دەرھال ئورنىدىن نۇرۇپ ئايۋاننىڭ چېتىگە باردى ۋە غازلارنىڭ ئاۋازى كېلىۋاتقان تەرەپكە قارىدى. كۆكتە ئېگىلىپ - چايقىلىپ بىر خىلدا كېلىۋاتقان بىر تىزىق كۆل رەڭ مارجانى غېرىپ - مىسكىنلىك يېشىغا تولغان كۆزلىرى بىلەن ئاخىر ئىزدەپ تاپتى؛ ئەمدى ياۋا غازلارنىڭ غاقلىدىغان ئاۋازلىرى ئۇنىڭغا تېخىمۇ ئېنىق ئاڭلىنىشقا باشلىدى.

ئۇنىڭغا ئۈستىدىن ئۇچۇپ ئۆتۈپ كېتىۋاتقان ياۋا غازلارنىڭ يېقىملىق ۋە ئېنىق ئاڭلىنىۋاتقان «غاق - غاق» لىرىدا قانداقتۇر قەتئىيلىك ئاھاڭلىرى ئاڭلىنىۋاتقاندەك ۋە بۇ غازلارنىڭ يىراق - يىراقلاردىكى ئۆز ۋەتىنىگە قاراپ ئۇچۇپ كېتىۋاتقاندەك تۈيۈلدى. بەلكى، بۇ غازلار مۇشۇ ئۇچۇشىدا ئېگىز - ئېگىز تاغ چوققىلىرىدىن، قاتمۇقات تاغلار ئۈستىدىن، پايانىسىز قۇم - چۆللۈكلەردىن ئۇچۇپ ئۆتۈپ سۆيۈملۈك ۋەتىنى مۈلكىي قەشقەرىيىگە بېرىپ قىشلىشى مۇمكىن. بەلكىم، قەشقەر، يەكەن، ئاقسۇ ئەتراپلىرىدىكى كۆل - ھاۋزىلارنىڭ بويلىرىغا قونۇپ ئۆتەر...



بۇ ئوي بىلەن ئىپارخاننىڭ قەلبىنى بىر ئەلەملىك سېغىنىش تۇيغۇسى چۇلغۇۋالدى ۋە ئاشۇ كۆك ئەر كىسى بولغان ياۋا غازلارغا ھەۋەس قىلىپ قالدى: «ئاشۇ ياۋا غازلاردەك كۈچلۈك قانتىم بولغان بولسا ئىدى، بىر ئۇچۇشۇمدا مەن قايتا بىر كۆرۈشنى ئارزۇ قىلىدىغان ئاشۇ ئانا ۋەتىنىمگە بېرىپ يەتسەم! . . .»

ئەمما، ياۋا غازلار خۇددى ئىپارخاننىڭ كۆڭلىدە نېمىنى ئويلاۋاتقانلىقىنى بىلىۋالغاندەك قىلىپ: «ياق، ئەمدى تۇغۇلۇپ ئۆسكەن ئانا ۋەتىنىڭگە ئۆمۈرۋايەت قايتالمايسەن!» دەپ «غاق - غاق!» قىلىشقىنىچە تېخىمۇ تېز ئۇچۇشۇپ يىراقلاپ كېتىپ باراتتى. ئاخىر ئۇلار ئېگىز ھەرەم سېپىلىنىڭ كەينىدە كۆزدىن يىتتى! . . .

ئۇ جاراھەتلەنگەن قەلبىنى چۇلغۇۋالغان دەرد - ئەلەم ئۇنچىسىنى نەزم - بېيىت يىپىغا ئۆتكۈزۈپ پىغانلىق ئىدا قىلىشقا باشلىدى:

ئانا يۇرتتا مەغرۇر ئىدىم، ئەر كە ئىدىم،  
ئەل ئىچىدە «بىرلا پەرى مەن» دەر ئىدىم.  
نەگە سۇنسام يېتەر ئىدى شۇ ئان قولۇم،  
جەڭدە غالىب، باتۇر ئىدىم، قەيسەر ئىدىم.

كۆپ سەپىدىشىم بولدى زالىم، قانخورغا يەم،  
قالغانلىرى توزۇپ كەتتى ھەر ياقلارغا.  
گويا يوقتەك بۇ جاھاندا دوست - يارەنى،  
ۋاپا ئىزدەپ كەتتى يىراق - يىراقلارغا.

ئانا تۇپراق قوينىدا مەن گۆھەر ئىدىم،  
چىمەنزارلىق - چارىباغنىڭ بۇلبۇلى ئىدىم.

مۇندا بولغاچ مانجۇ خانغا خار ئويۇنچۇق،  
قەپەس ئىچرە مۇڭلىنىپ مەن قان يىغلىدىم.

ئايۋاندا مۇڭلىنىپ ئولتۇرغان ئىپارخان چەنلۇڭنىڭ كىرىپ  
كەلگىنىنى تۇيىمىدى.

چەنلۇڭ چۆرە قىزلارغا: «ئىپارخاننى چۆچۈتۈۋەتمەڭلار!»  
دېگەندەك قىلىپ قولىنى سىلىكىپ قويدى. ئاندىن ئاستا  
ئىپارخاننىڭ يېنىغا كېلىپ ئۇنىڭ قوللىرىنى تۇتتى ۋە:

— ئى ساھىبجامال چەنتۇ كېنىزىكى، — دېدى كۈلۈپ  
تۇرۇپ، — كۈندەك جامالىڭىزنى كۆرگەندىن بۇيان، يېگىنىم  
زوقۇم، ئىچكىنىم زەھەر، ئۇيقۇم بىدار بولدى. تۈنلەر بويى  
سىزنى ئويلاپ ئۇيقۇسىزلىقتىن پەرىشان بولۇپ، خىيال  
دېڭىزىنىڭ تەكتىگە قاراپ چۆكۈپ كېتىۋاتماقتىمەن! ئەي،  
قۇياشتەك ھۆسنى بىلەن ئاينى خىجالەتتە قويغان يېگانە گۈزەل،  
مۇشتاقلىق مېنى ئىزتىراپقا سېلىپ، تاقەتسىزلىك خاراب  
قىلدى.

ئىپارخان يەرگە قارىغىنىچە جىم ئولتۇردى. چەنلۇڭ  
تېخىمۇ تاقەتسىزلىنىپ، ئۇنىڭ سۆز قىلمىغانلىقىنىڭ ۋەج -  
سەۋەبىنى سورىدى.

ئىپارخان بىر ئۇلۇغ كىچىك تىنىپ قويغاندىن كېيىن:  
— مەن يۇرت - قاياشىم، ۋەتەن - ئايىمقىمدىن ئايرىلغان  
يالغۇز تىكەندەك كۆڭلى سۇنۇق مۇساپىر-دۇرمەن. شۇنداق  
ئىكەن، مۇساپىر دېگەنگە سۆز قىلىشنىڭ نېمە  
ھاجىتى؟! — دېدى — دە، يەنە يەرگە قارىۋالدى.

— ۋاي - ۋوي، بۇ نېمە دېگىنىڭىز! — دېدى چەنلۇڭ  
كۈلۈپ كېتىپ، — بىر مەملىكەتنىڭ سەلتەنەت تىزگىنىنى تۇتۇپ  
تۇرغان بىزگە ئوخشاش جاھاندا يېگانە بىر پادىشاھنىڭ خوتۇنى

مۇساپىر بولامدۇ؟ بىز پادشاھ، پۈتۈن مەملىكەتتىكى ئۇلۇغ -  
ئۇششاق پۇقرالارنىڭ ھەممىسى سىزنىڭ چاكىرىڭىزدۇر! — ئۇ  
سۆزلەۋېتىپ، ئىپارخاننىڭ قولىغا يېنىك سۆيۈپ قويدى.

— ئارىلان ئۆزىدىن كۈچسىزلەرگە ئېگىلمەيدۇ. سەن نېمە  
ئۈچۈن مېنىڭدەك ئانتىۋان ئاجىزەنىڭ قولىغا سۆيىدۇڭ؟

— ناھايىتى ياخشى سورىدىڭىز! بىز ئارىلان بولغانلىقىمىز  
ئۈچۈنلا قوللىڭىزغا سۆيىدۇق. ئارىلان دەرەندىلەر ئىچىدە  
ھەممىسىدىن ۋەھشىي، ھەممىسىدىن كۈچلۈك ۋە ئەركىن  
بولسىمۇ ئەمما ئەقىللىق ئادەم بالىسىغا دائىم تۇتقۇن بولىدۇ ياكى  
سىز بىزدىن بىرەر ئادالەتسىزلىك، ياۋۇزلۇق ھەرىكىتىنى  
كۆردىڭىزمۇ؟

ئىپارخان:

— ساڭا قارىتا سېنىڭدىن بىرەر ئادالەتسىزلىك ياكى  
ياۋۇزلۇق ھەرىكىتىنى كۆرمىدىم. گەرچە مەن ئۇرۇش ئەسەرسى  
سۈپىتىدە سېنىڭ قولىڭغا چۈشكەن بولساممۇ، مېنى باشقا  
ئاياللىرىڭدىنمۇ چارە كۆرۈپ، ياخشى ئاسراپ، ياخشى  
قاراۋاتسىەن. شۇڭا، مەن ھازىرغا قەدەر ھايات ياشاپ  
كېلىۋاتىمەن. مۇبادا، خۇي - پەيلىڭنى يامان قىلىپ ماڭا  
چېقىلىپ، ئىمانىمنى بۇلغىماقچى بولىدىكەنەن، ھازىرنىڭ  
ئۆزىدە ئۆلۈپ بېرىمەنكى، سەن كاپىرغا ھەرگىز خوتۇن  
بولمايمەن! چۈنكى مەن ساڭا ئوخشاش تاجاۋۇزچى پادشاھقا  
ھەرگىز باش ئەگمەيمەن. سېنىڭ قان كەچكۈچى قارا  
چېرىكلىرىڭ مېنىڭ ۋەتىنىمگە باستۇرۇپ كىرىپ، پۇقرالىرىمنى  
شەپقەتسىزلىك بىلەن قىرغىن قىلدى. بىزنىڭ پادشاھىزادە،  
ھۆكۈمرانلار دەپ ئۆلتۈرسۇن، چاپسۇن، سۈرگۈن قىلسۇن.  
شۇنچىۋالا ئۆلتۈرۈلگەن، تالان - تاراج قىلىنغان بىچارە  
پۇقرالاردا نېمە گۇناھ؟! بۇنداق ئادالەتسىزلىككە كىممۇ تاقەت  
قىلىپ تۇرالىسۇن؟! — دېگىنىچە يېڭى ئىچىدىن بىر خەنجەرنى

چقاردى.

چەنلۇڭ ئىپارخاننىڭ قولىدىكى خەنجەرنى كۆرۈپ:  
— يارەيىنا، ئەي ئىپارخان، ئاچچىقىڭىز بەكمۇ يامان  
ئىكەنغۇ سىزنىڭ؟ بىز سىز بىلەن چېقىشىپ قويدۇق. بىزدە  
باشقا مەقسەت يوق! — دەپ كەينىگە چېكىندى.

— خۇدا ھەققى، مۇبادا سەن مېنى قىستاۋېرىدىغان بولساڭ،  
مەن ئۆلۈم ئارقىلىق ئۆزۈمنىڭ پاك مۇسۇلمانلىق ئىززەت -  
ھۆرمىتىمنى، ۋىجدانمنىڭ ساپلىقىنى ئىسپاتلايمەن. مەن  
ئەسلىم بويىچە پاك ئۇيغۇر قىزىدۇرمەن! — دەپ ئىپارخان  
قولىدىكى خەنجەرنى ئۆزىگە تەڭلەپ تۇرۇپ.

— بولدى، بولدى، بىز دېمىگەن بولايلىق، سىز خاپا  
بولماڭ، بولامدۇ؟ — دەپ چەنلۇڭ كۈلۈپ كېتىپ، ئۇ  
قاتتىقلىق قىلىش بىلەن مەقسىتىگە يېتەلمەيدىغانلىقىنى  
چۈشەنگەندى. شۇڭا:

— ئەگەر كۆڭلىڭىزدە ھەرقانچە ئارزۇ - ئارمانلىرىڭىز  
بولسا بىزدىن سورايدىغان تەلەپ - ئىلتىجايىڭىز بولسا ئېيتىڭ،  
بىز ئۇنى ھازىرلا تەييار قىلغۇزغايىمىز!

— بۇ گېپىڭ راست بولسا، — دەپ ئىپارخان ئىلتىپات  
بىلەن چىرايىنى كۈلۈپ ئاچتى ۋە، — مېنىڭ ۋەتىنىم  
قەشقەرىيىنىڭ ئۈچتۈرپان دېگەن شەھىرىدە يوپۇرمىقى  
كۈمۈشتىن، غولى تۆمۈردىن، مېۋىسى ئالتۇندىن، يېلىمى  
ئەنئەدىدىن بولغان، چېچكى ئىپاردەك پۇرايدىغان بىر ئىلاھىي  
دەرەخ بار. شۇ دەرەختىن مۇشۇ باغۇ - ئېرەمگە ئەكەلدۈرۈپ  
قويغۇزۇپ بەرگەن بولساڭ، مەن ئۇنى كۆرگەندىن كېيىن يۇرت -  
ۋەتەننىڭ ھىدى بۇرۇمغا پۇرسا، كۆڭلۈم بەلكىم خۇش بولۇپ  
ئېچىلىپ قالسا ئەجەب ئەمەس.

چەنلۇڭ ئىپارخاننىڭ سۆزىنى ئاڭلاپ كۈلۈپ كەتتى:  
— شۇنچىلىك ئىشىمدى؟ بۇ بىز ئۈچۈن شامنى «پۇۋا!»

دەپ ئۆچۈرگەندە كىلا ئاددىي ئىش ھېسابلىنىدۇ. خاتىرجەم بولغايىسىز، بۇ تەلپىڭىز چوقۇم ئورۇندىلىدۇ!  
چەنلۇڭ ئىپارخاننىڭ ئىلتىپات قىلىپ، چىرايىنى ئاچقانلىقىنى كۆرگەندىن كېيىن خاتىرجەم بولۇپ ئۆز خابىغا قايتتى...

\*

\*

\*

چەنلۇڭ ئەركانبەگ تۇردى خوجىنى ئۆز خابىغا قوبۇل قىلدى. بۇ مانجۇ خاقانلىرىنىڭ پەقەت ئاز ساندىكى ئەڭ يېقىن كۆرگەن ئەركانلىرىغا كۆرسىتىدىغان بىر خىل ئالاھىدە ئىلتىپاتى ئىدى. تۇردى خوجا چەنلۇڭنىڭ خابىغا كىرگەندە خان مانجۇچە كات ئۈستىگە قۇرۇلغان ئالتۇن تەخت ئۈستىدە يانپاشلاپ يېنىچە ياتاتتى. تۇردى خوجا خانغا ئىككى پۈكۈلۈپ تەزىم قىلدى. خان ئۇنىڭ بىلەن تەخت ئۈستىدە ئولتۇرۇپ سالاملاشتى.

— خۇش كەپسەن ئەركانم! — دېدى چەنلۇڭ ئۇنىڭغا. خاننىڭ ئۆزىگە ئىلتىپات قىلغىنىدىن قاتتىق تەسەرلەنگەن تۇردى خوجا شۇ تاپتا يىغلىۋېتىشتىن ئۆزىنى ئاران تۇتۇپ تۇرۇۋاتقانىدى.

— خۇدا بوغدا خان ئالىيلىرىنىڭ تېنىگە تەۋپىق ئاتا قىلغاي، ئۆمرىگە خىزىرىنىڭ ئۆمرىنى قوشقاي! — دېدى ئۇ خانغا باش ئۇرۇپ تۇرۇپ، — بوغدا خان ئالىيلىرى، مەن قوۋم - خەلقىمدىن يۈز ئۇرۇپ، بارلىقىمنى خاقانى چىنغا تۆھپە قىلدىم. ھەتتا بىر تۇغقان سىڭلىم نۇرئەلا نۇر خېنىمنىمۇ سىلى جانابى ئالىيلىرىغا تۆھپە سۈپىتىدە ئېلىپ كەلدىم.

— بىراق، ئەيىنىم، — دېدى چەنلۇڭ ئورنىدىن سەل قىمىرلاپ قويغاندىن كېيىن، — بىزگە تۆھپە قىلىپ تۇتقان ئاشۇ

چەنتۇ كېنىزكى كىنجاپقا كەلتۈرۈلگەندىن بۇيان، گەرچە بىزنىڭ مۇبارەك نەزىرىمىزگە ئېلىنغان بولسىمۇ ئەمما سەرگەشتىلىك قىلىپ، ئىللىق چىراي ئېچىپ بېقىش قىلمىدى. بىز ئويلىدۇقكى، ئۇل ساھىبجامال چەنتۇ كېنىزكى بەلكىم بىزگە رازى بولمىسا كېرەك...

— نېمىشقا رازى بولمىسۇن؟ جانابى ئالىيلىرى، — دەپ ئالدىراپ جاۋاب بەردى تۇردى خوجا خانغا ئىككى پۈكلىنىپ باش قويۇپ تۇرۇپ، — ئىپارخان بوغدا خاننىڭ ئورۇيمەن دېسە ئېتىزدىكى ئاشلىقى، تېرىمەن دېسە باغدىكى مېۋىسى!

— ئۇغۇ شۇنداق، — دېدى چەنلۇڭ يۆتىلىپ قويغاندىن كېيىن، — ئەلىمىساقىتىن تارتىپ پەغپۇر چىن قاتتىقراق بىرنى يۆتىلىپ قويسا، پۈتۈن زېمىن لەرزىگە كېلىپ، تاغۇ - تاشلار تىترەپ كەلگەن! ئەلھال، — دېدى چەنلۇڭ تەخت ئۈستىدىن تۇرۇپ يەرگە چۈشتى ۋە: — ئەلھال، ئۇل ئىپارخان ياۋايىلار ئېلىدىن كەلتۈرۈلگەندۇر. ھالبۇكى، ياۋايىلار ئېلى گۈل - گىياھ ئۈنمەيدىغان دەشت - باياۋاندۇر! شۇ ۋەجىدىن، ئىپارخان ھەرىمىمىزنىڭ مول مەئىشتىگە كۆنەلمىگەن بولسا ئەجەب ئەمەس. بىزنىڭ مۇبارەك كۆڭلىمىزدە: «ئاتىۋان چەنتۇ كېنىزكىمىزنى كۆڭلى رەنجۇ - ئەلەمدىن خالىي بولىدىغانلا بولسا، ئۇنىڭ ھەرقانداق ئارزۇ - تىلىكىنى ئورۇنداپ بېرۈرمىز!» دەپ ئويلىدۇق! شۇڭا، بۇ خىزمەتنى ساڭا يۈكلىمەكچىمىز. ئاتىۋان چەنتۇ كېنىزكىمىزنىڭ يۇرتىدىكىدەك باغۇ - ئېرەمدىن بىرنى ئەھيا قىلدۇرغايىسەن ۋە بۇ ئىشنى ئۆزۈڭ مەسئۇل بولۇپ تېز پۈتتۈرگەيسەن!

— پەرمانبەردارمەن، كەرەملىك پۇشتىپاناھىم! — دەپ يەر سۆيىدى تۇردى خوجا چەنلۇڭغا باش قويۇپ تۇرۇپ.

\*

\*

\*

شامال ئات يايلىنى ئۆرۈگەندەك، ۋاقتىمۇ كۈنلەرنى بىر - بىرىگە چېتىپ ئۆتۈۋەردى. ئىپارخان كىنجاپقا كەلتۈرۈلگىنىگە ھەش - پەش دېگۈچە ئىككى يىل بولۇپ قالدى. كىتابنىڭ ۋارىقىنى ئېچىپ ئوقۇغاندەك تېز ئۆتۈپ تۇرىدىغان ئادەمنىڭ ئۆمۈر ۋارىقى ئۇچقان قۇشتەك تېز ئۆتۈپ تۇردى.

بىنەپشە ھەرەمنىڭ غەربىي تەرىپىدىكى بىر بۇرجىكىدە قەشقەر ئۆسلۈبىدىكى بىر چاھارباغ بىنا قىلىندى. بۇ باغنىڭ گۈزەل ھەيۋىتىنى سۆز بىلەن تەرىپلەش مۇمكىن ئەمەس ئىدى. باغنىڭ چوڭ ئىشىكى خۇددى جەننەتۈل فىردەۋسنىڭ ئىشىكىدەك نەقىشلەنگەن، باغنىڭ ئىچىدە تۈپ - يىلتىزى بىلەن ئولتۇرغۇزۇپ تۇتقۇزۇلغان تۈرلۈك تۈمەن مېۋىلىك، مېۋىسىز دەرەخلەر رەت - رېتى بىلەن بوي تارتىشقان، ئېرىقلاردا زۇمرەتتەك سۈزۈك سۇلار شىلدىرلاپ ئېقىپ تۇرغان، ئەينەكتەك يالىتىراپ تۇرغان كۆل بويىدا رەڭمۈرەڭ خۇش پۇراق گۈللەر ھۈپپىدە ئېچىلىپ كەتكەنىدى.

باغ خۇددى جەننەتۈل رىزۋاننىڭ ئۆزى ئىدى. ھەر تەرەپتە دەل - دەرەخ، قىسما - قىسما گۈللەر، ئېرىقلاردا شىرقىراپ ئېقىۋاتقان سۈزۈك سۇلار، قىزىل گۈلگە شەيدا بولۇپ خەندىن ئۇرۇپ سايىراۋاتقان بۇلبۇللار، مەجنۇتالارنىڭ شېخخاقونۇۋېد - لىپ چۈچۈك سايىرىشىۋاتقان تومۇچۇقلار كىشى كۆڭلىنى ئۆزىگە تارتاتتى.

باغنىڭ دەل ئوتتۇرىسىدا قەشقەر ئۆسلۈبىدا سېلىنغان ئىككى يۈرۈش كاتتا كاشانە ئىمارەت بار ئىدى. بۇ ئىمارەتنىڭ تاملىرىنىڭ يۈزلىرىگە چېكىلگەن نەقىشلەرگە ئالتۇندىن ھەل بېرىلگەچكە پارقىراپ تۇراتتى. قىزغۇچ قۇم - شېغىل يېپىتىلغان يولنىڭ ئىككى تەرىپىدىكى بەدىشلارغا ئارتىلىپ ساپىقىدا

ساڭگىلاپ تۇرغان قىزىل سايۇنلار خۇددى بەدەخشاننىڭ لەئىل ياقۇتىدەك قىزارغان، قارا ئۈزۈملەر خۇددى سۇ ئاستىدىكى قوڭۇر مارجانلاردەك تىنىق ئىدى. باغنىڭ ھۆسنىگە ھۆسن قوشۇپ قاندىك قىزىرىپ تۇرغان ئانارلار، سۈيى تامچىپ تۇرغان شاپتۇللار، ئالتۇندەك سېرىق بېھى، قىزلارنىڭ ھال رەڭ يۈزىدەك قىپقىزىل ئالمىلار شاخلىرىدا ئېسىلىپ تۇرۇشانتى. ئادەمنىڭ خىيالى چۈشىدەك كۆرۈنگەن بۇ باغدا ئورلۇك - تۈمەن مېۋىلىك دەرەخلەرنىڭ شاخلىرىدا پىشىپ مەي بولۇشقان مېۋىلەر تۈكمە بولۇپ ياتاتتى. نەغمىچى قوشلار سايىراپ مەستخۇش بولۇشقانىدى.

بانۇلىرىنى ئەگەشتۈرۈپ باغنى سەيلە قىلىۋاتقان چەنلۇڭ باغنىڭ ئوتتۇرىسىدىكى قەشقەر ئۇسلۇبىدا سېلىنغان ھېلىقى ياسىداق ئىمارەتنىڭ ئالدىغا كەلگەندە، ئىشىكتە بىر غۇنچەچىنىڭ بېشى كۆرۈندى ۋە:

— جانابى ئالىيلىرى، بىر ئاز تەخىر قىلىپ تۇرغايلا، ئىپارخان ھازىرلا ئالدىلىرىغا چىققاي، — دېدى ئېگىلىپ تەزىم قىلىپ تۇرۇپ.

بىر ئازدىن كېيىن ئىپارخان تۆت غۇنچەچى بىلەن ئىشىكتە كۆرۈندى. ئۇنىڭ بېشىدا چەنتۇ كېلىنچەكلىرىنى ئەسلەتكۈچى ئاق يىپەك رومال، پىشانىسىگە بولسا تىللا قاش تېقىلغان، ئۇچىسىدا قىزىل خاڭجۇ دۇخاۋىسىدىن تىكىلگەن ئىنچىكە بەللىك گۈلدار تون، ئۇنىڭ ئىچىگە كىيگەن يەكەن خان ئەتلىسىدىن تىكىلگەن كۆڭلەكلىرىنىڭ ئېتىكى شۇنچىلىك ئۇزۇن ئىدىكى، ئىككى غۇنچەچى ئىككى تەرىپىدىن كۆتۈرۈپ كېلىۋاتاتتى.

ئىپارخان چەنلۇڭنىڭ ئالدىغا كېلىپ ئېگىلىپ تەزىم قىلدى. ئاندىن:

— خۇش كېلىپسىز، مەرھابا، خان ئالىيلىرى، — دەپ چەنلۇڭنى خانە ئىچىگە باشلىدى.



چەنلۇڭ بىلەن ئىپارخان يانمۇ يان ماڭغان ھالدا خانە ئىچىگە كىردى ۋە تۇر تەرەپتە قويۇلغان يۆلەنچۈكلۈك ئورۇندۇقتا ئولتۇردى. قالغان بانۇلارمۇ خانغا تەزىم بەجا كەلتۈرۈشكەندىن كېيىن ئورۇندۇقلاردا ئولتۇرۇشتى. غۇنچەچىلەر خانە ئىچىدە پۇتلىرىنىڭ ئۈچى بىلەن پىلە قۇرتىدەك مېڭىشىپ خىزمەت قىلىشاتتى. چەنلۇڭنىڭ قولىدا دالچىن ياغىچىدىن ساپ بېكىتىلگەن يىپەك يەلپۈگۈچى بار ئىدى. چەنلۇڭ بۇ يەلپۈگۈچىنى ئىپارخانغا سۈندى. ئىپارخان يەلپۈگۈچىنى قولىغا ئېلىپ ئېچىپ قارىدى. ئۇنىڭغا چەنلۇڭنىڭ مۇنداق تۆت مىسرا نەزمىسى يېزىلغانىدى:

مېۋىلىك ئالما، سەرۋىدەك ئۇل پەرىنىڭ قامىتى،  
كۆكسىدە بىر چۈپ «ئالما»، مەڭزى ئانار ھاي - ھاي ھۇزۇر؛  
ھەر مېۋىنىڭ تەمى باشقا تېتىپ بېقىش ئارمانىم،  
لەۋلىرى شېرىن - شېكەر، مېڭىشى ئاندىن پۇزۇر.

غۇنچەچىلەر چەنلۇڭغا ۋە باشقا بانۇلارغا يۈرەكنى ياشارتىدىغان سوغۇق ساقلانغان مەي كەلتۈرۈشتى. ئۈچ - تۆت پىيالە مەينى ئارقا - ئارقىدىن ئىچىۋەتكەندىن كېيىن سەل شىركەيىپ بولۇپ قالغان چەنلۇڭ ئىپارخاننى ئۆزىگە تارتىپ سۆيىمەكچى بولدى.

— ئالدىرىما خاقان، — دېدى ئىپارخان ئۆزىنى ئۇنىڭدىن قاچۇرۇپ تۇرۇپ، — كۈندۈزى كۈلۈشۈپ، ئاخشىمى سۆيۈشىدۇ. ئاۋۋال قولۇڭغا سۇ بېرى، غىزا يەيلى...  
چەنلۇڭ خىجىل بولغاندەك قىلىپ كۈلۈپ قويدى: «بۇ چەنتۇ كېنىزكى شاپائىتىمىزدىن ئېرىپتۇ - دە!» دەپ ئويلىدى ئىچىدە ۋە باشقا بانۇلارغا «ئىجازەت» دەپ ئۇلارنى ھەرەمگە قايتۇردى.

— بىزنىڭ دەرگاھىمىزدا قىينالمىغانسىز؟ — دەپ ئەھۋال سورىدى چەنلۇڭ ئىپارخاندىن، خاپگاھ خالىي قالغاندا.

— دەرگاھىڭدا قىينالمىغانلىقىم راست. بىراق، خورلۇق ئازابى ۋۇجۇدۇمنى چايدەك چىقىپ كەلمەكتە! — دېدى ئىپارخان ھېچقانداق تەكەللۇپسىزلا.

— بىزدەك ئىززەت ئابرويىدا دۇنيادا يېگانە، پايانسىز جۇڭغارىيە بىلەن مۈلكىي قەشقەرىيىنى ئۆز تەسەررۇپىغا ئالغان بىر غالىب ھۆكۈمراننىڭ دەرگاھىدا خورلانغىنىڭىز نېمىسى؟ — دېدى چەنلۇڭ تەكەببۇرلۇق بىلەن.

— ھۆرمەتلىك خاقان ئالىيلىرى، — دېدى ئىپارخانمۇ چىرايىنى تۈرۈپ تۈرۈپ، — بىزنىڭ مەغلۇبىيىتىمىز سىلەرنىڭ بېشىڭلارنى كۆككە تاقاشتۇردى. بىراق، شۇنى ئېسىڭدىن چىقارمىغايىسەنكى، قەدىمدىن تارتىپ ئاجىزلارنى يېڭىش ھېسابىغا قولغا كەلتۈرۈلگەن غەلبە شەرەپلىك غەلبە ھېسابلانماي كەلگەن!

— ئى ئىپارخان، بىز سىزنى ئۆز ھەرىمىمىزنىڭ گۈلتاجى، دەپ ھېسابلايمىز. ئەجەبا، بىزنىڭ مۇشۇ ئالەمدىنمۇ چوڭ شاپائەتلىرىمىزگە رازى بولمىغان بولساڭ — ھە؟ سەن بىزنى ئۆزەڭگە يەنىلا مۇناسىپ كۆرمەيسەنغۇ؟  
— ئۆزۈمگە مۇناسىپنى تېپىشتىن ئۈمىدىم ئاللىقاچان ئۈزۈلگەن!

— نېمىشقا ئەمدى؟ خوجا جاھان ئاللىقاچان چىرىپ خاك - تۇپراققا ئايلانغانغۇ؟

— خوجا جاھان خوجامنىڭ ئۆلگىنى راست، بىراق، ئۇنىڭ ھالال جۈپتى بولغان مەن تېخى تىرىك يۈرۈپتىمەن. ئەلھال، سەن مېنى خۇددى مەھدى ئۇليا<sup>①</sup>، بىلىقس ئۇزما<sup>②</sup> لاردەك

① ② قەدىمكى زاماندا پادىشاھلارنىڭ چوڭ خوتۇنلىرىغا بېرىلىدىغان ھۆرمەت نامى.

كۆرۈپ، ھەرىمىڭدىكى يەتمىش ئىككى خوتۇنۇڭنىڭ قاتارىغا قوشتۇڭ! ئەمما مەن ئۆزۈمنىڭ ئەسرەلىك ئورنۇمنى تېخى ئېسىمدىن چىقىرىپ قويغىنىم يوق!

— مەيلى قانداق بولسا بولسۇن، — دېدى چەنلۇڭ تېرىكىپ، — بىز سېنىڭ ۋىسالىڭغا يەتكىنىمىز يەتكەن! چەنلۇڭنىڭ ئۆزىگە زورلۇق قىلىدىغانلىقىغا كۆزى يەتكەن ئىپارخان توساتتىنلا جىددىيلەشتى — دە، ئۇنىڭدىن سورىدى: — قاچان؟

— بۈگۈن، مۇشۇ كەچتە! — دەپ جاۋاب بەردى چەنلۇڭ قەتئىيلىك بىلەن.

بۇ چاغدا، ئىپارخان خۇددىي كۈچلۈك دۈشمەنگە دۇچ كەلگەندەك بولۇپ، سەسكىنىپ ئورنىدىن تۇرۇپ كەتتى: — ياق، ياق! بۈگۈن ئەمەس!

خاقانى چىن چەنلۇڭمۇ تەرنى تۈرگىنىچە ئورنىدىن تۇردى: — ئى چەنتۇ كېنىزىكى، بىزنىڭ مەھبۇبلارچە ئېيتقان سۆزىمىز سېنىڭ ئالدىڭدا ئىناۋەتكە ئۆتمەسە، بۇنى پادىشاھلىق پەرمانى دەپ بىلگەيسەن!

چەنلۇڭ ئىپارخانغا يېقىنلاشتى. ئىپارخان ئۇنىڭدىن ئۆزىنى قاچۇرۇپ كەينىگە داچىدى — دە، ئىتتىك بارغىنىچە بۈگۈنكى يىكەنداز ئاستىدىن بىر خەنجەرنى قولىغا ئېلىپلا ئۆز كۆكرىكىگە تەڭلىدى:

— خاقان، يەنە بىر قەدەم ئالدىڭغا ماڭىدىغان بولساڭ، بۇ پىچاق بىلەن قارىنىمنى يېرىپ بېرىمەن. ئۇ چاغدا ئۆمۈرۋايەت پۇشايمانغا قالسىن! — دېدى ئاچچىق قىلىپ تۇرۇپ.

ئىپارخاننىڭ يەنىلا يۇشمىغانلىقىنى كۆرگەن چەنلۇڭ گويا ئۇنىڭ پەرمانىغا بويسۇنغاندەك نائىلاج باش ئېگىپ خانىدىن چىقىپ كەتتى...

دېرىزە ئالدىدا مۇڭلىنىپ باغقا قاراپ ئولتۇرغان ئىپارخان خابىگاھىغا ئاكىسى تۇردى خوجىنىڭ كىرىپ كەلگىنىنى تۇپمىدى. تۇردى خوجا چۆرە قىزلارغا «ئىپارخاننى چۆچۈنۈپ قويماڭلار!» دېگەندەك قىلىپ قولىنى سىلكىسىپ قويدى ۋە پۇسۇرلاپ ماڭغىنىچە ئىپارخاننىڭ يېنىغا كەلدى.

— ئەسسالامۇ ئەلەيكۇم، مۆھتەرەم سىڭلىم. ياق، ياق، ھۆرمەتلىك بانۇم ئىپارخان ئالىلىرى، — دەپ ئۇ مانجۇلارنىڭ قائىدىسى بويىچە بىر قولىنى يەرگە تەگكۈزۈپ، بىر تىزنى ئېگىپ سالام بەجا كەلتۈردى.

ئىپارخان كەينىگە قايرىلىپ قاراپ ئاكىسى تۇردى خوجىنى كۆردى ۋە كۆڭلى سەل ئېچىلغاندەك بولدى — دە، ئورنىدىن تۇرۇپ ئىككى قولىنى مەيدىسىگە قويۇپ:

— ۋە ئەلەيكۇم ئەسسالام، ئاكا، تىنچ تۇردىلىمۇ؟ بۇياققا ئۆتۈپتىلىغۇ؟ — دەپ تۇردى خوجىنىڭ سالىمىنى ئىلىك ئالدى ۋە ئۇنى بۆگۈكنىڭ تۆرىگە باشلىدى:

— قېنى، يۇقىرى ئۆتسىلە، — دېدى تەكەللۈپ بىلەن. تۇردى خوجا يىكەنداز ئۈستىدە ئولتۇرۇپ ئىككى قولىنى پاتىھەگە ئاچتى:

— ئەلھەمدۇلىللاھى رەببىل ئالەمىن ئەر رەھمانىررەھىم مالىكى يەۋمىددىن ئىبىياكەنە ئبۇدۇ ۋە ئىبىياكەنە سىتە ئىيىن ئىھدىناس سىراتەل مۇستەقىم سىراتەل لەزىنە ئەنئەمتە ئەلەيھىم غەيرىل مەغزۇبى ئەلەيھىم ۋە لاز زالىن<sup>①</sup> ئامىن!

① «جىسى ھىمدۇ - سانا ئالەملەرنىڭ پەرۋەردىگارى ئاللاغا خامتۇر. ئاللا ناھايىتى شەپقەتلىك ۋە مېھرىباندۇر. قىيامەت كۈنىنىڭ ئىگىسىدۇر. (رەببىمىز) ساغلام ئىبادەت قىلىمىز ۋە سەندىلا ياردەم تىلەيمىز، بىزنى توغرا يولغا باشلىغىن. غەزىپىگە بولۇققانلارنىڭ ۋە ئازغانلارنىڭ يولغا تەمىس، سەن ئىنتىم قىلغانلارنىڭ يولغا (باشلىغىن).» قۇرئان كەرىم، 2 - بەت، سۈرە فاتىھە.

— ھۆرمەتلىك بانۇم ئالىيلىرى، كۆڭۈللىرى چاغ، تەنلىرى  
سالامەتمۇ؟ — دەپ ئەھۋال سورىدى تۇردى خوجا دۇئادىن  
كېيىن.

— سۇبھانە ئاللا، ھەر ھالدا ياخشى تۇرۇپتىمەن، — دېدى  
ئىپارخان چىراي ئېچىپ تۇرۇپ، — ئاكا، سىلى بىلەن مەن  
— ناتىۋان سىڭىللىرى قېرىنداش بىر تۇغقانلاردۇرمىز. تۈزۈت  
قىلمىغايلا، بولمىسا، مەن خىجىل بولۇپ قالىدىكەنمەن.

— قارىسام، يىغلىغاندەك قىلىپتۇرسىز، كۆڭلۈڭىزنى  
نېمىگە ئۇنداق مىسكىن تۇتۇرسىز؟ بۇ يەردىكى مەئىشتىڭىز  
يەكەن ئوردىسىدىكىدىن چارە ياخشى ئىكەن. ئەجەبكى، بۇ يەردە  
بىرسى كۆڭلىڭىزنى بېھۇدە رەنجىتكەن بولسا؟

ئىپارخان «ياق» دېگەندەك قىلىپ بېشىنى چايقىناپ  
قويدى، — يۇ، ئۈندىمىدى.

— سىڭلىم، سىزمۇ كىچىك ئەمەس، — دېدى تۇردى خوجا  
ئۇنىڭغا نەسىھەت قىلىپ، — پەغپۈر چىن دېيىلىدىغان بوغدا  
خاننىڭ مۇبارەك مەيلى سىزگە چۈشۈپتۇ. ئەلھال، بوغدا خاننىڭ  
ئۈچ ھەرىمىدە مەھدى ئۇليا، بىلىقس ئۈزۈمادەك ئۈچ خانىكەسى،  
ئالتە قەسىردە ئالتە خانىشى، يەتمىش ئىككى سارىيىدا يەتمىش  
ئىككى بانۇسى بار. ئۇلار يىللاپ — يىللاپ خاننىڭ مۇبارەك  
نەزەرىگە ئىلىنالمىي تۇرغان يەردە، ئۇنىڭ سىزگە مۇنداق  
يېقىنچىلىق قىلىپ كېتىشىنى بەخت دەپ بىلىشىڭىز بولىدۇ.  
ئۇنىڭ ئۈستىگە...

تۇردى خوجا ئىپارخاننىڭ ئۇزايىغا قاراپ، گېپىنى  
توختىتىۋالدى. ئەمما، ئۇ ئىپارخاننىڭ ئۈندىمىگە ئىلىكىنى كۆرۈپ  
سۆزىنى داۋاملاشتۇردى: — سىز — بىز جۇڭغارىيىدە تۇرغانلىقتا  
تۇرغان چاغلىرىمىزدا ئازاب — ئوقۇبەتنى ئاز تارتتۇقمۇ؟ ئەجەب  
ھەممىسىنى ئۇنتۇپ كەتكەن بولسىڭىز؟

— ياق، قالماق كاپىرلىرىنىڭ تۇتقۇنلۇقىدا كۆرگەن

غازاب - ئوقۇبەتلىرىمنى ئۆمۈرۋايەت ئۆنتۈمايمەن!

— ھەببەللى، ئەمدى قالغان ئۆمرىڭىزنى بوغدا خاننىڭ ھەرىمىدە خاقان ئېرىڭىزنىڭ مۇرۇۋىتىگە دۇئا قىلىپ، ئۇنىڭ پېشىدە ناماز ئوقۇپ ئۆتكۈزۈشىڭىز لازىمدۇر. سىز بانۇمنىڭ شاراپىتىدە بىزلەرگە تېخىمۇ يۇقىرى مەنسەپ، ئالىي نەسەب رۇتبەسى نېسىپ بولۇپ قالسا ئەجەب ئەمەس! چۈنكى، سىزنىڭ شاراپىتىڭىزدە مەن ئۈچىنچى دەرىجىلىك ئەركانبەگلىك دەرىجىسىگە ئېرىشتىم. خان مېنى قوبۇل قىلغاندا: «ئەگەر سىڭلىڭنىڭ مەيلىنى بىزگە نائىل قىلالىساڭ، ساڭا قوش چىڭۋاڭلىق جەركە - ئوتىغاننى ئىلتىپات قىلغايىمىز!» دەپ ۋەدە قىلدى. قوش چىڭۋاڭلىق مەرتىۋىسى بۇ مەملىكەتتە خان بىلەن ۋەلىئەھدىتىن كېيىنكى روتبەدە تۇرىدىغان ئەڭ ئالىي نەسەب رۇتبەسىدۇر. شۇڭا، خان سىزنى ئۆزىگە خوتۇنلۇققا سوراتقاندا، مەن دەرھال زوق - شوخقا تولغان ھالدا رازىمەنلىك بىلدۈردۈم! — ئى پاك پەرۋەردىگار! ئاڭلىدىڭمۇ ئۇنىڭ بۇ گېپىنى؟ — دەپ پىغانلىق ئىدا قىلدى ئىپارخان تۇردى خوجىنىڭ سۆزىگە ھەيران بولۇپ، — زېمىندا زادى ساداقەت دېگەن يوقمۇ؟ ئەيىۋەنناس! ئى تۇردى خوجا، سىز بۇ كاپىر بىلەن بىللە مېنىڭ تەقدىرىم ئۈستىدە شۇنداق بىر سودا قىلىپدۇرسىزكىم، نە ۋەتەن، نە خەلق، نە بىر تۇغقان - قېرىنداشلىرىنىڭ تەقدىرى - ئىستىقبالى ئۈستىدە بولۇنىدىغان بۇنداق سودىلاردىن ئابائىي - ئەجدادىمىز ئاپاق خوجا بۇزۇكۋارىمىزدىن تارتىپ تاكى سىزگە قەدەر بولغان ئاشۇ بىر توپ ناشۇكۇر خوجىلار ھەرگىزمۇ نومۇس قىلىشماي كەلگەندى!

ئىپارخان يېڭى ئىچىدىن يىلان بېشى، كەكلىك قېشى يېڭىسار پىچىقىنى چىقىرىپ تۇرۇپ:

— ئى تۇردى خوجا، خاقان دېگەن كاپىر بۇ تەلەپنى ماڭا ئىككىنچىلەپ قويمىسۇن! ئەگەر مۇشۇنداق تەلەپنى يەنە

تەكرارلايدىغان بولسا، ئۆزۈمگە مۇشۇ خەنجەرنى ئۇرىمەن — دە،  
ئۆزى ھەسرەت ئىچىدە، كۆزى ياشتىن قۇرۇمايدۇ!

تۇردى خوجا سىڭلىسىنىڭ قولىدىكى پىچاقنى كۆرۈپ  
چۆچۈپ كەتتى — دە، ئۇنى داۋاملىق قىستاۋېرىشتىن  
يالتايدى. . . .

\* \* \*

جاۋ خۇي ئەسىرە نۇرغۇنلا نۇر خېنىمنىڭ مانجۇلارغا بەيئەت  
قىلغان قەشقەرلىق تۇردى خوجىنىڭ ئۆز سىڭلىسى ئىكەنلىكىنى  
ھەرگىز خىيالىغا كەلتۈرمىگەنىدى. يەكەن پەتھى قىلىنغاندىن  
كېيىن ئۇ تۇردى خوجىنىڭ ئۆزىنى قاراسۇ دېگەن يەردە  
ھالاكەتتىن قۇتۇلدۇرۇپ چىققانلىق تۆھپىسىنى خاقانى چىنغا  
مەلۇم قىلغانىدى. خاقانى چىن چەنلۇڭمۇ ئۇنىڭ ئىلتىماسىغا  
ئاساسەن، تۇردى خوجىنى ئۈچىنچى دەرىجىلىك «ئەركانبەگ»  
لىك جەركە — ئوتىغات بىلەن مۇكاپاتلاپ، ئۇنىڭغا ئۆزىنىڭ  
توپتۇرلىرى قاتارىدىن ئورۇن بەرگەنىدى. خان ئەگەر شۇ چاغدا  
تۇردى خوجىنىڭ ئىسيانچى خوجا جاھاننىڭ قېيىناغىسى  
ئىكەنلىكىنى بىلىپ قالدىغان بولسا، جاۋ خۇي ئۆزىنىڭ «خاننى  
ئالدىغانلىق جىنايىتى» بىلەن گۇناھقا تارتىلىدىغانلىقىنى  
چۈشىنەتتى. ھالبۇكى، «خاننى ئالدىغانلىق جىنايىتى» مانجۇ  
سەلتەنىتى تەرىپىدىن «دۇنيادا كەچۈرۈلمەيدىغان ئون چوڭ  
جىنايەتنىڭ بىرىنچىسى» دەپ خەلقى ئالەمگە جاكارلانغانىدى.  
ئەمدى قانداق قىلغۇلۇق؟

ئۇ ئۆزىنىڭ بۇ غېمىنى يانداش سانغۇن فۇ دېغا ئېيتىۋىدى،  
ئۇمۇ دەرھال جاۋاب بېرەلمەي بېشىنى قاشلاپ تۇرۇپ قالدى.  
— دارېن، كەمىنلىرى بۇ ئىشنىڭ چارىسىنى مۇنداق

قىلساقمىكىن، دەپ ئويلايدۇ، — دەيدى فۇ دې بىر ھازادىن كىيىن، — ئەسلىدىغۇ ئاسىي بۇرھاندىن خوجا بىلەن خوجا جاھاننى يوقاتقانلىق تۇنجى تۆھپە ئۆزلىرىگە تالىق ئىش ئىدى. چەنتۇ خانىشىنى تىرىك ئۇتقانلىقلىرى ئۈچۈن ئەجىر ئۈستىگە تۆھپە قوشقان ئىدىلە. ئەلھال، چەنتۇ خانىشى ئەركانبەگ تۇردى خوجىنىڭ بىر تۇغقان سىڭلىسى بولار، دەپ ھېچكىممۇ ئويلىمىغان. مۇبادا، بۇ ئىشنى ئوردىدىكى بىزنى كۆرەلمەيدىغان رەقىبلىرىمىز بىلىپ قېلىپ، بوغدا خانىنىڭ قولىقىغا بىرنى ئون قىلىپ يەتكۈزسە، ئوردا سىلىگە «خاننى ئالدىغانلىق جىنايىتى ئۆتكۈزدى» دەپ گۇناھ ئارتىشتىن يانمايدۇ. ئۇ چاغدا، بۇنىڭ مەسئۇلىيىتىدىن قېچىپ قۇتۇلالامدىلا؟ شۇڭا، كەمىنلىرىنىڭ بۇ ھەقتە كىچىككىنە كونا پەم، چولاق مەسلىھەتى بار. مۇۋاپىق دەپ قارىسلا، دەپ باقسام.

— مەرھەمەت، مەرھەمەت، زادىلا تۈزۈت قىلمىغايلا!

— تەڭرى قوشۇنلىرىمىز خوجا جاھاننى يوقىتىپ، غەلىيان قاپلىغان چەنتۇلار يۇرتىنى تىنچىتتى. بۇ تەڭرى قوشۇنلىرىمىز قوۋۇقتىن چىققاندىن بۇيانقى ئىككىنچى كاتتا ئىش ھېسابلىنىدۇ. بىز چەنتۇلار يۇرتىنى قاتتىق قوللۇق ۋاستىلەرنى قوللىنىپ، ئاخىر ئۆز تەسەررۇپىمىزغا ئېلىشقا مۇۋەپپەق بولدۇق. ئەمدى بۇ ئەلنى مەڭگۈ ئۆز تەسەررۇپىمىزدىن چىقىپ كەتمىسۇن دېسەك، قاتتىق قوللۇق قىلىشقا يەنە يۇمشاق قوللۇق قىلىشنى ھەمىرۇتبە قىلماقلىقىمىز لازىمدۇر. يەنى، چەنتۇلا يۇرتىنى ئاشۇ خەقنىڭ ئۆزىدىن چىققان بەگلەرنىڭ قولى بىلەن باشقۇرماقلىقىمىز لازىم. دېمەكچىمەنكى، ھەرقايسى شەھەرلەردە ئازراقتىن لەشكەر تۇرغۇزۇپ باسقاق قىلغاندىن تاشقىرى، بۇ ئەلنى يەنە بىزگە بولۇشقان قەشقەرلىق تۇردى خوجا، قۇمۇللىق يۈسۈپ خوجا، تۇرپانلىق ئىمىن خوجا، كۇچالىق ئوداي خوجا، ئاقسۇلۇق ئابدۇساتتار خوجا ۋە خوجەسى خوجا، خوتەنلىك



خوجەك خوجا قاتارلىق چەنتۇ بەگلىرىنىڭ قولى بىلەن سەرەمجان تاپقۇزمىقىمىز لازىمدۇر. ۋاقتى كەلگەندە، جۇڭغارلارنىڭ چارىسى بويىچە ئۇلارنىڭ ئورنىغا يېڭىدىن چەنتۇ بەگلىرىنى ئالماشتۇرۇپ، ئەسلىدىكى چەنتۇ بەگلىرىنى بالا - ۋاقىلىرى بىلەن بىللە ئاستانىمىزگە كۆچۈرۈپ ئاپىرىۋېلىشىمىز لازىمدۇر. بولمىسا، ئۇلار ئەسلى ماكانىدا تۇرۇۋەرسە، يامان ئوي - خىياللاردا بولۇپ چوقۇم چاتاق تېرىيدۇ! مۇشۇنداق قىلساقلا، ئۇلاردىكى يامان ئوي - خىياللار تۈگەيدۇ. چەنتۇلار يۈرتىمۇ ئاسايىشلىق تاپىدۇ! ①... بۇ مەسىلە تەمىنىڭ بىرىنچىسى، ئەمدى ئىككىنچىسىگە كەلسەك...

فۇ دې جاۋ خۇينىڭ تانىرىپ كەتكەن چىرايىغا قاراپ قويۇپ، سۆزىنى توختىتىۋالدى.

— خۇش، سۆزلەۋېرىڭ، قۇلىقىم سىزدە، — دېدى جاۋ خۇي ئۇنىڭ سۆزىنىڭ ئاخىرىدا نېمە دېمەكچى بولغانلىقىنى بىلىشكە ئالدىراپ.

— ئەلھال، قولىمىزدىكى ساھىبجامال چەنتۇ خانىشى سىز بىلەن بىزنى مۇراد قىرغىقىغا يەتكۈزىدىغان كۆۋرۈكتۈر. بىراق، بىز بۇ مۇراد ۋىسالىدىن ۋاز كەچمىكىمىز لازىمدۇر!  
— نېمىشقا ئۇنداق دەيسىز؟

— ئەركانبەگ تۇردى خوجىنى بوغدا خانغا سىز ئۆزىڭىز تەۋسىيە قىلغان. نىھايەت، بۇ ساھىبجامال چەنتۇ خانىشى ئەركانبەگ تۇردى خوجىنىڭ ئۆز سىڭلىسى بولغان بولسىمۇ ئەمما ئۇ ئاكىسى تەرەپتە تۇرماي، ئاسى خوجا جاھان تەرەپتە تۇردى ۋە تەڭرى قوشۇنلىرىمىزنىڭ بوغدا خاننىڭ بىرلىككە كەلتۈرۈشتەك ئۇلۇغۋار ئىرادىسىنى ئىشقا ئاشۇرۇشقا توسالغۇلۇق قىلدى. ھالبۇكى، بۈگۈن ئۇنى بوغدا خانغا تۆھپە

سۈپىتىدە تارتۇق قىلىشىڭىز، ئەركانبەگ تۇردى خوجىنى ئۆلۈم گىردابىغا ئىتتىرگەن بولمايسىزمۇ؟ مۇبادا، تۇردى خوجا ئۆلتۈرۈلمە، سىز خانى ئالدىغانلىق گۇناھىڭىز ئۈچۈن ساق قالارسىزمۇ؟ شۇنىڭ ئۈچۈن دېمەكچىمەنكى، سىز بۇ تۆھپىدىن ۋاز كەچكەيسىز — دە، ئەسەرە چەنتۇ خانىشىنى، يەنى ئۆز سىڭلىسىنى بوغدا خانغا تۆھپە قىلىپ تۇتۇش پۇرسىتىنى ئەركانبەگ تۇردى خوجىغا ئۆتۈنۈپ بەرگەن بولۇڭ. شۇنداق قىلغاندا، ھەم ئەركانبەگ تۇردى خوجىنىڭ مانجۇ سەلتەنىتىگە بولغان ساداقىتىنىڭ قانچىلىك ئىكەنلىكىنى سىنىغىلى بولىدۇ، ھەم ساھىبجامال چەنتۇ خانىشى بىلەن بوغدا خان ئالىيلرىنىڭ كۆڭلىنى ئۈنۈۋالغىلى بولىدۇ، ھەم ئوردىدىكى رەقىبلىرىنىڭ سىزنىڭ ئۈستىڭىزگە ئارتماقچى بولغان «خاننى ئالدىغانلىق جىنايىتى» نىڭ مەسئۇلىيىتىدىن ساقىت بولالايسىز. دېمەك، مانا مۇشۇ چارە بىلەن بىر چالمىدا ئىككى ئەمەس بەلكى ئۈچ پاختەنى سوققىلى بولىدۇ!

باياتىن يانداش سانغۇن فۇ دېنىڭ ھەقىقىي مۇددىئاسىنىڭ نېمە ئىكەنلىكىنى ئۇقالماي جىلى بولۇپ ئولتۇرغان جاۋ خۇي بىردىنلا ئىشنىڭ تېگىگە يەتتى — دە:

— ئاپىرىن، مىڭ مەرتىۋە ئاپىرىن سىزگە! دانا ئىكەنسىز، ھەقىقەتەن دانا ئىكەنسىز! مەن سىزگە راستتىنلا قايىل بولدۇم! — دەپ ئاغزى — ئاغزىغا تەگمەستىن ئۇنى ماختىغىلى تۇردى...

\*

\*

\*

ئەركانبەگ تۇردى خوجا مۇشۇلارنى ئويلاپ پۈتۈن تۈننى بىدار ئۆتكۈزۈۋەتتى. سىڭلىسى ئۇنى زادىلا چۈشەنمەيتتى. مۇبادا، مۈلكىي قەشقەرىيىدىكى مۇرىتلىرى ئارىسىدا بولغان بولسا ئىش

باشقىچە بولاتتى. ئۇلار: «قۇيۇندىن كەلگەن ئەۋلىيا ئەزەمنىڭ قەھرۇ - غەزىپىگە ئۇچراپ كەتمەيلى» دەپ قورقۇپ، ئۇنىڭ قىلىۋاتقان ھەرقانداق ئىشلىرىغا زادىلا قارشىلىق كۆرسەتمىگەن بولاتتى. ئۇ مۇشۇلارنى ئويلاۋاتقاندا، ئۇنىڭ ساقال باسقان ئورۇق — ياغاق يۈزى بىردىنلا بوزىرىپ، زىكرى - تەلقىن، بەڭ - نەشە بىلەن ئۆتكۈزگەن كېچىلەردە ئويقۇسىزلىقتىن كىچىكلەپ كەتكەن چېقىر كۆزلىرىدىن نەشتەردەك سوغۇق نۇر چېچىلدى.

— مەئمۇرى ئېزىم، سەن مېنى زادى كىم دەپ ھېسابلايسەن؟ شۇنى بىلىپ قويغىنكى، — دەپ پېچىرلىدى تۇردى خوجا چىشىلىرىنى غۇچۇرلىتىپ تۇرۇپ، — مەن پۈتۈن مۈلكىي قەشقەرىيىدىكى توقسان توققۇز ئىشانغا قۇتبىل ئەقتاب، ئوتتۇز يۈرت - ئايماقتا يىگىرمە تۆت سۈلۈك ئەۋرەتكەن، قاراباش ئېدىرىدە قارا دىۋىلەرگە قەدەملىرى ئاستىدىن قارا قۇيۇن ئۇچۇرۇپ، خار - زار ئەيلىگەن قۇيۇن ئەۋلىيادۇرمەن! سەن تېخى ماڭا ئىشەنمەسەن؟ . . .

شۇنداق، تۇردى خوجا دەپ ئاتالغان بۇ ئادەم زادى كىم؟ تۇردى خوجا مىلادى 1714 - يىللىرى ئەتراپىدا، ئاپاق خوجىنىڭ ئىككىنچى ئاكىسى، ئۇچتۇرپانلىق ئىنايىتۇللا (كارامىتۇللا) خوجىنىڭ نەۋرىسى ئېلى خوجا ئائىلىسىدە دۇنياغا كەلگەن. مىلادى 1742 - يىلى، دادىسىدىن يېتىم قالغان 28 ياشلىق تۇردى خوجا ئېرەن قابۇرغىدىكى تۇرغاقلىقتىن مۈلكىي قەشقەرىيىگە قېچىپ كەلگەندىن كېيىن قۇمۇل، تۇرپان، كورلا، بۈگۈر ئەتراپلىرىدا مۇساپىر بولۇپ يۈرگەن ئاقتاغلىقلار مەزھىپىدىكى بەزى ئىشانلار بىلەن بىرلىشىپ، شۇ چاغدا يەكەن تەختىدە ئولتۇرۇۋاتقان خوجا ياقۇپ — جاھان خوجا ئەرشى ھاكىمىيىتىنى ئاغدۇرۇشقا ھەرىكەت قىلدى. بىراق، مىلادى

1744 - يىلى قىشتا ئۇ جاھان خوجىنىڭ ئەقىپىگە ئۇچراپ،  
قولغا چۈشۈپ قالغىلى تاس قالغانلىقتىن، قېچىپ يوقالدى. ئۇ  
تاكى 1756 - يىلىغىچە، يەنى ئۇنىڭ سۆزى بويىچە ئېيتقاندا:  
«ئەلەي يۇلتۇزى بەختسىزلىك چەرخىنىڭ چەمبىرىكىدىن  
چىقىپ، ھىجران ئادالەتنىڭ ئىنتىھاسىغا يېتىپ، بەختى ياخشى  
تەرەپكە يۈزلىنىپ، ئۈمىد كۆچتى ۋىسال مېۋىسىگە تولغانغا  
قەدەر» قاراقۇرۇم تاغلىرىدىكى قىر خەلقى ئىچىدە سۈلۈك  
تەۋرىتىپ، «قىر قوۋملىرىنىڭ پىرى» سۈپىتىدە قايتىدىن باش  
كۆتۈرۈپ چىقتى. مىلادى 1757 - يىلىدىن ئېتىبارەن ئۇ مۇشۇ  
ئەتراپلاردا، مۈلكى قەشقەرىيىنىڭ كېيىنكى رەتتىكى  
ھۆكۈمرانلىقىنى كۆزلەپ كۈچ توپلاپ يۈرگەن قاچاق ھەربىي  
ئىشان، تاغىسى ھۈسەيىن خوجا - ئەرك خوجىغا قوشۇلۇپ،  
«ئۇلۇغ سۈلۈك» تەييارلىقلىرى بىلەن شۇغۇللاندى. ئۇ  
بۇرۇتلارنىڭ سەركەردىسى باتۇر بېك، ئاق تاغلىقلار مەزھىپىدىكى  
ئىشانلارنىڭ سابىق قوشۇن بەگلىرىدىن بىرى، تاغىسى پەرسا  
خوجا ۋە «شاھى قۇززات ھۈسەيىن»، «قۇرئەنداز پىر» - مامۇت  
خوجا قاتارلىقلار بىلەن مۇساپىر خوجىلار ھاكىمىيىتى -  
«مەشۇرۇتىيىتى ئىشقىيە» تەشكىلاتىنى قۇراشتۇرۇپ چىقتى ۋە  
بۇ تەشكىلات نامىدا قىر خەلقى ئارىسىدىن ھەربىي كۈچ توپلىدى.  
مىلادى 1758 - يىلى خوجا جاھان بۇرھانىدىن خوجا بىلەن بىللە  
ئۆزلىرى بېقىنىپ تۇرغان مانجۇ ھاكىمىيىتىگە قارشى كەڭ  
كۆلەملىك قوراللىق ئىسىيان كۆتۈرگەندە، تۇردى خوجا ئۆز  
كۈچلىرىنى جىددىي سەپەرۋەر قىلىپ، قەشقەرىيىنىڭ كەلگۈسى  
ھۆكۈمرانى بولۇش تەمەسى بىلەن «تاغدىن چۈشۈش» كە  
تەييارلاندى. ئەمما، مانجۇلار بىلەن خوجا جاھان كۈچلىرى  
ئوتتۇرىسىدىكى بۇ قانلىق ئۇرۇش مانجۇلارنىڭ مەغلۇبىيىتىگە  
قاراپ يۈزلىنىۋاتقان جىددىي پەيتتە، مانجۇ قوشۇنلىرىنىڭ  
سەردارى جاۋ خوي ئۆزىنى ھالاكەتلىك تەقدىردىن قۇتۇلدۇرۇش

ئۈچۈن، «تاغ يولۋىسى» تۈردى خوجا باشچىلىقىدىكى «مەشۈرۈتسىتى ئىشقىيە» بىلەن مەخپىي ئالاقە باغلىدى ۋە تۈردى خوجا باشلىق يەتتە خوجىنى ئالىي مەنسەپ، يۇقىرى ئەمەل، چوڭ ھوقۇق، مول مائاش ۋە دەسى بىلەن سېتىۋالدى ھەمدە ئۇلارغا جۇڭگونىڭ قەدىمكى زامانىدىكى ئوتتۇز ئالتە ھىيلىسى ئىچىدىكى يەتتىنچى ھىيلە - «ۋېي بەگلىكىنى قورشىۋېلىپ جاۋ بەگلىكىنى قۇتۇلدۇرۇش»<sup>①</sup> ھىيلىسىنى قوللىنىپ، خوجا جاھاننىڭ ئارقا سېپى چىيانغا تۇيۇقسىز ھۇجۇم قىلىشقا كۆرسەتمە بەردى. دېگەندەك، قەدىمدىن تارتىپ كارغا كېلىدىغانلىقى قايتا - قايتا ئىسپاتلانغان بۇ ھىيلە يەنىلا جانغا ئەسقاتتى.

تۈردى خوجا جاۋ خۇينىڭ كۆرسەتمىسى بويىچە، «مەشۈرۈتسىتى ئىشقىيە» قوشۇنلىرىنى باشلاپ خوجا جاھاننىڭ جان تومۇرى ھېسابلىنىدىغان ئارقا سېپى چىيانغا تۇيۇقسىز ھۇجۇم قىلىۋىدى، راستتىنلا خوجا جاھان قاراسۇدا مانجۇ قوشۇنلىرىنى قورشىۋالغان قوشۇنلىرىنى چېكىندۈرۈپ چىيانغا ھۇجۇم قىلغان تۈردى خوجىغا تاقابىل تۇرۇشقا مەجبۇر بولدى. بۇ خوجا جاھان كۈچلىرى ئۈچۈن ناھايىتى قاتتىق زەربە، مانجۇلار ئۈچۈن ئىنتايىن زور ياردەم بولدى. شۇڭا، جاۋ خۇي تۈردى خوجىنىڭ بۇ تۆھپىسىنى ناھايىتى يۇقىرى باھالاپ، قاراسۇ بارگاھىدا «مەشۈرۈتسىتى ئىشقىيە» تەشكىلاتىنىڭ

① «ۋېي بەگلىكىنى قورشىۋېلىپ، جاۋ بەگلىكىنى قۇتۇلدۇرۇش» - جۇڭگونىڭ قەدىمكى زامان ئۇرۇش تارىخىدىكى مەشھۇر تەكتىكلەرنىڭ بىرى. بۇ ھەقتە سىيا جىيەن يازغان «تارىخىي خاتىرىلەر. سۈننى ۋۇچىنىڭ تەرجىمىھالى» دېگەن كىتابتا مۇنداق دېيىلگەن: «تېن جى جاۋ بەگلىكىنى قۇتۇلدۇرماقچى بولۇپ، لەشكەر باشلاپ بارماقچى بولدى. سۈننى:

— بۇنداق قىلىشقا بىھاجەت. ئەلھال، لياڭ بەگلىكى جاۋ بەگلىكى بىلەن ئۇرۇش قىلىش ئۈچۈن دۆلىتىدىكى كۈچلۈك، خىل چېرىكلەرنىڭ ھەممىسىنى دۆلەت سىرتىغا يۆتكەپ كەتتى. ھازىر ئۇنىڭ دۆلىتى ئىچىدە ساپلا ئاغرىق - سىلاق، قىرى - چۆرى، سايى - ساپاق چېرىكلىرى قالدى. سەركەردەم، سىلى لياڭ بەگلىكىگە ھۇجۇم قىلىدىغان بولسىلا لياڭ بەگلىكىنى دەرھال جاۋ بەگلىكىنى قورشىۋالغان لەشكەرلىرىنى چېكىندۈرۈشكە مەجبۇر قىلالايدىلا. بۇ: «ۋېي بەگلىكىنى قورشىۋېلىپ، جاۋ بەگلىكىنى قۇتۇلدۇرۇش، دەپ ئاتىلىدۇ، - دەپى.»

سەردارى تۇردى خوجا قاتارلىق يەتتە خوجىنىڭ مانجۇ سەلتەنىتىگە ئەل بولغانلىقىنى تەبرىكلەپ ئالاھىدە كاتتا مۇراسىم ئۆتكۈزدى. بۇ مۇراسىمدا تۇردى خوجا «... جاۋخۇي ھەزرەتكە مىڭ ئاتلىق ياساۋۇل، ئىككى مىڭ غالچا قۇل، ئون مىڭ قوتاز، قىرىق قوتان قارا مال، قىرىق تالقاندان ئېرىغ مال، زۇرۇر بولغان مۇلازىم، چاكار چوكان، مىراقۇل خىزمەتچىلەر، ئۈچ يۈرۈشلۈك ھەربىي كارۋان قوشلىرىنى ھاردۇق سوۋغىتى سۈپىتىدە تەقدىم قىلدى ۋە مەڭگۈ پەرىمانەردارلىق بىلەن ئەل ۋە تەۋە بولغانلىقلىرىنى مۇسۇلمانلىق قەسىمى شەرتى بىلەن ئادا قىلىشتى...»<sup>①</sup>

جاۋخۇي بۇنىڭغا جاۋابەن «مەشۇرۇتىمىنى ئىشقىيە» نىڭ تۆھپىسىنى ناھايىتى چوڭ بىلىپ، قەشقەرلىق تۇردى خوجا، ھۈسەيىن خوجا، مامۇت خوجا، پەرسا خوجا، خوتەنلىك غوجەك خوجا، ئۈچتۈرپانلىق خوجەسى خوجا، تۇرپانلىق ئاق خوجا، يەكەنلىك ئابدۇراخمان خوجا ۋە ئىسلام خوجا، ھاكىم خوجا، ھاشىم خوجا قاتارلىقلارنى مۈلكىي قەشقەرىيىنىڭ ئۇلۇغلىرى سۈپىتىدە «خان تەزىمى» قىلىپ كېلىش شەرىپىگە نائىل قىلىپ مانجۇ ئاستانىسى بېيجىڭغا يولغا سالدى. «چەنلۇڭنىڭ 24 - يىلى<sup>②</sup> قەمەرىيە 12 - ئاينىڭ 13 - كۈنى تۇردى خوجىنىڭ ئائىلە - تاۋابىئاتلىرى بېيجىڭغا يېتىپ كەلدى ۋە ئاستانىنىڭ دۇڭسى 6 - كوچىسىدىكى يېڭىرە ئىككى ئېغىزلىق ھۆكۈمەت ئۆيىگە ئورۇنلاشتى. تۇردى خوجىنىڭ ئائىلىسىگە ئۆي - بىسات، خىزمەتچى - مالاي، كىيىم - كېچەك، ئات ۋە ئېگەر - جابدۇق، ھەر خىل مەنقۇلات، تەيپىنجاھ... تەييارلاش ۋە ئىشلىتىش راسخوتى ئۈچۈن خەزىنە ئىمارەتتىن بەش يۈز سەر كۈمۈش ئاجرىتىپ بېرىلدى. تۇردى خوجىنىڭ يىللىق مائاشى يۈز سەر

① «بۇرقۇم ئەۋلىيا» فوليازما. مىلادى 1760 - يىلى 1 - ئاينىڭ 30 - كۈنى.  
②

كۈمۈش، ياردەم قوشۇمچىسى يىگىرمە سەر كۈمۈش قىلىپ بېكىتىلدى. . . .»<sup>①</sup>

تۇردى خوجا باشچىلىقىدىكى «مەشۇرۇتىيىتى ئىشقىيە» تەشكىلاتى خاقانى چىن چەنلۇڭنىڭ ئىلتىپاتىغا ئائىل بولغاندىن كېيىن دەرھال خاقانى چىن ئوردىسىنىڭ پەرمانى بويىچە مەخپىي ساقچى قىسمى بولۇپ ئۆزگەرتىلدى. «مەشۇرۇتىيىتى ئىشقىيە» قىسىملىرى جاۋ خۇي قوشۇنلىرىغا ھەمكارلىشىپ، مۈلكىي قەشقەرىيىدە مانجۇ مەمۇرىيىتىگە قارشى ھەرقانداق بىر ئىش - ھەرىكەتنىڭ شەپسىنى سەزسىلا، رەھىم - شەپقەت دېگەننى قايرىپ قويۇپ، «توپىلاڭچىلار» نى بىخ ھالىتىدىلا تەلتۈكۈس قىرغىن قىلىشتەك تومۇر قوللۇق قاتتىق سىياسەت يۈرگۈزدى. تارىخچىلار تەرىپىدىن «تۇتۇپ بېرىش مەندىن، جىمىقتۇرۇش سەندىن» دەپ ئاتالغان بۇ خۇنخور سىياسەتنىڭ كاساپىتىدە «مەشۇرۇتىيىتى ئىشقىيە» تەرىپىدىن «قارا زېمىن» دەپ جاكارلانغان يەكەن، قەشقەر، مەكىت، دولان ۋە ئاقسۇ ۋادىلىرىدا ئىنتايىن كەڭ - كۆلەملىك بۇزۇپ - چېقىش، بۇلاش، كۆيدۈرۈش، ئۆلتۈرۈش مەزمۇن قىلىنغان «ئۇۋا بۇزۇش» پاجىئەلىرى ئارقا - ئارقىدىن يۈز بەردى. بۇ قاتار ئەجەل، قورۇنقى زاماندا ئۇيغۇرلارنىڭ تارىختىن بۇيان ساقلىنىپ كەلگەن ئەڭ ئاخىرقى مىللىي مېمارچىلىق ئۆلگىلىرى، مىللىي مەدەنىيەت ۋە تۇرمۇش، ئىشلەپچىقىرىش بويىچە ئالاھىدە نەمۇنە بولۇپ تۇرغان ئادرېس ئورۇن ۋە شەھەر، بازار، كۆچۈم ئىنشائاتلارمۇ پۈتۈنلەي ۋەيران قىلىپ تاشلاندى. «ھىجرىيە 1172 - يىلىدا<sup>②</sup> بىر قەرنە ئۆتمەستە ئۇلۇغلار چاقارلىرى، گۈزىلەر قەدىم جايللىرى، مازار - تۈنەكخانلىرى، شەھەر، بازارلار، خانەلەر، ھويلا، باغى - ئاراملار، لەنگەر، ئارامگاھلار،

① شياۋ زىشىن: «مېيا خانغا داخىر يېغىدىن تېپىلغان تارىخىي ماتېرىياللار»  
② مىلادى 1758 - 1759 - يىلى.

سەبىلىگاھلار، قىبلىگاھلار... مەكتەپخانلار، مەسچىت - خانىقالار... كوهىقاپ كەبى گۆرستانلىق، شۇم قۇشلار ماكانلىرى، خارابە جىن - دىۋىلەر ئۇۋىلىرى... غا ئۆزگەردى... ناملىرى: «چىلتەن بۇزۇكۋار»، «ئىمام بۇزۇكۋار»، «سۇلتانۇم»، «زۇنلان»، «ئالتۇن بۇزۇكۋار»، «ياستۇن»، «يەر كەندى»، «توققۇز ساراي»... توقسان توققۇزدۇر...»<sup>①</sup>

دېمەك، جاۋ خۇي باشچىلىقىدىكى مانجۇ مەمۇرىيىتى تۈردى خوجا باشچىلىقىدىكى «مەشۇرۇتىيىتى ئىشقىيە» تەشكىلاتىنىڭ ياردىمىدە تارىم ۋادىسىدىكى نۇرغۇن شەھەر، كەنت، مەھەللە، بازار، لەنگەر، مەدەنىيەت، ئىقتىساد، سودا، ھۈنەر - كەسپ نۇقتىلىرىنى «مانجۇ مەمۇرىيىتىگە قارشى ئىسيانچىلار ئۇۋىسى» دېگەن نام بىلەن ۋەيران قىلىپ تاشلىدى. مانجۇلار مۈلكىي قەشقەرىيىدە يۈرگۈزگەن بۇ بىر قاتار ئادەم قىلىپىدىن چىققان قىرغىنچىلىقلاردا ئاز دېگەندىمۇ بەش يۈز مىڭ ئادەم قىرىپ تاشلاندى. ئاقسۇ دەرياسى ئۆلتۈرۈلگەنلەرنىڭ جەس دەريا سۈيىنى ئۈچ يىلغىچە ئىچەلمىگەندى.<sup>②</sup>

دېمەك، مۈلكىي قەشقەرىيىدىكى ئۇيغۇر خەلقىنىڭ ئومۇمىي تەقدىرى مۇشۇنداق خىلمۇ - خىل تەرىقەت، ئەمەلىيەتتە سىياسىي بەتئىيەت، نامدىكى دىنىي سۈلۈك، ئەمەلىيەتتە قورچاق ھاكىمىيەت، نامدىكى دىنى ھەرىكەت، ئەمەلىيەتتە سىياسىي ھەرىكەت كۈچلىرى قوزغىغان ھەر قېتىمقى تەپرىقاتچىلىق توقۇنۇشلىرىنىڭ لايىقلىق قايىناملىرىغا چۆكۈپ تۇردى. «... بەزىدە تەرىقەتنىڭ زىكر ۋە پىكىر يولى بىلەن ئىبادەت قىلىپ ئالادىن مەدەت تىلەش بىلەن شۇغۇللىنىدىغان، بەزىدە

①  
②

«بۇرۇم ئەۋلىيا»، قول يازما.  
بۇ ھەقتە مۇئەللىپنىڭ «بەدولەت - يانغىن قاپلىغان تۇپراق» دېگەن تارىخىي قىسسەسىنىڭ «ئاپتور سۆزى» گە قارالسۇن. شىنجاڭ ئۇنىۋېرسىتېتى نەشرىياتى 1997 - يىلى 3 - ئاي 1 - نەشرى.



ئەيش - ئىشرەت، نەغمە - ناۋا، كۆكنار - چاي بىلەن بەزمە قىلىپ، نەپسانىيەتچىلىك بىلەن شۇغۇللىنىدىغان»<sup>①</sup>، «نۇرغۇن مال - مۈلۈك توپلىغان، يا ئۆزىنىڭ بىرەر دۇئاگوۋى ئەھلى پازىل ۋە ھۈنەرۋەنلەرگە كەڭرى ئىنئام ۋە ئېھسان قىلىپ باقمىغان. . . يا بىرەر دەريا - ئۆستەڭگە كۆۋرۈك سالدۇرۇپ، يا قۇدۇق كولىتىپ، ۋەخپە ئەشيالارنى قىلىپ، يا بىرەر نەمۇنە ئەسەر يارىتىپ. . . باقمىغان، ھەربىرى خۇددى ئاچ بۆرە شەكلىگە كىرىپ، بۆرە قويغا چاپقاندەك، پۇقرالارنىڭ مال - مۈلكىگە، ھەتتا ئۇلارنىڭ جان - ئىمانىغا قاتتىق زۇلۇم سالغان» بۇ سېتىۋالدى مەنسەپ ئىلاھلىرىنىڭ دامىغا قايتا - قايتا چۈشۈپ تۇردى. . .

### نەزمە

ئاگاھ بولغىن، جاھان ئۆزى بىر نەپەس،  
 ئالمىلارنىڭ بىر نەپىسى بىر جاھان -  
 جاھان قالدى، كەتتى شاھى گىسكەندەر،  
 بولسىمۇ گەر جاھان ئۈزرە ھۆكۈمران.  
 بىر نەپەسكە بېرەي دەدى بىر ئالەم،  
 مۇراد تاپالماي ئاخىر يەنە يول ئالدى.  
 ئەككىنىنى ئورۇپ كەتتى ھەربىر جان،  
 خاھى ياخشى، خاھى يامان ئات قالدى.  
 بۇ بوستاندا گۈللەر بولۇر مۇشۇ خىل،  
 دوستلار ئاڭغا گۈل تېرىيدۇ يىلمۇ - يىل.

— شەيخ سەئىدى

① بۇ ھەقتىكى نەسىلەتلەر ئۈچۈن موللا مۇسا سايرامى: «تارىخى ھەمىدى»، مىللەتلەر نەشرىياتى 1986 - يىلى 12 - ئاي 1 - نەشرى، 143 - بەت ۋە 324 - بەتلەرگە قارالسۇن.

## ئون بىرىنچى باب

### خان تەزىمى

«يولۋاسنىڭ چىشىنى كۆرسەتكىنى ئۇنىڭ  
كۈلگىنى ئەمەس.»

— ئۇيغۇر خەلق تەمسىلى

مىلادى 1762 - يىلى (ئات يىلى) 12 - ئاينىڭ

1 - كۈنى. خاقانى چىننىڭ ئىلىدا تۇرۇشلۇق قوشۇنلىرىنىڭ ئوردۇگاھى ئىلى دەرياسىنىڭ شىمالىي قىرغىقىدىكى خۇييۈەن<sup>①</sup> كۈرەسىگە جايلاشقانىدى. بۇ كۈردە ئاق تۇغلۇق خەنزۇ قوشۇنىنىڭ باش بۇغى، مەسلىھەتچى ئامبال مىڭرۇي ئۆز قوشۇنلىرى بىلەن تۇراتتى. ئۇ تېخى بۇنىڭدىن ئۈچ كۈن ئىلگىرىلا خاقانى چىننىڭ ئۆزىنى تۇنجى ئىلى جاڭجۈنلۈكىگە تەيىنلىگەنلىك توغرىسىدىكى يارلىقىنى تاپشۇرۇۋالغانىدى.

«... جۇڭغارىيە خاقانى چىن كاڭشى بىلەن يۇڭجياڭ خانلارنىڭ دەۋرىدە مانجۇ سەلتەنىتى تالاشقان يەرلەر ئىدى، — دېيىلگەندى بۇ يارلىقتا، — ئەلھال، جۇڭغارىيە چەنلۇڭنىڭ

① ھازىرقى قورغاس ناھىيىسىدىكى خۇييۈەن كۈرەسى ئەمەس.

20 - يىلى ①، مۇسۇلمانلار يۇرتى چەنلۇڭنىڭ 24 - يىلى ② سەلتەنتىمىز نەرىپىدىن ئايرىم- ئايرىم ھالدا تەسەررۇپ قىلىندى. ئۇ يەرلەردىكى ئىسيانچىلار تىنچىتىلدى. تەڭرىتېغىنىڭ جەنۇبىي ۋە شىمالىي تەرىپىدىكى ھەرقايسى شەھەرلەردە ھەربىي مەھكىمىلەر قۇرۇلدى. كاڭشى، يۇڭجياڭ ۋە چەنلۇڭ ئۈچ سۇلالىدىن بۇيان يەتمىش يىل داۋام قىلغان توپىلاڭنى تىنچىتىش ئۇلۇغ ئىشى ئاخىر ۋۇجۇدقا چىقتى. قوشنا ئەل بولغان روسىيە بىزگە چېقىلىشقا دەماللىققا پېتىنالمىسىمۇ ئەمما ئۇ كۈچلۈك ئەل بولغانلىقتىن، غەربىي- شىمال تەرەپتىكى زېمىنمىزنىڭ ھۇدۇتلىقىغا بۇنىڭدىن كېيىنكى ئاساسلىق تەھلىكە بولۇپ قالغۇسى. ئاسىي ئامۇرسەنا بىلەن مۇسۇلمان توپىلاڭچىلىرى بۇرھانىدىن خوجا ۋە خوجا جاھانلار مانجۇ سەلتەنتىگە ئاچچىق ساۋاق بەردى. تەڭرىتاغلىرىنىڭ جەنۇبى ۋە شىمالىدىكى كەڭ جايلار مانجۇ سەلتەنتىمىزگە تەۋە زېمىندۇر. ئۇ يەرلەردە كۈچلۈك قوشۇن تۇرغۇزماي بولمايدىغاندەك قىلىدۇ. بەلكى، مانجۇلاردىن تەشكىل قىلىنغان كۈچلۈك قوشۇن تۇرغۇزماي بولمايدۇ. شۇ ۋەجىدىن، سەلتەنتىمىز تەڭرىتاغلىرىنىڭ جەنۇبى ۋە شىمالىدىكى كەڭ جايلارنىڭ لەشكەر كەشلىك ۋە يۇرتدارچىلىق ئىشلىرىنى ئومۇمىي جەھەتتىن بىر تۇتاش جۇڭقۇرىدىغان بىر ھەربىي مەھكىمە قۇرۇش ھەممىدىن زۆرۈر بولۇپ قالدى، دەپ قارايدۇ ھەمدە بۇ ئىشنى ئوردا سىز ئەيىانمىز - تۈتۈن - سېلىق پىرقىسىنىڭ يانداش ئامبىلى، ئاق تۇغلۇت خەنزۇ قوشۇنىنىڭ باش بۇغى، مەسلىھەتچى ئامبال مىڭرۇي دارېنىنىڭ كۈنكەرت بېجىرىشىڭىزگە تاپشۇرىدۇ ۋە سىزنى تۇنجى ئىلى جاڭجۇنلۇكىگە تەيىنلەپ، پۈتۈن جەنۇب بىلەن شىمالدىكى جايلارنىڭ ھەربىي مەمۇرىي ئىشلىرىنى بىر

① مىلادى 1755 - يىلى.  
② مىلادى 1759 - يىلى.

تۇتاش باشقۇرۇشقا مەسئۇل بولۇشىڭىزنى سورايدۇ. نامە تامام،  
 گەپ ۋە مەسسالام. بۈيۈك مانجۇ سەلتەنتىنىڭ گاۋزۇڭ خانى  
 چەنلۇڭنىڭ 27 - يىلى قەمەرىيە 10 - ئاينىڭ 15 - كۈنى. «  
 ئەھۋالدىن قارىغاندا، بوغدا خان ئالىيلىرى بۇ قېتىم  
 قەتئىي نىيەتكە كەلگەن ئوخشايدۇ، — دەپ ئويلىدى مىڭرۇي  
 ئىچىدە، — بولمىسا، بوغدا خان مېنىڭ ئىلىدا كۈچلۈك قوشۇن  
 تۇرغۇزۇش ھەققىدىكى ئەكلىپىمنى مۇنداق تېز تەستىقلاپ،  
 يارلىق چۈشۈرمىگەن بولاتتى!...»

\* \* \*

ئەسلىدە مانجۇ قوشۇنلىرى تەڭرىتېغىنىڭ جەنۇبىدىكى  
 سەككىز شەھەرگە بېسىپ كىرگەندە، خاقانى چىن چەنلۇڭنىڭ  
 پەرمانىغا بىنائەن، ھەربىر شەھەر ئىشغال قىلىنغاندا، بۇ  
 يەرلەردە خاقانى چىننىڭ تەڭرى لەشكەرلىرى يېڭىدىن ئورناتقان  
 تەرتىپلەرنى ساقلاش ئۈچۈن ساقچى قىسىم قالدۇرۇپ، ئامبال  
 بەلگىلەپ ماڭغانىدى. مۈلكىي قەشقەرىيە مانجۇلار تەرىپىدىن  
 تەسەررۈپ قىلىنغاندىن كېيىن جاۋ خۇي خاقانى چىنغا:  
 «يېڭىدىن ئەل بولغانلارنى ئەمىن تاپقۇزۇش ئۈچۈن بۇ يەرلەردە  
 چوقۇم كۈچلۈك قوشۇن تۇرغۇزۇش كېرەك»<sup>①</sup> دەپ تەكلىپ  
 بەردى ھەمدە خوتەن، يەكەن، قەشقەر، يېڭىسار، ئاقسۇ،  
 ئۇچتۇرپان، كۇچا ۋە قاراشەھەر قاتارلىق سەككىز مۇسۇلمان  
 شەھەرلىرىدە تەرتىپ ساقلاش ئۈچۈن مۇنتىزىم قوشۇن  
 تۇرغۇزۇشنى ئىلتىماس قىلدى. خاقانى چىن گەرچە ئۇنىڭ  
 ئەكلىپىنى قوبۇل كۆرگەن بولسىمۇ ئەمما مانجۇ قوشۇنلىرىنىڭ  
 تەمىنات مەسلىسىنى كۆزدە تۇتۇپ، «مۇسۇلمان چەنتۇلارنى

① «بۈيۈك چىڭ سۇلالىسى گاۋزۇڭ خان دەۋراندا يېزىلغان ئوردا خاتىرىلىرى»،  
 601 - جىلد، چەنلۇڭنىڭ 24 - يىلى قەمەرىيە 11 - ئاينىڭ 19 - كۈنى.

شۈبھىلەندۈرۈپ قويماسلىق ئۈچۈن، بۇ يەرلەردە ئۇزاققىچە لەشكەر تۇرغۇزۇشقا بولمايدۇ»<sup>①</sup> دەپ ھېسابلىدى.

مانجۇلار مىلادى 1759 - يىلى تەڭرىتېغىنىڭ جەنۇبىدىكى سەككىز مۇسۇلمان شەھىرىنى تولۇق ئۆز تەسەررۇپىغا ئېلىپ، بۇ يەرلەردە مانجۇ ئىمپېراتورلۇقىنىڭ يېڭى تەرتىپلىرىنى ئورنىتىپ بولغاندىن كېيىن خاقانى چىن چەنلۇڭ مۇسۇلمانلار يۇرتىنى ئىدارە قىلىشتا ئۆزىنىڭ «كونا تۈزۈملەرنى ئۆزگەرتىمەسلىك» پرىنسىپىغا ئاساسەن، ئۇيغۇرلارنىڭ يۇرتدارچىلىق ئىشلىرىدا تارىختىن بۇيان يولغا قويۇپ كېلىۋاتقان «بەگ قويۇپ يۇرت سوراڭ» تۈزۈمىنى داۋاملاشتۇرۇشنى قارار قىلدى ۋە مانجۇ سەلتەنتىگە بەيئەت قىلغان ئۇيغۇر بەگلىرى ئارىسىدىن ئۆزى ئىشەنگەنلىرىنى ھەرقايسى شەھەرلەرگە ھاكىمبەگ قىلىپ تەيىنلەپ، بۇ شەھەرلەرنىڭ يۇرتدارچىلىق ئىشىنىڭ تىزگىنىنى شۇلارنىڭ قولىغا تۇتقۇزدى. قۇمۇلۇق يۈسۈپ خوجىنىڭ ئىنىسى ئابدۇللا بەگنى ئۇچتۇرپانغا ھاكىمبەگ قىلىپ تەيىنلىدى؛ ئەھمەد بەگنى خوتەنگە ھاكىمبەگ قىلىپ تەيىنلىدى؛ گادايمەتنى قەشقەرگە ھاكىمبەگ قىلىپ تەيىنلىدى؛ ئوداي خوجىنى يەكەنگە ھاكىمبەگ قىلىپ تەيىنلىدى؛ سېتىۋالدى بەگنى ئاقسۇغا ھاكىمبەگ قىلىپ تەيىنلىدى؛ سۇلتان خوجىنى يېڭىسارغا ھاكىمبەگ قىلىپ تەيىنلىدى؛ گادايمەتنىڭ ئوغلى ئابدۇراخمان بەگنى بايغا ھاكىمبەگ قىلىپ تەيىنلىدى ھەمدە بۇ بەگلەرنىڭ خىزمەت - تۆھپىسىنى ۋاقتى - ۋاقتىدا تەركە قىلىپ تۇرۇشنى مانجۇلاردىن ھەرقايسى شەھەرلەرگە قويۇلغان خان - ئامباللارغا تاپشۇردى. دېمەك، خاقانى چىن ھەرقايسى شەھەرلەرگە قويغان بۇ خان ئامباللار جايلارنىڭ تەرتىپىنى ساقلاش مەسئۇلىيىتىنى ئۆز ئۈستىگە ئېلىپلا قالماستىن، بەلكى

① فۇ خۇەن: «جۇڭغارلارنى تىنچىتىش چارىلىرى» نىڭ داۋامى، 1 - جىلد. چەنلۇڭنىڭ 25 - يىلى 3 - ئاينىڭ 1 - كۈنى.

يەنە مانجۇ ئىمپېراتورلۇقىنىڭ ھەر دەرىجىلىك يەرلىك ھاكىمىيەت ئورگانلىرىنىمۇ قۇرۇپ چىقىشتەك مۇشەققەتلىك ۋەزىپىنى ئۆز ئۈستىگە ئېلىشقانىدى. . . .  
 مىڭرۇي مۇشۇلارنى ئويلىغىنىدا، ئۆزىنىڭ زىممىسىدىكى ۋەزىپىنىڭ نەقەدەر ئېغىر ئىكەنلىكىنى ھېس قىلدى! . . .

\* \* \*

چەنلۇڭ شاھىنشىنىغا چىقىمىغىلى ئۇدا نەچچە كۈن بولدى. قارا دىۋاندا خاننىڭ كۆرۈپ تەستىقلىشىنى كۈتۈپ تۇرۇۋاتقان قاتلاق مەكتۇپلار تاغدەك دۆۋلىشىپ كەتتى. بۇ قاتلاق مەكتۇپلارنىڭ ئىچىدە خاقانى چىننىڭ مۈلكىي قەشقەرىيىدىكى ئالىي ھەربىي، مەمۇرىي ئەمەلدارى جاۋ خۇي قاتارلىقلاردىن كەلگەن، ئۈستىگە ئۈچ تال خوراز قانىتى قىستۇرۇلغان ئالتە يۈز چاقىرىملىق جىددىي مەلۇماتلار<sup>①</sup> بار ئىدى. شۇڭا، قارا دىۋاندىكىلەر خاننى كۈتۈپ تەقەززا بولۇشىقىدىن مۇشۇ تاپتا پۈتى كۆيگەن توخۇدەك بولۇپ كېتىشىۋاتاتتى.

قارا دىۋان خاننىڭ خۇسۇسىي مىرزاخانسى تۈسىنى ئالغان بىر مۇئەسسەسە ئىدى. قارا دىۋاننىڭ ۋەزىرلىرى مەخسۇس ۋەزىپىدىكى ۋەزىرلەر بولماستىن بەلكى خان شاھزادىلەر، دارىلئولۇمنىڭ باش مىرزاىلىرى ۋە مىرزاىلىرى، دىۋانبەگلەر، يانداش دىۋانبەگلەر ئارىسىدىكى ئۆزىنىڭ يېقىن - يورۇقلىرى ئارىسىدىن تاللاپ قويۇلغانلار ئىدى. قارا دىۋاننىڭ ۋەزىرلىرىنىڭ نام - ئەمەلى، دەرىجە - رۇتبەلىرى، سانى چەكلەنمەيتتى. بىراق، قارا دىۋاننىڭ ھوقۇق دائىرىسى تولىمۇ چوڭ بولۇپ،

① «600 چاقىرىملىق جىددىي مەلۇمات» - تۆۋەندىن ئوردىغا ئەلگ تېز، ئەلگ جىددىي يەتكۈزۈلدىغان مەلۇماتنىڭ نامى. ئادەتتە، بىر مەنزىلدىن يەنە بىر مەنزىلگە ئالت ئالماشتۇرۇپ مىڭىپ، كۈنگە 600 چاقىرىم گارىلىققا يەتكۈزۈلدىغانلىقى ئۈچۈن «600 چاقىرىملىق جىددىي مەلۇمات» دەپ ئاتالغان.

خانغا ياردەملىشىپ، ئوردىنىڭ كۈندىلىك مۇھارېبىيە ئىشلىرىنى بىر تەرەپ قىلىپلا قالماستىن، بەلكى مەملىكەتنىڭ كۈندىلىك بارلىق يۇرتدارچىلىق ئىشلىرىنىمۇ بىر تەرەپ قىلاتتى.

يۇڭجېڭنىڭ 7 - يىلى ① خاقانى چىن غەربىي شىمالدا جۇڭغارلار بىلەن ئۇرۇش قىلغاندا، ئالدىنقى سەپتىن ئوردىغا يوللىنىدىغان جەڭ مەلۇماتلىرى كۆپەيدى. زوراغاللىق مەھكىمىسىنىڭ ئورنى خاننىڭ شاھنىشىدىن يىراق بولغاچقا، زوراغاللىق مەھكىمىسىنىڭ يىغىنىنى چاقىرىشقا ۋە مەخپىيەتلىكىنى ساقلاشقا بىئەپ بولۇپ قالدى. شۇڭا، خاننىڭ خۇسۇسىي ھەرىمى بولغان ياڭشىندىيەن قەسىرىنىڭ يېنىدىكى ئوڭ قول ھەرەم ئىشكىنىڭ تېشىدا خۇپپىيخانا قۇرۇلدى. بۇ خۇپپىيخانا كېيىنچە «قارا دىۋان» دەپ ئاتالدى. ھەرەمنىڭ قىزىل تېمىنى ياقىلىتىپ سېلىنغان بىر قاتار ئۆيلەرنىڭ بىر بېشىدا پاسىبانلار گېزەكخانىسى بار ئىدى. يەنە بىر بېشى ساراي ۋەزىرىنىڭ ئىشخانىسى ئىدى. بۇ ئۆيلەر خاقانى چىن چەنلۇڭنىڭ زامانىسىدا قارا دىۋان ئىشخانىسىغا ئۆزگەرتىلدى. قارا دىۋاندا ئىشلەيدىغانلار قارا دىۋان ۋەزىرى ۋە قارا دىۋان زەڭگىسى دەپ ئىككىگە ئايرىلاتتى. مەخپىيەتلىكىنى ساقلاش ئۈچۈن قارا دىۋان ئاستىدا يەنە باشقا مۇئەسسەسە ئەسىس قىلىنمىدى. ھەتتا، پۈتۈكچىلىك ئىشلىرىدىمۇ مىرزا قويۇلمىدى. قارا دىۋاننىڭ ۋەزىرلىرى خان بىلەن بىۋاسىتە كۆرۈشەلەيتتى ۋە سۆزلىشەلەيتتى. قارا دىۋان تۈزۈمىنىڭ ئارىلىقتىكى نۇرغۇن قۇرۇق رەسمىيەتلەر قىسقارتىلىپ، ئىش ئۈنۈمىنىڭ ئۆسۈشىگە پايدىسى ناھايىتى زور بولغانىدى.

\*

\*

\*

ئەمدى باشتىكى سۆزمىزگە قايتىپ كېلەيلىق. قارا دىۋان ۋەزىرى، دارىلئولومنىڭ باش مىرزىسى شۇ خېدى مۇسولمانلار يۈرتىدىكى قەشقەر شەھرىگە قاراشلىق بەشكېرەم دېگەن يەردە بىر بۆلۈك غەلىيانچى چەنتۇلار خاقانى چىنىنىڭ ساقچىخانىسىغا بېسىپ كىرىپ، ساقچىخانىنى پاچاقلاپ تاشلىغانلىقى ھەققىدىكى «ئالتە يۈز چاقىرىملىق جىددى مەلۇمات» نى تاپشۇرۇۋالغاندىن كېيىن مەلۇماتنىڭ ئۈستىگە چاپلانغان ئۈچ تال خوراز قانىتىغا قاراپ نېمە قىلىشنى بىلمەي تۇرۇپ قالدى. مەلۇمات ئۈستىگە چاپلانغان خوراز قانىتى مەلۇماتنىڭ جىددىلىك دەرىجىسىنى بىلدۈرەتتى. مانجۇ ئىمپېراتورلۇقىنىڭ ئوردا قائىدىسى بويىچە بىر تال پەي قالدالغان مەلۇمات ئۈچىنچى دەرىجىلىك جىددى مەلۇمات بولۇپ سانىلاتتى. بۇنداق مەلۇماتنى خان شاھىنىشىغا چىققاندىن كېيىن سۈنسىمۇ بولاتتى؛ ئىككى تال پەي قالدالغان مەلۇماتنى، يەنى ئىككىنچى دەرىجىلىك مەلۇماتنى كۈندۈزلىرى خانغا سۈنۈشقا بولاتتى. بىراق، ئۈچ تال پەي قالدالغان مەلۇمات بىرىنچى دەرىجىلىك جىددى مەلۇمات بولغانلىقتىن، كېچە - كۈندۈز 24 سائەتنىڭ ئىچىدە ھەرقانداق ۋاقىتتا خانغا سۈنمىسا بولمايتتى. شۇڭا، خاننىڭ بۇ چاغدا گۆھەرشاد بېغىغا كەتكەنلىكىدىن نارازى بولغان قارا دىۋان ۋەزىرى شۇ خېدى ئاخىر ئارقا ھەرەمدىكى خاننىڭ ۋالىدەسى، شاھ سانىيە نۇگۈرۈ شياۋشىيەن خېنىمنىڭ قېشىغا كىرىپ، بۇ ئىشنى ئۇنىڭغا ئېيتىشقا مەجبۇر بولدى.

بۇ چاغدا شاھ سانىيە شاھانە كارىۋاتتا مامۇق ياستۇقلارغا يۆلىنىپ تورۇسقا قاراپ يېنىچە ياتقانىدى. دارىلئولومنىڭ باش مىرزىسى، قارا دىۋان ۋەزىرى شۇ خېدى شاھ سانىيەنىڭ ئىشارىتى بىلەن ئۇنىڭ يېنىغا كېلىپ ئولتۇردى.



— ئەيىنىم، ھازىر خاننىڭ نەدە ئىكەنلىكىنى بىلىدىڭىزمۇ؟  
شۇ خېدى شىۋىرلىدى:

— خان ئالىيلرىنىڭ كۆڭلىنى مۈلكى قەشقەرىيىدىن  
ئەسر ئېلىنغان توپلاڭچى خانىش ئەسر ئېتىپتۇ. خان ھەر  
كۈنى شۇنىڭ بىلەن...

— قەيەردىن ئاڭلىدىڭىز؟ — دەپ بېشىنى كۆتۈرۈپ،  
جىددىي سورىدى شاھ سانىيە ئۇنىڭدىن.

— دارىلئولۇمنىڭ باش مىرزىسى، قارا دىۋان ۋەزىرى  
خېشىن ھەزرەتلىرىدىن ئاڭلىدىم.

— ئۆلمىگۈر خېشىن، — دەپ تىللىدى شاھ سانىيە  
ئۇنى، — خانغا تاغا بولىدىغان دېمەتتىكى بىر ئادەمنىڭ ئۆز  
جىيەنىنى توغرا يولغا باشلىماستىن، بەلكى ئۇنىڭ بېشىنى  
ئايلىندۇرۇپ يۈرگىنىنى قارىمايدىغان؟

— شۇنى دېمەملا، شاھ سانىيە ئالىيلرى، — دېدى شۇ  
خېدى شىۋىرلاپ تۇرۇپ، — ئۇ خەزىنىدىن نەچچە تۈمەن سەرلەپ  
شاراڭلاپ تۇرغان كۈمۈش خەجلەپ، ھەرەمدىكى باغى ئېرەمنىڭ  
ئىچىگە چەتتۇ خانىشى ئۈچۈن قەشقەر ئۇسلۇبىدا بىر كاتتا  
ئىمارەت سالدۇرۇپ بەرگەننى ئاز دەپ، يەنە بۇ ئىمارەتنىڭ يېنىغا  
قەشقەر ئۇسلۇبىدا كاتتا بىر ھامماممۇ سالدۇردى. ھازىر خان  
ئالىيلرى ھەر كۈنى دېگۈدەك ئاشۇ ھاممامدىن كېلەلمەس بولۇپ  
قالدى.

— ھە، تېخى مۇنداق ئىشىمۇ بار دەڭ؟! — دەپ  
تەئەججۈپلەندى قۇلاقلىرىغا ئىشەنمىگەن شاھ سانىيە.

— بۇ ئىشنى خېشىن دارىن سىلى شاھ سانىيە بىلەن خانىكە  
ئالىيلرىدىن قاتتىق مەخپىي تۇتۇشنى ئوردا خادىملىرىغا  
تاپشۇرۇپتۇ — دەك! شۇڭا، سىلنىڭ ئاڭلىمىغانلىقى ھەق!

— مەن سىلەرگە ھەرقاچان دەپ كېلىۋاتمەنغۇ؟ — دېدى  
شاھ سانىيە ئاچچىق قىلىپ، — خاننى بۇنداق ناشايان

ئىشلاردىن توسۇڭلار دەپ...

— توستۇق، ئەمما، خان ئالىيلىرىنى گەپكە كىرگۈزەلمىدۇق، — دەپ قارا دىۋان ۋەزىرى شۇ خېدىي گۇناھكارلاردەك بېشىنى ساڭگىلاتتى. بۇ چاغدا، ئۇنىڭ دوكلۇقى تېخىمۇ ئېنىق كۆرۈندى. ئۇنىڭ بىچارە قىياپىتىنى كۆرگەن شاھ سانىيە ئۇنى يەنە ئەيىبلەۋېرىشكە چىدىماي، بېشىنى يەنە ياستۇققا تاشلىدى.

— ئۇنداق بولسا، خان ئالىيلىرى بۈگۈنمۇ يەنە شاھنىشىغا چىقماپتۇ — دە؟

— شۇنداق، خان ئالىيلىرى شاھنىشىغا چىقمىغانلىقتىن، ئەيىانلىرى ئۈستىگە ئۈچ تال خوراز پېيى قالدغان ئالتە يۈز چاقىرىملىق جىددىي قاتلاق مەكتۈپىنىمۇ ئۇنىڭغا سۇنۇشقا ئامالسىز قالدۇق، شاھ سانىيە ئالىيلىرى، — دېدى شۇ خېدىمۇ گەپنى يوشۇرۇپ ئولتۇرمايلا.

— خان بۈگۈن زادى نەدە؟ — دەپ سورىدى شاھ سانىيە.

— يەنە خېشىن دارېن بىلەن چەنتۇ خانىشىنىڭ يېنىغا كېتىپتۇ — دەك.

— بۇنى توغرا سېزىپسىز، — دەپ كۈلدى شاھ سانىيە، — ئەمدى چىقىپ كەتسىڭىز بولىدۇ. مەن بىر ئاز ئارام ئالاي. لېكىن، سىز ھوشيار بولۇڭ، خان قاچان، قەيەردە ئاشۇ چەنتۇ كېنىزىكى بىلەن بىللە بولىدۇ، كۆزىتىپ ۋاقتىدا ماڭا خەۋەر قىلىڭ! ...

— پەرمانبەردارمەن، شاھ سانىيە ئالىيلىرى، — دېدى شۇ خېدىي قۇللۇق بىلدۈرۈپ، ئاندىن كەينىگە شوخشىغان پېتىچە شاھ سانىيەنىڭ خابگاھىدىن چىقىپ كەتتى...

\*

\*

\*

خاقانى چىن چەنلۇڭنىڭ پەرمانىغا بىنائەن، ئىسپەشە

ھەرەمدىكى باھادىرلار قەسىرىنىڭ غەربىي شىمالىي بۇرجىكىگە ياغاچ ۋە پىششىق خىشتىن ئاجايىپ ھۈنەر بىلەن قەشقەر ئۇسلۇبىدا گۈمبەزلىك زور بىر ھاممام ئەھيا قىلىندى. بۇ ھاممامنىڭ ئېگىزلىكى يەتتە - سەككىز مېتىر بولۇپ، ئىچى ئۈچ بۆلەككە بۆلۈنگەندى. تاشقىرىقى بىرىنچى بۆلمىسىگە يۈيۈنغىلى كەلگەن كېنىزەك، ئوردا ئايىملىرى كىيىم قويىدىغان ۋە دەم ئالىدىغان ئۇزۇن ئىككى سۇپا ياسالغانىدى. بۇ سۇپىلارنىڭ ئۈستىگە گىلەملەر ۋە كۆرپىلەر سېلىنغان، سۇپىنىڭ باش تەرىپىدە ناماز ئوقۇيدىغان بۆلۈمچە تەييارلانغانىدى. ھاممامنىڭ ئىچكىرىكى ئىككىنچى بۆلۈكى ئالتە خانىلىق ھاممام بولۇپ، بۇ خانىلارنىڭ ھەربىرى قەشقەر ئۇسلۇبىدىكى ئەگمە ئىشىكلەر بىلەن بۆلۈۋېتىلگەندى. ھاممامنىڭ يان تەرەپتىكى ئۈچىنچى بۆلۈكى ئاستىغا رەخمۇ - رەڭ تاشلار يېيىتىلغان مەرمەر كۆلچەك ئىدى. كۆلچەكنىڭ تۆت ئەتراپى بىر گەز ئېگىزلىكتىكى مەرمەر تام بىلەن توسۇپ ئەھاتە قىلىنغانىدى. ھەممە خانىنىڭ تام تۈۋىنى بويلاپ ئېگىزلىكى ئۈچ گەز، كەڭلىكى ئىككى گەز كېلىدىغان، ئاق تاشتىن بىر تۇتاش ئېرىقلار ياسالغانىدى. ھاممامدا يۈيۈنىدىغان كېنىزەك، ئوردا ئايىملىرىغا كېرەكلىك ئىسسىق سۇلار مۇشۇ ئېرىقلاردا توختىماي ئېقىپ تۇراتتى. ھاممامنىڭ ئىچى يەر، تام، تورۇس ۋە ئېرىقلارنىڭ ھەممىسى كۆكۈچ چاقچۇق بىلەن قاپلانغانىدى. ھەربىر خانىنىڭ تورۇسىغا ئەينەك بېكىتىلگەن نۇڭلۇك قويۇلغانىدى. تۇڭلۇكتىن چۈشكەن كۈن نۇرىدا ھاممامنىڭ ئىچى خۇددى ئاپتاپتەك يورۇپ كېتەتتى.

بىر ئايلانما پەلەمپەي بىلەن ھاممامنىڭ ئۈستىدىكى خانىلارغا چىققىلى بولاتتى. شۇ خانىلارنىڭ ئىچىدە گىلەملەر، كۆرپىلەر سېلىنغان، شاھانە داستان راسلاپ قويۇلغان مەخسۇس خانە بار ئىدى. شۇ خانىنىڭ تېمىدىن كېنىزەك ۋە ئوردا ئايىملىرى چۆمۈلىدىغان مەرمەر كۆلچەكلىك بۆلۈمگە مەخپىي بىر

تۆشۈك ئېچىلغانىدى.

ھامامغا مەخپىي تۆشۈك قويۇلغانلىقىنى بۇ ھامامانى  
ياسىتىشقا مەسئۇل بولغان خان تاغىسى، دارىئۇلۇمنىڭ باش  
مىرزىسى، ساراي ۋەزىرى خېشىندىن باشقا ھېچكىم ئوقمايتتى.  
ئىپارخان چەنلۇڭنىڭ ھەرىمىگە كەلتۈرۈلگەندىن كېيىن  
خاننىڭ پەرمانى بويىچە بۇ ھامامانى ياسىتىشقا مۇئەككەل  
قىلىنغان خېشىن خاننىڭ كۆڭلىنى ئۇتۇش ئۈستىدە خېلى باش  
قاتۇردى. ئاخىر بىناكارلارغا ئىچىدىن كۆرگىلى بولىدىغان،  
ئەمما سىرتىدىن تۆشۈك بار ئىكەنلىكىنى ھېچكىم سېزەلمەيدىغان  
قىلىپ مەخسۇس لايىھىلىتىپ، بۇ خاننى تەييارلىغانىدى.  
ئاستانە بېيجىڭنىڭ يازدىكى تىنچىق ئىسسىقغا زادىلا كۆنەلمىگەن  
ئىپارخان ھەر كۈنى مۇشۇ ھامامدا سۇغا چۆمۈلەتتى. خېشىن  
چەنلۇڭنى بۇ سىردىن ۋاقىپلاندۇرغاندىن كېيىن ئىشقىۋازلىقتا  
داڭ چىقارغان ئەللىك ياشلىق چەنلۇڭ ئاشۇ تۆشۈكتىن  
ئىپارخاننىڭ مەرمەر كۆلچەكتە سۇغا چۆمۈلۈشىنى تاماشا  
قىلىدىغان بولۇۋالدى.

ھازىر چەنلۇڭ قولىدا مەي تولدۇرۇلغان توققۇز ئەجدىھالىق  
بىللۈر جامنى تۇتقان ھالدا ھېلىقى مەخپىي تۆشۈكنىڭ ئالدىدا  
شىركەيىپ بولۇپ ئولتۇراتتى. تۆۋەندىكى مەرمەر كۆلچەكتە  
قىيا - چىيا قىلىشىپ سۇغا چۆمۈلۈۋاتقان يالىڭاچ كېنىزەكلەر،  
ئوردا ئايىملىرى ۋە غۇنچەچىلەر ئۇنىڭ ھېرىسمەنلىك ئوتى  
تۇتاشقان شەھۋانىي كۆزلىرىنى ياندۇرۇپ، ئىشقىۋازلىق  
ھەۋەسلىرى بىلەن تولغان يۈرىكىنى مۇجۇۋاتقاندى. ئۇ گېلى  
قۇرۇغاندا جامدىكى مەيدىن بىر ئوتلاپ قويالتتى - يۇ، ئەمما  
كۆزلىرىنى تۆشۈكتىن ئالمايتتى. ئۇ شەھۋانىي نەزەرى بىلەن  
مەرمەر كۆلچەكتە سۇغا چۆمۈلۈۋاتقان ئىپارخاننى ئىزدەپ  
تاپقاندا، كۆزلىرى چىمىرلاپ، ئەقلى لال بولغىنىدىن توققۇز  
ئەجدىھالىق بىللۈر جامنىڭ قولىدىن قانداق چۈشۈپ

كەتكەنلىكىنى تۇپماي قالدى.

ئىپارخاننىڭ پىستىدەك ئاغزى، ئىلىپتەك ئېقىپ چۈشكەن بۇرنى، ئاناردەك مەڭزى، ئاھۋدەك خۇمارلىشىپ تۇرغان قارا كۆزلىرى، ئالمىدەك كۆكسى، تولۇنئايىدەك چىرايلىق جامالى، ئاق قاشتېشىدىن ئويۇپ ياساپ قويغاندەك ئەۋرىشىم نازۇك بەدىنى، ئىپاردەك گۈپۈلدەپ پۇراپ تۇرغان خۇش پۇراق ھىدى چەنلۇڭنى پۈتۈنلەي ئۆزىگە مەپتۇن قىلىۋالغانىدى. ئۇ: «گويا ئايتاپ ئۇنىڭ پېشانىسىدىن، قاراڭغۇ كېچە ئۇنىڭ نازۇك يەلكىسىگە چېچىلىپ تۇرغان قارا سۇمبۇل چاچلىرىدىن تارقىلىۋاتقاندا، ھەرقانداق بىر ئادەم بىر كۆرۈپلا ئاشىقى بىقارار بولۇپ ئەس - ھوشىنى يوقاتقۇدەك مىسلى كۆرۈلۈپ باقمىغان بىر ساھىبجامال ئىكەنمۇ؟! ھەسسەنات، مۇشۇنداق ساھىبجامالنى ياراتقان تەڭرىم!» دەپ ھەيرانۇ - ھەس بولۇپ ئولتۇرۇپلا قالدى. دەل مۇشۇ چاغدا، خېشىن ئۇنىڭ يېنىغا كىرىپ، «شاھ سانىيە ئالىيلىرى خان بىلەن كۆرۈشىدىغان جىددىي بىر ئىش بار ئىدى دەيدۇ» دەپ خەۋەر قىلدى. ۋالىدەسى شياۋشىيەن خېنىمنىڭ مەجەزىنى ئوبدان بىلىدىغان چەنلۇڭ ئائىلاج ئورنىدىن تۇرۇشقا مەجبۇر بولدى ۋە خېشىننىڭ كەينىدىن ماڭدى...

\*

\*

\*

شاھ سانىيە خان ئوغلى چەنلۇڭنىڭ كېچە - كۈندۈز چەنتۇ كېنىزىكى ئىپارخاننىڭ يېنىدىن ئاجىزماي، ھەممە ئىشنى ئۈتۈۋاتقانلىقىدىن ئىچى پۇشۇپ، مەجەزى شۈكۈلەپ، گېلىدىن تاماق ئۆتمەيدىغان، يا كېچىسى ئارامخۇدا ئۇخلىيالمىدىغان ھالغا چۈشۈپ قالدى. ئۇ ئىنىسى خېشىننى ئۆز ھۆزۈرىغا چاقىرتىپ كېلىپ، ئۇنىڭ ئەدىپىنى تازا بىر بەرگەندىن كېيىن «قاچان

بولسۇن بىر كۈتى ئامال قىلىپ، ئاشۇ چەنتۇ كېنىزىكىنى كۆزدىن يوقاتماي بولمىغۇدەك! « دەپ خىيال قىلدى ھەمدە خان ئوغلىنى ئۆزىنىڭ خابغاھىغا چاقىرتقۇزدى.

چەنلۇڭ شاھ سانىيە شياۋشىيەن خېنىمنىڭ خابغاھىغا ھايالسىماستىنلا كىرىپ كەلدى ۋە ۋالدەسى بىلەن ھال ئەھۋال سوراشقاندىن كېيىن بىر چەتكە قويۇلغان كۇرستا ئولتۇرۇپ، ۋالدەسىنىڭ سۆزلىشىنى كۈتۈپ جىم ئولتۇردى.

— ئوغلۇم، كىتابنىڭ ۋارىقىنى ئېچىپ ئوقۇغاندەك ئۆتۈپ تۇرىدىغان ئادەمنىڭ ئۆمۈر ۋارىقى ئۇچقان قۇشتەك تېز ئۆتىدۇ، — دېدى شاھ سانىيە ئانىلىق مېھرى بىلەن ئالدىرىماي سۆزلەپ، — ئىنسان ھاياتى ساقال - بۇرۇت چىقىمىغان بالىلىق ۋە ياشلىق چاغلارنى كەينىدە قالدۇرۇپ، ئەمدىلىكتە ساقال بىلەن چاچقا ئاق چۈشۈپ، خۇددى خازان چۈشكەن كۈزدىكى ئاق تىرەككە ئوخشاپ قالىدۇ!

چەنلۇڭ ۋالدەسىنىڭ نېمە دېمەكچى بولغانلىقىنى ئاڭقىرالماي ئىچى پۇشۇپ ئولتۇرغان بولسىمۇ ئەمما ئېغىز يېرىپ بىرنېمە دېيىشكە پىتىنالمىدى.

— ئوغلۇم، كىشى ئەقىل بىلەن تىرىكچىلىك قىلىدۇ. سەن نەچچە يۈز مىڭ كىشىلىك ئەسكىرىي قوشۇنغا ئىگە پادىشاھدۇرسەن! بىر مەملىكەتنىڭ سەلتەنەت تىزگىنىنى قولۇڭدا جۇڭقۇرۇپ تۇرۇپسەن! شۇنداق ئىكەن، بۇنداق يول تۇتۇش ئەقىلدىن ئاداشقانلىق ھېسابلانامدۇ؟ مەن بۇ ئىشىڭنى لايىق كۆرمەيمەن، — دېدى شاھ سانىيە ئاچچىق قىلىپ.

گەپنىڭ نېمە ئۈستىدە كېتىۋاتقانلىقىنى پەملەپ قالغان چەنلۇڭ ئىچىدە: «ئىم، بىزنىڭ بۇ ئىشىمىزدىن ۋالدە خان ئالىيلىرى خەۋەر تېپىپ بوپتۇ - دە» دەپ قالدى لېكىن گەپ قىلماستىن، يەرگە قاراپ جىم ئولتۇرۇۋالدى.

— ئى پۇشتىپاناھ، — دېدى شاھ سانىيە ئوغلى چەنلۇڭغا

نەسەت قىلىپ، — بەش دەقىقىلىق راھەتتى دەپ،  
مەملىكەتنىڭ ئىشلىرىنى بىر چەتكە قايرىپ قويساڭ، خۇددى  
ئىككى تۇرسۇق سۈننى دەپ، تۆگىسىدىن ئايرىلىپ قالغان  
تۆگىچىدەك ئىش بولمىسۇن يەنە! ئىسىنگۈرۇلارنىڭ ئەجدادىدىن  
قالغان بىر قەدىمكى مەسەلدە دېيىلىشىچە، بىر تۆگىچى ھىنگان  
تۆگىسىنىڭ سۈننى ساغىمەن دەپ، سۈتكە قىزىقىپ كېتىپ،  
تۆگىسىنىڭ بۇرىدىن ئۆتكۈزۈلگەن چۈلۈكنىڭ چۈلۈۋىرىنى  
تۇپمايلا قويۇپ بەرگەن ئىكەن، چۈلۈۋىرنىڭ بوش تۇرغانلىقىنى  
بىلگەن ھىنگان پۇرسەتنى غەنىمەت بىلىپ چۆلگە قاراپ  
قېچىپتۇ. تۆگىچى ھىنگاننى تۇتمەن دەپ، كەينىدىن قوغلاپ  
ئۆزىمۇ تۈگەشكەن ئىكەن. مانا بۇ پۇشتىپاناھ سەن ئۈچۈن ئوبدان  
بىر مىسال. بىر بۇردا نان ئۈچۈن خەقنىڭ قولىغا تەلمۈرۈش،  
بەش دەقىقىلىق شەھۋەت راھىتى ئۈچۈن خوتۇنلارنىڭ كەينىگە  
كىرىش — مەرد ئەرلەرنىڭ شەنىگە مۇناسىپ ئەمەس. بىر  
كېچە — كۈندۈز يىگىرمە تۆت سائەت ۋاقىتنىڭ ئىككى سائەتكە  
يېقىنىنى خوتۇنلار سۆھبىتىگە بېرىش، قالغان قىسمىنى ئۆزى  
بىلەن يۇرتدارچىلىق ئىشلىرىنى ياخشىلاشقا سەرپ قىلىش —  
ئاقىل ۋە دانا پادىشاھلارنىڭ ئىشىدۇر. چۈنكى، ئىككى سائەتتىن  
ئارتۇق ۋاقىتنى ئاياللار سۆھبىتىگە سەرپ قىلىش ئىنساننىڭ  
ئەقلى زېھنىگە، جىسمانىي سالامەتلىكىگە زىيان كەلتۈرىدۇ.  
نۇرغۇن تەخت ساھىبلىرى خوتۇنلارنىڭ كاساپىتىدىن دۆلىتى  
مۇنقەرز بولۇپ، خانىدانى ھالاكەتكە يۈزلەنمىگەنمىدى؟ مەن  
بۇنىڭ بىلەن پۇشتىپاناھنى خوتۇنلارغا زادى يېقىن يولما  
دېمەكچى ئەمەسمەن. ھەممىمىز خوتۇنلاردىن — ئانىلاردىن  
تۇغۇلغانغۇ؟ مۇبادا ئاتا — ئانىلار بولمىغان بولسا مەنمۇ، سەنمۇ  
بولمىغان بولاتتىڭ. بىراق، چەنتۈ كېنىزىكىدىن باشقا  
خوتۇن — توقال دېگەن ھەرىمىگە تۆكمە بولۇپ يېتىپتۇغۇ؟  
نېمانچە ئۇنىڭغا ئۆزۈڭنى ئۈرۈپ كېتىدىغانسەن؟

چەنلۇڭ ۋالىدەسىنىڭ بۇ سۆزلىرىنى ئاڭلاپ ئۇيانقىنىدىن قىپقىزىل قىزىرىپ كەتتى. گۇناھ ئۆزىدە بولغانلىقى ئۈچۈن ئۇنىڭغا «خوش، خوش» دەپ تۇرماقتىن باشقا ئامال قالمىغانىدى.

\* \* \*

شاھىنىشىن ئىچى سۈرلۈك تۈس ئالغانىدى. قارا دىۋان ۋەزىرلىرى قاتلاق مەكتۈپ كۆرۈۋاتقان چەنلۇڭغا قاراپ تۇرۇشانتى.

چەنلۇڭ خاقانى چىننىڭ چىگرانى تىنچىتىقۇچى سانغۇنى جاۋ خۇينىڭ خانغا يوللىغان قاتلاق مەكتۈپىنى ئېچىپ كۆرۈشكە باشلىدى: «... تەڭرىتېغىنىڭ جەنۇبىدىكى ھەرقايسى شەھەرلەرگە چەنتۇلارنىڭ ھاكىمبەگ دەپ ئاتىلىدىغان چوڭلىرى مۇئەككەل ئىكەن، — دېيىلگەندى بۇ قاتلاق مەكتۈپتا، — شاغىبەگ ھاكىمبەگكە ياردەملىشىپ ئىشلەيدىكەن. غەللە - پاراق يىغىشقا شاڭبېگى مەسئۇل ئىكەن؛ قازى ئەمىر - پەرمانلارنىڭ ئىجراسىغا مەسئۇل ئىكەن؛ سۇ ئىشلىرىنى مىراپبەگ باشقۇرىدىكەن؛ ھۈنەرۋەن - كاسىپلارغا نېقىپ بەگ مەسئۇل ئىكەن؛ پاششاپبەگ ئوغرى - يالغانى تۈتۈپ تەركە قىلىشقا مەسئۇل ئىكەن؛ چەنتۇلارنىڭ دىن ئىشلىرىغا مۆھتەسپ دېگىنى مەسئۇل ئىكەن؛ مۇتۋەللىبەگ ئۆي - زېمىن ئىشلىرىنى باشقۇرىدىكەن؛ دۇۋانبېگى يول - رابات ئىشلىرىغا مەسئۇل ئىكەن؛ باجگىر باج يىغىشقا مەسئۇل ئىكەن؛ ئەرباببەگ ئۆشەرە - زاكات يىغىشقا مەسئۇل ئىكەن؛ باغ - ۋاران بېگى ئېتىز - ئېرىق، باغ - ۋارانلارغا مەسئۇل ئىكەن؛ مىڭبېگى بىزدىكى ئوكۇرتايغا ئوخشايدىكەن... ئەلھال، چەنتۇلار يۇرتى ئاساسىي جەھەتتىن تىنچىتىلدى. بىراق، چەنتۇ بەگلىرىنىڭ



سەلتەنتىمىزگە بولغان ساداقەتمەنلىكى زادى قانچىلىك؟ بۇنىڭغا ئەيىنلىرى بىرىنچە دەپمىشكە ھازىرچە ئاجىزلىق قىلىدۇ. شۇڭا، چەنتۇلارغا ئۆز ئارىسىدىن قويۇلغان بەگلەرنىڭ مانجۇ سەلتەنتىگە بولغان ساداقەتمەنلىكىنى سىناپ بېقىش ئۈچۈن ھەرقايسى شەھەرلەردىكى بەگلەرنى گېزەكلەشتۈرۈپ، مانجۇ سەلتەنتىنىڭ ئاستانىسىگە خان تەزىمىگە كېلىشكە پەرمان بېرىلسە، تۇنجى دايقۇر خان تەزىمىگە كېلىدىغان بەگلەرنى بەيلى خوجەسى، تۆرە گادايمەت، ھاكىمبەگ قوشۇق بەگلەر باشلاپ كەلسە، قالغانلىرى ھەر يىلى ئۈچ گېزەك بولۇپ كەلسە...»<sup>①</sup>

ئەسلىدە، خاقانى چىن تەڭرىتېغىنىڭ جەنۇبىدىكى مۇسۇلمان شەھەرلىرىنى تولۇق تەسەررۈپ قىلغاندىن كېيىن مانجۇ سەلتەنتى ئۆزىنىڭ بۇ يەرلەرگە بولغان ھۆكۈمرانلىقىنى مۇستەھكەملەش ۋە داۋاملاشتۇرۇش ئۈچۈن «يەرلىكلەرنى يەرلىكلەرگە سېلىش»، «ئۆزىنىڭ يېغىدا ئۆزىنىڭ گۆشىنى قورۇش» تەك يۇرتدارچىلىق سىياسەتلىرىنى تۈزۈپ يولغا قويدى ھەمدە ھەرقايسى مۇسۇلمان شەھەرلىرىگە بۇ شەھەرلەرنىڭ چوڭ - كىچىكلىكىگە قاراپ ئەسلىدىكى بەگلەر ئارىسىدىن تاللاپ دەرىجە بېكىتىپ، ئۇلارنى بۇ شەھەرلەرنىڭ ھەر دەرىجىلىك مەھكىمىلىرىگە مۇئەككەل تەيىنلىدى. بۇ بەگلەرنىڭ ئارىسىدا قاراشەھەر، كورلا، بۈگۈر، كۇچا، شايار، ئاقسۇ، ئۇچتۇرپان، قەشقەر، يەكەن، خوتەن قاتارلىق مۇھىم شەھەرلەرنىڭ ھاكىمبەگلىرى ئۈچىنچى دەرىجىلىك بەگلەردىن ھېسابلىناتتى. قالغان كىچىك شەھەرلەر ۋە ھەرقايسى چوڭ شەھەرلەرگە قارايدىغان كەنت - قىشلاقلارنىڭ ھاكىمبەگلىرى تۆتىنچى دەرىجىلىكتىن ئالتىنچى دەرىجىلىكلەرگىچە بولغان بەگلەر

① «جۇڭغارلارنى تىنچىتىش چارىلىرى»، 82 - جىلد، 30 - بەت؛ «بۈيۈك چىڭ سۇلالىسى گاۋزۇڭ خان دەۋرىدىكى يېزىلغان ئوردا خاتىرىلىرى»، 601 - جىلد، 28 - ، 29 - بەت. چەنلوڭنىڭ 24 - يىلى قەمەرىيە 11 - ئاي.

قاتارىغا كىرەتتى. بۇ بەگلەرنىڭ ياردەمچىسى ھېسابلىنىدىغان شاغبەگ تۆتىنچى دەرىجىلىكتىن بەشىنچى دەرىجىلىككە قەدەر بەگ ھېسابلىناتتى. خەزىنىچى بەگ بىلەن شاڭبېگى ئەڭ يۇقىرى بولغاندا تۆتىنچى دەرىجىلىك بەگ ھېسابلىناتتى. بەشىنچى دەرىجىلىك بەگلەردىن قازىبەگ، مۇتۋەللى بەگ، نېقىپ بەگ، پاشاپېىگى، مىراپېىگى، راي قازىبەگ، دۇۋانېىگى، ئالتۇنېىگى، مىڭبېىگى، مۆھتەسپ بېگى ۋە باشقا بەگلەر بار ئىدى.

خاقانى چىن بۇ يەرلەردىكى كەڭ ئۇيغۇر خەلقىنىڭ ئۈستىگە قويۇلغان ئۇيغۇر بەگلىرىدىن خەلققە ھۆكۈمرانلىق قىلىشتا تېخىمۇ ياخشى قولچوماق سۈپىتىدە پايدىلىنىش ئۈچۈن ئۇلارغا ئايرىم - ئايرىم ھالدا بەش يۈز سەردىن يۈز سەرگىچە كۈمۈش يىللىق ماۋاش بەلگىلەپ بەردى.

ئۇيغۇر بەگلىرىنى مۇشۇنداق يۇقىرى ماۋاش بىلەن سېتىۋېلىش چارىسى ئارقىلىق، گەرچە چەنتۇلار يۇرتى تىنچىتىلغان بولسىمۇ ئەمما «بىقارار چەنتۇلارنىڭ غەلىيان چىقىرىشىنىڭ ئالدىنى ئېلىش»<sup>①</sup> ۋە چەنتۇلار يۇرتىنىڭ چوڭ - كىچىك يۇرتدارچىلىق ئىشلىرىنىڭ تىزگىنىنى ئۆز قولىدا مەھكەم تۇتۇپ تۇرۇش ئۈچۈن، مانجۇ سەلتەنىتى ھەرقايسى چوڭ - كىچىك شەھەرلەرنىڭ ئارىلىقىدىكى يول ئېغىزلىرىدا ساقچىخانا خاراكتېرىنى ئالغان جام - راباتلارنى قۇرۇپ لەشكەر تۇرغۇزدى. يەكەن، خوتەن، يېڭىسار، ئاقسۇ، قەشقەر، ئۈچتۇرپان، كۇچا، سايرام، باي، كورلا ۋە قاراشەھەرلەرگە مانجۇلاردىن خان ئامبال ۋە ئاغلاقچى ئامبال تەيىنلىدى.

ئۈچتۇرپان شەھىرى شۇ مەزگىللەردە مانجۇ سەلتەنىتىنىڭ مۈلكىي قەشقەرىيىدىكى ھۆكۈمرانلىق مەركىزى ئىدى. شۇڭا،

① «بۈيۈك چىڭ سۇلالىسى گاۋزۇڭ خان دەۋرىدا يېزىلغان ئوردا خاتىرىلىرى»، 616 - جىلد، جەنۇبىي 25 - بىلى 7 - ئاي.

ئۈچتۈرپان خان ئامبىلى مانجۇلار مۈلكىي قەشقەرىيىدىكى  
 سەككىز مۇسۇلمان شەھەرگە قويغان خان ئامباللار ئىچىدە ئەڭ  
 چوڭى ھېسابلىناتتى. خاقانى چىن جەنۇبتىكى سەككىز  
 مۇسۇلمان شەھەرلىرىنىڭ ئەمىلىكىنى كاپالەتلەندۈرۈش  
 ئۈچۈن ئىلگىرى - كېيىن بولۇپ بۇ يەرلەردە جەمئىي ئون ئىككى  
 مىڭ ئالتە يۈز قىرىق سەككىز قارا چېرىك تۇرغۇزدى<sup>①</sup>. مانجۇ  
 سەلتەنىتى ئۆزىنىڭ مۈلكىي قەشقەرىيىدىكى مۈلكىي، ھەربىي  
 ئەمەلدارلىرى بىلەن ھەربىي قىسىملىرىنىڭ تەمىناتىنى شۇ  
 جاينىڭ مالىيىسىدىن راسخوت چىقىرىپ بېقىش چارىسى بىلەن  
 ھەل قىلماقچى بولدى. مەسىلەن، ئۈچتۈرپان خان ئامبىلىنىڭ  
 يىللىق مائاشى ئۈچ مىڭ سەر كۈمۈش بولۇپ، يەنە يىلىغا مىڭ  
 سەردىن ياردەم پۇلى قوشۇپ بېرىلەتتى، ئوققۇز مىڭ جىڭ  
 ئاشلىق، يەتمىش جىڭ كۆك چاي بىلەن تەمىنلەنەتتى؛  
 مەسلىھەتچى ئامبالنىڭ يىللىق مائاشى مىڭ سەر كۈمۈش بولۇپ،  
 يىلىغا يەنە بەش يۈز سەردىن ياردەم پۇلى قوشۇپ بېرىلەتتى، تۆت  
 مىڭ سەكسەن جىڭ ئاشلىق، ئوتتۇز ئالتە جىڭ كۆك چاي بىلەن  
 تەمىنلەنەتتى؛ ئاغلاقچى ئامبالنىڭ يىللىق مائاشى بەتتە يۈز سەر  
 كۈمۈش بولۇپ، يىلىغا يەنە ئىككى يۈز سەر كۈمۈش ياردەم پۇلى  
 قوشۇپ بېرىلەتتى، تۆت مىڭ ئالتە يۈز سەكسەن جىڭ ئاشلىق،  
 ئوتتۇز ئالتە جىڭ كۆك چاي بىلەن تەمىنلەنەتتى؛ نازىرنىڭ  
 يىللىق مائاشى بىر يۈز توقسان سەر كۈمۈش بولۇپ، ئىككى مىڭ  
 بەش يۈز يىگىرمە جىڭ ئاشلىق، ئون ئىككى جىڭ كۆك چاي  
 بىلەن تەمىنلەنەتتى؛ باش پۈتۈكچىنىڭ يىللىق مائاشى بىر يۈز  
 ئاتمىش سەر كۈمۈش ئىدى؛ ياردەمچى پۈتۈكچىنىڭ يىللىق  
 مائاشى ئاتمىش سەر كۈمۈش ئىدى؛ ساڭبېگىنىڭ يىللىق مائاشى

① بۇ ھەقتىكى تەپسىلاتلار ئۈچۈن مۇئەللىپنىڭ «بەدۋەت - يانغىن قاپلىغان تۇپراق»  
 ناملىق تارىخىي قىسسەسىنىڭ «ئاپتۇر سۆزى» قىسىمىغا قارالسۇن. بۇ كىتاب شىنجاڭ  
 ئۇنىۋېرسىتېتى نەشرىياتى تەرىپىدىن 1997 - يىلى 3 - ئايدا نەشر قىلىنغان.

ئۈچ يۈز سەكسەن سەر كۈمۈش ئىدى، ئۈچ مىڭ ئالتە يۈز جىڭ بوغداي بىلەن تەمىنلەنەتتى.

يېشىل تۇغلۇق قوشۇندىكىلەرنىڭ مائاشى مۇنداق ئىدى: باش بۇغنىڭ يىللىق مائاشى ئاتچىسىنىڭ مائاشى قوشۇلۇپ، ئىككى مىڭ يەتتە يۈز يەتمىش ئالتە سەر كۈمۈش ئىدى؛ يەم - خەشەك ئۈچۈن ئاتمىش بىر تاغار ئاشلىق بېرىلەتتى.

مۇشاۋەر سانغۇننىڭ يىللىق مائاشى بىر مىڭ بىر يۈز يىگىرمە بەش سەر كۈمۈش ئىدى. يەم - خەشەك ئۈچۈن ئوتتۇز تاغار ئاشلىق بېرىلەتتى.

گېزەكچى سانغۇننىڭ يىللىق مائاشى سەككىز يۈز توقسان ئۈچ سەر كۈمۈش ئىدى. يەم - خەشەك، ئوتتۇز تاغار ئاشلىق بېرىلەتتى.

ياساۋۇلبېگىنىڭ يىللىق مائاشى بەش يۈز ئاتمىش ئىككى سەر كۈمۈش ئىدى. يەم - خەشەك ئۈچۈن ئون بەش تاغار ئاشلىق بېرىلەتتى.

باقاۋۇلنىڭ يىللىق مائاشى تۆت يۈز ئەللىك ئىككى سەر كۈمۈش ئىدى. يەم - خەشەك ئۈچۈن ئون بەش تاغار ئاشلىق بېرىلەتتى.

لاۋازىم بېگىنىڭ يىللىق مائاشى ئىككى يۈز قىرىق ئىككى سەر كۈمۈش ئىدى. يەم - خەشەك ئۈچۈن يەتتە تاغار ئاشلىق بېرىلەتتى.

پىيادە ئەسكەرلەر ئوكورتاينىڭ يىللىق مائاشى بىر يۈز يەتمىش سەر كۈمۈش ئىدى، يەم خەشەك ئۈچۈن يەتتە تاغار ئاشلىق بېرىلەتتى.

ياردەمچى ئوكورتاينىڭ يىللىق مائاشى يەتمىش ئالتە سەر كۈمۈش ئىدى.

ئاتلىق نۆۋكەرنىڭ يىللىق مائاشى قىرىق سەر كۈمۈش ئىدى. پىيادە چېرىكنىڭ يىللىق مائاشى ئوتتۇز سەر سەككىز

مىسقال كۈمۈش ئىدى ①.

مانجۇ سەلتەنتى ئۆزىنىڭ مۈلكىي قەشقەرىيىدە تەسىس قىلىنغان بۇ غايەت زور ۋە كېلەڭسىز بيۇروكرات ھۆكۈمرانلىق مۇئەسسەسىلىرىدە ئىشلەيدىغان مۈلكىي، ھەربىي خادىملىرىنىڭ غايەت كۆپ خەج - خىراجەتلىرىنى قامداش ئۈچۈن بۇ يۇرتلارغا دىيەك، مائا قاتارلىق بەش تۈرلۈك ئالۋان - سېلىق بەلگىلەپ، دەستۇر - ئەمەل، ئەن - قائىدىلەرنى توختىتىپ بەردى. ئۇيغۇر پۇقرالىرىمۇ ئائىلاج خاقانى چىن ئەن - قائىدە قىلىپ توختاتقان بەش تۈرلۈك دىيەك، مائانى ئېتىراپ قىلىشقا مەجبۇر بولۇشتى. بىراق، ۋاقىتنىڭ ئۆتۈشى بىلەن مانجۇ مەنەسپدارلىرى ۋە مۇسۇلمان زالىملىرى ئۆزلىرىنىڭ كۈندىن - كۈنگە زورىيىپ بېرىۋاتقان خۇسۇسىي چىقىم، خەج - خىراجەت راسخوتلىرىنى قامداش ئۈچۈن خاقانى چىننىڭ بۇ ئەن - يارلىقىغا چېكىدىن ئاشقان ھەر خىل بەلگىلىمىلەرنى ياساپ قوشۇۋېرىشتى. ئەسلىدىكى بەش تۈرلۈك دىيەك، مائا بىردىنلا كۆپىيىپ ئەللىك خىلغا يەتتى! ھەر خىل يامان قائىدە - يوسۇنلار پەيدا بولۇۋەرگەنلىكتىن، پۇقرالارنىڭ ئۈستىدىكى جەبر - زۇلۇمنى كۈچەيتىۋەتتى. «ھەرقايسى شەھەرلەردىكى خان ئامبال، چېرىكچى ئامباللار ئەيش - ئىشرەتكە مەستى - مۇستەغرىق بولۇپ كەتتى. ھاكىمبەگلەر ئامبالغا بېرىمىز دەپ، پۇقرالارغا ئالۋان - ياساقنى خالىغىنىچە چاچاتتى. ئالۋان - ياساق ئۈچۈن يىغىلغان ئالتۇن - كۈمۈش، قاشتېشى، تاۋار - دۈردۈنلار ۋە رەخت - گەزلىمىلەرنىڭ پەقەت ئۈندىن ئىككى ئۇلۇشلا ئامبالغا يەتكۈزۈلۈپ، قالغان سەككىز ئۇلۇشى بەگ - خوجىلارنىڭ ئۆز قولىدا قالاتتى. ھەرقايسى شەھەرلەردىكى

① مانجۇ، ئۇيرات، سولۇن، شىبە قوشۇنلىرىدىكى سەردار - چېرىكلەرنىڭ مائاشى خەنزۇ چېرىكلەرىدىن پەرقلىق بولاتتى. بۇ يەردە ئايرىم مىسال كەلتۈرۈلمىدى. بۇ ھەقتە تەبىئىياتلار ئۈچۈن مەنەللىپنىڭ «بەدۆلت - يانغىن قاپلىغان تۇپراق» دېگەن تارىخىي قىسسەسىنىڭ «ئاپتور سۆزى» قىسمىغا قارالسۇن.

ئامباللار بىر - بىرىگە بويسۇنمايتتى. بوغدا خان يىراقتا بولغانلىقتىن ئۇنىڭ سىياسەت قامچىسى باشقىلارغا يەتمەيتتى. بۇ ئامباللارنىڭ دېگىنى دېگەن، قىلغىنى قىلغان بولاتتى. ئۇلار مۇسۇلمان چەنتۇلارنىڭ خوتۇن - قىزلىرىنى يامۇللىرىغا ئەكىرىۋېلىپ قايتۇرۇپ بەرمەيتتى. مۇسۇلمان چەنتۇلارنى ھايۋاندەك ئىشلىتەتتى. مۇسۇلمان چەنتۇلار غەزىپىنى ئىچىگە يۇتۇپ يۈرۈشەتتى. «<sup>①</sup> دېمەك، زورلۇق - زومبۇلۇق، ئالۋان - ياساق ۋە قانمۇ قات زۇلۇم ئاستىدا قالغان ئۇيغۇر خەلقى بىلەن چىرىك سەلتەنەت - مانجۇ ھاكىمىيىتى ئوتتۇرىسىدىكى زىددىيەت بارغانسېرى كۈچەيدى...

\* \* \*

خاقانى چىن مۈلكى قەشقەرىيىدىكى يېڭىدىن ئەمىن تاپقۇزۇلغان ئۇيغۇر پۇقرالىرىنى مانجۇ سەلتەنتىنىڭ مېھىر - شەپقىتىدىن تەسىرلەندۈرۈش ئۈچۈن ئالتىنچى دەرىجىلىكتىن يۇقىرى ئۇيغۇر بەگلىرىنى ئۆز ئاستانىسى بېيجىڭغا خان تەزىمىگە چىللاتقۇزۇپ پەرمان چۈشۈردى ھەمدە ئاستانىگە خان تەزىمىگە كېلىدىغان ئىككىنچى گېزەكتىكى بەگلەر چەنلۇڭنىڭ 25 - يىلى قەمەرىيە 8 - ئاينىڭ ئوتتۇرىلىرى يولغا چىقىپ، 10 - ئاينىڭ 20 - كۈنىدىن ئىلگىرى كۈلىدىكى ۋۇۋېيغا يېتىپ كېلىشى، 12 - ئاينىڭ 20 - كۈنى مانجۇ سەلتەنتىنىڭ ئاستانىسى بېيجىڭغا كېلىپ شىنخوامېن قوۋۇقىدا ساقلاپ تۇرۇشى لازىم، دەپ سۈرۈك بەلگىلەپ بەردى.

ئىككىنچى گېزەكتە مانجۇ ئاستانىسى - بېيجىڭغا خان تەزىمىگە كېلىدىغان ئۇيغۇر بەگلەرى ئارىسىدا قەشقەر

بەشكېرەمنىڭ شاڭبېگى مەھرەمبەگمۇ بار ئىدى. ئۇ ئۈنجى گېزەكتە ئاستانىگە خان تەزىمىگە بارغان قوشۇق بەگنىڭ بېيجىڭدا تۇتۇپ قېلىنغانلىقىنى ئاڭلىغانىدى. شۇڭا، ئۆزىنىڭ بۇ قېتىمقى سەپىرىنىڭ بارسا - كەلمەس سەپەر بولۇپ قېلىشىدىن ئەنسىرەپ، كۆڭلى دەككە - دۈككە ئىچىدە قالدى. دەل مۇشۇ كۈنلەرنىڭ بىرىدە پەيزاۋات ھاكىمىيىتىگى ئىياز بەگ ئۇنىڭغا: «دولانلىقلاردىن ئامۇرسەنا تۆرە ئۈچتۈرپانغا باستۇرۇپ كېلىۋېتىپتۇدەك، دەپ خەۋەر ئاڭلىدىم» دېدى. شۇنىڭ بىلەن مەھرەمبەگ ئاستانىگە بېرىش - بارماسلىق ئۈستىدە ئويلىنىپ ئىككىلىنىپ تۇرۇپ قالدى...

\* \* \*

چەنلۇڭ ئۆزىنىڭ خابگاھىدا قارا دىۋان سۇنغان قاتلاق مەكتۇپلارنى كۆرۈپ، ئۈستىگە تەستىق سېلىۋاتقاندى. ئۇ مۈلكىي قەشقەرىيىنىڭ نۆۋەتتىكى ئەھۋالى بايان قىلىنغان بىر قاتلاق مەكتۇپ ئۈستىگە مۇنداق دەپ تەستىق سالىدى:

«... گادايىمەت تۆرە سۇنغان مەلۇماتتىن قارىغاندا، ئاستانىگە خان تەزىمىگە كېلىپ قەشقەرگە قايتقان شاغىبەگ ئابدۇرېھىم بەگ، خەزىنىچى بەگ توقا، ئاستىن ئاتۇشنىڭ ھاكىمىيىتى خوجاش، توققۇزاقنىڭ ھاكىمىيىتى بابۇر قاتارلىقلارنىڭ ھەممىسى ئاسىي خوجا جاھان زامانىسىدا مەنەسپكە ئولتۇرغانلاردىن ئىكەن. ئەلھال، بۇ يەرلەردە غەلىيان چىقىۋېتىپتۇ. ئۇلارنىڭمۇ غەلىيان چىقىرىشىدىن ساقلىنىش ئۈچۈن بەزى ئېھتىيات چارىلىرىنى كۆرۈپ قويۇش لازىمدەك قىلىدۇ. بىز ئوداي خوجىدىن بۇ ئىشنى سۈرۈشتە قىلدۇق، ئۇ بۇ بەگلەرنىڭ مەھرەمبەگ پىتىنىسىگە ئارىلاشمىغانلىقىنى

ئېيتتى... ① جۇڭغارىيە بىلەن مۈلكىي قەشقەرىيىدىكى ئىسيان سەلتەنتىمىزگە ئاچچىق ساۋاقلارنى بەرگەندى. ئەلھال، بوغدا تېغىنىڭ جەنۇبى ۋە شىمالىدىكى كەڭ زېمىنلار سەلتەنتىمىزنىڭ زېمىنىدۇر. بۇ زېمىنلارنى ساقلاش ئۈچۈن، ئۇ يەرلەردە زور قوشۇن تۇرغۇزماي بولمايدىغاندەك قىلىدۇ! شۇڭا، جەنۇب بىلەن شىمالنىڭ ھەربىي، مەمۇرىي ئىشلىرىنى ئومۇمىي جەھەتتە بىر تۇتاش جۇڭقۇرىدىغان بىر ھەربىي مەھكىمە قۇرۇش زۆرۈر بولۇپ قالدى! بۇ مەھكىمىنىڭ نامىنى «ئىلى قاتارلىق جايلارنىڭ ئومۇمىي ئىشلىرىنى بىر تۇتاش جۇڭقۇرىدىغان جاڭجۈن مەھكىمىسى» دەپ ئاتىغان مۇۋاپىقتەك قىلىدۇ. ئىلى جاڭجۈن مەھكىمىسى تۇرۇشلۇق جاي «خۇييۈەن كۈرەسى» دەپ ئاتالسىۇن. ئىلى جاڭجۈننىڭ خىزمەتلىرىگە ھەمدەملىشىش ئۈچۈن بىر نەپەر مەسلىھەتچى ئامبال، تۆت نەپەر يانداش ئامبال، قىرىق سۈمۈن زەڭگى، قىرىق باقاۋۇل، قىرىق چەۋەنداز ياساۋۇل، ئىككى نەپەر نەسەبى كاھىبەگ، توققۇز نەپەر كاندىدات چېرىكچى، ئىككى نەپەر كاندىدات سۈمۈن زەڭگىسى، ئىككى نەپەر كاندىدات باقاۋۇل، ئىككى نەپەر نەسەبى نۆۋكەر، قىرىق چاۋاۋۇل، قىرىق چاۋۇشېپكى، بىر يۈز يىگىرمە چاۋۇش، قىرىق سەككىز تۇغچى، ئىككى يۈز ئوتتۇز تۇرشاۋۇل، ئىككى يۈز ھىماتچى، ئىككى مىڭ ئالتە يۈز چېرىك، تۆت يۈز ئوقچى، ئالتە يۈز پىيادە لەشكەر، قىرىق توپچى، سەكسەن ئىشچى لەشكەر، ئىككى يۈز قىرىق شەپقەتچى چېرىك بولۇپ، جەمئىي بىر يۈز ئاتمىش ئىككى ھەر دەرىجىلىك سەردار، تۆت مىڭ ئالتە يۈز قىرىق مانجۇ چېرىكى تۇرغۇزۇلسۇن. ئۇنىڭدىن باشقا يەنە سىيلاقچى ئامبال، ساڭبېگى، سەييارە مۇپەتتىش قاتارلىق ئەمەلدارلار سەپلەپ

① «جۇڭغارلارنى تىنچىتىش چارىلىرى» نىڭ داۋامى. 5 - جىلد، 18 - ، 19 - بەت. «بۈيۈك چىڭ سۇلالىسى گاۋزۇڭ خان دەۋرىدىكى يېزىلغان ئوردا خاتىرىلىرى»، 619 - جىلد، 3 - ، 4 - بەت، چەنلۇڭنىڭ 25 - يىلى 8 - ئاينىڭ 14 - كۈنى.



بېرىلسۇن. بۇ ئەمەلدارلارنىڭ، مانجۇ ۋە كۆك تۇغلۇق قوشۇنلاردىكى سەركەردە - چېرىكلەرنىڭ مائاش - كۇلياڭى يەرلىكتىن ئېلىنىدىغان زاكات - باجلاردىن چىقىم قىلىنسۇن. مۇبادا، پۇقرالار ئارىسىدا مانجۇ سەلتەنتىگە باج - پاراق تۆلەشتىن باش تارتىپ غەلىيان كۆتۈرگۈچىلەر كۆرۈلسە، ئۇلارنىڭ يەر - زېمىنلىرى تەخىرسىز ھالدا مۇسادىرە قىلىنىپ، ئۇلارنىڭ ئۆزلىرى ئاۋۋالقىدىن ئۈچ ھەسسە كۆپەيتىپ ئۆستۈرمە باج تاپشۇرۇشقا بۇيرۇلسۇن! . . .»<sup>①</sup>

قارا دىۋان چەنلۇڭنىڭ تەستىق سۆزىنى دەرھال پەرمان شەكلىدە تۆۋەنگە چۈشۈرۈپ، يەرلىكنىڭ كەمكۈتىسىز ئىجرا قىلىشىنى تەلەپ قىلدى.

خاقانى چىننىڭ پەرمانى بويىچە «ئۈچ ھەسسە كۆپەيتىپ ئۆستۈرمە باج تاپشۇرۇش» مۈلكى قەشقەرىيىدىكى ئۇيغۇر خەلقى ئۈچۈن مانجۇ سەلتەنتىگە تاپشۇرىدىغان زاكات بېجىنى ئۈچ ھەسسە كۆپەيتىپ تاپشۇرۇش دېگەنلىك بولاتتى. بۇنداق بولغاندا، مانجۇلارنىڭ مۈلكى قەشقەرىيىدىن ئالىدىغان باج - پاراقلارنىڭ ئومۇمىي مىقدارى ئەسلىدىكى جۇڭغارلارنىڭ مۈلكى قەشقەرىيىدىن ئالىدىغان زاكات بېجىنىڭ ئومۇمىي مىقدارىغا تەڭلىشىپ قالاتتى ياكى ئۇنىڭدىن ئېشىپ كېتەتتى.

مانجۇ سەلتەنتى ئۆزىنىڭ مۈلكى قەشقەرىيىدىكى تولىمۇ كېلەڭسىز ئارمىيە ۋە ھۆكۈمەت ئاپپاراتلىرىنىڭ نورمال ئايلىنىشىنى كاپالەتلەندۈرۈش ئۈچۈن ئىقتىسادىي جەھەتتىكى يۈكنىڭ ھەممىسىنى ئۇيغۇر خەلقىنىڭ ئۈستىگە ئارتتى. چەنلۇڭنىڭ 26 - يىلىدىكى<sup>②</sup> تولۇقسىز مەلۇماتقا قارىغاندا، مانجۇ دائىرىلىرى مۇشۇ بىر يىل ئىچىدە يالغۇز خوتەن، يەكەن ۋە

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 593 - جىلد، 13 -، 14 - بەتلەر. چەنلۇڭنىڭ 24 - يىلى 7 - ئاي.

② مىلادى 1761 - يىلى.

قەشقەر رايونىدىكى پۇقرالاردىن جەمئىي بىر يۈز سەكسەن بىر مىڭ تۆت يۈز يىگىرمە بەش سەر كۈمۈش تەڭگە، بەش مىليون سەككىز يۈز ئون توققۇز مىڭ چىڭ ئاشلىقىنى سېلىق ھېسابىدا يىغىۋالدى! ①

\* \* \*

مىلادى 1760 - يىلى سەرەتان پەسلى. تومۇزنىڭ كىشىنى ئېزىدىغان تىنچىق ئىسسىق كەڭ بەشكېرەم زېمىنى ئۈستىدە كەتمەي تۇرۇۋالغانىدى. تۇتاش كەتكەن مېۋىلىكنىڭ ھەممىلا يېرىدىن سالقىن ئورنىغا يالقۇن كۆتۈرۈلەتتى. سايدىكى ئىشقىيولىدا ئىككى - ئۈچ قارا خۇددى بولۇت سايىسىدەك گاه كۆرۈنۈپ، گاه يوقاپ مېڭىپ تۇرماقتا ئىدى. سەرەتان پىلىداپ كۆزنى قاماشتۇرۇپ، يىراقتىكى ئاقتاغنى تېخىمۇ چوڭ قىلىپ كۆرسىتەتتى. خېلى ئۇزاق ۋاقىتتىن كېيىن ھېلىقى بولۇت سايىسىدەك كۆرۈنگەن قارىلار يېقىنلىشىپ كەلدى. بۇ قارىلار پىز - پىز ئىسسىقتا بوپىغا قارا ياغاچتىن ياسالغان ئوتتۇز جىڭلىق شال قوۋۇق كىيدۈرۈلگەن بىر ئۇيغۇر ئۇتقۇنى بىلەن ئۇنى ھەيدەپ ئېلىپ كېلىۋاتقان ئىككى مانجۇ چېرىكى ئىدى. ئىسسىقتا تەرلەپ كەتكەن مانجۇ چېرىكلىرى ھېلىقى تۇتقۇننىڭ ئۈستىگە كىيىملىرى بىلەن يۈك - تاقلارنى ئارتىپ قويۇشقانىدى. ئۇلار خۇددى ئەرمەك قىلىشقاندەك ھېلىدىن - ھېلىغا ھېلىقى ئۇيغۇر تۇتقۇنىنى قوللىرىدىكى سەبەندىلىرى بىلەن ئۈرۈپ ساۋايتتى:

— سىڭكۇ، سەن ئىلدەم، ئىلدەم ماڭىدۇ! — دەپ ۋارقىراپ قويۇشاتتى.

① «بۈيۈك چىڭ سۇلالىسى گاۋزۇڭ خان دەۋرىدا يېزىلغان توردا خاتىرىلىرى»، 615 - جىلد، 9 - بەت. چەنلوڭنىڭ 26 - يىلى 2 - ئاي.

بوينغا شال قوۋۇق كىيدۈرۈلگەن ھېلىقى تۇتقۇن ئىسسىقتا بەك چاڭقاپ كەتكەندى. ئۆزىنىڭ چاك - چاك يېرىلىپ كەتكەن لەۋلىرىدىن جىرت - جىرت چىقىۋاتقان قانلارنى يالاپ سەندىرەكلەپ ئاران مېڭىپ كېتىپ باراتتى.

— بوغدا خانغا زاكات تۆلىمەيدۇ، گەدەنكەش چەنتۇلارنىڭ كۈنى شۇنداق بولىدۇ! — دەيتتى قارا چېرىكلەرنىڭ ئىچىدە ئۇيغۇرچىنى بىلىدىغان بىرى.

ئۇلار چىڭگى چۈش مەھەلدە بەشكېرەمدىكى مانجۇ ساقچىخانسىنىڭ ئالدىغا يېتىپ كېلىشتى ۋە ھېلىقى بىچارە تۇتقۇننى مانجۇ ساقچىخانسىنىڭ پەشتىقى ئالدىدىكى ئۇۋرۇككە باغلاپ قويۇپ، ئۆزلىرى دەم ئېلىش ئۈچۈن ساقچىخانسىنىڭ ئىچىگە كىرىپ كېتىشتى.

— سۇ... ئى، مۇسۇلمانلار... ماڭا سۇ... بىر يۈتۈم سۇ... سۇ بېرىڭلار! — دەپ نالە - زارلىدى باغلاقتىكى تۇتقۇن.

بىر بالا كۆلدىن بىر غىدىر سۈنى ئۇسۇپ كېلىپ، ئۇنىڭ قاغىرىغان لېۋىگە تۇتتى. تۇتقۇن غىدىردىكى سۇدىن بىر يۈتۈم ئىچىپ تۇرۇشىغا، ساقچىخانغا ئىچىدىن بىر مانجۇ چىقىپ كەلگىنىچە قولىدىكى سەبەندىسى بىلەن تۇتقۇنغا سۇ بېرىۋاتقان بالىنىڭ قولىدىن غىدىرنى ئۇرۇپ چۈشۈرۈۋەتتى ۋە:

— سەن نېمىشقا سۇ بېرىدۇ - شۇ؟ يوقال، بولمىسا، كۆرگۈلۈكنى كۆرىدۇ - شۇ! — دەپ قەھىر قىلدى. ئاندىن تۇتقۇننىڭ كۆزىگە قولىدىكى سەبەندىسى بىلەن نوقۇپ:

— گەدەنكەش چەنتۇ، سەن گۇناھىنى بىلەمدۇ؟ — دەپ دوق قىلدى.

— دارىن خوجام، — دەپ زارلىدى ھېلىقى تۇتقۇن، — ماڭا ئىچىلىرى ئاغرىسۇن، چۆچۈرىدەك تۆت بالام ۋە قېرى دادام، قېرى ئانام مېنىڭ قولۇمغا قاراپ تۇرۇشىدۇ. زەھىم

قىلسىلا، مەن خانلىق زاكاتىنى تولۇق تاپشۇردۇم. ئەمما، زاكاتچى يەنە ئۆستۈرمە زاكاتنىمۇ قوشۇپ بېرىسەن، دەيدۇ. ئىشەنمىسىلە، تەركە قىلىپ كۆرسىلە، خاماندا كەپسەن تۈگۈل، چارمۇ قالدى!

— سەن گەدەنكەشلىك قىلمىغان بولسا — شۇ، مەن ئۆستۈرمە زاكات ئالامدۇ — شۇ؟ گۇناھ سەندە، يەنە مەن بىلەن گەپ تالىشامدۇ — شۇ؟ ھوي چەنتۇ ئېشەك! — دېگىنچە ئۇنى ئۇرۇپ كەتتى.

تۇتقۇن بويىغا شال قوۋۇق كىيگۈزۈلگەن پېتى تۈۋرۈككە باغلىۋېتىلگەن بولغاچقا، بېشىنى رەھىمسىزلەرچە تېگىۋاتقان تايافتىن ئېلىپ قاچالماي، قاڭغىر قاقشاپ نالە — پەرياد كۆتۈردى.

تۇتقۇننىڭ نالە — پەريادىنى ئاڭلىغان كىشىلەر بىردىن — ئىككىدىن ساقچىخانا ئالدىغا توپلىنىشقا باشلىدى.  
بۇ چاغدا، ئارقا تەرەپتىن:

— بۇ يەردە نېمىش بولۇۋاتىدۇ؟ سىلەر جۈيىزىنىڭ<sup>①</sup> ئالدىغا نېمىشقا توپلىشىۋالدىڭلار؟ — دېگەن بوغۇق بىر ئاۋاز ئاڭلاندى. كىشىلەر ئاۋاز چىققان تەرەپكە قاراشتى:

— ھە، مەھرەم شاڭخېيگى ئىكەنغۇ؟ بېگىم، بۇ ئەلدە ئادالەت دېگەن قالدۇمۇ؟ — دەپ چۇرقراشتى كىشىلەر ئۇنى كۆرۈپلا، — ماۋۇ بىچارە چاڭقاپ كېتىپتىكەن، سۇ بەرسەك، مانجۇ خوجام ئۇنى نېمىشقا سۇ ئىچسەن دەپ ئۇرۇپ ئۆلتۈرۈپ قويغىلىۋاتىدۇ.

بايا گەپ سورىغان كىشى بەشكېرەمنىڭ شاڭخېيگى مەھرەمبەگ ئىدى. ئۇ كىشىلەر ئارىسىنى يېرىپ ئۆتتى — دە، باغلاقتىكى ھېلىقى تۇتقۇنغا قارىدى. تۇتقۇن ئۆلەيلا دەپ

① جۈيىزە — ئىدارە، مەھكىمە، جوجۇق دېگەن مەنىدە.

قالغانىدى.

مەھرەمبەگ ئۇنىڭغا گەپ قىلماستىن، مانجۇ ئەمەلدارىغا قاراپ:

— داربىن، بوغدا خاننىڭ ئەن - قائىدىسىدە گۇناھكارنى داناڭدا سوراق قىلىش كېرەك، دېيىلگەن، سىلى ساقچىخاننىڭ ئامبىلى بولۇپ تۇرۇقلۇق، گۇناھكارنى خالىغانچە ئۇرۇپ، قىيىنسىلا بولامدۇ؟ — دەپ سورىدى.

— سەن — شۇ سىڭگۇ چاتقى نېمە؟ سەن — شۇ چەنتۇلار مىنسى ئات - ئېشەك، ئىشلەتسە قۇل - غالچا شۇ، سەنلەرگە يەنە نېمە ئەن - قائىدە كېرەك قىلىدۇ — شۇ؟

مەھرەمبەگ ئۆزىنى زورغا بېسىۋېلىپ لام - جىم دېمەي شۇك تۇردى. ئۇنىڭ جاۋاب بەرمىگەنلىكىنى كۆرۈپ مانجۇ تېخىمۇ گەزۋەيلەپ كەتتى:

— بىز سەن مەھرەمبەگكە بېيجىڭغا خان ئەزىمىگە بارسۇن دەيدۇ، سەن شۇ بارمايدۇ. بۇ يەردە تېخى مەندە ئىشقا ئارىلىشىدۇ؟ سەن شۇ، يوقىلىدۇ!

— زۇلۇمنىڭ ئىگىسى بولغان سەن داربىنلار يوقالماي — زە، مەن يوقىلامدەن؟! — دېدى مەھرەمبەگ غەزەپ بىلەن. ئەمدى نۇزۇت قىلىپ تۇرۇشنىڭ ئورنى قالمىغانىدى، — مانجۇ زاكاتچىلىرىنىڭ جۇڭغار زاكاتچىلىرى بىلەن قانچىلىك پەرقى قالدى؟ سەنلەر زاكاتنى تولۇق ئېلىپ بولۇشۇپ، يەنە پۇقرادىن ئۈچ ھەسسە ئۆستۈرمە زاكاتنى قوشۇپ ئېلىشساڭ، يەنە كىم چىدايدۇ؟

— سەن مەھرەمبەگ خاندەن مائاش - كۇلياڭ يەيدۇ — شۇ، — دەپ دېۋەيلىدى مانجۇ ئەمەلدارى تايىقىنى كۆتۈرۈپ، — يەنە گەدەنكەشلىك قىلامدۇ — شۇ؟ ئىسيان كۆتۈردى — شۇ! مەن كاللىنى ئالىدۇ — شۇ!

مەھرەمبەگ:

— مانا كاللامنى ئالە! — دېگىنچە، يېنىدىن پىچىقنى سۇغۇرۇپ ئېلىپ ھېلىقى مانجۇ ئەمەلدارنىڭ قورسىقىنى بۆسۈپ تاشلىدى. مانجۇ ئەمەلدارى ئاغرىق ئازابغا چىدىيالماستىن توڭگۇزدەك چىرقىراپ يەرگە يىقىلدى. بۇ چاغدا، ئالامان پاتىپاراق بولۇشۇپ كېتىشتى. تالادا ۋەقە چىققانلىقىنى سەزگەن مانجۇلار ھېلىقى يارىدار مانجۇ ئەمەلدارى بىلەن كارى بولماستىن ئىشكىنى مەھكەم تاقىۋېلىشتى...

\* \* \*

كىشىلەر بەشكېرەمنى «بېھشكېرەم» دەپمۇ ئاتىشىدۇ. ھەقىقەتەنمۇ ئادەم ئىچىگە كىرىپ قالسا ئادىشىپ قالىدىغان، بېھشكە ئوخشايدىغان بۇ باغى ئېرەمدە تاتلىقلىقى تىلنى يارىدىغان شېكەر شەربەت ئانارلار شاخلىرىدا پىشىپ يېرىلىپ كەتكەن بولۇپ، ئۇنىڭ ياقۇتتەك قىزىل ئۇرۇقلىرى ئىچىگە پاتماي پولىتىيىپ چىقىپ قالغانىدى. شاپتۇللار شېخىدىكى مېۋىسىنىڭ كۆپلۈكىدىن ئۆزىنى كۆتۈرەلمەي قالغانىدى. بەشكېرەم باغلىرىدا دەردكە داۋا پىستە - بادام، شېرىن - شەربەت مۇناقى ئۈزۈم، يېسە تىلدا غۇژىدە ئېرىپ كېتىدىغان سوقا چىلان، «چەننەت مېۋىسى»، «شاخ مانتىسى» دەپ تەرىپلىنىدىغان شىرنىلىك ئەنجۈرلەر، خۇشبۇي پۇرىقى دىماغنى يارىدىغان ئالتۇن بېھى ۋە باشقا تۈرلۈك - تۈمەن مېۋىلەر پىشىپ تۆكۈمە بولۇپ كەتكەنىدى. بۈگۈن ۋاقىت پېشىنىدىن ئۆتكەن بولسىمۇ ئەمما بەشكېرەملىكلەرنىڭ ئىش - ھەرىكەتلىرىدە، كىشىلەرنىڭ كۆزلىرىدە، بالىلارنىڭ ئىنتىك يۈگۈرۈشلىرىدە قانداقتۇ ئۆزگىچە بىر خىل تۈس چىقىپ تۇراتتى. بۇ يەردە پەۋقۇلئاددە بىر ھادىسە يۈز بەرگەنىدى! ئادەتتە پېشىن مەزگىلىدە مەسچىتلەردە

بولدىغان بۇ مۆمىن پۇقرالار ھازىر مانجۇلارنىڭ بەشكېرەمدىكى  
ساقچىخانسىنىڭ ئىشىكى ئالدىغا توپلىشىۋالغانىدى، بۇلارنىڭ  
تولسى ھەر خىل، ھەر كەسىپتىكى كىشىلەر ۋە ئەتراپتىن  
كەلگەن جۈل - جۈل كىيىملىك يوقسۇل دېھقانلار ئىدى. ئالامان  
قورالسىز ئىدى. لېكىن، ئۇلارنىڭ كۆزلىرىدىكى يانغان غەزەپ  
ئوتلىرى، ئۇلارنىڭ ۋۇجۇدىنى قاپلىۋالغان جىددى ۋە قەھىرلىك  
كەيپىيات خەلقىنى تېگىپ كەتسىلا دەھشەتلىك پارتلايدىغان ھالەتكە  
كەلتۈرگەنىدى. ئالامان غەزەپ بىلەن گۈركىرىگەندە، ئەتراپنى  
خۇددى ئاسمان - زېمىننى لەرزىگە كەلتۈرگەن شىرنىنىڭ  
ئاۋازىدەك كۈچلۈك چۇقان - غۇلغۇلا ئاۋازلىرى قاپلاپ كېتەتتى.  
قارا چېرىكلەرنىڭ رەڭگى ئۆچكەن، ئۆڭسۈلى يوق،  
قورقۇمسىراپ ساقچىخاننىڭ ئىشىكىنى مەھكەم تاقىۋېلىشقان،  
ئۇلار قورۇ ئىچىدە ھولۇقۇشۇپ يۈرۈشەتتى. غەزەپلەنگەن ئالامان  
مانجۇ ئەمەلدارلىرىنىڭ يامانلىقىدىن، ئۇيغۇر بەگلىرىنىڭ  
زالىملىقىدىن، سېلىقچىلارنىڭ زۇلمىدىن، ئالۋان -  
سېلىقلارنىڭ كۆپلۈكىدىن نارازى بولۇشاتتى، شىكايەت  
قىلىشاتتى. خەلق نەپسانىيەتچى مانجۇ ئەمەلدارلىرى بىلەن  
ئۇلارنىڭ غالىپسى بولغان مۇسۇلمان زالىملىرىنى ئاغزىغا  
كەلگەننى دەپ تىللاشماقتا ئىدى.

— خاقانى چىن بىزگە بەش تۈرلۈكلا ئالۋاننى ئەن - قاندى  
قىلىپ توختىتىپ بەرگەن. ئەمدى يەنە ئۇنىڭ ئۈستىدىن  
ئۆستۈرمە ئالۋان ئالامدىكەن؟! — دەپ ۋارقىشاتتى يۈزلەرچە  
ئاۋازلار.

— خاقانى چىن دېگەن كاپىرمۇ مۇنچىلىك جەبر - زۇلۇمنى  
ئۆز ئېلىگە راۋا كۆرمەس! ھازىر يۇرتتىن تەۋپىق - ئىنساپ  
كۆتۈرۈلگەن! شەرىئەت خارلانغان! بىز خانىۋەيران بولدۇق! —  
دەپ بىر مويىسىپىت دېھقان يىغلامسىراپ شىكايەت قىلماقتا  
ئىدى.

— بىزگە بۈگۈن ئېنىق جاۋاب بەرسۇن! بولمىسا بۇ لەنتى مەنچىڭلار ئۇۋىسىنى پاچاقلاپ، كۈكۈم - تالقان قىلىپ تاشلايمىز! — چۇقان كۆتۈردى يەنە بىر جۈل - جۈل كىيىملىك، تەرى تۈرۈك دېھقان قەھرى بىلەن.

— ئېنىق جاۋاب بەرسۇن! «تۇڭچى ھازىرنىڭ ئۆزىدە ئالدىمىزغا چىقىپ بىر - بىرلەپ ھېساب بەرسۇن! ئامبىلىدىن تۇڭچىسى يامان» دېگەن شۇمۇ؟ دېيەك - مائانى يەنە كۆپەيتىپ ئالامدىكەن - يوق؟ ئەگەر يەنە كۆپەيتىدىغان بولسا كۆزىگە كۆرسىتىمىز! . . .

بۇ چاغدا، ئېگىز بويۇق، تەمبەل، چوڭ ياشلىق بىر كىشى پەشتاق ئۈستىگە چىقتى ۋە ۋاراڭ - چۈرۈڭ قىلىشىپ چۇقان كۆتۈرۈشۈۋاتقان ئالامانغا قاراپ قولىنى ئېگىز كۆتۈردى:

— قېرىنداشلار، گېپىمگە قۇلاق سېلىڭلار! يېتەر بىزگە ئەمدى بۇ خورلۇق! بىز ئەمدى لەنتى مەنچىڭلارغا زاكات تۆلىمەيمىز! ئۇلار بىزنىڭ قان - تەرىمىزنى قۇرۇتۇپ، يىلىكىمىزنى شوراپ تۈگەتتى! بىز بۇ ئىنساپسىز لارنىڭ ئۇۋىسىنى پاچاقلاپ تاشلىشىمىز لازىم! نىياز بەگ بايا ماڭا ئېيتتى: مانجۇ خانىنى غال - غال تىترەتكەن جۇڭغارىيە تۇرسى ئامۇرسەنا لەشكەر باشلاپ كېلىپ، ئۇچتۇرپان شەھىرىنى پەتھى قىلىپتۇدەك. ئۇزاققا قالماي بىزنىڭ بۇ يەرلەرگىمۇ يېتىپ كەلگۈدەك. بۇ خەۋەرنى ئاڭلاپ، ئاغۇ، تېرىم، ئوپال قاتارلىق يۇرت - ئايماقلاردىكى قېرىنداشلىرىمىزمۇ قوزغالدى!

— قېنى ئېيتىڭ! مەھرەم شاڭبېگى، — دېدى توپنىڭ ئىچىدىكى بىرەيلەن، — بىز قانداق قىلىشىمىز كېرەك؟

— نىياز بەگ، سىز بىر بۆلۈك ئادەملەر بىلەن ساقچىخاننىڭ ئىشىكىنى بۇزۇڭ! نايىناق خوجا، سىز بىر قىسىم ئالاماننى باشلاپ ساقچىخاننىڭ كەينى تەرىپىگە ئۆتۈڭ - دە، لەنتى مەنچىڭلارنى ئارقا تەرەپتىن توسۇپ تۇرۇڭ. مانجۇلار



پۇقرادىن يىغىۋالغان زاكاتلارنىڭ ھەممىسى ساقچىخانا ئىچىدە،  
بىز باستۇرۇپ كىرىپ، ھالال - مېھنەت تەرمىز بەدىلىگە  
كەلگەن ئاشلىقىمىزنى قايتۇرۇۋالايلى!

— بىز تەييار! — دەپ جاۋاب بېرىشتى نىياز بەگ بىلەن  
نايناق خوجا تەڭلا. ئاندىن ئۇلار ھەرقايسى ئۆزلىرىنىڭ  
ئالامانلىرىنى توۋلاشتى.

— قېنى، پەيزاۋاتلىق ئوغلانلار، مېنىڭ ئارقامدىن  
مېڭىڭلار! — دەپ ۋارقىردى پەيزاۋات ھاكىمى نىياز بەگ  
قولنى شىلتىپ. بىر بۆلۈك كىشىلەر ئۇنىڭ ئارقىسىدىن  
گۈرۈلدەشپ مېڭىشتى.

ئاغۇ كەنتىنىڭ بېگى نايناق خوجا:

— ئاتۇشلۇقلار قولۇڭلارغا تاياق - توقماق، تاشلارنى  
ئېلىپ، ئارقامدىن مېڭىڭلار! — دېگىنىچە ئاتۇشلۇقلارنى باشلاپ  
بەشكېرەم ساقچىخانىسىنىڭ ئارقا تەرىپىگە قاراپ ماڭدى.

بەشكېرەمنىڭ شاڭبېگى مەھرەمبەگ بۇ چاغدا  
«قېرىنداشلار! ئالغا!» دەپ بىر چاقىرىق قىلىۋىدى،  
غەزەپلەنگەن پۇقرالار خۇددى كۈچلۈك شامالدا قوزغالغان سۇ  
دولقۇنىدەك بىردىنلا قوزغالدى. ھېچكىممۇ بۇ دەھشەتلىك سۇ  
دولقۇنىدىن ئۆزىنى چەتكە ئېلىشقا ئۇرۇنۇپمۇ چەتكە ئالالمىدى.  
ساقچىخانىنىڭ قارا ئىشىكى ئالدىدا دەھشەتلىك قىمىس - چۇقان،  
ئۇر - يىقىت باشلاندى. ئۇلار ساقچىخانا ئالدىدا تۇرۇپ ئالامانغا  
نەسەھەت قىلىۋاتقان سايىت تۇڭچى بىلەن پاششاپبېگى قادىر  
دوزاقنى ئۇرۇپ بىردەمنىڭ ئىچىدىلا دەسسەپ - چەيلەپ يەرگە  
چاپلىۋەتتى. ئالاماننىڭ بۇرنىغا قان پۇرىقى پۇرىدى، كۆزى  
قانغا تولدى.

بىردەمنىڭ ئىچىدە غەزەپلەنگەن ئالامان قاتتىق چۇقان -  
سۈرەن بىلەن خۇددى دەۋرەپ كەلگەن كەلكۈن سۈيىسدەك  
مانجۇلارنىڭ بەشكېرەم ساقچىخانىسىنىڭ قارا ئىشىكىنى لىم

ياغاچ بىلەن ئۇرۇپ چېقىپ تاشلىدى - دە، سەينا ئىچىگە دەۋرەپ بېسىپ كىرىشتى. ۋەھشىيلەشكەن كىشىلەر قىقاس بىلەن مانجۇلارغا يېپىلدى. مانجۇ ساقچى ئەمەلدارلىرى دېرىزىدىن ئۆزلىرىنى ئارقا تەرەپتىكى باغ ئىچىگە تاشلىشىپ، دەرەخلىك ئىچىگە يۈگۈرۈشتى. ئۇلارنىڭ كەينىدىن ۋىزىلداپ تاشلار ئېتىلدى. بىر تاش تولۇم چاشقاندەك سەمرىگەن بىر مانجۇ ئەمەلدارغا تېگىپ، ئۇنىڭ بېشىنى يېرىپ تاشلىدى. ئۇنىڭ بېشىدىكى دىڭ قالپىقى ئۇچۇپ نەلەرگىدۇر بېرىپ چۈشتى. ئۇ بىر سەنتۇرۇلۇپ بېشىنى تۇتتى، ئۇنىڭ ئۇزۇن چاچ قويۇلغان بېشى قىپقىزىل قانغا بويالغانىدى. ئادەملەرنىڭ ۋارقىراش - جارقىراشلىرى ئىچىدە تاش بوران قىلىنغان بۇ مانجۇ ئەمەلدارلىرى يىقىلىپ - قوپۇپ مېۋىلىك دەرەخلەرنىڭ ئىچىگە قېچىپ كىرگەن بولسىمۇ ئەمما ئالامانلار ئۇلارنى ئانارلارنىڭ ئارىسىدىن، شاپتۇللارنىڭ ئاستىدىن، ئۈزۈملەرنىڭ تېگىدىن سۆرەپ ئاچىقىپ، ئۇرۇپ ئەبجىقىنى چىقاردى. . . .

كەچكە يېقىن، بەشكېرەم ساقچىخانىسى پاچاقلاپ تاشلاندى. ساقچىخانىدىكى مانجۇلارنىڭ ئۆلىدىغىنىنى ئۆلۈپ، يارىدار بولىدىغىنى يارىدار بولۇپ، قاچىدىغىنى قېچىپ تۈگىدى! مانجۇلارنىڭ زۇلمىغا چىدىيالماي، بەشكېرەمدىكى يىگىرمە كەنتتىن قوزغىلاڭ كۆتۈرگەن قوزغىلاڭچىلار مەھرەمبەگ، نىياز بەگ ۋە نايناق خوجىلارنىڭ يولباشچىلىقىدا باشقا جايلاردىكى مانجۇ ساقچىخانىلىرىغا تېگىش قىلماقچى بولۇشۇپ، قوللىرىغا ئارا - گۈرچەك، پالتا - كەتمەن، توقماق - سويىلىرىنى ئېلىشىپ قەھرىلەنگەن ھالدا مېڭىشتى. مىلادى 1760 - يىلى قەمەرىيە 6 - ، 7 - ئايلاردا بەشكېرەمدە قوزغالغان بۇ قوزغىلاڭ ئاستا -

ئاستا مۈلكى قەشقەرىيىدىكى باشقا يۇرتلارغا قاراپ  
كېڭىيشكە باشلىدى...

### نەزمە

گەر پالاكەت كەلسە خەلقىن رەنجىمە،  
جەبر - راھەتنى پەقەت خەلقىن دېمە.  
دوستۇ - دۈشمەن زىددىنى ھەقتىن دېگىن،  
ئىككى ياقنىڭ كۆڭلى چىقماس ھۆكۈمىدىن.  
چىقىسمۇ ئوق گەر كامانچە ئىچىدىن،  
ئەقلى بار ئادەم بىلۈر ئوقياچىدىن.

— شەيخ سەئىدى

ئون ئىككىنچى باب

## «ئامبال خوجام سورايدۇ سىپىل سوققانلار نەلىك؟»

«سىز قانداق بولسىڭىز، سىزگە شۇنداق  
ھۆكۈمدارلار كېلىدۇ!»

— «جەۋامبۇلكەرىم»

1763 - يىلى (قوي يىلى) ياز. ئىلى

مىلادى

ۋادىسىدا سان - ساناقسىز غول - تاراملار بار. بۇ غول - تاراملار  
ياقىسىدا قاتار - قاتار كەتكەن تارانچى مەھەللىلىرى خۇددى يىپىقا  
تىزىلغان مارجان كەبى سەپ تارتقاندى. بۇ مەھەللىلەر يەنە  
ئېرىق - ئۆستەڭلەر ئارقىلىق موغايىنۇ، ياماتۇ، نىلقا، بالتوقاي،  
قاش، بورابوسۇن، قاينۇق، خۇنۇخاي، داردامتۇ، توققۇز تارا،  
ئارا بوز، بايانداي قاتارلىق تارانچى يېزىلىرىغا پارچە - پارچە  
بۆلۈپ تاشلانغاندى. بۇ زېمىن گۈزەللىكتە يېگانە، ئاب - ھاۋاسى  
دۇنيادا تەڭداشسىز بولۇپ، خۇددى بىر شائىر ئۆز شېئىرىدا:  
«جاھاندا كۆرمىگەن بولغاي كىشى ھەرگىز بۇدەك يۇرتنى» دەپ  
يازغىنىدەك بىر گۆھەر زېمىن ئىدى. قەدىمكى تۇرانلارنىڭ<sup>①</sup> ئانا

① تۇرانلار - ئۇيغۇرلارنىڭ قەدىمكى ئەجدادلىرى. ئۇلار تەڭرىتاغلىرىنىڭ ئېتەكلىرىدە  
ياشاغانىدى.

ماكانى بولغان بۇ ئىلى ئۆلكىسى ئىلگىرىكى زامانلاردا ئۆزىنىڭ بايلىقىنىڭ موللۇقى، ئۆلكە يېرىنىڭ كەڭلىكى، تۇپرىقىنىڭ مۇنبەت، مەھسۇلاتىنىڭ كۆپلۈكى، چەكسىز سوزۇلغان تاغ - ئېدىرلىرى تۈرلۈك - تۈرلۈك مەدەنىلەرگە باي ئىكەنلىكى، تاشكۆمۈرنىڭ تولا ۋە سۈپەتلىكلىكى، ھاۋاسىنىڭ ئوبدانلىقى بىلەن «جەننەتتۇل ماكان» دەپ شۆھرەتلەنگەنلىكىنى ئاتا - بوۋىلار ئەۋلادلىرىغا سۆزلەپ بەرگەن. بۇ زېمىننىڭ تۇپرىقى خۇددى قايماقتەك مۇنبەت بولغانلىقتىن، ئازراق ئەجىر نىسبىگە ناھايىتى چىق ھوسۇل بېرەتتى. توقايلىقلاردا ئوت - چۆپلەر شۇنداق ئېگىز ۋە بولۇق ئۆسەتتىكى، ھەتتا ئەڭ يوغان تارانچى ئۆكۈزىنىڭ مۈڭگۈزىنى بۇ ئوت چۆپلەر ئىچىدە يىراقتىن ئاران ئىلغا قىلىش مۇمكىن ئىدى. بۇ مەنزىرە كىشىنىڭ ئېسىگە قەدىمكى مەشھۇر «تۇران قوشىقى» نى سالماي تۇرالمىتتى:

تۇران دەرياسى چوغاي<sup>①</sup> تېغىنىڭ،  
باغرىنى بويلاپ ئويناپ ئاقىدۇ.  
ئاسمان گۈمبىزى بارگاھسىمان،  
چەكسىز دالانى قاپلاپ ياتىدۇ.

كۆرۈنەر كۆپكۈك پايانسىز ئاسمان،  
دالدا كەڭرى كۆز سالساڭ قاين.  
ئەسكەندە شامال، ئوتلار ئەگسە باش،  
سانسىز قوي، كالا بولىدۇ ئايان.

قەدىمكى زاماندا مىڭلاق ئېلى دەپ ئاتالغان بۇ ئىلى ۋادىسى  
ئۈستىدە ياز شامىلى ھېلىدىن - ھېلىغا قۇياش نۇرىنى

① چوغاي تاغلىرى - تەڭرىتاغلىرىنىڭ تارىختىكى ئاتىلىرىنىڭ بىرى.

توسۇۋېلىپ، زېمىنغا كۆز يېشىنى تەكشى سېپىپ تۇرىدىغان  
يىغلاڭغۇ بۇلۇتلىرىنى سۈرۈپ يىراقلارغا ئېلىپ كېتەتتى.  
بىنەم - ئېتىزلاردا پات - پات ئۈتۈلۈپ قېلىنىدىغان ساپان -  
بوقۇسا ياكى كەتمەن - ئاماچلار ئۈچ - تۆت كۈنلا تالادا قالسا،  
ھۆل - يېغىننىڭ شاراپىتىدە يەردىن بولۇق ئۆسۈپ چىققان  
قېلىن كۆكتاتلارنىڭ ئاستىدا كۆرۈنمەي قالاتتى. بالتوقايدا ھەسەل  
ھەرىلىرى شۇنچىلىك كۆپ ئىدىكى، ھەرىلەر غول ياقىسىدىكى  
ئاق تېرەك، قېيىن ۋە قارا ياغاچلارنىڭ كاۋاكتلىرىغا  
سىغىماستىن، شاخلىرىغا، يوپۇرماقلىرىغا، ھەتتا يەرنىڭ  
ئۆزىگە توپلىشىپ ھەسەل سېلىشاتتى. شۇنداقمۇ بولاتتىكى، بۇ  
دەرەخلەرنىڭ ئاستىدىن ئۆتۈپ قالغان ئادەمنىڭ ئۈستىۋېشى  
ھەسەل بىلەن ھۆل بولاتتى. ئايىغى ئاستىدا ئېقىپ تۇرغان  
ساپىرىق بال - ھەسەللەر ئەتراپقا چاچراپ كېتەتتى. شۇڭا، بۇ  
يەرنىڭ ناممۇ شۇنىڭغا مۇناسىپ ھالدا «بال توقاي» دېيىلەتتى.  
قەدىمكى زاماندا «ئۇيغۇر ئېلىنىڭ جىيھۇنى» دەپ ئاتىلىدىغان  
ئەزىم دەريا - ئىلى دەرياسى قىرغاقلىرىنى بويلاپ ھېچقانداق  
پەرۋىشىز ئۆسۈشكەن مېۋىلىك دەرەخلەردە ئاتلىق ئۈزۈملەر،  
تەبىئىي ئۆرۈكلەر، ياۋا ئالمىلار ۋە قارىئۆرۈكلەر پىشىپ مەي  
باغلىشىپ كېتىشەتتى. . . .

يانلىرىغا ئېسىۋالغان قورال - ياراغلىرىنى جارقىتىپ،  
تارانچى مەھەللىرىنى چارلاشقا چىقىشقان مانجۇ ئاتلىقلىرىنى  
ھېسابقا ئالمىغاندا، بۇ يەردە زادىلا ئۇرۇش بولۇپ باقمىغاندەك  
ۋە بۇ زېمىن ئەزەلدىن ئۇرۇش ئوتلىرى ئىچىدە ۋەيران  
قىلىنمىغاندەك ئاسايىشلىق ئىچىگە چۈمگەندى. . . .

بىراق يېقىندىن بۇيان، ئىلىنىڭ ھاكىمىيىگى مۇسا گۇڭنىڭ  
ئوردىسىدىن چىققان چارچىلارنىڭ چار سالغان ئاۋازلىرى بۇ  
يەرنىڭ ئاسايىشلىقىنى بۇزۇپ تاشلىغانىدى!

«... ئەيىۋەنناس، ئىشتىڭلار ئامۇ - خاس! خاقانى

چىنىنىڭ پەرمانى شۇدۇركى، يۇرت بېگى، مىڭبېگى، تۆمەنبېشى، مىڭبېشى، يۈزبېشى، ئونبېشى، كۆكبېشى، قاپبېشى قاتارلىقلارغا، چوڭ - كىچىك، ئۇلۇغ - ئۇششاق ھەممە تارانچىلار ئاڭلىمىدىم دېمەڭلار، ھازىردىن باشلاپ بالتوقايغا سېپىل سوقۇشقا چىقىسىلەر! شۇ ۋەجىدىن، ھەممەيلەن ئىلى جاڭجۇنى مىڭرۇي دارىنىنىڭ پەرمانىغا، ھاكىمبەگ مۇسا گۇڭنىڭ بۇيرۇقىغا بىنائەن سېپىل ھاشىرىغا بېرىپ ئىشلىسۇن! مۇشۇ يارىلىقنى ئاڭلىغان بەگۈ - بىگاتلار ئۆز يۈزلىكىدىكى تارانچىلارنى ئەر - ئايال، چوڭ - كىچىك دېمەستىن بىردىن كەتمەن، بىردىن زەمبىل، بىردىن قاپ، ئوزۇق - تالقان، چوپۇن - داڭقان، كىگىز - يوتقان قاتارلىق نەرسە - كېرەكلىرى بىلەن بىللە ئېلىپ بالتوقايغا تېزدىن باشلاپ كەلسۇن! ئۇلار غۇلجا سېپىلىنى سوقۇپ، شەھەر سېلىپ قايتسۇن! مۇبادا، بۇ ئىشقا ئىلمانلىق - سۇستلۇق كۆرسىتىپ، ھايال بولغۇچىلار ۋە ياكى ھورۇن، يالقاۋلىق قىلغۇچىلار كۆرۈلسە قاتتىق جازاسىنى تارتسۇن! گۇناھى ھەرگىز كەچۈرۈلمىسۇن! خاقانى چىنىنىڭ پەرمانى شۇلدۇر! ئەيىۋەنناس! ئىشتىڭلار ئامۇ - خاس! ...»

ئۇزاق ئۆتمەيلا ھەرقايسى تارانچى مەھەللىرىدىكى ئۆيلەرنىڭ ھەممىسىدىن دېگۈدەك يىغا - زار ئاۋازلىرى چىقىشقا باشلىدى. ئادەملەر پايىستەك بولۇشۇپ يۈگۈرۈشۈپ يۈرۈشەتتى. ئاتلىق دورغىلار قامچىلىرى بىلەن كىشىلەرنى ئۇرۇپ، سېپىل ھاشىرىغا تۇتۇلغانلارنى ھەيدىشىپ، چېپىپ يۈرۈشەتتى. بالىلار يىغلىشاتتى. ئىتلار ھاۋىششاتتى.

توساتتىن بىر ۋەيرانە ئۆي ئىچىدىن بىر خوتۇن ئېتىلىپ چىقتى - دە، بالىسىنى سېپىل ھاشىرىغا ھەيدەپ كېتىۋاتقان ئاتلىقلار تەرىپىگە يۈگۈرۈپ كەلدى. ئۇ باش دورغىنىڭ ئېتىنىڭ ئالدىغا كېلىپ يىقىلدى.

— رەھىمدىل دورغام، چىرايلىق دورغام، — دەپ يىغلاشقا باشلىدى ھېلىقى خوتۇن باش دورغىنىڭ ئېتىنىڭ تىزگىنىگە ئېسىلىپ، — سۆڭىكى قاتمىغان بالانىڭ ئورنىغا مەنلا باراي! ھېلىقى خوتۇن تىسىزلىنىدى ۋە يېلىنىغان ھالدا دۇئاغا كۆتۈرىدىغان قوللىرىنى ئېگىز كۆتۈردى. ئۇنىڭ بىر قولى بېغىشىدىن يوق ئىدى. خوتۇننىڭ بىر قولىنىڭ بېغىشىدىن يوق ئىكەنلىكىنى كۆرگەن باش دورغا:

— ھە، سەن ئىسيانچى خوجا جاھاننىڭ ساقىندىلىرىدىن ئىكەنسەن - دە! — دەپ قولىدىكى سىم قامچىسىنى ئېگىز كۆتۈرۈپ ھېلىقى خوتۇننىڭ بېشىغا ئۇردى ۋە، — بىزدە خاقانى چىندىن پەرمان بار! ئىسيانچىلارنىڭ ئۇرۇق - ئەۋلادىنى توققۇز جەمەتكە قەدەر تۇتۇپ ئۆلتۈرۈپ، يىلتىزنى قۇرۇتتىمىز! ئېيتتە، سەن ئۆزۈڭ كىمسەن؟!

— ۋاي ئىلتىپاتلىق خوجام، رەھىم قىلسىلا، — دەپ زار - زار قاقشىدى ھېلىقى خوتۇن بېشىغا تەگكەن قامچا ئازابىدا نەچچە تولغىنىپ، — مەن ئانامنىڭ قورسىقىدىن چۈشكەندىلا مۇشۇنداق بىر قولۇم يوق تۇغۇلغانىكەنمەن. ئىسيانچى دېگەن گەپنى ئەمدى ئاڭلاۋاتمەن!

— ئۇنداق بولسا ئوغلۇڭنى نېمىشقا سېپىل ھاشىرىغا ئەۋەتمەيسەن؟

— خۇدا ھەققى، ئالدىنقى يىلى ئوغلۇمنىڭ ئاتىسىنى كېزىك بولۇپ يېتىپ قالغىنىغا قارىماستىن تەلكە سېپىلىنىڭ ھاشىرىغا ھەيدەپ كېتىشتى. ھالا بۈگۈن ئوغلۇمنىمۇ بالتوقاي سېپىلىنىڭ ھاشىرىغا ھەيدەپ ماڭدىڭلار. ئۇ تېخى كىچىك، ئون ياشقىمۇ تولغىنى يوققۇ؟ ھىمايە قىلىڭ، دورغام! سىزنىڭمۇ كىچىك بالىڭىز باردۇر. خۇدا ھەققى رەھىم قىلىڭ!

بۇ چاغدا تاقەتسىزلەنگەن ھېلىقى دورغا ئۇنىڭ گېپىنى ئاڭلاۋېرىشنى خالىمىدى - دە:



— يوقال، ئالدىمنى توسما، بولمىسا تېرەڭنى تەتۈر شلىمەن! — دەپ دوق قىلدى ۋە ئېتىنى چاپچىتىپ توپا تۈزۈتقىنىچە ھېلىقى خوتۇننى ئاتقا دەسسەتىپ ئۆتۈپ كەتتى. ھېلىقى خوتۇن جان ئاچچىقىدا بىر ۋارقىرىدى — دە، مىدىر — مىدىر قىلماي سۇنايلىنىپ يېتىپ قالدى...

\*

\*

\*

خاقانى چىننىڭ پەرمانى بويىچە ئىلى دىيارىغا ئەھيا قىلدۇرۇلۇۋاتقان توققۇز كۈرەنىڭ ئىچىدىكى غۇلجا كۈرەسى نېمىشقىدۇر پات پۈتمەي ئارقىغا سۈرۈلۈپ كېتىۋاتقاندى. چەنلۇڭنىڭ 26 - يىلى<sup>①</sup> ئەتىيازدا، مىڭرۇي خاقانى چىننىڭ مانجۇ قىسىملىرى ساقلاۋاتقان ھەرقايسى جايلارنىڭ مۇداپىئەسىنى كۈچەيتىش ئۈچۈن سېپىل سوقۇپ، قەلئە سېلىش ھەققىدىكى پەرمانىنى تاپشۇرۇۋالغاندىن كېيىن ئىلىدىكى ئۇيغۇرلارغا سېپىل سوقۇش ئالۋىڭى سېلىپ، تارانچىلاردىن ھاشار تۇتۇپ، تەلكە، سۈيدۈڭ، غۇلجا، كۈرە ۋە بايانداي قاتارلىق بەش كۈرەنى تېز ياساپ پۈتتۈرۈشكە بەل باغلىغان بولسىمۇ، ئەمما بۇ كۈرەلەرنىڭ ئىچىدە تەلكە، سۈيدۈڭ، بايانداي ۋە كۈرە قاتارلىق تۆت ئورۇندىكى قەلئەلەر پۈتۈپ، مانجۇ مەمۇرلىرى كىرىپ ئورۇنلاشتى. ئەمما، مىلادى 1762 - يىلىدىن باشلاپ بالتوقايغا سېلىنىۋاتقان غۇلجا كۈرەسىلا ئۈچ يىلدىن بېرى ئۇدا سوقۇلۇۋاتقان بولسىمۇ، پۈتمەي ئارقىغا سۈرۈلۈپ كېتىۋاتقاندى. خاقانى چىندىن غۇلجا كۈرەسىنى تېز پۈتتۈرۈش ھەققىدە سۈيلىپ پات - پات پەرمان كېلىپ تۇراتتى. ئەلھال، چەنلۇڭنىڭ 29 - يىلى كىرىپ، يىل يېرىملىشاي دەپ قالغان

① مىلادى 1761 - يىلى.

بولسىمۇ ئەمما غۇلجا قەلئەسىنىڭ سېپىلى تېخى يېرىلمىشايىمۇ دېمىگەندى. شۇڭا، ئىلى جاڭجۇنى مىڭرۇي ئىلىنىڭ ھاكىمىيىگى، 3 - دەرىجىلىك جاساق بەگ مۇساگوڭنى ئۆزىنىڭ كۈرەدىكى ئازادە خابىگاھىغا ئالاھىدە چىلاتقۇزدى ۋە ئۇنىڭ بىلەن غۇلجا سېپىلى ھەققىدە مەخسۇس سۆھبەتلەشمەكچى بولۇپ مول داستان راسلىدى.

ئىلى جاڭجۇنى مىڭرۇيىنىڭ مۇساگوڭغا ئالاھىدە ئىلتىپات كۆرسىتىپ كېتىشىدىكى سەۋەب ئۇنى ئۆزىنىڭ مۇددىئىسى - مەقسىتىنى چۈشىنىدىغان ئادەم، دەپ قارىغانلىقىدىنلا ئەمەس، بەلكى ئۇنى خاقانى چىننىڭ سەلتەنەت ئىشلىرىغا ئالاھىدە سادىق ئادەم، دەپ بىلگەنلىكىدە ئىدى. شۇڭا ئۇ دائىم ئۆزىنىڭ مانجۇلىرىغا: «مۇساگوڭدەك ئادەملەر چەتئۇلار ئىچىدە كۆپ ئەمەس!» دەيتتى. چەنلۇڭنىڭ 25 - يىلى مۇساگوڭ خاقانى چىننىڭ پەرمانىغا ئاساسەن يېڭىساردا: «چەتئۇلارغا نەسىھەت قىلىپ، ئۇلارنى خاقانى چىننىڭ جەنۇبقا يۈرۈش قىلغۇچى قوشۇنلىرىنى ئاشلىق بىلەن تەمىنلەش ئۈچۈن تېرىقچىلىق قىلىشقا كۆندۈرگەن» ئىدى. خان ئامبال ياكى يىڭخوي ئۇنىڭ بۇ تۆھپىسىنى خانغا مەلۇم قىلغاندا، چەنلۇڭ ئۇنىڭدىن بەك خۇرسەن بولۇپ، «مۇسا - ئىمىن خوجىنىڭ ئوغلى، - دېگەندى، - ئۇ سەلتەنەتتىمىزنىڭ ئۇلۇغ ئىشلىرى ئۈچۈن جان كۆيدۈرۈپ ئىشلىمەكتە. يېقىندا يۈسۈپ خوجىنىڭ ئىنىسى ئابدۇللانى ئۇچتۇرپان ھاكىمىيىتىگە تەيىنلىدۇق. ئەسلىدە مەزكۇر مۇسانىمۇ شۇنداق ئورۇنغا قويۇش لازىم ئىدى. ئەپسۇسكى، سۈرۈشتۈرگۈدەك بولساق، ھازىر ئۇنداق بوش ئورۇن يوق ئىكەن. شۇڭا، قەشقەر مەسلىھەتچى ئامبىلى شۇ خېدىغا جەنۇبتىكى مۇسۇلمان شەھەرلىرىنىڭ ئىچىدە تېخىچە ھاكىمىيەت قويۇلمىغان شەھەرلەر بولسا مۇسانى خىزمەتكە قويۇش

ھەققىدە بىزگە مەلۇم قىلسۇن، دەپ پەرمان چۈشۈردۈق! ①  
 بىر قېتىم، ئىلى جاڭجۈنى كۈرەدە غۇلجا سېپىلىنى  
 سوقۇش مەسىلىسىنى مۇھاكىمە قىلىش ھەققىدە كېڭەش  
 چاقىردى. بۇ كېڭەشكە مۇساگوڭمۇ داخىل بولغانىدى. ئىلى  
 جاڭجۈنى مىنگرۈي تازا مۇھىم سۆز قىلىۋاتقان چاغدا، بىر چايان  
 مۇساگوڭنىڭ تونى ئىچىگە كىرىۋېلىپ، ئۆمىلەپ ئۇنىڭ بويىغا  
 چىقتى. ئۇ چاياننى چۈشۈرۈۋەتمەكچى بولۇپ بويىنىنى  
 سىلكىۋىدى، چايان ئۇنىڭ گۆشلۈك بويىغا زەھەرلىك نەشتىرىنى  
 تارسىدە ئۇردى. مۇساگوڭنىڭ پۈتۈن ئەزايىغا شۇنداق بىر قاتتىق  
 ئاچچىق كىرىپ كەتتىكى، ئاغرىققا چىدىيالمىي ھوشىدىن  
 كېتىشكە تاس قالدى. ئەمما، ئۇ شۇ قەدەر چىدام ۋە سەۋر -  
 تاقەت كۆرسىتىپ، چىرايىنى ئازراقمۇ ئۆزگەرتمەستىن تاكى  
 كېڭەش توڭگىگىچە قىمىرلىماستىن ئولتۇردى. بۇ ئىشنى  
 كۆزىتىپ ئولتۇرغان ئىلى جاڭجۈنى مىنگرۈي تەئەججۈپ بىلەن  
 ئۇنىڭدىن بۇ ئىشنىڭ سەۋەبىنى سورىدى:

— چاياننىڭ زەھىرى ئىنسان ئۈچۈن تولىمۇ زىيانلىق.  
 شۇنداق ئىكەن دارىن، سىز نېمە ئۈچۈن چاياننى بويىڭىزدىن  
 ئېلىپ تاشلىماي، ئازابقا بەرداشلىق بېرىپ ئولتۇردىڭىز؟  
 — جاڭجۈن دارىنغا مەلۇم بولغاچكىم، — دەيدى مۇساگوڭ  
 ئورنىدىن تۇرۇپ قۇللۇق بىلدۈرۈپ، — قۇللىرى خاقانى  
 چىنىڭ ئۆزلىرىدەك كاتتا كىشىلىرىنىڭ خىزمەت ۋە سۆھبەت  
 دىققىتىنى نەدىكى ئەرزىمەس بىر پەرىزەندىنىڭ ماڭا نەشتە  
 ئۇرۇشى بىلەن بۇزۇپ تاشلىسام بولمايتتى. چۈنكى، مۇبادا  
 بۈگۈنكىدەك مۇشۇنداق مۇھىم كېڭەشتە چاياننىڭ چىقىشىغا  
 بەرداشلىق بېرەلمىسەم، كەلگۈسىدە قانداقمۇ ئۇلۇغ خاقانى  
 ئۈچۈن ئىت بولۇپ ئۆمۈلەي، ئات بولۇپ چاپاي؟!

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان «موردا خاتىرىلىرى» ،  
 610 - جىلد، چىنلۇڭنىڭ 25 - يىلى 4 - ئاينىڭ 6 - كۈنى.

شۇ چاغدا ئىلى جاڭجۇنى مىڭرۇي مۇسا گۇڭنىڭ بۇ جاۋابىغا ئايرىن دېمەكتىن باشقا گەپ تاپالمىغانىدى. شۇڭا، بۇ ئىشنى دەرھال خاقانى چىن چەنلۇڭغا ئۆز ئەينى بويىچە مەلۇم قىلىۋىدى، چەنلۇڭ مۇساگۇڭدىن ئاۋۋالقىدىنمۇ بەكرەك خۇرسەن بولدى، ئۇنى ئۆزىنىڭ توپ تۈزلىرىنىڭ قاتارىغا ئېلىپ، گەرگانبەگلىك مەرتىۋىسى بىلەن تارتۇقلىدى ۋە ئۇنى رەسمىي تۈردە ئۈچىنچى دەرىجىلىك دۆلەت خىزمەتچىسى دەپ ئەنگە ئېلىپ، ئىلىنىڭ ھاكىمبەگلىكىگە تەيىنلىگەنلىكى ھەققىدە يارلىق چۈشۈردى ①.

ئۇنىڭ ئىلىنىڭ ھاكىمىيىتىگە بولغانلىقىنى ئاتىسى ئىمىن خوجىنىڭ شاراپىتىدىن ئايرىپ قارىغىلى بولمايتتى - ئەلۋەتتە. بۇنىڭدىن بەش يىل بۇرۇن، مۇساگۇڭ ئاتىسى ئىمىن خوجا بىلەن بىللە خاقانى قوشۇنلىرىنى تەڭرىتاغلىرىنىڭ جەنۇبىدىكى كەڭ مۇسۇلمان شەھەرلىرىگە باشلاپ ماڭغاندا، ئاتىسى كىشىلىك تۇرمۇشتىكى نۇرغۇن مۇرەككەپ، چىڭىش سىرلارنى ئاددىي، ئەمما چۈشىنىشلىك سۆزلەر بىلەن ئۇنىڭغا سۆزلەپ بەرگەنىدى: «... ئوغلۇم، سەن بىلەن ئاتاڭ - مەن ئىككىمىز ھازىر

بېلىمىزگە مانجۇ تائىپىسىگە ئىتائەت كەمىرىنى باغلىدۇق، - دېگەندى ئاتىسى ئۇنىڭغا، - بۇنىڭدىن مەقسەت بىرلا! ئۇ بولسىمۇ ئالتىشەھەر ھۇدۇتلىقنىڭ ئەمىرلىكىنى قوللىمىزغا ئېلىپ، بېيىپ دەۋران سۈرۈشتۈر! ئىلگىرى جۇڭغارلارغا تايىنىپ يېتەلمىگەن بۇ مەقسىتىمىزگە ئېھتىمال مانجۇ تائىپىلىرىگە تايىنىپ يېتۈرمىز! ئالتىشەھەرلىكلەر بىز تۇرپان - توقسۇن ئەھلىنى ئەزەلدىن كۆزگە ئىلماي كەلگەن! ئۇلارنىڭ بىز تۇرپان - توقسۇن ئەھلىنى: «توقسۇنلۇقتىن توڭگۇز ياخشى، بالىسىدىن قوڭغۇز ياخشى!» دەپ مازاق

① بۇ ھەقتە تەبىئەتلەر ئۇچۇن «بۈيۈك چىڭ سۇلالىسى گاۋزۇڭ خان دەۋرانىدا يېزىلغان تۇردا خاتىرىلىرى»، 627 - جىلد، چەنلۇڭنىڭ 25 - يىلى 12 - ئاينىڭ 22 - كۈنىدىكى يارلىققا قارالسۇن.

قىلىدىغانلىقى ئېسىڭىزمۇ؟ شۇڭا، بىز مۇشۇ پۇرسەتتە ئالتىن شەھەردە مانجۇ تائىپىسى ئۈچۈن گىت بولۇپ چىشلەپ، ئېشەك بولۇپ ئىشلەپ، ئات بولۇپ چېپىپ، ئەجىر - مېھنەت كۆرسەتمىكىمىز لازىمدۇر! ئوغلۇم، دائىم ئېھتىيات قىلغايسەن، بىز خىزمەت قىلىۋاتقان ئۇل مانجۇ تائىپىلىرى جۇڭغارلاردىنمۇ خۇبى ئەسكى بىر قوۋمدۇر! ھەرگىز ئۇلارنىڭ چىشىغا تېگىپ قويغۇچى بولما. ھەر سائەت، ھەر مىنۇتتا ئامبال دارىنىڭ كۆڭلىدىكىنى تېپىشقا تىرىش! ئامبال دارىنىڭ خۇلقىدىكى نېمىنىڭ ياقمايدىغانلىقى توغرىسىدىكى سۆزلەرنى چاندۇرماستىن ئاستا، يەنى جۈرئەتنى ياۋاشلىقتەك قىلىپ كۆرسىتىپ ئېيتىش كېرەك. ئەگەر ئامبال دارىن كۈپكۈندۈزدىلا «ھازىر قاپقاراڭغۇ» دېسە، سەن بۇنى ھەئە، دەپ تەستىقلاپ، بەلكى يەنە بۇنىڭغا: «ئەنە يۇلتۇزلارمۇ پارقىراپ تۇرىدۇ!» دەپ قوشۇپ قويغىن، شۇنداق قىلساڭ، ئاندىن مانجۇ تائىپىلىرىنىڭ كۈتكەن يېرىدىن چىقالايسەن! . . .»

دېمىسىمۇ، مۇساگوڭ سىرتتىن قارىسا مۇلايىمدەك قىلغىنى بىلەن، ئۇنىڭ ئىچى قارا، ئۆزى تۈلكىدەك قوۋ، كۆرۈنۈشى ياۋاش ئەمما ئىچى كارامەت زەھەر خۇشامەتچى بىر ئادەم ئىدى. ئۇ ئىستېداتلىق ھەرقانداق بىر ئادەمگە ئاداۋەت - خۇسۇمەت نەزەرى بىلەن قارايتتى. ئۇ ۋىجدانلىق ئادەملەرنىڭ قولىنى قىزغىنلىق بىلەن سىقىپ، مۈرىلىرىگە ماختاپ ئۇرۇپ قوياتتى - يۇ، شۇنىڭ بىلەن ئۇنىڭ قولىنى كېسىۋېتىش توغرىسىدا خىيال قىلاتتى . . .

\* \* \*

ھۆرمەتلىك كىتابخان، خاقانى چىننىڭ سېپىل سوقۇپ، قەلئە سېلىش ھەققىدە پەرمان چۈشۈرۈشىگە نېمە سەۋەبچى

بولغانلىقىنى بىلىش ئۈچۈن گەپنى يەنە باشتىن باشلاشقا توغرا كېلىدۇ.

\* \* \*

شاھ سانىيەنىڭ خابگاھىدا ئانا - بالا ئوتتۇرىسىدا بولغان ئاشۇ بىر قېتىملىق سۆھبەتتىن كېيىن چەنلۇڭ ئىپارخان تۇرۇشلۇق گۆھەر شاد بېغىدىكى ئەيىش - ئىشرەت سورۇنىدىن ئۆزىنى بىر مەھەل تارتىپ يۈردى. بۈگۈن شاھنىشىنىدىكى ئەتىگەنلىك قوبۇل مۇراسىمى ئەمدىلا باشلاندى. چەنلۇڭ ئالتۇن تەخت ئۈستىدە ئەسنەپ ئولتۇراتتى. ئۇ كېچە جەنۇبتىكى بەدەۋىلەر قوۋمىنىڭ ئاقساقىلى ئۆزىگە تارتۇق قىلغان ياۋايى قىز بىلەن مەشغۇل بولۇپ، تولىمۇ كەچ ياتقانىدى. قارا دىۋاندىكىلەر ئۇنىڭغا سۇنغان قاتلاق مەكتۇپلارنىڭ ھېچقايسىسىنى ئېچىپمۇ باقمىغانىدى. مەملىكەتنىڭ ھەرقايسى جايلىرىدىن تەشۋىشلىك خەۋەرلەر كېلىۋاتقانىدى. مەملىكەتتە ئاشكارا بولمىغان ئىسيانلار يەنە كۆتۈرۈلمەكتە ئىدى. بۇ ئىسيانلارنىڭ بىرى توختىسا يەنە بىرى كۆتۈرۈلۈپ، جاھان زادى تىنچماي كېتىۋاتقانىدى. ئۇزاقتىن بۇيان ئەيىش - ئىشرەتكە ۋە بەزمە - زىياپەتلەرگە ئادەتلىنىپ قالغان چەنلۇڭ سەلتەنەت ئىشلىرىنى كۆڭلىدىن چىقىرىۋەتكەنىدى. ئۇ ھەممە مۇشەققەتلىك پىكىرلەرنى ۋە سەلتەنەت ئىشلىرىنى يىغىشتۇرۇپ قويۇپ، پەقەت خۇشاللىق ئىچىدە ياشاشنىلا خالايتتى: «بىز جۇڭغارىيە بىلەن مۈلكىي قەشقەرىيىنى تولۇق تەسەررۇپ قىلىپ، مانجۇ سەلتەنەتى ئۈچۈن ئەۋلادتىن - ئەۋلادقىچە تىللاردا داستان بولغۇدەك يۈكسەك شان - شەرەپلەرنى كەلتۈرمىدۇقمۇ؟ بىزدىن يەنە نېمىنى تەلەپ قىلىشىدىغاندۇ؟»

چەنلۇڭنىڭ خىيالى ئۈزۈلدى:

— پۇشتىپاناھ، چەنتۇلار يۇرتىدىن كەلگەن يېڭى خەۋەرلەردىن ئاگاھمۇسلى؟ — دەپ سورىدى دارىلئولۇمنىڭ باش مىرزىسى، قارا دىۋان ۋەزىرى خېشىن يەر سۆيۈپ تۇرۇپ. — قانداق خەۋەرلەر كەن ئۇ؟ — دەپ چىرايىنى تۇردى چەنلۇڭ.

— ئاگۈي دارىننىڭ قارا دىۋانغا يوللىغان مەلۇماتىغا قارىغاندا، — دېدى خېشىن بېشىنى يەردىن كۆتۈرمەي تۇرۇپ، — بەشكېرەمنىڭ شاڭبېگى مەھرەمبەگ بىلەن پەيزاۋاتنىڭ ھاكىمىبېگى نىياز بەگ ئىككىسى گەدەنكەش چەنتۇلارنى مانجۇ سەلتەنتىگە قارشى ئىسيان كۆتۈرۈشكە قوزغاپ، پىتنە چىقىرىشىپتۇ. — دەك، قەمەرىيە 6 - ئاينىڭ 10 - كۈنى پىتنىچى چەنتۇلار سەلتەنتىمىزنىڭ بەشكېرەم ۋە كۆل تېرىمىدىكى ① ساقچىخانلىرىغا ھۇجۇم قىلىپتۇ. يەنە . . . — دەپ دۇدۇقلاپ توختاپ قالدى.

— يەنجۇ، ھە يەنە نېمە ئىش يۈز بېرىپتۇ؟ دېمەمسەنۇي، كالۋا! — دەپ قەھىر قىلدى چەنلۇڭ تاقەتسىزلىنىپ. قەمەرىيە 6 - ئاينىڭ ئاخىرى، 7 - ئاينىڭ باشلىرىدا ئاغۇ ② نىڭ ھاكىمى نايناق خوجا قارا خوجا دېگەن بىر گەدەنكەش بىلەن تىل بىرىكتۈرۈپ، ئۈچ مىڭدەك ئادەمنى باشلاپ غەلىيان چىقىرىپتۇ!

— قەشقەر مەسلىھەتچى ئامبىلى ئارغۇن نېمە ئىش قىلىپتۇ؟ قولىدا لەشكەر بولغاندىكىن باستۇرسا بولمامدۇ؟ — دەپ چالۋاقاپ تاشتى چەنلۇڭ.

— بۇ، بۇ . . . — قارا دىۋان ۋەزىرى خېشىن دودۇقلاپ تۇرۇپ قالدى.

— پۇشتىپاناھقا مەلۇم بولغايكىم، — دېدى

① كۆل تېرىم - ھازىرقى پەيزاۋات ناھىيىسىدىكى تېرىم يېزىسى.  
② ئاغۇ - ھازىرقى ئاۋۇشنىڭ ئاغۇ يېزىسىدا.

دارىلىۋولۇمنىڭ باش مىرزىسى، قارا دىۋان ۋەزىرى شۇ خېدى قىسقا، ئەمما ئىدىتىلىق سۆزلەپ تۇرۇپ، — ئارغۇن دارىنىڭ قاتلاق مەكتۈپىدىن مەلۇم بولۇشچە، نىياز بەگ ئاستانىمىزگە تۇنجى دايقۇردا خان تەزىمىگە كەلگەن قوشۇق بەگنىڭ قايتىپ بارمىغانلىقىنى مەھرەمبەگكە ئېيتقان چېغى، مەھرەمبەگ قوشۇق بەگنىڭ يۇرتىغا قايتىپ كېلەلمىگەنلىكىنى ئاڭلاپ ئاستانىگە خان تەزىمىگە كېلىشتىن يالتىيىۋاپتۇدەك. بۇ ئىش ئۆتۈپ ئۈچ كۈندىن كېيىن بەشكېرەم ساقچىخاننىڭ سىيەسى<sup>①</sup> شىجىرخۇن قاماققا ئېلىنغان بىر چەتتۇنى قاتتىق ئۇرۇپ قىيناۋاتقاننىڭ ئۈستىگە مەزكۇر مەھرەمبەگ كېلىپ قاپتۇ. شىجىرخۇن مەھرەمبەگنى ياخشى گەپ بىلەن ئالداپ، سىيلاپ كۆڭلىنى تىندۈرۈپ، ساقچىخاننىڭ ئىچىگە ئەپكىرىپ كەتمەي، بەلكى ئاغزىنى بۇزۇپ ئۇنى تىللىغان ئوخشايدۇ. شۇنىڭ بىلەن مەھرەمبەگ شاڭبېگى بىرەر مىڭدەك ئالاماننى باشلاپ كېلىپ، سەلتەنتىمىزنىڭ بەشكېرەمدىكى ساقچىخاننىسىغا باستۇرۇپ كىرىپ ئۇنى پاچاقلاپ تاشلاپتۇ. ئارقىدىنلا بۇ غەلىيانچىلار يەنە بىزنىڭ كۆل تېرىمدىكى ساقچىخانمىزنىمۇ پاچاقلاپ تاشلاپتۇ ۋە بىزنىڭ ئىككى يۈز يىگىرمە ئىككى ئادىمىمىزنى تاش - بوران قىلىپ ئۆلتۈرۈۋېتىپتۇ<sup>②</sup>.

— قارا دىۋان بۇ ئىشقا قانداق چارە - تەدبىر قوللىنىشنى ئويلىشىۋاتىدۇ؟ — دەپ سورىدى چەنلۇڭ ئاچچىق قىلىپ.

— خان ئالىيلىرىغا مەلۇم بولغاچكىم، — دەپ جاۋاب بەردى خېشىن ئالىشىپ تۇرۇپ، — بىز سەلتەنتىمىزنىڭ چەتتۇلار يۇرتىدا تۇرغۇزغان تەڭرى قوشۇنلىرىمىزغا دەرھال قاتتىق تەدبىرلەرنى قوللىنىپ، غەلىياننى بىخ ھالىتىدىلا بېسىقتۇرۇشنى

سىيە - كاتىپ، پۈتۈنچى دېگەن مەنىلەردە.  
 ① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»،  
 619 - جىلد 7 -، 8 - بىتلەرگە قارالسۇن. چەنلۇڭنىڭ 25 - يىلى 7 - ئاي.

①  
 ②



بۇيرۇدۇق! مەسلەھەتچى ئامبال ئارغۇن دارېن قوشۇنلارنى باشلاپ دەرھال ۋەقە چىققان بەشكېرەم، كۆل تېرىم ۋە ئوپال قاتارلىق جايلارغا بېرىپ، ئىسيانچىلارنىڭ مەھەللە - كەنتلىرىنى قاتمۇقات قورشىۋالدى ۋە غەلىيانى قوراللىق باستۇرۇپ، توپىلاڭچىلاردىن تۆت يۈز ئاتمىش سەككىز توپىلاڭچىنى ئېتىپ ئۆلتۈردى. بىر يۈز ئاتمىش يەتتە توپىلاڭچىنى تىرىك قولغا چۈشۈردى. بىر مىڭ توقسان تۆت توپىلاڭچى مانجۇ سەلتەنتىنىڭ سۈر - ھەيۋىتىدىن قورقۇپ، گۇناھلىرىغا توۋا قىلىپ، تەڭرى قوشۇنلىرىمىزغا تەسلىم بولدى. . . . ① ئارغۇن دارېننىڭ قوشۇنلىرى ھازىر توپىلاڭنىڭ كېڭىيىپ كېتىشىنىڭ ئالدىنى ئېلىش چارە - تەدبىرلىرىنى كۆرۈپ، توپىلاڭ دائىرىسىنى قەشقەر ئەتراپىدىلا چەكلەپ تۇرغانلىقتىن، يەكەن، خوتەن، ئاقسۇ تەرەپلەرگە كېڭىيەلمىدى. ئەلھال، يەكەن، قەشقەر قاتارلىق ھەرقايسى شەھەرلەردىكى چەنتۇلارنىڭ ئەھۋالى مۇرەككەپ، ئۇنىڭ ئۈستىگە، ئۇلار نادان بولغانلىقتىن، باشقىلارنىڭ گېپىگە ئوڭايلا چىنپۈتۈپ قالدۇ. بۇ قېتىمقى غەلىيانغا قاتناشقانلارنىڭ كۆپىنچىسى ئىش - ئوقەتسىز لاغايلاپ يۈرۈشكەن بىكار تەلەپ ھۈرۈن - ئۇششۇق چەنتۇلاردۇر. شۇڭا، ئۇلار باشقىلارنىڭ گېپىگە كىرىپ، قارىسىغا غەلىيان كۆتۈرۈشكەن! . . . ②

— بۇ ئىشتىن كۆرۈۋېلىش قىيىن ئەمەسكى، — دېدى چەنلۇڭ خېشىننىڭ سۆزىنىڭ تۈگىشىنى كۈتمەستىنلا، — چەنتۇلار يۇرتى تىنچىتىلغان بولسىمۇ، ئەمما چەنتۇلارنىڭ مەجەز - خۇلقى بىقارار، ئاقارتىلمىغان نادان خەق بولغانلىقتىن، ئاسانلا پىتنە - پاساتقا ئىشىنىپ كېتىدۇ. شۇڭا، قارا دىۋان بۇ خەقنى مىدىر - سىدىر قىلالمايدىغان قىلىپ

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 619 - جىلد، 10 -، 11 - بەت. چەنلۇڭنىڭ 25 - يىلى 8 - ئاي.

② «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 619 - جىلد، 3 -، 4 - بەتلەر. چەنلۇڭنىڭ 25 - يىلى 8 - ئاي.

تۇرغۇزۇشنىڭ چارە - تەدبىرلىرى ھەققىدە ئەتراپلىق ئويلىشىشى لازىم. بۇ مەسىلىنى مەڭگۈ چاتاق چىقمايدىغان قىلىپ ھەل قىلمىساق، كېيىنكىلەر ئۈچۈن ئاپەتنىڭ يىلتىزىنى كۆمۈپ قويغان بولىمىز! ①

— خان ئالىيلىرى دانادۇر! ياشغايلا، ياشغايلا، تۈمەن مىڭ يىل ياشغايلا! — دەپ ئالقىش ياڭراتتى قارا دىۋان ۋەزىرى خېشىن قوللۇق بىلدۈرۈپ، — تىبۇدا، چەنتۇلار يۇرتى بوغدا خان جانابىي ئالىيلىرىنىڭ نۇسرەتپەرۋەر قوشۇنلىرى تەرىپىدىن پەتھى قىلىنغاندا، ھىدايەت ئۇرۇشنىڭ ئېھتىياجى يۈزسىدىن، چەنتۇ شەھەرلىرىدىكى سېپىل - ئىھاتىلەرنىڭ ھەممىسى چۈۋۈپ تاشلانغانىدى. ئەلھال، بەشكېرەم، كۆل تېرىم، ئوپال ۋە ئاغۇ قاتارلىق جايلاردىكى ساقچىخانلىرىمىزنىڭ غەلىيانچىلار تەرىپىدىن ئوڭايلا يىمىرىپ تاشلانغانلىقى - تەڭرى قوشۇنلىرىمىزنىڭ بېكىنىشى ئۈچۈن يىمىرىلمەس قەلئە - سېپىل بولمىسا زادى بولمايدىغانلىقىنى ئىسپاتلىدى!

مۈلكىي قەشقەرىيىدىكى ئەھۋالنىڭ ئېغىر ئىكەنلىكىنى ھېس قىلغان چەنتۇڭ تەختىدە خاتىرجەم ئولتۇرالمىدى. شۇڭا، بۇ گەپنى ئاڭلاپ دەرھال:

— ئەيىبىم، سىز تولىمۇ مۇھىم بىر ھەقىقەتنى بىزنىڭ مۇبارەك كۆڭلىمىزگە سالدىڭىز! — دېدى باشقىلەتنىن روھلىنىپ، - بىز ئۇزاقتىن بېرى چەنتۇلار يۇرتىدىكى بۇ ئىسيان ئاپىتىنى قانداق قىلغاندا توپ يىلتىزىدىن قۇرۇتۇپ تاشلىغىلى بولىدىغانلىقى ئۈستىدە تەپەككۈر قىلىۋاتقانىدۇق. دەرۋەقە، بىزنىڭ تەڭرى قوشۇنلىرىمىز نەيزە ۋە قىلىچقا تايىنىپ ئۇل چەنتۇ يۇرتلىرىنى مانجۇ سەلتەنىتىنىڭ ھۇدۇتلۇقى ئىچىگە كىرگۈزگەنىدى. ئەلھال، يەنە شۇ نەيزە ۋە قىلىچقا تايىنىپ،

① «بۇيۇك چىڭ سۇلالىسى گاۋزۇڭ خان دەۋرىدا بېزىلغان ئوردا خاتىرىلىرى»، 616 - جىلد، 10، 11 - بەت. چەنتۇڭنىڭ 25 - يىلى 8 - ئاي.

ئۇنى ساقلاشقا ھەرىكەت قىلماق لازىمدۇر. بىراق، بۇ — پەقەت مانجۇ سەلتەنتىنىڭ كاڭشى، يۇڭجياڭ خانلىرى باشلىغان بىرلىككە كەلتۈرۈشتەك تۈمەن يىللىق ئۇلۇغۋار ئىشسىزلىقنىڭ بىر تەرىپىنىلا كۆرسىتىدۇ. خالاس!

— بەرھەق، ئى جانابىي پۇشتىپاناھ ئالىيلىرى، دېگەنلىرىنىڭ ھەممىسى بەرھەق! — دېدى خېشىن خاننىڭ ئۆزىنى ماختىغانلىقىنى كۆرۈپ خۇشال بولغىنىدىن، — بوغدا خان ئالىيلىرىنىڭ دېگەنلىرى ئەقىل ئەزىمىنىڭ ئاجايىپ سەرخىل مېۋىسىدۇر! تەپەككۈر دېگىزىنىڭ بىباھا دۈر — دانلىرىدۇر! چارە — تەدبىردە جۈگى لياڭ، تاڭ تەيزۇڭلار پۇشتىپاناھقا شاگىرت بولۇر! چەنتۇلار نادان قوۋمدۇر. شۇڭا، بوغدا خان ئالىيلىرى تەڭرىنىڭ قامچىسى بولغان مانجۇ سەلتەنتىنىڭ لەشكەرلىرىنى ئۇل نادان چەنتۇلارنى ھىدايەتكە باشلاشقا ئەۋەتكەن ئىدىلە! نىھايەت، ئۇل نادان چەنتۇلار ئەلماساقتىن تارتىپلا مېھىر — شەپقەت ۋە مەرھەمەتنىڭ قەدىرىگە يەتمەيدىغان بىر توپ غەلىيانچى ئالامان بولغانلىقتىن، قەدىمدىن تارتىپ تا ھازىرغا قەدەر ئۆتكەن جىمىكى پازىل ۋەلىيلەرنىڭ تۇغىيانى بولغان سىلى بوغدا خان جانابىي ئالىيلىرى تەڭرىگە ۋاكالىتەن ئوت، نەيزە، قىلىچ، تاياق، قامچا ئارقىلىق ئۇلارنى ھىدايەتكە باشلاشقا ئەمىر قىلىدىلە! بىزدە: «چاشقان ئورۇق بولسىمۇ لېكىن ئۈنى تۇتۇۋالغان مۇشۇك بۇنىڭ بىلەن ئۆز كۆڭلىنى خۇش ئېتىدۇ» دېگەن گەپ بار. شۇڭا...

— خان ئالىيلىرى دانادۇر! — دېدى دارىلئولۇمنىڭ باش سىزىسى، قارا دىۋان ۋەزىرى شۇ خېدې خېشىننىڭ سۆزىنى بۆلۈپ، — بوغدا خان ئالىيلىرى سىلى يېڭىدىن تەسەررۈپ قىلىنغان چەنتۇ يۇرتلىرىغا قۇياش كەبى مېھىر — شەپقەت نۇر — زىيالىرىنى چۈشۈرۈپ، ئۆزلىرىنىڭ قەدىمدىن تا ھازىرغا قەدەر ئۆتكەن ئىجتىھاتلىق پادىشاھ — خانلارنىڭ سەرتاجى

ئىكەنلىكلىرىنى ئىسپاتلىدىلا. مۇبادا، ئىجازەت بەرسىلە،  
قۇللىرىنىڭ خېشىن دارىندىن سورايدىغان بىر سوئالى باردۇر!  
— ئىجازەت، ئەيىنىم، قېنى سوئالىڭنى سوراۋەر!  
شۇ خېدى دەرھال تىزلىنىپ:

— قۇللۇق، پۇشتىپاناھ! — دېدى يەرنى سۆيۈپ تۇرۇپ،  
ئاندىن ئۇ ئورنىدىن تۇردى — دە، خېشىغا قاراپ:  
— دارىن، ئوت بىلەن قۇياش نۇرىنىڭ قايسىسى  
ياخشىراق؟ — دېدى كۈلۈمسىرەپ تۇرۇپ.

— قانداق دەيدىلا، دارىن؟ — دېدى خېشىن شۇ خېدىنىڭ  
نېمە دېمەكچى بولغانلىقىنى چۈشىنەلمەي.

— دارىن، بىلەمدىلا، نادان چەنتولار ئوت يالقۇننىڭ  
كۆيدۈرۈشىگە ئەمەس بەلكى قۇياش نۇرىنىڭ يورۇتۇشىغا  
تەقەززا دۇر! ئوت نۇرىغۇ ئەلۋەتتە قاراڭغۇ زۈلمەتنى يورۇتالايدۇ.  
لېكىن، ئۇ قۇياش نۇرىغا يېتەمدۇ؟ لاۋۇلداپ كۆيگەن ئوت  
يالقۇنى يورۇقلۇق بېرەلسىمۇ لېكىن ئۇ قۇياش نۇرىغا  
يېتەلمەدۇ؟

— ئەلىمىساقتىن تارتىپ ئىسيان سەلتەنەتكە قارىتىپ  
ئېتىلغان تاش بولۇپ ھېسابلىنىپ، زادىلا كەچۈرۈلمەيدىغان ئون  
چوڭ گۇناھلارنىڭ بىرىنچى رۇتبەسىدە ئورۇن ئىگىلەپ كەلدى.  
بۇنى دارىن چۈشىنىدىلىغۇ دەيمەن! — دېدى خېشىنمۇ بوش  
كەلمەي.

— قەدىمكىلەر: «ئاغرىغان كۆڭۈلنىڭ داۋاسى ياخشى  
گەپتۇر!» دېگەن ئىكەن. دارىن، كەمىنلىرىنىڭ ئويىچە، بۇ  
يەردە ئوت بىلەن قىلىچنىڭ زادىلا كېرىكى يوققۇ دەيمەن!  
دەرۋەقە، مۈلكى قەشقەرىيىدە مانجۇ سەلتەنتىنى تاش بوران  
قىلغان ۋە مانجۇ سەلتەنتىنىڭ تېمىنى غۇلىتىش ئۈچۈن  
كۆتۈرۈلگەن قوللارنى ھەرگىزمۇ ئاياپ ئولتۇرماستىن كېشىش  
لازىم! غەللە - پاراق ئېلىش — ئەلىمىساقتىن تارتىپ

مەملىكەتنىڭ ئىشىدۇر. لېكىن، يېڭىدىن تەسەررۇپ قىلىنغان بۇ زېمىندىكى پۇقرالارنىڭ تىرىكچىلىكى ئۈچۈن بولسىمۇ، غەللە پاراق ئېلىش ئىشىنى ئىسلاھ قىلماق زۆرۈردۇر! چۈنكى، بوغدا خان ئالىيلىرىنىڭ نۇسرەت سۈپەت تەڭرى قوشۇنلىرىنى ئەۋەتىپ، جۇڭغار زالىملىرىنى چەنتۇلار يۇرتىدىن قوغلاپ چىقىرىپ، چەنتۇلارنى ئۇلارنىڭ زۇلمىدىن ئازاد قىلىشىدىكى تۈپ مەقسىتى ھەرگىزمۇ چەنتۇ پۇقرالىرىنىڭ تىرىكچىلىك مەنئىتىنىڭ يوللىرىنى ئۈزۈپ تاشلاش ئەمەس ئىدى! خېشىن دارېن، ئەجەبا خەلقنىڭ ئاۋازىغا قولاق سالساق، ئۇلارنىڭ ئەرز-شىكايەتلىرىنى سەۋر - ئاقەت بىلەن تىڭشساق نېمىسى يامان ئىكەن؟

بۇ چاغدا، خېشىننىڭ رەڭگى ئوچۇپ، تىلى كېسىلىپ، ئالاق - جالاق بولۇپ ئەتراپقا قارىدى. شاھنىشىدا تۇرغان ۋەزىر - ۋۇزرالار، ئەمىر - ئۆمەرلەر بىر - بىرىگە مەنىلىك قارىشىپ قويۇشتى.

— جۇڭتاڭ دارېن<sup>①</sup>، سىلچە بولغاندا، سەلتەنتىمىزنىڭ چەنتۇلار يۇرتىدا جۇڭقۇرۇش يۈزىسىدىن يولغا قويغان سىياسەت - تەدبىرلىرى چەكتىن ئېشىپ كېتىپتۇ - دە، — دەپ تەڭەددى قىلدى خېشىن زەھەر خەندىلىك بىلەن، — سىلى نادان چەنتۇلارنىڭ مانجۇ مەئمۇرلىرىنى تاش بوران قىلىشىنى بوغدا خاننىڭ سەلتەنتىگە قارشى ئېتىلغان ھاقارەت ئېشى دەپ بىلمەيدىلامۇ؟

— ھۆرمەتلىك جۇڭتاڭ دارېن، بىلمەيدىلا؟ بوغدا خاننىڭ سەلتەنتى باشقا ئىش، مەئمۇرلار باشقا ئىش، — دېدى شۇ خېدى تەمكىنلىك بىلەن جاۋاب بېرىپ تۇرۇپ، — بوغدا خاننىڭ

① جۇڭتاڭ (中堂) - «باش ۋەزىر»، «يارغۇچى»، «بۇيرۇق» دېگەن مەنىدە. مانجۇ سەلتەنتىنىڭ دارىلئولۇم باش ئۆلىماينىڭ ئىشخانىسى قارا دىۋاننىڭ ئوقۇل دىۋانى بىلەن سولتوق دىۋانىگىنىڭ ئىشخانىلىرىنىڭ ئوتتۇرىسىغا جايلاشقانلىقى ئۈچۈن «جۇڭتاڭ» (ئوتتۇرا زال) دەپ ئاتالغان.

سەلتەنتى زېمىن ئۈستىدىكى قۇياشقا ئوخشاش پارلاقتۇر.  
تۆۋەندىكى بىرەر زالىم مەنەپدارنىڭ بېشىغا تەگكەن تاشنى  
ھەرگىزمۇ بوغدا خاننىڭ سەلتەنتىگە قارشى ئېتىلغان ھاقارەت  
تېشى دەپ بىلىشكە بولمايدۇ! نىھايەت، سەلتەنتىمىز يېڭىدىن  
تەسەررۇپ ئەيلىگەن مۇسۇلمان زېمىنىدىكى نادان چەنتۇلارنى  
تېخى ئەمدىلەتنى ھىدايەتكە باشلاۋاتقان ئىكەن، ئۇلارنىڭ بېشىنى  
سىلاپ، دەرد - ئەھۋالغا قۇلاق سالمىقىمىز، ئۇلارنىڭ كۆڭۈل  
يارلىرىنى سەلتەنتىمىزنىڭ ئادالەت سۈيىدە يۇمىقىمىز  
لازىمدۇر!

— ئەيىنىم، ياغدەك گەپ قىلدىڭىز! — دەيدى باياتىن ئۇ  
ئىككىسىنىڭ بەس - مۇنازىرىسىگە قۇلاق سېلىپ ئولتۇرغان  
چەنلۇڭ كۈلۈپ تۇرۇپ، — زالىم ئەمەلدارلارنى ئەلۋەتتە جازاغا  
تارتقايمىز! بۇنىڭدىن ھېچكىممۇ شۈبھىلەنمەسلىكى لازىم.  
ئەمما، مەملىكەتنىڭ تىنچ - ئاسايىشلىقىنى، مانجۇ سەلتەنتىنىڭ  
مۇقىملىقىنى بۇزغان بۇ پىتنىچىلەرنى جازالىماي بولمايدۇ.  
مۇبادا، نادان چەنتۇلارغا سىياسەت قىلىش يۈزىدىن بولسىمۇ  
بىرەر جازا قوللانمىساق، كەلگۈسىدە ئۇلار يەنە مۇشۇنداق ئىشنى  
تەكرارلاۋېرىشىدۇ. بىراق، سەلتەنتىمىز يېڭىدىن تەسەررۇپ  
قىلىنغان مۇسۇلمانلار يۇرتىدا تۇرغۇزغان قوشۇنلىرى  
ھازىرقىدەك چەنتۇلار بىلەن ئارىلىشىپ تۇرسا بولمايدىغاندەك  
قىلىدۇ. چۈنكى بۇنداق بولغاندا، ئوڭايلا چەنتۇلارنىڭ چىشىغا  
تېگىپ قويۇپ غەلىيانغا سەۋەبچى بولۇپ قالىدۇ! ①  
چەنلۇڭ شاھسۇپىنىڭ ئالدىغا كېلىپ، ئەكەبىر -  
ئەشرەبلىرىنىڭ چىرايىغا بىر - بىرلەپ سەپىلىپ چىقتى - دە،  
ئاندىن سۆزىنى داۋاملاشتۇردى:  
— سەلتەنتىمىز تەرىپىدىن تېخى يېڭىلا تەسەررۇپ

① فۇخۇەن: «جۇڭغارلارنى تىنچىتىش چارىلىرى» نىڭ داۋامى، 1 - جىلد، چەنلۇڭنىڭ  
25 - بېلى، 3 - ئاينىڭ 1 - كۈنى.

قىلىۋېلىنغان ئۇل مۇسۇلمانلار زېمىنىنى خۇددى تەڭرى بىزنىڭ  
 دەۋرانىمىزدا بىز تەرەپتىن تەسەررۇپ قىلىنىدىغانلىقىنى ئالدىن  
 بىلگەندەك، چەكسىز چۆل - باياۋانلار ئارقىلىق پارچە - پارچە  
 قىلىپ بۆلۈپ تاشلىغان! شۇنىسى قىزىقكى، بۇ پارچە - پارچە  
 زېمىندا ياشايدىغان چەنتۇلار گەرچە ئوخشاش بىر تىلدا  
 سۆزلىشىدىغان، بىر ئۇرۇقتىن بولغان تۇرۇقلۇق، يەنە كېلىپ  
 پەيغەمبەر دەپ ئاتىلىدىغان بىر ئۇلۇغغا باش ئۇرۇشىمۇ ئەمما  
 تەڭرى ئۇلارنى خۇددى ئۆزلىرى ياشايدىغان ئاشۇ زېمىندىكى  
 قۇمدەك چېچىپ تاشلىغان! ئۇلارنىڭ ئاتا - بوۋىلىرى  
 توخۇلىرىنىڭ چىللاشلىرى، ئىتىلىرىنىڭ قاۋاشلىرى بىر - بىرىگە  
 ئاڭلىنىپ تۇرۇشىمۇ ئەمما كۆز - قۇلاقلىرىنى ئېتىۋېلىشىپ،  
 بىر - بىرلىرى بىلەن بېرىش - كېلىش قىلماي ئۆتكەنلىكتىن،  
 تەڭرى ئۇلارنى جازالاپ ئاسمان ئۈرۈلۈپ چۈشسە چىۋىقىغىمۇ  
 ئېلىپ قويمايدىغان بېپەرۋا، ھەق - ناھەقنى پەرق ئېتەلمەيدىغان  
 ئەقلى گال، ئانىسىنى باقمىي تاشلىۋېتىپ، خوتۇنىنىڭ ئېتىكىدە  
 سەجدە قىلىدىغان نادان، ھەسەل بىلەن زەھەرنى ئىلغىماي،  
 ئالدىغا كەلگەن ھەر قانداق لوقمىنى يەۋبىرىدىغان گومۇش، توغرا  
 بىلەن خاتانى ئايرىماي، كاززاپ - قىزىلكۆزلەرنى ئۇلۇغ دەپ  
 بىلىدىغان ئاڭقاۋلارغا ئايلىندۇرۇپ قويدى. قەدىمكىلەر:  
 «ئانىسىنىڭ ئۆتكۈزگەن گۇناھى ئۈچۈن ئۈچ - تۆت ئەۋلاد  
 جازاسىنى تارتىدۇ» دېگەن ئىكەن. شۇڭا، تەڭرى ئۇلارنى  
 جازالاش ئۈچۈن بىزدەك تەڭرى قامچىسىنى ئۇل يارىماسلارنىڭ  
 ئەۋلادلىرى بولغان چەنتۇلارنىڭ ئۈستىگە ئەۋەتكەن! بولمىسا  
 جۇڭغارىيىنى ئۈچ سۇلالە خانى سانسىزلىغان چېرىكلىرىمىزنىڭ  
 جەستى بەدىلىگە يەتمىش يىلدا ئاران مۇنقەرز قىلالىغان يەردە،  
 مۈلكىي قەشقەرىيىنى تەسەررۇپ قىلىش ئۈچۈن ئاران ئىككى يىل  
 سەرپ قىلاتتۇقۇمۇ؟ تەڭرى ئەسلىدە ئۇلارنىڭ ئاتا - بوۋىلىرىغا

ياپۇن دېڭىزىدىن مىڭلاق دېڭىزغا<sup>①</sup> قەدەر بولغان شىمالدىكى بىپايان زېمىننى بەخشەندە قىلىپ بەرگەندى. بىراق، ئۇلاردىن چىققان پادىشاھ - خاقانلارنىڭ تولىسى ناباپ ئادەملەر بولغانلىقتىن، بۇ زېمىنلارنىڭ ئەڭ مۇنبەت بۆلەكلىرىنى خوتۇنغا تېگىشىپ، تۈرلۈك سىياسىي قىمارلاردا ئۇتتۇرۇپ، ئۈلگۈجە سېتىپ تۈگىتىشتى. ئەلھال، ئۇلارنىڭ ئەۋلادلىرى بولغان بۇ چەنتۇلارمۇ شۇنداق ئۈنۈمسىز، سەھرايى قىيامەت بولغان چۆل - باياۋانلاردىكى پارچە - پارچە بوستانلىقلارغا تىقىلىشىپ ياشاشقا مەجبۇر بولدى! خوپ بولدى، بۇ زېمىننى ئۇلار باشقۇرالمىغانلىقى ئۈچۈن، تەڭرى بىزگە باشقۇرۇشقا پۈتۈپ بەردى. شۇڭا، چەنتۇلار ئۆزلىرىنىڭ مۇشۇنداق تەقدىرگە مۇپتىلا بولغانلىقلىرىنى خەقتىن ئەمەس، بەلكى ئۆزلىرىدىن كۆرسۈن! ئۆزلىرىنىڭ ئاشۇ نابىكار ئاتا - بوۋىلىرىدىن كۆرسۈن! بۇ غەلبە قانداق قىلىپ بۇنداق تېز قولغا كەلتۈرۈلدى؟ ئەيىنلىرىم، قېنى قايسىڭلار جاۋاب بېرەلەيسىلەر؟

— ئى پۇشتىپاناھ، بۇنىڭغا يەنە گەپ كېتەمدۇ؟ بۇ پۈتۈن غەلبە ئەلۋەتتە سىلىدەك دانالارنىڭ داناسى، شاھلارنىڭ شاھىنىشاھى بولغان بوغدا خان ئالىيلىرىنىڭ شاراپىتىدە قولغا كەلتۈرۈلدى - دە، — دەپ جاۋاب بەردى خېشىن ھەممىدىن بۇرۇن.

شاھىنىشىندىكىلەرمۇ خېشىننىڭ سۆزىنى تەستىقلاپ گۈرۈلدەشىپ كېتىشتى:

— ئەلۋەتتە شۇنداق، ئەلۋەتتە شۇنداق!  
— بوغۇ شۇنداق، — دېدى چەنلۇڭ كۆرەڭلەپ تۇرۇپ، —  
بۇنىڭغا تەڭرى بىزگە يار بولغاندىن باشقا، يەنە چەنتۇلاردىكى نادانلىقمۇ سەۋەبچى بولدى. چۈنكى، جاھاندىكى بەغەرەزلىكلەرنى

① مىڭلاق دېڭىزى - بالقاش كۆلىنىڭ تارىختىكى ئاتىلىرىنىڭ بىرى.



كۆپىنچە ئەقىللىق، زېرەك ئادەملەر قىلىشىدۇ. زېرەك، ئەقىللىق ئادەملەرنى مانجۇ سەلتەنىتىنىڭ مۇسۇلمانلار زېمىنىدىكى يۇرتدارچىلىق ئىشلىرىدىن يىراقلاشتۇرۇش كېرەك. مەسىلەن، بۇ قېتىم بەشكېرەم، پەيزاۋات قاتارلىق يۇرتلارنىڭ ھاكىمبېگى بولغان مەھرەمبەگ، نىياز بەگ قاتارلىقلار ئاشۇ جۈملىگە كىرىدۇ. بۇنىڭدىن كېيىن چەنتۇلار يۇرتىغا بەگ قويغاندا، ھەرقانداق بىر چەنتۇنى ئاخىرقى كۈچى قالغانغا قەدەر مانجۇ سەلتەنىتى ئۈچۈن ئات - ئېشەك بولۇپ ئىشلەشكە مەجبۇر قىلىدىغان، پۇقرالارنىڭ بىساتىدىكى ھەممە نەرسىسىنى ئايماستىن مانجۇ سەلتەنىتىنىڭ خەزىنىسىگە بېرىشكە قىستىيالايدىغان سادىق ئادەملەر ئىچىدىن تاللاپ قويۇش لازىم. بۇ بىزنىڭ مۇددىئايىمىزنىڭ ئىككىنچى نۇقتىسى. ئۈچىنچىدىن، سەلتەنىتىمىز جۇڭغارىيە بىلەن مۈلكىي قەشقەرىيىدە تۇرغۇزغان نۇسرەتپەرۋەر قوشۇنلىرىمىزغا يىمىرىلمەس پولات ئىستېھكام - قەلئە - سېپىل ئەھيا قىلدۇرۇپ بەرمىسەك، گەدەنكەش چەنتۇلار غەلىيان چىقارغاندا، ئۇلار دالدا قىلىشقا يەر تاپالمايدۇ، ئادەتتىكى چاغلاردا باسقاق بولىدىغانغا ئامالسىز قالىدۇ. شۇڭا، قارا دىۋان پۈتۈن جۇڭغارىيە بىلەن مۈلكىي قەشقەرىيىگە ھازىردىن باشلاپ قەلئە - سېپىل سوقۇش، ئۈچ يىل ئىچىدە پۈتتۈرۈپ بولۇش توغرىسىدا پەرمان چۈشۈرسۇن!

— پۇشتىپاناھ دانادۇر! — دېدى خېشىن خۇشاللىقىدىن، ئۇنىڭ گۈل قەللىرى ئېچىلىپ كەتكەنىدى، — بۇنداق بۈيۈك تەدبىرنى قەدىمكى زاماندا ئۆتكەن خەن ۋۇدى<sup>①</sup>، تاڭ تەيزۇڭلارمۇ<sup>②</sup> ھەرگىز ئويلاپ كۆرمىگەن بولغىنىتى! ياشىغايلا،

① خەن ۋۇدى (مىلادىدىن ئىلگىرى 87 - 156) — ليۇ چى، غەربىي خەن سۇلالىسىنىڭ مەشھۇر پادىشاھى. ئۇ مۈلكىي تۈركىستانغا كۆپ قېتىم ئەسكەر چىقىرىپ ئۇرۇش قوزغىغانىدى.

② تاڭ تەيزۇڭ (مىلادى 649 - 599) — لى شىمىن، تاڭ سۇلالىسىنىڭ مەشھۇر پادىشاھى. ئۇ تارىختا مۈلكىي تۈركىستانغا كۆپ قېتىم ئەسكەر چىقىرىپ ئۇرۇش قوزغىغانىدى.

ياشغايلا! تۈمەن مياڭ يىللار ياشغايلا!

قالغان ئەكبىر - ئەشرەبلەرمۇ تەڭلا:

— خان ئالىيلىرى دانادۇر! ياشغايلا، ياشغايلا، تۈمەن مياڭ يىللار ياشغايلا! — دەپ ئالقىش ياڭراتتى. شاھنشىن ئالقىش سادالىرى ئىچىدە لەرزىگە كەلدى...

شۇ خېدې ئۇلۇغ - كىچىك تىنىپ قويدى. بۇ چاغدا چەنلۇڭ قولىنى كۆتۈرۈپ ئەيىنلىرىغا تىنچلىنىش ئىشارىتىنى قىلدى ۋە شۇ خېدېغا قاراپ:

— ئى ئەيىنىم، بىز سېنىڭ مۇلاھىزەڭنى قوبۇل كۆردۈق، — دەدى ئورنىدىن تۇرۇۋېتىپ، — شۇڭا، بىز سېنى چەنتۇلار يۇرتىغا ئارغۇن داربىنىڭ ئورنىغا مەسلىھەتچى ئامبال قىلىپ تەيىنلەشنى قارار قىلدۇق. ئىشىنىمىزكى، سەن يېڭىدىن تەسەررۇپ قىلىنغان بۇ زېمىندا چوقۇم مانجۇ سەلتەنتىگە ۋاكالىتەن ئۇل نادان چەنتۇلارنى ھىدايەتكە باشلاپ، مانجۇ سەلتەنتىنىڭ تىنچلىق، ئاسايىشلىق تەرتىپلىرىنى ئورنىتالايسەن. ئەيىنىم، ساڭا ھازىردىن باشلاپ ئىجازەت بېرىمىز!

— مېننەتدارمەن، ئى پۇشتىپاناھ، مەرھەمەتتىڭىزدىن تولىمۇ مېننەتدارمەن! — دەپ خانغا تەزىم قىلدى ئۇ يەر سۆيۈپ تۇرۇپ، — چەنتۇلارنىڭ ئازار يەپ شېكەستلەنگەن كۆڭۈل جاراھىتىگە بوغدا خان ئالىيلىرىنىڭ شاپائەت مەلھىمىنى سۈرمەكتىن باشقا ئامال يوقتۇر. چۈنكى، يارىغا كىچىك ۋاقتىدا ئامال قىلىنمىسا، چوڭىيىپ كەتسە، چوقۇم ئېغىز ئالماي قويمايدۇ! مەن يېڭىدىن تەسەررۇپ قىلىنغان زېمىنغا بارغاندىن كېيىن ئۇ يەردە پۇشتىپاناھنىڭ مۇددىئا - مەقسەتلىرىنى كەمكۈتسىز ئىجرا قىلغايەن! ياشغايلا، ياشغايلا، تۈمەن مياڭ يىللار ياشغايلا!...

\*


\*

\*

خاقانى چىننىڭ قارا دىۋانى يارلىق - پەرمانلارنى يېزىپ چىقىش، مەملىكەتنىڭ مۇھاربيە - يۇرتدارچىلىق مۇھىم ئىشلىرىنى مۇجەسسەملەپ، ۋاقتى - ۋاقتىدا خاقانى چىننىڭ سەمگە سېلىپ تۇرۇش، خاننىڭ مەملىكەتنى جۇڭقۇرۇشىغا ئەقىل - چارە كۆرسىتىش، مەملىكەت ئىچى ۋە سىرتىدىن كەلگەن مۇھىم ئەيىبلارنى خاننىڭ ھۇزۇرىغا توغرا قىلىش قاتارلىق ئىشلارغا مەسئۇل بولاتتى ①.

خاقانى چىن چەنلوڭنىڭ زامانىسىغا كەلگەندە، قارا دىۋان يەنە خان نامىدىن ئەمىر - پەرمانلارنى يېزىپ چىقىشقا مەسئۇل بولىدىغان بولدى. قارا دىۋان تەرىپىدىن يېزىپ چىقىلغان ئەمىر - پەرمانلار زوراغالىق مەھكىمىسىدىن مۇھاكىمىگە قويۇلماستىنلا مەملىكەتنىڭ ھەرقايسى جايلىرىغا چۈشۈرۈلۈۋېرەتتى. مەملىكەتنىڭ ھەرقايسى جايلىرىدىن خاقانى چىنغا ئەۋەتىلىدىغان قاتلاق مەكتۇپلارمۇ زوراغالىق مەھكىمىسىدىن ئۆتكۈزۈلمەي بىۋاسىتە قارا دىۋانغا سۈنۈلاتتى. قارا دىۋاننىڭ يەنە خانغا ھەر دەرىجىلىك مەنەپدارلارنى بىۋاسىتە تەۋسىيە قىلىش ھوقۇقىمۇ بار ئىدى. دېمەك، قارا دىۋان - مۇنارخىيلىك ئىستىبداتلىقنىڭ سىمۋولى ئىدى! ۋەھالەنكى كاڭشى، يۇڭجياڭ، چەنلوڭ ئۈچ سۇلالە خانلىرىنىڭ كۆڭۈل قويۇپ يېتىشتۈرۈشى ئارقىسىدا، بۇنداق فېئودال ھاكىمىمۇتلەقلىق تەرەققىي قىلىپ جۇڭگو تارىخىدا مىسلىسىز چەككە يەتتى!

① بۈيۈك چىڭ ئوردىسىنىڭ خان ھۇزۇرىدا بېكىتىلگەن ئەن - قائىدىلىرى، 3 - جىلد، 1 - بەت.



\*

\*

\*

مانجۇ قوشۇنلىرى تەڭرىتاغلىرىنىڭ شىمالىدىكى جۇڭغارىيىنى ئۈزۈل - كېسىل بويىسۇندۇرۇپ بولغاندىن كېيىن، ئارقىدىنلا تەڭرىتاغلىرىنىڭ جەنۇبىدىكى مۈلكىي قەشقەرىيىگە بېسىپ كىردى. خاقانى چىننىڭ قارا دىۋانى چەنلۇڭنىڭ مۇددىئاسى بويىچە جۇڭغارىيە بىلەن كەڭ مۇسۇلمانلارنىڭ يۇرتىنى تېخىمۇ ئۈنۈملۈك ئىدارە قىلىش چارە - تەدبىرلىرى ئۈستىدە باش قاتۇرۇشقا باشلىدى. چۈنكى، خاقانى چىن چەنلۇڭ جۇڭغارىيە بىلەن مۈلكىي قەشقەرىيەدە بىر - بىرىدىن پەرقلىق بولغان ھۆكۈمرانلىق ۋاسىتىلىرىنى يولغا قويۇشنىڭ زۆرۈرلۈكىنى بارغانسېرى ھېس قىلماقتا ئىدى. بۇنىڭدىن سەككىز يىل ئىلگىرى، ئۇ بىر قېتىملىق ئوردا كېڭىشىدە قارا دىۋاندىكىلەرگە مۇنداق يارلىق چۈشۈرگەندى:

«... سەلتەنتىمىز ئۈچۈن ئېلىپ ئېيتقاندا، ئىلىدا لەشكەر تۇرغۇزۇپ، يەر ئىگىلەش ئىنتايىن مۇھىم بىر ئىشقا ئايلاندى. بۇ ئىشقا ھازىردىن باشلاپ تۇتۇش قىلماي بولمايدۇ. ئىگىرىكى چاغلاردا ئىلىدا تارانچى دەپ ئاتىلىدىغان مۇسۇلمان چەنتۇلار تېرىقچىلىق قىلاتتىكەن. ئەلھال، جەنۇبتىكى مۇسۇلمان شەھەرلىرى سەلتەنتىمىز تەرىپىدىن تەسەررۇپ قىلىندى. شۇڭا، ئىلىغا جەنۇبتىن مۇسۇلمان چەنتۇلارنى كۆپلەپ كۆچۈرۈپ چىقىشنى ئويلاشماي بولمايدۇ...»<sup>①</sup> چەنلۇڭ ئۆزىنىڭ بۇ يارلىقىدا ھەممىگە مەلۇم بولغان مۇنداق بىر پاكىتقا كۆز يۇمالمىغانىدى: مانجۇلار مىلادى 1755 - يىلى ۋە 1757 - يىلى ئىككى داپقۇر ئىلىغا باستۇرۇپ كىرگەندە، بۇ يەردىكى ئەسلى

① «جۇڭغارلارنى تىنچىتىش چارىلىرى»، 54 - جىلد. «بۈيۈك چىڭ سۇلالىسى گاۋزۇڭ خان دەۋرانىدا يىزىلغان ئوردا خاتىرىلىرى»، 560 - جىلد. چەنلۇڭنىڭ 22 - يىلى 4 - ئاينىڭ 12 - كۈنى.

ئاھالە بولغان ئۇيغۇرلارنىڭ سەكسەن پىرسەنتى بۇ قانلىق  
 ئىستېلاچىلىق ئۇرۇشىدا مانجۇلار تەرىپىدىن قىرىپ تاشلانغان ۋە  
 ئۇرۇشتىن كېيىن يۈز بەرگەن چېچەك ۋاباسىدا قىرىلىپ  
 تۈگىگەندى! مىلادى 1758 - يىلىغا كەلگەندە بۇ يەردە ئاھالە  
 ئاساسەن قالمىغان، كەپتەر كوۋۇكلىرى ھوقۇشلارغا ئۇۋا  
 بولغان، كەڭ ئېتىزلار، باغۇ - بوستانلار ئاق تاشلىنىپ، بۆرە،  
 يىلپىز، يولۋاس قاتارلىق يىرتقۇچ ھايۋانلارغا ماكان بولغانىدى.  
 ئىستېلاچىلىق ئۇرۇش ئوتىدا ئىلى ۋادىسىدىكى قەدىمدىن تارتىپ  
 گۈللەنگەن دېھقانچىلىق ئىگىلىكى پۈتۈنلەي خاراب بولغانىدى.  
 بىراق، مانجۇ قوشۇنلىرىنىڭ تەڭرىتاغلىرىنىڭ جەنۇبىدىكى  
 كەڭ رايونلارغا تېخىمۇ ئىچكىرىلەپ بېسىپ كىرىشىگە  
 ئەگىشىپ، خاقانى چىن چەنلۇڭ بىلەن قارا دىۋاننىڭ ئىلىنى  
 جۇڭقۇرۇش ئىرادىسى تېخىمۇ چىڭىپ باردى. ئىلى ۋادىسى يېرى  
 مۇنبەت، سۈيى مول، دەريا - ئېقىنلىرى كۆپ، ئاب - ھاۋاسى  
 ياخشى، ئاھالە يۆتكەپ كەڭ كۆلەمدە بوز ئېچىپ، تېرىقچىلىق  
 قىلىشقا ئىنتايىن باب كېلىدىغان پايانسىز تۇتاش بوستانلىق  
 بولغانلىقتىن، تەڭرىتاغلىرىنىڭ جەنۇبىدىكى پايانسىز چۆل -  
 باياۋانلار ئارقىلىق پارچە - پارچە بۆلەكلەرگە بۆلۈپ تاشلانغان  
 خوتەن، يەكەن، قەشقەر ۋە ئاقسۇ بوستانلىقلىرىدىن كۆپ  
 ئەۋزەللىكلەرگە ئىگە ئىدى. شۇڭا، چەنلۇڭ ئۆزىنىڭ قارا  
 دىۋانغا چۈشۈرگەن بىر يارلىقىدا مۇنداق دەپ كۆرسەتتى:  
 «... كەڭ ئىلى زېمىنى سەلتەنتىمىزنىڭ تەسەررۇپىغا  
 كىردى. نىھايەت، بۇ يەرنى كۈچلۈك لەشكەر تۇرغۇزۇپ ساقلاشقا  
 توغرا كېلىدۇ. چەنتۇلار يۇرتى تىنچلانغاندىن كېيىن مۇسۇلمان  
 شەھەرلىرىنى ئۇلارنىڭ ئۆزىدىن ئاقساقال تاللاپ قويۇپ  
 باشقۇرۇش كېرەك. ئەمما، بۇ ئاقساقاللار ئىلىدىكى ھەربىي  
 مەھكىمىنىڭ جۇڭقۇرۇشىدا بولۇشى لازىم. جۇڭغار يېىدىكى

تارانچى چەنتۇلارنىمۇ شۇنداق باشقۇرۇش كېرەك...»<sup>①</sup>  
 بىراق، خاقانى چىننىڭ ئىلى ۋە جەنۇبتىكى سەككىز  
 مۇسۇلمان شەھىرىدە تۇرغۇزغان نەچچە تۈمەن كىشىلىك زور  
 قوشۇننىڭ يىللىق مائاش - كۈلياڭ خىراجىتىنى ئەمدى  
 ئاۋۋالقىدەك كۈلىدىكى گەنسۇ، شەنشى قاتارلىق ئۆلكىلەرنىڭ  
 يىللىق دارامىتىدىن چىقىم قىلىش چارىسى بويىچە ھەل قىلىش  
 مۇمكىن ئەمەس ئىدى. چۈنكى، يەتمىش يىلدىن بېرى داۋام  
 قىلىپ كەلگەن بۇ مىسىلسىز زور ئىستېلاچىلىق ئۇرۇشى ۋە  
 خاقانى چىننىڭ ئىچكى ئۆلكىلىرىدە نەچچە يىللاپ ئۇدا داۋام  
 قىلغان قۇرغاقچىلىق، ھۆلچىلىك، چېكەتكە، ۋابا ئاپىتى بۇ  
 ئۆلكىلەرنىڭ مالىيىسىنى قۇرۇقداپ قويغانىدى. شۇڭا، خاقانى  
 چىن يېڭىدىن تەسەررۇپ قىلىنغان بۇ زېمىندىكى مانجۇ  
 مەمۇرىيىتىنىڭ مائاش - كۈلياڭ خىراجەتلىرىنى شۇ جاينىڭ  
 ئۆزىدىن غەللە - پاراق قىلىشقا تايىنىپ ھەل قىلىش قارارىغا  
 كەلدى. شۇڭا، چەنلۇڭ قارا دىۋانغا بۇ ھەقتە مۇنداق دەپ  
 كۆرسەتمە بەردى:

«... ئىلىدا تۇرغۇزۇلغان مانجۇ قوشۇنلىرىنىڭ مائاش -  
 كۈلياڭنى چەنتۇ تارانچىلاردىن غەللە - پاراق ئېلىش ئارقىلىق  
 ھەل قىلىش كېرەك. شۇڭا، جۇڭغارلار ھۆكۈمرانلىقىدىكى  
 چاغلاردىكىدەك ئىلىغا جەنۇبتىكى مۇسۇلمان شەھەرلىرىدىن ئاھالە  
 يۆتكەپ چىقىپ تېرىقچىلىق قىلدۇرۇش چارىسى يەنىلا  
 ئەسقاتىدىغان چارىدۇر!»<sup>②</sup>

بۇ چاغقا كەلگەندە<sup>③</sup>، خاقانى چىننىڭ ئىلىدا تۇرغۇزغان  
 قوشۇنلىرىدىكى چېرىكلەرنىڭ سانى سەككىز مىڭدىن ئېشىپ

① «جۇڭغارلارنى تىنچىتىش چارىلىرى»، «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردۇ خاتىرىلىرى»، چەنلۇڭنىڭ 23 - يىلى 9 - ئاينىڭ 15 - كۈنى.  
 ② «جۇڭغارلارنى تىنچىتىش چارىلىرى»، 71 - جىلد، چەنلۇڭنىڭ 24 - يىلى 4 - ئاينىڭ 18 - كۈنى.  
 ③ مىلادى 1759 - يىلى.

كەتتى. بۇ قوشۇننىڭ ئىچىدە تۆت مىڭى مانجۇ، سولان، تۆت مىڭى يېشىل تۇغلۇق قوشۇننىڭ چېرىكلىرى ئىدى. بۇ قوشۇنلارنىڭ مائاش - كۇياڭ خىراجىتىنى ھەل قىلىش ئۈچۈن مىلادى 1760 - يىلى يازدا خاقانى چىن ئۆزىنىڭ ئىلى ۋە قەشقەردىكى مانجۇ دائىرىلىرىگە جەنۇبتىن ئىلىغا ئاھالە يۆتكەش ئىشىنى رەسمىي كۈنتەرتىپكە كىرگۈزۈپ، تېز تۇتۇش قىلىش ھەققىدە پەرمان چۈشۈردى: «... قەشقەر مەسلىھەتچى ئامبىلى شۇ خېدىننىڭ يوللىغان قاتلاق مەكتۇپىدا، - دېيىلگەنىدى چەنلۇڭنىڭ بۇ پەرماندا، - ئىلىغا بوز ئېچىپ تېرىقچىلىق قىلىشقا كۆچۈرۈلدىغان مىڭ تۈتۈن چەنتۇ كەينى - كەينىدىن ئىلىغا ماڭغۇزۇلدى. ئۇلارنى باشقۇرۇش ئۈچۈن ئۈچىنچى دەرىجىلىك ھاكىمبەگدىن بىرنى، تۆتىنچى دەرىجىلىك شاغىبەگدىن بىرنى ۋە ئالتىنچى دەرىجىلىك مىراپبەگكە قەدەر بولغان ھەر دەرىجىلىك بەگلەردىن ئون بەش كىشىنى مەنەسپكە قويۇشقا ياكى ھازىرقى بەگلەردىن ئۆستۈرۈپ تولۇقلاشقا توغرا كېلىدۇ. شۇڭا، خان ئالىيلىرىنىڭ بۇ ھەقتە پەرمان چۈشۈرۈشىنى ئىلتىماس قىلىمىز، دېيىلىپتۇ. بىز ئىلىنىڭ ھاكىمبەگلىكىگە ئىمىن بەگنىڭ ئوغلى مۇسانى گۇڭلۇق مەرتىۋىسىدىكى ھاكىمبەگ قىلىپ تەيىنلىدۇق.»<sup>①</sup>

ئەسلىدە، خاقانى چىن قوشۇنلىرى تەڭرىتاغلىرىنىڭ جەنۇبىدىكى سەككىز مۇسۇلمان شەھەرلىرىنى تەسەررۈپ قىلىپ بولغاندىن كېيىن ئۇ يەرلەردە قەدىمدىن تارتىپ داۋام قىلىپ كېلىۋاتقان يۇرتدارچىلىق ئەن - قائىدىلىرىنى ئالدىراپ ئىسلاھ قىلىپ كەتتى. بەلكى، كەڭ مۇسۇلمانلار يۇرتىنى ئاۋۋالقىدەكلا ھەر دەرىجىلىك ئۇيغۇر بەگلىرى ئارقىلىق

① «جۇڭغارلارنى تىنچىتىش چارىلىرى» نىڭ داۋامى 2 - جىلد، «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 610 - جىلد، چەنلۇڭنىڭ 25 - يىلى 4 - ئاينىڭ 6 - كۈنى.

جۇڭقۇردى ھەمدە بۇ بەگلەرنىڭ ئۈستىگە مانجۇلاردىن بىردىن خان ئامبال ۋە بىردىن ئاغلاقچى ئامبال قويۇپ، بۇ ئامباللارنى ئىلى جاڭجۇنى بىلەن قەشقەر مەسلىھەتچى ئامبالغا قارام قىلىپ قويدى.

جەنۇبتىكى ھەرقايسى چوڭ - كىچىك شەھەر، يۇرت - ئايماقلارنىڭ چوڭلىرى ھاكىمبەگ دېيىلەتتى؛ ئۇلارنىڭ مۇئاۋىنلىرى شاغىبەگ دەپ ئاتىلاتتى. دەرىجە - رۇتبىسى ئۈچىنچى دەرىجىلىكتىن تاكى يەتتىنچى دەرىجىگىچە بولغان بۇ بەگلەرنىڭ نامزاتلىرى قەشقەر مەسلىھەتچى ئامبال تەرىپىدىن خاقانى چىنغا تەۋسىيە قىلىناتتى. خان يارلىق چۈشۈرگەندىن كېيىن ئاندىن رەسمىي ۋەزىپىگە ئولتۇراتتى.

ئۇلارنىڭ قول ئاستىدىكى ھەر خىل يۇرتدارچىلىق ئىشلىرىنى باشقۇرىدىغان بەگلەرنىڭ مەسئۇلىيەت دائىرىسى ئوخشاشمىغانلىقتىن، ئۇلار مۇئەككەل بولغان كەسىپلەرنىڭ نامى ئۇلارنىڭ بەگلىك ئۇنۋانلىرىنىڭ ئالدىغا قوشۇلۇپ ئاتىلاتتى. شاڭبېگى، غەزىنچى بەگ، مېتىر بەگ، پاشاپېگى ۋە باشقا بەگلەر مەسلىھەتچى ئامبال تەرىپىدىن بىۋاسىتە تولۇقلىنىپ خىزمەتكە تەيىنلىنىپ، يىل ئاخىرىدا خانغا يوللىنىپ بىراقلا مەلۇم قىلىناتتى.

مانجۇ ھاكىمىيىتىنىڭ تەڭرىتاغلىرىنىڭ شىمالى بىلەن جەنۇبىدىكى كەڭ جايلاردا قارار تېپىشىغا ئەگىشىپ، ئىلىدىكى ئۇيغۇر ئاھالىسى يەنە كۆپىيشكە باشلىدى.

خۇييۈەن كۈرەسى ئىلى جاڭجۇنىسى تۇرۇشلۇق ئورۇن بولغاچقا، ئىلىغا كۆچۈرۈلگەن نەچچە مىڭ تۈتۈن ئۇيغۇر ئاھالىسىنى باشقۇرىدىغان ھاكىمبەگ مەھكىمىسى ئۈچۈن يېڭىدىن ئورۇن تاللاشقا توغرا كەلدى. ئۇنىڭ ئۈستىگە، مۇشۇ مەزگىللەردە خاقانى چىن ئىلىدا تۇرۇشلۇق قوشۇنلىرىنى ھەدەپ كۆپەيتكەچكە، ئۇلارنى ئاشلىق بىلەن تەمىنلەش ئىشى بىر مەھەل



ئاقساق قېلىشقا باشلىدى. بۇ زىددىيەتنى ھەل قىلىش ئۈچۈن ئىلى جاڭجۇنى مىڭرۇي جەنۇبتىن ئىلىغا يەنە كۆپلەپ ئاھالە يۆتكەش قارارىغا كەلدى ۋە ئىلىغا ھاكىمبەگ مەھكىمىسى تۇرىدىغان، مۇسۇلمانلار سودا - سېتىق قىلىدىغان بىر شەھەر قۇرۇش ھەققىدە خاقانى چىنغا قاتلاق مەكتۇپ سۈندى.

«... سەلتەنىتىمىز جەنۇبتىن يۆتكەپ چىققان ئۈچ مىڭ يىگىرمە تۈتۈن چەنتۇ، — دېيىلگەندى بۇ قاتلاق مەكتۇپتا، — ئىلى دەرياسى بويلىرىدا بوز ئېچىپ تېرىقچىلىق قىلىشى ئۈچۈن ھاكىمبەگ مۇسا گۇڭنىڭ جۇڭفۇرۇشىغا ئۆتكۈزۈپ بېرىلدى ھەمدە ئۇلارغا يېرى مۇنبەت، بولۇق، سۈيى كۆپ، ئاب - ھاۋالىق بالتوقايدىكى غۇلجا دېگەن يەرگە سېپىل سوقۇپ، شەھەر ئەھيا قىلىش ھەققىدە ئىجازەت بېرىلدى. بۇنىڭ تەپسىلاتى مۇنداق: مۇغايىتۇ بىلەن ئالماتۇ دېگەن ئىككى ئورۇننى مانجۇ چېرىكلىرىنىڭ يەر ئىگىلىشىگە بىكارلاپ بېرىش ئۈچۈن تېرىقچى چەنتۇلارنى غەربتىكى بالتوقاي دېگەن يەرگە سەل - پەل سۈرۈشكە توغرا كېلىدۇ.

كېيىنكى چاغلاردا بىر - ئىككى مىڭ تۈتۈن كۆپەيگەن نەقدىردىمۇ ئىلى دەرياسى بىلەن قاش دەرياسىنىڭ ئارىلىقىدىكى بۇ جايغا چەنتۇلار پۈتۈنلەي سىغىپ كەتكۈدەك چوڭ بىر شەھەر ئەھيا قىلغىلى بولىدۇ. شۇڭا، ئىلى دەرياسىنىڭ جەنۇبىدىكى قاينۇق دېگەن جايغا ئىككى يۈز تۈتۈن ئورۇنلاشتۇرغاندىن كېيىن ئىلى دەرياسىنىڭ شىمالىدىكى غۇلجا دېگەن يەردە ئولتۇراقلاشقان بىر مىڭ توققۇز يۈز تۈتۈندىن سەككىز يۈز تۈتۈننى قاينۇققا كۆچۈرگەندىن باشقا، ئىلى دەرياسىنىڭ جەنۇبىدىكى خوجىغىر دېگەن يەردىكى ئىككى يۈز تۈتۈننى ئىلى دەرياسىنىڭ شىمالىدىكى غۇلجا دېگەن يەرگە يۆتكەپ ئۇ يەردىكى بىر مىڭ بىر يۈز تۈتۈن، بالتوقايدىكى يەتتە يۈز يىگىرمە تۈتۈن ۋە خولۇنبىر چېرىكىدىن يۈز تۈتۈن بولۇپ جەمئىي ئىككى مىڭ بىر يۈز تۈتۈن ئاھالىنى

بالتوقايدا ئولتۇراقلاشتۇرۇشقا پەرمان بېرىلسە، ئۇلار بۇ يىل ئىچىدە ئۆز روزىغىرىنى قامداش ئۈچۈن بوز ئېچىپ، تۇرالغۇ ئۆيلىرىنى سېلىۋالسا، كېلەر يىلدىن باشلاپ سېپىل سوقۇشقا كىرىشسە...»<sup>①</sup>

\* \* \*

سېپىل سوقۇۋاتقانلارنىڭ ئارىسىدا ساقىلى ئۈچتەك ئاقارغان، بېلى مۈكچەيگەن بوۋايىلار، ئەمدىلا بۇرۇتلىرى خەت تارتىشقا باشلىغان ياش يىگىتلەر، گەۋدىلىك، كۈچلۈك ئادەملەر، ئورۇقلۇقىدىن قوۋۇرغىلىرىنى سانىۋالغىلى بولغۇدەك ئاجىز ئادەملەر، ئاياللار، بالىلار بار ئىدى. ئۇلار ھۆل توپا قاچىلانغان ئېغىر قاپلارنى يۈدۈشۈپ قاق سەھەردىن تاكى خۇپتەنگىچە سېپىل ئۈستىگە توختىماي توپا توشاتتى. ياغاچ بويلاقلار، تاش، پىششىق خىش يۈكلەنگەن، چاقلىرى ياغىرىغان تارانچى ھارۋىلىرى سېپىل سوقۇۋاتقان ئىش مەيدانغا غىچىرلاپ كېلىپ - كېتىپ تۇراتتى.

ئۇدۇلدىكى كۈرەنىڭ ئىچىدە ئۇياق - بۇياققا لاغايلىشىپ يۈرگەن ئادەملەرنىڭ قارىسى كۆرۈنۈپ قالاتتى. ئۇلار مانجۇلار ئىدى. بالتوقاينىڭ ئۈستىدىكى قويۇق ئۆسكەن قارا ياغاچلىقنىڭ سايىسىدە بىر مۇنچە ئادەملەر كاۋاپداندا قوزا گۆشىنى زىققا تارتىپ پىشۇرماقتا ئىدى. ئۇلارنىڭ بەزمىسى قىزىپ كېتىشكەندى. بۇ كىشىلەرنىڭ ئىچىدە ئۇيغۇرلارمۇ، مانجۇلارمۇ بار ئىدى. ئۇلارغا يېقىنلا يەردىن ھاشارچىلار سېپىلغا توپا ئالماقتا ئىدى. يەر سېغىز تۇپراق بولغاچقا، قازماق بەكمۇ مۇشەققەتلىك ئىدى. يۈز

① «جۇڭغارلارنى تىنچىتىش چارىلىرى» نىڭ داۋامى، 25 - جىلد. «جىڭ سۇلالىسى گاۋزۇڭ خان دەۋرىدە يېزىلغان توردا خاتىرىلىرى»، چىنلۇڭنىڭ 29 - يىلى 4 - ئاينىڭ 8 - كۈنى.

بېگى، ئون بېگى ۋە بوتۇڭلار ۋارقىرىشىپ، قوللىرىدىكى يىلان قامچىلىرىنى قارسىلدىتىپ، ھارغىنلىق ۋە ئاچلىقتىن ماغدۇرىدىن كېتىشكەن بىچارە ھاشارچىلارنى تېز - تېز ئىشلەشكە مەجبۇرلىشانتى. تومۇزنىڭ زەھەردەك ئىسسىقىدا ھاشارچىلارنىڭ توپا باسقان ۋە ئاپتاپتا كۆيۈپ قارىدىغان يۈزلىرىدىن، بويۇنلىرىدىن تەر چىپىلداپ ئاقماقتا ئىدى.

بۇ ھاشارچىلار ئىچىدە ھاسان بوۋاي ئىسىملىك بىر مويىسىپت ئادەم بار ئىدى. ئۇ توپا قازغۇچىلارغا ئون بېشى ئىدى. ئۇ كۆرگەن، ئاڭلىغانلىرى كۆپ، تولىمۇ پاراڭچى بىر ئادەم ئىدى. ھاسان بوۋاي نەدە بولسا شۇ يەردە كۈلكە - چاقچاق كۆتۈرۈلەتتى - دە، كىشىلەر ھارغىنلىق ۋە ئاچلىق ئازابىنى بىردەم بولسىمۇ ئۇنتۇپتتى.

ئەتىگەندىن بېرى تىنماي ئىشلىشىۋاتقان ھاشارچىلار چاشگاھ ۋاقتىدا دامجۇقلىققا ئولتۇرۇشتى. ھاشارچىلارنىڭ ئارىسىدىكى مەخەتجان ئىسىملىك بىر ياش يىگىت قاپاقتىكى مۇزدەك سوغۇق چايدىن بىر پۇچۇق غىدىرغا قويدى - دە، ھاسان بوۋايغا سۇندى ۋە:

— ھاسان بوۋاي، ئۇسسىغانسەن، مە بۇنى ئىچكىن، — دېدى. ھاسان بوۋاي يىگىتنىڭ قولىدىن چاينى ئالدى ۋە: — رەھمەت، ئوغلۇم، — دەپ بىر ئوتلىشىدىلا چاينىڭ ھەممىسىنى ئىچىپ بولۇپ، قۇرۇق قاچىنى بالغا سۇندى ۋە: — ئوھ، خويمۇ ئۇسساپتىكەنمەن، — دېدى ئاپئاق چىرايلىق ساقلىنى قولى بىلەن سىلاپ قويۇپ، — يۈرەكلىرىم ياشىرىپ كەتتى. خۇددى يۇرتۇمدىكى زەرەپشان سۈيىنى ئىچكەندەك بولدۇم!

— ھاسان بوۋاي، زەرەپشان دېگەن قەيەردە؟ — دەپ سورىدى مەخەتجان ئۇنىڭدىن.

— زەرەپشان يۇرتىمىز يەكەندىكى بىر ئەزىم دەريانىڭ نامى.

ئۇ تاغلار ئاتىسى دەپ ئاتالغان قارا قۇرۇم تاغلىرىدىن ئېقىپ چىقىدۇ. سۈيى قار - مۇزلاردىن ئېرىگەن بولغاچقا، تومۇز ئىسسىقىدا زەرەپشان سۈيىنى ئىچىدىغان بولساڭ ئاغزىڭ مۇز تۇنۇپ، چىشلىرىڭ ئۇۋۇلۇپ كېتىدۇ! - دېدى ھاسان بوۋاي كۈلمەي تۇرۇپ.

— ھاسان بوۋا، بۇ سۆزۈڭ لاپ بولۇپ قالدغۇ - دەيمەن؟ - دېدى زوغرۇل دەيدىغان بىر ھاشارچى يىگىت كۈلۈپ كېتىپ.

— ئۇنداق بولسا لاپتىن بىرنى دەپ بېرەي.

— ھە بەللى، ھاسان بوۋا، ماۋۇ كېپىڭ جايدا بولدى. قېنى، ئېيتە، قۇلقىمىز سېنىڭدە!

— بىر يېزىدا ئىككى لايچى بار ئىكەن، - دېدى ھاسان بوۋاي كۈنگە قاراپ قويۇپ، - ئۇلارنىڭ بىرى بابكار، يەنە بىر شۈستىگەر ئىكەن. بىر كۈنى ھېلىقى بابكار دەستىگاھىدا بۆز توقۇپ ئولتۇرسا، ياش بالىلار كىرىپ ئولتۇرۇپتۇ. بابكار ئۇلارغا:

— مەن بابكارلىق قىلغان مەھەللىنىڭ توخۇلىرى ئۆيىنىڭ ئۆگزىسىگە چىقىپ يۇلتۇزلارنى چوقۇلايتتى. بىر ئاخشىمى ئايىنى تارتىپ چۈشۈرۈپ چوقۇلاپ، چوقۇلاپ، كوچا بويلاپ سۆرەپ ماڭدى، - دەپتۇ.

ياشلار ھېلىقى شۈستىگەر لايچىنىڭ قېشىغا بېرىپ:

— ئاشۇ سۆزلەر راستمۇ؟ - دەپ سوراپتۇ.

— بابكارغۇ دۇنيا ئارىلىغان ئادەم. بولمىغان ئىشنى دېمەيدۇ، - دەپتۇ بۇ لايچىمۇ، - بىراق جاھاندا ئۇنىڭدىنمۇ ئاجايىپ ئىشلار بار. مانا مېنى ئالساق، مېنىڭ بىر چاغلاردا بىر كۆلنى ئاسمانغا ئېسىپ قويغان چاغلرىمۇ بولغان. ئۆزۈم تېگىدە خېلى ۋاقىتقىچە قاراپ تۇردۇم. بېلىقلار قورققىنىدىن كۆلنىڭ چېتىگە سەكرىشىۋىدى، يەرگە پوك - پوك چۈشكىلى

تۇردى!

— ھا، ھا! ... ھاشارچىلار كۈلۈپ تېلىقىپ قېلىشتى.  
ھاشارچىلار:

— يەنە، يەنە بىرنى! — دەپ ھەدەپ چۇرقىراشتى.  
ھاسان بوۋاي توقايلىققا قاراپ قويدى. بۇ چاغدا ھېلىقى  
بەزمە قىلىشىۋاتقانلاردىن بىرمۇنچە ئادەم ئورنىدىن تۇرۇشۇپ  
سېپىل تەرەپكە قاراپ كېلىۋاتقاندى. شۇڭا، ھاسان بوۋاي  
«بەگ - ئامباللار كېلىشىۋاتىدۇ، قېنى ئىشلەيلى!» دېگىنچە  
ئورنىدىن تۇرۇپ كەتتى. قالغان ھاشارچىلارمۇ ئۆز ئورۇنلىرىغا  
مېڭىشتى...

ئوتتۇرا بويلىق، سەمرىپ قورساق سالغان، ئۈستىگە  
ئۈدۈلىدىن ئىزمىلىنىدىغان مانجۇچە كەمزۇل كىيگەن ۋە مانجۇچە  
ئۇزۇن چاچ قويۇلغان بېشىغا جەركە - ئوتىغات قالدالغان مانجۇچە  
دىڭ قالىپ خىتابى كىيگەن بىر ئۇيغۇر — ئۇ ئىلى ھاكىم بېگى  
مۇساگوڭ ئىدى — دورغا - بەگلىرىنى كەينىگە سېلىپ، سېپىل  
تەرەپكە قاراپ ماڭدى. ئۇ ئىسسىقتا كەمزۇلى ئۈستىدىن پوتا  
باغلىۋالغاندى. ئۇ سېپىل ئۈستىگە چىققاندىن كېيىن  
دورغىسىنىڭ قولىدىكى ئۇزۇن ساپلىق تۆمۈر نەيزىنى ئېلىپ،  
سېپىلنىڭ پۈتكەن قىسمىغا سانجىپ كۆرەتتى، نەيزە پاتىمسا،  
ئاندىن ئۇ رازى بولۇپ، باشقا تەرەپلەرنى تەركە قىلماق بولۇپ  
ماڭاتتى. غۇلجا سېپىلنىڭ ئىزناسى كۆرۈنگەندى؛ بۇ  
سېپىل — ئۇزۇنلۇقى ئون ئىككى يېرىم چاقىرىم، ئېگىزلىكى  
يەتتە يېرىم مېتىر، ئاستىنىڭ كەڭلىكى بەش مېتىر، ئۈستىنىڭ  
كەڭلىكى تۆت مېتىر، سېپىل ئۈستىدە تۆت قاتار تىزىلغان قارا  
چېرىك ياكى سەككىز ئات قوشۇلغان ھارۋا بىمالال ماڭىدىغان  
قىلىپ پىلانلانغاندى.

بۇ چاغدا بىر قېرى ئادەم ئۆشنىسىدە بىر قاپ ھۆل سېغىز  
توپىنى يۇدۇپ، يانتۇلۇقتىن سېپىل ئۈستىگە قاراپ يۇقىرىلاپ

مىڭبىر قىيىنچىلىقلار بىلەن چىقىپ كېتىۋاتاتتى. ئۈستىدىكى  
مىڭبىر قاپ ئۇنىڭ قەددىنى پۈكلىۋەتكەنىدى. يانتۇلۇق  
ئېگىزلىگەنسېرى، ئۇنىڭ قەددى تېخىمۇ پۈكۈلەتتى، قەدىمى  
تېخىمۇ ئاستىلايتتى. ئۇ مىڭ بىر مۇشەققەتلەر بىلەن توپىنى  
يۈدۈپ ئاخىر سېپىل ئۈستىگە چىقتى. ئەمما، ئون بېگى  
كۆرسەتكەن يەرگە يېتىپ بارالمىدى - دە، سېپىلنى تەرەك  
قىلىۋاتقان ئىلى ھاكىمبېگى مۇساگوڭنىڭ قېشىغا بېرىپلا قاپ  
بىلەن بىللە يىقىلىپ چۈشتى. قايتىكى توپىنىڭ يېرىمى ئۇنىڭ  
ئەمەلدارلىق تونىغا تۆكۈلدى.

— ھەي ئۆلۈمتۈك قېرى، توپىنى نەگە تۆكۈۋاتىسەن؟! —  
دەپ ئاچچىق قىلدى مۇساگوڭ ھېلىقى قېرىنىڭ ئۈچتەك ئاقارغان  
ساقىلىنى قاماللاپ تۇتقان پېتى سىلكىشلەپ تۇرۇپ، ئۇ  
غەزەپلەنگەنلىكىدىن تىترەپ كەتكەنىدى.

ھېلىقى قېرى ئادەم ئورنىدىن تىرىشىپ ئاران تۇردى ۋە  
ساقىلىنى مۇساگوڭنىڭ قولىدىن ئاجراتماقچى بولۇپ:

— ھۆرمەتلىك بېگىم، — دەپ دەردلىك سۆزلىدى ئۇ، —  
ئېمىگە مۇنچىۋالا ئېشىپ كېتىسەن؟ سەن ھاكىمسەن، مىڭلارچە  
كۆزلەر ساڭا تەلمۈرۈپ تۇرۇشىدۇ! بىزگە ئوخشاش ئاجىز،  
غېرىب - غۇرۋالارنى كۆزۈڭگە ئىلمايسەن. بىلىمەن، سېنىڭ  
ئارزۇ - خىيالىڭ مەنسەپتە! مانجۇ خوجاڭغا ياخشى كۆرۈنۈشتە.  
ۋايىيەي، ماڭا ئوخشاش بىر ئۆلۈمتۈك گاداي بارغان يەرگە ساڭا  
ئوخشاش بەگۈ - بېگاتلارنىڭ بارمايدىغانلىقىغا ھەرگىز  
ئىشەنمەيمەن.

قېرى ئادەمنىڭ تەئەددىسى جان - جېنىدىن ئۆتۈپ كەتكەن  
مۇساگوڭ دورغىسىنىڭ قولىدىكى يىلان قامچىنى ئالدى - دە،  
ئۇنى ئارقا - ئارقىدىن تۆت - بەشنى ئورۇۋەتتى. سىم ئورالغان  
يىلان قامچا ھەربىر تەگكەندە، قېرى ئادەمنىڭ يالساڭچ  
دۈمبىسىدە تال - تال قانلىق ئىز پەيدا بولاتتى. ئاخىر ھېلىقى

قېرى ئادەم ھالىدىن كېتىپ يىقىلدى. ئەمما، ئۇ توپا قاچىلانغان قاپنىڭ بىر ئۈچىدىن چىڭ قاماللاپ تۇتۇۋالغانىدى. قاپ سېپىلىنىڭ ئۈستىدىن سىيرىلىپ چۈشۈۋېتىپ ھېلىقى قېرى ئادەمنىمۇ سۈرگىنىچە يەتتە يېرىم مېتىر ئېگىزدىن پەسكە ئېلىپ چۈشۈپ كەتتى. ئۇ يەرگە چۈشۈپ ئېچىنىشلىق بىر ۋارقىرىدى - دە، پۈت - قوللىرىنى سوزغىنىچە جىم يېتىپ قالدى. ئۇ ئۆلگەنىدى. تۆۋەندە توپا ئۈسسۈۋاتقان ۋە توپا يۈدۈۋاتقان ھاشارچىلار ھېلىقى ئۆلگەن قېرى ئادەمنىڭ ئەتراپىغا ئولاشتى.

— ھاي، ھاي! ھەرقايسىڭ ئۆلگەن ئادەمنى كۆرۈشمىگەنمۇ؟ — دەپ ۋارقىردى ئۇلارغا ئاچچىقى يامان يۈز بېگى، — كۈنىگە تۆت - بەش ئادەم ئۆلۈۋاتىدىغۇ؟ ئۆلسە نېمە بوپتۇ؟ كىم ئۇنى ئۇلۇغلار بىلەن دە تالاش قىلسۇن دەپتۇ؟ ھاي، ھاسىل بوتۇڭ، قېنى سەنوي، ئىككى - ئۈچ ئادەمنى باشلاپ بېرىپ، بۇ قېرىنىڭ ئۆلۈكىنى كۆتۈرگۈزۈپ ئاپىرىپ سېپىلىنىڭ توپىسى توختىمىغان يېرىگە كۆمۈۋەت! قالغان ئادەملەر ھەممىڭ تارقىلىش! بېرىپ ئىشىڭلارنى قىلىڭلار!

ئەمما، سېپىل ئاستىغا ئولىشىۋالغان نەچچە يۈز ھاشارچى ئورنىدىن مىدىرلىمىدى. شۇ ئەسنادا، كۈرە دەرۋازىسى تەرەپتىن ئاتلارنىڭ تاراقلىغان ئاۋازى ئاڭلاندى. مانجۇ چارلىغۇچىلىرى يالىڭاچلانغان قىلىچلىرىنى باش ئۈستىدە ئوينىتىپ، ئاتلىرىنى ئۇدۇل پېتىلا ئادەملەرنىڭ ئۈستىگە چاپتۇرۇپ كەلمەكتە ئىدى. كىشىلەرنىڭ ۋارقىرىغان ئاۋازى ئاڭلاندى.

— تارقال، ھەممىڭ تارقىلىش! بولمىسا كۆرگۈلۈكۈڭنى كۆرۈشسەن! — مانجۇ ئاتلىقلىرىنىڭ سەردارىنىڭ ئاچچىق قىلىپ ۋارقىرىغان ئاۋازى ھاشارچىلارنىڭ قىيا - چىيالىرىنى بېسىپ چۈشتى. كىشىلەرنىڭ شاۋقۇن - سۈرەنلىرى خۇددى ئۈستىدىن سۇ قۇيۇپ ئۆچۈرۈلگەن ئوتتەك دەرھال بېسىلىپ

قالدى. مانجۇلارنىڭ قىلىچى ھاشارچىلارنىڭ باش ئۈستىدە ئويناشقا باشلىدى. ئادەملەر ئائىلاج ئۆز ئورۇنلىرىغا كېتىشكە باشلىدى. ھاسىل بوتۇڭ ئۈچ ئادەمنى باشلاپ ھېلىقى قېبرى ئادەمنىڭ ئۆلۈكىنى زەمبىلگە بېسىپ كۆتۈرگۈزۈپ ئېلىپ كەتتى. . . .

سېپىل ئالدىدىكى تىنچلىق مانجۇ ساقچىلىرىنىڭ قىلىچى ئاستىدا دەرھال ئەسلىگە كەلدى . . .

كۈن پېشىندىن قايرىلغان چاغدا كۈرەنىڭ ئىچىدىن تۆت ئادەم كۆتۈرگەن تەختىراۋان چىقىپ كەلدى. بۇ ئىلى جاڭجۇنى مىڭرۇي ئولتۇرغان تەختىراۋان ئىدى. بۇ چاغدا ئىلى ھاكىمىبېگى مۇساگۇڭ سېپىلنىڭ تېخى تولۇق پۈتمىگەن غەربىي دەرۋازىسىدا دورغا - بەگلىرى بىلەن بىللە قول باغلاپ تۇرۇشقانىدى. تەختىراۋان غۇلجا سېپىلنىڭ غەربىي دەرۋازىسى ئالدىغا يېتىپ كەلدى.

— دارېن، بايا بۇ يەردە نېمە ئىش يۈز بەردى؟ — دەپ سورىدى مىڭرۇي تەختىراۋاندىن چۈشكەندىن كېيىن، — ئاۋۇ يالاڭتۇشلەر نېمىشقا ئىشلىمەي تۇرۇشىدۇ؟

— جاڭجۇن دارېنغا مەلۇم بولغايكى، — دەپ جاۋاب بەردى مۇساگۇڭ بېلىدىكى پوتىسىنىڭ بىر ئۇچىدا پېشانىسىدىكى تەرىنى سۈرتۈپ تۇرۇپ، — بايا بىر ئۆلۈمتۈك قېبرى ئېھتىياتسىزلىقتىن سېپىل ئۈستىدىن چۈشۈپ كېتىپ ئۆلگەنىدى. بۇ يالاڭتۇشلەر شۇنىڭغا قارىشىپ تۇرۇشىدۇ.

— دارېن، ئىشىڭىز بەك ئاستا، — دېدى ئىلى جاڭجۇنى مىڭرۇي بۇ گەپكە ئېرەڭشىمەي، — ئىشىڭىزنى تېز چېدەللەتمىسىڭىز بولمايدۇ! بوغدا خان بەلگىلەپ بەرگەن سۈرۈك ئىچىدە سېپىل پۈتكۈزۈلمىسە، بوغدا خان ئالدىدا مېنىمۇ گەپكە قويىسىز!

— قۇللۇق، جاڭجۇن دارېن، — دەپ تەزىم بەجا كەلتۈردى



مۇساگۇڭ، — ھازىر ھاشارچىلارنى كېچە - كۈندۈز گېزەكلىشىپ ئىشلەشكە مەجبۇرلاۋاتىمىز. بىراق، تومۇز ۋاقتى بولۇپ قالغانلىقتىن، ئىشنىڭ سۈرئىتىنى بۇنىڭدىنمۇ تېزلىتىشكە مۇمكىن بولمايۋاتىدۇ. ئۇنىڭ ئۈستىگە، ئىش ئېغىر، كىشىلەرنىڭ ئوزۇق - تۈلۈكى ئۆكسۈپ قېلىۋاتقانلىقتىن، تولغاق، بەزگەك، كېزىك تارقاپ كەتتى. كۈنىگە تۆت - بەش ئادەم كېسەلدىن ساقىيالمىي ئۆلۈپ كېتىۋاتىدۇ.

— ئۆلگەنلەرنى قانداق قىلىدىڭلار؟ كۆمۈۋەتتىڭلارمۇ؟ — دەپ سورىدى مىڭرۇي تەرىنى تۇرۇپ، — كېسەل بولغانلىرى ساقلاردىن ئايرىپ تاشلاندىمۇ؟

— ئۆلگەنلەرنىڭ ئۆلۈكلىرىنى سېپىلغا بېسىپ ئاران ئۆلگۈرۈۋاتىمىز، — دەپ جاۋاب بەردى ئۇ ئېرەڭشىمەستىن، بۇ خۇددى بىر ئادەتتىكى ئىشتەك، — كېسەل بولغانلارنى سۆرەپ ئاپىرىپ توپا ئېلىنغان كارىزىلارغا تاشلاپ قويدۇق. تەلىيى ئوڭدىن كېلىپ، ئۆلمەي ساق قالغانلىرىنى ھەيدەپ كېلىپ يەنە ھاشارغا سېلىۋاتىمىز. بىراق، ئۆلگەن، كېسەل بولغانلار ھەسسىلەپ كۆپىيىۋاتقانلىقتىن، ھاشارغا ئىشلەيدىغانلارنىڭ سانى ئازلاپ كېتىۋاتىدۇ.

— سېپىل ھاشىرىغا ئادەم كۆپەيتىمەي بولمايدىغاندەك قىلىدۇ، — دەيدى ئىلى جاڭجۈنى ئۇنىڭغا، — مەن بۇ ئىشنى بوغدا خانغا مەلۇم قىلدىم. بوغدا خان تاغ ئارقىسىدىن يەنە ئۈچ مىڭ تۈتۈن چەنتۈنى ئىلىغا كۆچۈرۈپ چىقىشقا پەرمان بەردى. ئادەمنى شۇ چاغدىلا ئاندىن كۆپەيتكىلى بولىدۇ. بىراق، غۇلجا سېپىلى بەلگىلەنگەن سۈرۈك ئىچىدە پۈتكۈزۈلمىسە، دارىن سىز بېشىڭىز بىلەن جاۋاب قىلىسىز!

ئىلى جاڭجۈنىدىن قاتتىق گەپ ئىشىنىكەن مۇساگۇڭ قورققىنىدىن لاغ - لاغ تىرەپ كەتتى:

— قۇللۇق، دا... دل... دارېن، — دەدى كېكەچلەپ  
تۇرۇپ، — چوقۇم، بەلگىلەنگەن سۇ... سۇ... سۈرۈك  
ئىچىدە سې... سې... سېپىلنى پۈتكۈزد... زد...  
.. پۈتكۈزىمەن!

ئىلى جاڭجۇنى مىڭرۇي ئۇنىڭ بۇ ئەپتىدىن يىرگەنگەندەك  
بولۇپ، پەشلىرىنى قاققىنىچە تەختىراۋانغا ئولتۇرۇپ كۈرەگە  
قايتتى...

\* \* \*

مىلادى 1763 - يىلىنىڭ كۈز پەسلىگە كەلگەندە غۇلجا  
سېپىلى ئاران ياساپ پۈتتۈرۈلدى! ئەسلىدىكى پىلان بويىچە  
ئايلانمىسى ئون ئىككى يېرىم چاقىرىم ئۇزۇنلۇقتا، ئېگىزلىكى  
يەتتە يېرىم مېتىر ئېگىزلىكتە، ئاستى بەش مېتىر، ئۈستى تۆت  
مېتىر كەڭلىكتە مۇستەھكەم بىر سېپىل ئىلى دەرياسىنىڭ  
شىمالىي قىرغىقىدا قەد كۆتۈردى! سېپىل ئۈستىگە پىششىق  
خىش بىلەن ئۈگەك - كۈنگۈرە قوپۇرۇلغانىدى. سېپىلنىڭ تۆت  
بۇرجىكى چوڭ كۆك خىش بىلەن ئىھاتە ئىچىگە ئېلىنغان بولۇپ،  
شەرق، جەنۇب، شىمال ۋە غەرب تەرەپلىرىگە پىششىق خىش  
بىلەن بىردىن چوڭ ئەگمە قوۋۇق ياسالغانىدى. بۇ قوۋۇقلارنىڭ  
ئۈستىگە بالىخانلىق راۋاق سېلىنغانىدى. ھەربىي ئىشلار  
تەلىپىدىن شەھەر دەرۋازىسىنىڭ سىرتىغا بىردىن قوۋۇق سېپىلى  
ياسالغان بولۇپ، ئۇنىڭغا قوش دەرۋازا بېكىتىلگەنىدى.

غۇلجا سېپىلى پۈتكەندىن كېيىن خاقانى چىن چەنلۇڭ ئۆز  
قەلىمى بىلەن «نىڭيۈەن سېپىلى» دەپ خەت يېزىپ بەردى ھەمدە  
سېپىلنىڭ شەرق، جەنۇب، شىمال ۋە غەرب تەرەپتىكى تۆت  
قوۋۇقىغا ئايرىم - ئايرىم ھالدا: «ئەمكەر - ئەييام»،  
«مەرھابا - ئەقسا»، «مۇلاقات - ئەبىر»، «مەسرۇر - قۇللە»

دەپ ئىسىم قويۇپ بەردى. بىراق، ئۇزاق يىللاردىن كېيىن بۇ نام كىشىلەر تەرىپىدىن ئۇنتۇلۇپ قېلىندى ۋە تارانچىلار تەرىپىدىن قويۇلغان «دەڭ دەرۋازا»، «سۇ دەرۋازا»، «كۈرە دەرۋازا»، «دولان دەرۋازا» دېگەن ناملار بىلەن ئالماشتى. . . . شۇنداق قىلىپ، ئىلى دىيارىدىكى توققۇز كۈرە ئىلگىرى - كېيىن بولۇپ، ئىلى تارانچىلىرىنىڭ قان - تەر بەدىلى ۋە جەسەتلىرىنىڭ شاراپىتىدە ئاخىر پۈتۈپ چىقتى!

\*

\*

\*

«ئىلى دىيارىدىكى توققۇز كۈرە» دەپ ئاتالغان قەلئەلەر مۇنۇ توققۇز قەلئەنى ئۆز ئىچىگە ئالاتتى:

تەلكە كۈرەسى (塔勒其城). تەلكە كۈرەسى ئىلى دەرياسىنىڭ شىمالىي قىرغىقىغا جايلاشقان بولۇپ، مانجۇلار بۇ كۈرەنى مىلادى 1761 - يىلى تارانچىلارنىڭ كۈچى بىلەن ئەھيا قىلدۇرغانىدى. كېيىن مىلادى 1802 - يىلى ئىككى قېتىم كېڭەيتىپ سالدۇردى. بۇ قەلئە - ئىلى ۋادىسىغا ئۆتسىدىغان قەدىمكى خەلقئارالىق يول - ئالمالىق چىلغىسىنىڭ ئېغىزىغا جايلاشقانلىقى ئۈچۈن، تارىختا «بىرىنچى ئۆتكەل» دەپ ئاتالدى. بۇ قەلئەنى مانجۇلارنىڭ يېشىل تۇغلۇق قوشۇنلىرى ساقلايتتى. سۈيدۈڭ كۈرەسى (妥定城). سۈيدۈڭ كۈرەسى ئىلى دەرياسىنىڭ شىمالىي قىرغىقىغا جايلاشقان بولۇپ، مانجۇلار بۇ كۈرەنى مىلادى 1762 - يىلى تارانچىلارنىڭ كۈچى بىلەن ئەھيا قىلدۇرغانىدى. بۇ كۈرەدە مانجۇ يېشىل تۇغلۇق قوشۇنلىرىنىڭ ئوردۇ قوشى تۇراتتى.

بايانداي كۈرەسى (惠宁城). «خۇينىڭ كۈرەسى» دەپمۇ ئاتىلاتتى. بايانداي كۈرەسى ئىلى دەرياسىنىڭ شىمالىي قىرغىقىغا جايلاشقان بولۇپ، مانجۇلار بۇ كۈرەنى 1763 - يىلى

تارانچىلارنىڭ كۈچى بىلەن ئەھيا قىلدۇرغانىدى. مانجۇلارنىڭ  
ئاغلاقچى ئامبىلى، ئوزۇق - تۈلۈك ئامبىلى ۋە سەييارە  
مۇپەتتىشى قاتارلىق ھەربىي - مۈلكىي ئەمەلدارلىرى بايانداي  
كۈرەسىدە تۇراتتى.

كۈرە (惠远城). «خۇييۈەن كۈرەسى» دەپمۇ ئاتىلاتتى.  
كۈرە ئىلى دەرياسىنىڭ شىمالىي قىرغىقىغا جايلاشقان بولۇپ،  
مانجۇلار مىلادى 1761 - يىلىدىن باشلاپ، تارانچىلارنىڭ كۈچى  
بىلەن كۈرەنى ئەھيا قىلدۇرۇشقا باشلىغان، مىلادى 1763 -  
يىلى ئاندىن پۈتتۈرگەنىدى. كۈرە مانجۇ مەمۇرلىرىنىڭ  
شىنجاڭدىكى ھەربىي - سىياسىي مەركىزى بولۇپ، بۇ يەردە ئىلى  
جاڭجۇنى، مەسلىھەتچى ئامبال ۋە تۆت ئاغلاقچى ئامبال  
باشچىلىقىدىكى مانجۇ قوشۇنى تۇراتتى.

غۇلجا كۈرەسى (宁远城). «نىڭيۈەن كۈرەسى» دەپمۇ  
ئاتىلاتتى. غۇلجا كۈرەسى ئىلى دەرياسىنىڭ شىمالىي قىرغىقىغا  
جايلاشقان بولۇپ، مانجۇلار تارانچىلارغا ئۇدا ئۈچ يىل ھاشار  
سېلىپ مىلادى 1763 - يىلى كۈزدە پۈتتۈرگەنىدى. دەسلەپتە  
ئىلى ئۇيغۇرلىرىنى جۇڭقۇرىدىغان «ئىلى ھاكىمبەگ  
مەھكىمىسى» تۇرۇشلۇق ئورۇنغا ئۆزگەرتىلگەنىدى.

چىڭسوخوزا كۈرەسى (瞻德城). چىڭسوخوزا كۈرەسى  
ئىلى دەرياسىنىڭ شىمالىي قىرغىقىغا جايلاشقان بولۇپ،  
مانجۇلار بۇ كۈرەنى مىلادى 1779 - يىلى ئەھيا قىلدۇردى.  
بۇ يەرنىڭ ئەسلى ئىسمى «ساغان ئۇسۇن» بولغانلىقتىن،  
مانجۇلار ئۇ يەرنى «چىڭسوخوزا» دەپمۇ ئاتىدى. بۇ كۈرەدە  
مانجۇلارنىڭ يېشىل توغۇلۇق قوشۇنىنىڭ ئوڭقول قوشبېگى ۋە  
باقاۋۇلبېگى باشچىلىقىدىكى مانجۇ قوشۇنلىرى تۇراتتى.

لوسىگۇڭ كۈرەسى (厂仁城). لوسىگۇڭ كۈرەسى ئىلى  
دەرياسىنىڭ شىمالىي قىرغىقىغا جايلاشقان بولۇپ، مانجۇلار بۇ  
كۈرەنىمۇ مىلادى 1779 - يىلى ئەھيا قىلدۇردى. بۇ يەرنىڭ

ئەسلى ئىسمى «ئوخۇر بۇرسۇن» دەپ ئاتىلاتتى. كېيىن كىشىلەر تەرىپىدىن لوسگۇڭ دەپ ئاتىلىدىغان بولدى. بۇ يەردە مانجۇلارنىڭ يېشىل تۇغلۇق قوشۇنىنىڭ سەييارە سانغۇنى باشچىلىقىدىكى چەقبۇل قوشى تۇراتتى.

چىلپەڭزە كۈرەسى (熙春城). چىلپەڭزە كۈرەسى ئىلى دەرياسىنىڭ شىمالىي قىرغىقىغا جايلاشقان بولۇپ، غۇلجا كۈرەسى بىلەن بايانداي كۈرەسىنىڭ ئوتتۇرىسىغا جايلاشقانلىقتىن «چىلپەڭزە» دەپ ئاتالغان. مانجۇلار بۇ كۈرەنى مىلادى 1779 - يىلى ئەھيا قىلدۇرغانىدى. بۇ كۈرەدە مانجۇلارنىڭ يېشىل تۇغلۇق چىنداۋۇل قوشۇنى تۇراتتى.

قورغاس كۈرەسى (拱宸城). كونا قورغاس كۈرەسى دەپمۇ ئاتىلاتتى. قورغاس كۈرەسى قورغاس دەرياسىنىڭ شەرقىي قىرغىقىغا جايلاشقان بولۇپ، مانجۇلار بۇ كۈرەنى مىلادى 1780 - يىلى ئەھيا قىلدۇردى. بۇ يەردە مانجۇلارنىڭ مۇشاۋىر سانغۇنى باشچىلىقىدىكى يېشىل تۇغلۇق قوشۇنى تۇراتتى.

ھۆرمەتلىك كىتابخان، مانجۇلارنىڭ ئىلى دىيارىدا تارانچى ئۇيغۇرلىرىنىڭ قان - تەرى ۋە ھايات - ماماتى بەدىلىگە ئەھيا قىلدۇرغان توققۇز كۈرەسى ھەققىدە مۇشۇنچىلىك مەلۇمات بەرسەك كۇپايە قىلار. ئەمدى باشتىكى گېمىمىزگە قايتىمىز...

\*

\*

\*

بۇ غۇلجا سېپىلى پۈتۈپ ئۈچ يىل ئۆتكەندىن كېيىنكى بىر كەچ كۈز پەسلى ئىدى. يازىچە تارانچىلارنىڭ يەلكىسىنى كۆيدۈرۈپ زەھەردەك چاققان قۇياش نۇرى كەچ كۈز پەسلىدە خېلى ئاجىزلىغانىدى. تەبىئەت خۇددى كەچ كۈزنىڭ سوغۇقىدىن مۇزلىغاندەك تۈگۈلۈشكە باشلىدى. قەۋس ئايلىرىدىكى قويۇق

بۇلۇت تۇمانلىرى ئاستىدا ھەر خىل رەڭلەر ئاستا - ئاستا ئۆڭۈشكە باشلىغانىدى. يىراقتىكى ئېرەن قابۇرغا تاغلىرىنىڭ ئېگىز چوققىلىرى دەسلەپتە قارلار بىلەن قاپلاندى. ئىلى دەرياسىنىڭ قىرغىقىدىكى تۆپىلىكلەر قويۇق تۇمان ئاستىدا قالدى. نەملەشكەن ئاسمان ئۇن چىقارماي ئاستا يىغلاۋاتقاندەك بىلىنەتتى.

دەريا ياقىسىدا ئۆسكەن بىر تۈپ ياۋا ئالما شېخىغا قونۇۋالغان بىر قۇش جانغا پاتىدىغان زىمىستان قارا قىشنىڭ پات ئارىدا يېتىپ كېلىدىغانلىقىنى ھېس قىلغان بولسا كېرەك، مۇڭ ئارىلاش يېقىملىق سايرىماقتا ئىدى.

ئۈستىگە تاشكۆمۈر قاچىلانغان ئېغىر سېۋەتلەر ئارتىلغان ئېشەكلەر، قېچىرلار، تۈگىلەر ۋە ئۆكۈز قوشۇلغان تارانچى ھارۋىلىرى تاشكۆمۈر قاچىلاپ كۆمۈر كان تەرەپتىن غۇلجا شەھىرىگە قاراپ كىرىپ كەلمەكتە ئىدى. ئېشەكچىلەر، قېچىر ھەيدىگەنلەر، تۈگە يېتىلگەنلەر، ھارۋىكەشلەر بىر - بىرى بىلەن ۋارقىرىشىپ سۆزلەشكەن چاغلىرىدىمۇ ۋاقتى - ۋاقتىدا ھايۋانلارنى قامچىلاپ قويۇشنى ئۈنتۈمايتتى.

كەچ كىرىپ كېتىۋاتقانىدى. يەر تېخى سوۋۇپ كېتىشكە ئۈلگۈرمىگەنىدى. غۇر - غۇر چىقىۋاتقان كۈزنىڭ سوغۇق شامىلى كەچقۇرۇنلۇقى سالقىن بولىدىغانلىقىدىن دېرەك بېرىپ تۇراتتى. سىم - سىم يامغۇردا نەملەشكەن توپا يولدا ئېشەكلىك ئىككى يولۇچى ئالدىراپ كېلىۋاتاتتى.

— شەھەرنىڭ قوۋۇقىنى تاقاشقا ئاز قالدى. قېنى، مەخەتجان بالام، ئېشىكىڭنى ھەيدە، تېز ماڭايلى! — دېدى ساقىلى ئۈچتەك ئاقارغان بىر بوۋاي يېنىدىكى ئېشەكتە كېتىۋاتقان ياش يىگىتكە.

— ھاسان بوۋا، ئۈلگۈرمىز، — دېدى ھېلىقى ياش يىگىت ئېشىكىنى دىۋىتتەكچ، — باياتىن دەريا ياقىسىدا بۇ چامبۇل

ئېشەكلەرنى تويغۇزۇۋالسىز دەپ ھايال بولمىغان بولساق، بۇ كەملەرگىچە ئۆزىمىزنى ساۋۇت دەڭجىنىڭ سارىيىدا كۆرگەن بولاتتۇق!

— ساۋۇت دەڭجى ئىنساپ - دىيانەتلىك ئادەم، — دېدى ھاسان بوۋاي ئېشىكىنى چاپتۇرۇپ كېتىۋېتىپ، — ئاشۇ يىلقى سېپىل ھاشىرىدا مەن كېزىكتىن يىقىلغاندا، ساۋۇت دەڭجى مېنى سارىيىغا ئاپىرىۋالمايىمىن بولسا، ئۆلۈكۈم كارىزدا قالغان بولمايتتىمۇ؟

— توغرا گەپ قىلىدىغىز ھاسان بوۋا، — دەپ بوۋاينىڭ سۆزىنى تەستىقلىدى ھېلىقى مەخەتجان دەپ ئاتىلىدىغان ياش يىگىت، — شۇ چاغلاردا ئەگەر ساۋۇت دەڭجى بولمىغان بولسا، نۇرغۇن تارانچىلارنىڭ ئۆلۈكى سېپىلغا بېسىلغان بولاتتى. — ئوغلۇم مەخەتجان، سەن ساۋۇت دەڭجىنىڭ ئەسلى كىم ئىكەنلىكىنى بىلمەسەن؟ — دەپ سورىدى ھاسان بوۋاي ئەتراپىغا بىر قارىۋېتىپ.

— ياق، — دېدى مەخەتجان تەئەججۈپلەنگەن ھالدا، — شۇ دەڭجى بولماي كىم بولاتتى؟  
— مەن ساڭا بۇنىڭدىن بەش يىل ئىلگىرى قەشقەر بەشكېرەملىك مەھرەمبەگ دېگەن بىر باتۇر ھەققىدە سۆزلەپ بەرگەنلىرىم ئېسىڭىزمۇ؟

— ھېلىقى مانجۇ ئامبىلىنىڭ قارىنى يېرىپ تاشلىغان شاڭبېگىنى دەمسىز؟

— ھەببەللى، — دېدى ھاسان بوۋاي كېتىۋېتىپ، — ئاشۇ مەھرەمبەگ مانجۇ ئامبىلىنىڭ قارىنى يېرىپ تاشلىغاندىن كېيىن ئالتىن شەھەر تەرەپلىرىدە تۇرالماي تاغ ئارقىسىغا قېچىپ چىقىپ مۇشۇ ئىلى دىيارىدا يوشۇرۇنۇپ يۈرگەندى. كېيىن ئىسمىنى ساۋۇت دەڭجىغا ئۆزگەرتىپ ساراي ئېچىپ، مۇشۇ يەرگە ئورۇنلىشىپ قالدى. بۇ گەپنى قاتتىق سىز قىلىپ ساقلا جۇمۇ؟

— ھاسان بوۋا، خاتىرجەم بول، — دېدى مەخەتجان، —  
ھېچكىمگە ئېيتمايمەن!

ئۇلار مۇشۇنداق پاراڭلاشقاچ مېڭىپ، شەھەرنىڭ جەنۇبىي  
قوۋۇقى — «مەرھابا - ئەقسا» دەرۋازىسىغا يېتىپ  
كەلگەنلىكلىرىنى سەزمەي قېلىشتى. ئۇلار دەرۋازا ئالدىغا  
كەلگەندىن كېيىن ئېشەكلىرىدىن چۈشۈشتى. دەرۋازىۋەن ئۇلارغا  
ئۆزلىرى ئۈچۈن ئەللىك يارماقتىن يۈز يارماق، ئېشەكلىرىگىمۇ  
ئەللىك يارماقتىن يۈز يارماق جەمئىي ئىككى يۈز يارماق ئالغان  
تۆلەتكۈزگەندىن كېيىن ئاندىن ئۇلارنى شەھەرنىڭ ئىچىگە  
ئۆتكۈزدى.

شەھەر ئىچىدە شەھەرنىڭ جەنۇبىي دەرۋازىسى —  
«مەرھابا - ئەقسا» قوۋۇقى بىلەن شىمالىي دەرۋازىسى —  
«مۇلاقات - ئەبىر» قوۋۇقلىرىنى ۋە شەھەرنىڭ شەرقىي  
دەرۋازىسى — «ئەمكەر - ئەيىام» قوۋۇقى بىلەن غەربىي  
دەرۋازىسى — «مەسرۇر - قۈللە» قوۋۇقلىرىنى ئۆزئارا  
تۇتاشتۇرۇپ تۇرىدىغان تۆت كوچا ئۆزئارا كېسىشكەن جاي  
چاھارسۇ، دەپ ئاتىلاتتى. يولۇچىلار مۇشۇ چاھارسۇ دۇقمۇشىغا  
كەلگەندە غەرب تەرەپكە قاراپ قايرىلىپ، موللا روزى ئەلەم دېگەن  
كىشىنىڭ قورۇسىنىڭ يېنىدىكى ساۋۇت دەڭجىنىڭ سارىيى  
جايلاشقان كوچىغا يېتىپ كېلىشتى. بۇ كوچىنىڭ ئىككى  
تەرىپىگە ئۆگزىلىرى پەس يېپىلغان لايىسۇۋاق تارانچى ئويلىرى زىچ  
جايلاشقاندى. كوچىنى بويلاپ ئېلىنغان تار ئېرىقتا سۈزۈك سۇ  
شىلىدىرلاپ ئېقىپ تۇراتتى. پاكار ئۆگزىلەرنىڭ بۇرچەكلىرىدە  
ئىستا قارىيىپ چۈچىيىپ تۇرغان مورىلاردىن ئىس پۇرقىراپ  
چىقىپ تۇراتتى. كوچا بويىدىكى بەزى ئۆيلەرنىڭ ئىشىكىدىن  
ئاغزى كاۋا يۇقى، قورساقلىرى باداڭدەك كۆپۈپ كەتكەن، بويى  
بەش غېرىچ، بويىنى ساپاقتەك، بېشى قاپاقتەك، كۆزلىرىنى  
چاپاق بېسىپ كەتكەن پېرىم يالىڭاچ بالىلار باشلىرىنى



چىقىرىشىنى بۇ يولۇچىلارغا قىزىقسىنىپ قارىشىپ تۇرۇشاتتى .  
كەچكۈزنىڭ بۇ كەچكى پەيتىدە مەشئۇم جىمجىتلىق كوچىنى ئۆز  
ھۆكۈمرانلىقىنىڭ ئىلكىگە ئالغانىدى . بۇ چاغدا تۇيۇقسىز چىققان  
بىر غەزەپلىك ئاۋاز بۇ مەشئۇم جىمجىتلىقنى بۇزدى .  
— ئىشىكىنى ياپمامسەنوي ، ئىشتىنىڭ شۇمى ! ياپ دەيمەنوي ،  
ئۆيگە سوغۇق كىرىپ كەتتى !

يوغان بىر قول ئىشىكتىن مارىشىپ قارىشىپ تۇرۇشقان  
بالىلاردىن بىرىنىڭ قولىقىدىن سۆرىگىنىچە ئۆيىنىڭ ئىچىگە  
ئىلىپ كىرىپ كەتتى . « تاراق » قىلىپ ئىشىك يېپىلدى ۋە  
ئارقىدىنلا ئاچچىقى يامان ئاتىسىدىن كاپىتىغا تەستەك يېگەن  
ھېلىقى بالىنىڭ چىرقىراپ يىغلىغان ئاۋازى ئاڭلاندى .

بۇ ئەتراپ پۈتۈنلەي دېگۈدەك ئۆزگىرىپ كەتكەن . نۇرغۇن  
يېڭى ئۆيلەر قەد كۆتۈرگەن بولۇپ ، كوچىلارمۇ كۆزگە باشقىچە  
كۆرۈنۈۋاتقانىدى . يولۇچىلار بۇ سوقماق كوچىلاردا خېلىغىچە  
ئادىشىپ يۈرۈپ ، ئاخىر تونۇش دەرۋازىنى كۆرۈپ قالدى - دە ،  
قەتئىي يوسۇندا ئېشەكلىرىنىڭ بېشىنى شۇ تەرەپكە قارىتىپ  
بۇراشتى .

كەچ كۈزنىڭ كۈندۈز كۈنى قىسقا بولىدۇ . كۈن ئاخىر  
ئولتۇرۇپ كەتتى . گۈگۈم چۈشۈپ ، پۈتۈن كوچا ئاستا - ئاستا  
مەشئۇم قاراڭغۇلۇق ئىچىگە چۆكۈشكە باشلىدى .

ھاسان بوۋاي بىلەن مەخەتجان ئىككىسى بۇ تونۇش  
دەرۋازىنىڭ ئالدىغا كېلىپ ئېشەكلىرىدىن چۈشۈشتى . بۇ ساۋۇت  
دەخجا دېگەن قەشقەرلىق كىشىنىڭ سارىيى ئىدى . دەرۋازا ئېتىك  
بولۇپ ، ھويلا تېمىنىڭ ئارقىسىدىن ھېچقانداق ئاۋازمۇ  
ئاڭلانمايتتى . ياش يىگىت مەخەتجان دەرۋازىنىڭ ئالدىغا كېلىپ ،  
يان ئىشىكىنىڭ قاغا تۇمشۇقىنىڭ زەنجىرىنى تۇتۇپ ئىككى قېتىم  
تاقىلدى . بۇ چاغدا ساراي ئىچىدىن ئىتنىڭ ھاۋشىغان ئاۋازى  
ئاڭلاندى .

پۈتۈنلەي قاراڭغۇ چۈشۈپ، ئەتراپ قازاننىڭ كۈيسىدەك قاپقاراڭغۇ بولۇپ كەتتى. مەخەتجان ئىشىكىنى يەنە تاقىلدىاتتى. ئاۋۋال ئاستىراق، كېيىن قاتتىقراق تاقىلدىاتتى. ئەمما، يەنىلا جاۋاب بولمىدى.

— ساۋۇت ئاخۇن، ھوي ساۋۇت دەڭجا! — دەپ ۋارقىرىدى ھاسان بوۋاي ۋە ئىشىكىنى ئۆزى يەنە بىر قېتىم تاقىلدىاتتى. بۇ چاغدا ھويلىنىڭ ئىچىدىن ئاياغ تاۋۇشلىرى ئاڭلىنىپ، بىر كەملەردە دەرۋازىنىڭ يان ئىشىكى ئېچىلدى.

— ھوي، بۇ ھاسانغۇ؟ تىنچ كەلدىڭلارمۇ تۇغقىنىم؟ — دېدى ساۋۇت دەڭجا. ئۇ ھاسان بوۋاينى دەررۇلا تۇنۇۋالدى ۋە يان ئىشىكىنى ئۇلۇغ ئېچىپ ئۇلارنى ھويلىغا كىرگۈزدى، ئاندىن ئىشىكىنى ئېتىپ، ئىچىدىن زەنجىرلەپ قويدى.

ساۋۇت دەڭجا ئېشەكلەرنى باغلاپ، ئالدىدىكى ئوقۇرغا بىر باغ سامان تاشلاپ بىرگەندىن كېيىن ھاسان بوۋاي بىلەن مەخەتجاننى ئۆيىگە باشلىدى. ئوچاقتا ئوت ئۇلۇغ كۆيۈۋاتقاندى. ئوت شولىسىدا ئۆي كۈندۈزدەك يورۇپ كەتكەنىدى.

— ھە، تۇغقىنىم، بۇ تەرەپلەرگە ئۆتمەس بولۇپ قالىدىڭلارغۇ؟ — دەپ سورىدى ساۋۇت دەڭجا ئۇلارنىڭ ئالدىغا چاي قويۇۋېتىپ، — ھال - كۈنۈڭلار قانداقراق؟

— ھەي، ساۋۇت ئاخۇن، نېمىسىنى دەيسىلە؟ — دېدى ھاسان بوۋاي خورسىنىپ تۇرۇپ، — بۇ كۈن، بۇ ئايلاردا تارانچىلارنىڭ كۈن ئالمىقى تەسلىشىپ كەتتى جۈمۈ! ئىككى گەپنىڭ بىرى بولسىلا ئامبال: «سەنلەر گەدەنكەش! سەنلەر ئىسيانچى!» دەپ تۇتۇپ باغلاپ چاپقۇزىدۇ ياكى مىس كانغا چەنپەن قىلىپ پالايدۇ. زۇلۇم - سىتەم چېكىدىن ئاشتى! بۇ مانجۇ خان ئادالەتنى بىلمەيدىغان كۆڭلى قارا، تاش يۈرەك بىر پادىشاھ ئوخشايدۇ!

— شۇنى دەڭلا، — دېدى ساۋۇت دەڭجا ئۇلۇغ - كىچىك

تىنىپ قويۇپ، — زۇلۇم — سىتەملىك تەقدىر بىز خەقىنىڭلا پېشانىسىگە پۈتۈلگەن بولغىمىتى؟ بوز ئالۇنىڭى، ئۆستەڭ سەيسىسى، سېپىل ھاشىرى... ئاھ، ساناۋەرسەك، بۇ ئالۋان — ياساقلارنىڭ ئايىغى زادىلا تۈگىمەي كەتتىغۇ؟ بۇ زالىملار بىز خەقنى خۇددى ئامبال يامۇلىنىڭ ئىشىكى ئالدىغا ئۈنگەن قارىياغاچنى قىرقىپ تۇرغاندەك، زادىلا بۇلجۇتمايۋاتىدىغۇ؟!

— مېھرىبان كېرەملىك خۇدا نەدە قالدىكىنە؟ ئادالەتچىمۇ؟ — دەدى ھاسان بوۋاي قاچىدىكى چايدىن ئوتلاپ تۇرۇپ، — مۇسۇلمانلار: «زۇلۇمدىن قۇتۇلدۇر! زۇلۇمدىن قۇتۇلدۇر!» دەپ تىنماستىن نالە — پەرياد قىلىپ ئاللاغا، ئاللاننىڭ زېمىنىدىكى ساھىبى بولغان خان — پادىشاھ، ئامبال — ھاكىمبەگلەرگە يالۋۇرماقتا! كۆككە، كۆكتىكى يۇلتۇزلارغا، زېمىنغا، زېمىندىكى تاغلارغا ۋە كۆل — دەريالاردىكى سۇلارغا يالۋۇرماقتا. قېنى، ئۇلار بۇ بىچارىلەرنىڭ ئاھ — زارلىرىنى ئاڭلىدىمۇ؟

— مانجۇ خان جىگدە ياغىچىنى كالتەك قىلىپ، ئادالەتسىزلىككە قارشى يېغى قوپقان ئالتىشەھەرلىك قېرىنداشلارنى «جىگدە يېغىلىقىغا قاتناشقان» دەپ ھەممىسىنى دېگۈدەك قىرىپ تۈگەتتى. ئۆلۈمدىن ئاشقانلىرىنى بولسا، تۈتۈپ «ئاق ئۆيلۈك» قىلىپ تاغ ئارقىسىغا پالدى. بۇ يەردىكى تارانچىلارنىڭ كۈنى ئەسلىدىمۇ خاراب ئىدى. ھالا بۈگۈن، ئالتىشەھەر تەرەپتىن «ئاق ئۆيلۈك» قىلىنغان ئون ئىككى مىڭ تۈتۈن سۈرگۈنلەر ئىلىغا چىققاندىن كېيىن تارانچىلارنىڭ ئەفھالى تېخىمۇ يامانلاشتى!...

ھاسان بوۋاي بېشىنى سالغىنىچە شۈكلەپ كەتتى. بۇ چاغدا ساۋۇت دەڭىزا ئورنىدىن تۇردى — دە، تالاغا چىقىپ ئەتراپنى تىڭشاپ بىردەم قاراپ باققاندىن كېيىن ئىشىكىنى يېپىپ، ئورنىغا

قايتىپ كېلىپ ئولتۇردى.

— مانا مەن يۇرتۇمدىن ئايرىلىپ تاغ ئارقىسىغا چىققىلى  
ساقمۇ ساق ئون يىل بوپتۇ. شۇنىڭدىن باشلاپ ساناپ باقىدىغان  
بولسام، ئۈچ مىڭ ئالتە يۈز قېتىم كۈن چىقىپ، ئۈچ مىڭ ئالتە  
يۈز قېتىم پېتىپتۇ. ئەمما، ھال - كۈنۈم يۇرتۇمدىكىدىن  
بەتتەرلەشسە بەتتەرلەشتىكى، ھەرگىز ياخشىلانمىدى!

— نېمىسىنى دەيسىلە، ھاسان ئاخۇن، — دېدى ساۋۇت  
دەڭجا، — «سۆزلىسە گەپ بولا، سۆزلىمىسە دەرد بولا»  
دېگەندەك، سۆزلەپ نېمىمۇ قىلالايمىز؟ سىلە بىلەن بىزنىڭ  
پېشانىمىزگە پۈتۈلگىنى مۇشۇ ئوخشايدۇ. بۈگۈن كەچ بولۇپ  
كەتتى، ھاسان ئاخۇن، ھېرىپمۇ قالغانسىلەر، ئۇخلاپ  
قالامدۇق؟

— مەيلى، — دەپ ھاسان بوۋاي قوللىرىنى دۇئاغا  
كۆتۈردى، — ئامىن! . . .

— ھاسان بوۋا، — دەپ سورىدى مەخەتجان، — سىز بايام  
«خان - پادىشاھ، ئامبال - ھاكىمبەگلەرنى ئاللاننىڭ زېمىندىكى  
ساھىبى» دېدىڭىز. ئۇنداق بولسا، بېشىغا ئۇزۇن ئۆرۈمە چاچ  
قويۇۋالغان ھاكىمبەگ مۇسا گۇڭمۇ ئاللاننىڭ زېمىندىكى ساھىبى  
ھېسابلىنامدۇ؟

— ھەسسىنات، يارايىسەن جۇمۇ، ئۇزۇڭ كىچىك بولغان  
بىلەن ھەممە ئىشقا قىزىقسەن - دە، — دېدى ھاسان بوۋاي  
كۈلۈپ كېتىپ، — يارايىسەن، ھۆششەرە، مۇشۇنداق بولغاندىلا،  
چىق ئىشنى بىلىۋالغىلى بولىدۇ. ھاكىمبەگ مۇسا گۇڭ  
ئىلگىرىمۇ ئاللاننىڭ زېمىندىكى ساھىبى ھېسابلانماس ئىدى.  
ئەلھال، قاچانكى ئۇ مانجۇلارنى دوراپ بېشىغا ئۆرۈمە چاچ  
قويدى، شۇنىڭدىن باشلاپ ئىمانىدىن ئايرىلدى، مانجۇلارغا  
ئوخشاش ئىككىلا ئالەملىك قارا يۈز كاپىر بولدى. . . .

— بىراق، مۇسا گۇڭمۇ سىزگە ۋە ماڭا ئوخشاش

مۇسۇلمانغۇ؟ — دەدى مەخەتجان ئۇنىڭ سۆزىنى چۈشەنمەي.  
— گېپىڭ ئورۇنلۇق. بىراق، ئاللا جەننەتنى ئادەم ئاتىغا  
بەخشەندە قىلىپ بەرگەندە، يىلانمۇ ئۇنىڭ بىلەن بىللە ئىدى.  
ئەمما، يىلان ئادەم ئاتىنىڭ جەننەتتىن قوغلىنىشىغا سەۋەبچى  
بولمىدىمۇ؟ مۇسا گۇڭ مۇسۇلمان بولغىنى بىلەن، يىلاندىن تەلىم  
ئالغان يىلان سۈرەتلىك ئادەملەر قاتارىغا كىرىدۇ. مەخەتجان  
سېنىڭ ئۇيقۇڭ كەلمەيۋاتىدۇ، ھە؟ ئەمەس، مەن ساڭا «يىلانغا  
ئالدىنغان ئادەمنىڭ ھېكايىسى» نى ئېيتىپ بېرى. شۇنىڭدىن  
خەلقىمىزنىڭ نېمە ئۈچۈن يىلان سۈرەتلىك ئادەملەرنى يامان  
مۇساگۇڭدەك كۆرىدىغانلىقىنى چۈشىنىۋالساڭ ئىچىم ئەمەس!  
مەخەتجان ھاسان بوۋاينىڭ ھېكايىسىنى ئاڭلىماق بولۇپ،  
ئۇنىڭغا يېقىنراق سۈرۈلۈپ ئولتۇردى.

— بۇرۇنقى زاماندا بىر ئادەم ئۆتكەن ئىكەن، — دەپ  
ھېكايىسىنى باشلىدى ھاسان بوۋاي، — ئۇنىڭ خوتۇنى ۋە بىر  
ئوغلى بار ئىكەن. كۈنلەرنىڭ بىرىدە، ئۇنىڭ بېغىدا يىلان پەيدا  
بولۇپ قاپتۇ. بىر كۈنى ئوغلى باغقا ئوينىغىلى كىرىپ باغدا  
ئۇخلاپ قاپتۇ. يىلان تۆشۈكتىن چىقىپ ھېلىقى ئوغۇلنى چىقىپ  
ئۆلتۈرۈۋېتىپتۇ. ئاتا — ئانىسى يىغا — زار قىلىشىپ ئوغۇلنى  
كېپەنلەپ يەرلىكىدە قويۇپتۇ. ھېلىقى ئادەم قولىغا كەتمەننى  
ئېلىپ يىلاننى ئۆلتۈرمەكچى بولۇپ، تۆشۈكنى چاپقىلىسى  
تۈرۈپتۇ. بۇ چاغدا يىلان تۆشۈكتىن بېشىنى چىقىرىپ سورايتتۇ:

— ئى ئادەم، نېمە قىلىۋاتىسەن؟  
— ئى نابىكار، — دەپتۇ ھېلىقى ئادەم، — ئوغۇلۇمنى  
چىقىپ ئۆلتۈردۈڭ. ئىنتىقامىمنى ئېلىش ئۈچۈن سېنى بۇ  
كەتمەن بىلەن چېپىپ ئۆلتۈرمەكچىمەن.

— ئى ئادەم، مېنى كەتمەن بىلەن چېپىپ ئۆلتۈرگىنىڭ  
بىلەن ئۆلگەن ئوغۇلۇڭ تىرىلمەرمۇ؟ — دەپتۇ يىلان.

— ئوغۇلۇمغۇ تىرىلمەس، — دەپ جاۋاب بېرىپتۇ ھېلىقى

ئادەم، — بىراق، سېنى ئۆلتۈرسەم، ئىنتىقام ئوتى پەسىيدۇ!  
— ئى نادان، — دەپتۇ يىلان، — مېنىڭ نەسەتتىمنى  
ئاڭلاپ قوي، مېنى ئۆلتۈرگىنىڭ بىلەن ئوغلۇڭ ھەرگىز  
تىرىلمەس. ساڭا مۈڭگۈزۈمنى بېرى. ئۇنى ساتساڭ ئىقلىم  
باھاسى خىراجەت بولۇر. ئۇنى ساتساڭ، روزىغارىڭنى قامدىغىلى  
بولدىغان پۇلغا ئېرىشمەسەن؟

ھېلىقى ئادەم يىلاننىڭ بۇ سۆزىنى ماقۇل كۆرۈپتۇ. يىلان  
مۈڭگۈزۈنى ئۇنىڭغا بېرىپتۇ. ئۇ يىلاننى ئۆلتۈرمەي كېتىپ  
قاپتۇ.

بىرنەچچە ۋاقىت ئۆتكەندىن كېيىن ئوغللىنىڭ دەرد -  
پىراقىدا پۇچۇلىنىپ كېسەل بولۇپ كەتكەن ئانا باغقا سايدىغىلى  
كىرىپ بىر گۈلنىڭ ئاستىدا ئۇخلاپ قاپتۇ. يىلان ئۇنىمۇ چېقىپ  
ئۆلتۈرۈپ قويۇپتۇ. ئوغلى ۋە خوتۇندىن ئايرىلىپ قالغان  
ھېلىقى ئادەم قاتتىق غەزەپلىنىپ، كەتمەن بىلەن يىلاننى چېقىپ  
ئۆلتۈرمەكچى بولۇپ تۆشۈك ئالدىغا كېلىپتۇ.

يىلان تۆشۈكتىن بېشىنى چىقىرىپ:

— مېنى ئۆلتۈرسەڭ، ئوغلۇڭ بىلەن خوتۇنۇڭ  
تىرىلمەرمۇ؟ — دەپ سورىغان ئىكەن.

— ياق، تىرىلمەيدۇ، — دەپ جاۋاب بېرىپتۇ ھېلىقى  
ئادەم، — لېكىن سېنى ئۆلتۈرسەم، بىرمۇنچە دەردىم چىقىدۇ!  
— ئى ئەقىلسىز نادان، — دەپتۇ يىلان ئۇنىڭغا، — ئاللا  
مېنى جەننەتنىڭ ئىشىكىگە مۇئەككەل قىلىپ قويغاندا، مەن  
ھەزرىتى ئادەم ئەلەيھىسسالامنىڭ قەستىدە شەيتانغا يول بېرىپ،  
ئۇنى جەننەتكە كىرگۈزگەنىدىم. بىلەمسەن، ھەزرىتى نۇھ  
ئەلەيھىسسالامنىڭ نەسەتتى ئوغلى كەنئانغا كار قىلمىغانلىقتىن

دوزاخقا كىرگەن. سەنمۇ مېنىڭ نەسەبىمنى ئاڭلىغىن،  
ئىنتىقام ئېلىش ئويۇڭدىن كەچ. قېرى خوتۇنۇڭ ئۆلگەن بولسا،  
ياش قىزدىن بىرنى ئال. ئۇنىڭدىن پەرزەنت كۆرسەڭ بولىدۇغۇ،  
مېنىڭدە بىر زۇمرەت بار، ئۇنى ساڭا بېرەي. بالاڭدىن بالاڭغا  
قالغۇدەك دەپنى - دۇنياغا ئېرىشەلەيسەن!

ھېلىقى ئادەم يەنە يىلاننىڭ سۆزىگە ئالدىنىپ، ئۇنى  
ئۆلتۈرمەستىن زۇمرەتنى ئېلىپ كېتىپ قاپتۇ.

بۇ نادان ئادەم خوتۇنى بىلەن ئوغلىنىڭ خۇن پۇلى بەدىلىگە  
بېيىپ، باشقىلەتن ئۆيلىنىپتۇ ۋە تاماشا قىلماقچى بولۇپ، ياش  
خوتۇنى بىلەن باغقا كىرىپتۇ. ئۇلار بىر - بىرىگە رىغبەت  
قىلىپ، كامىدىل ھاسىل قىلىشقاندىن كېيىن ھېلىقى ئادەمنىڭ  
ئويۇقىسى كېلىپ كۆزى ئويۇقىغا كېتىپتۇ.

بۇ ئادەمنىمۇ چېقىپ ئۆلتۈرۈش كويىدا يۈرگەن ھېلىقى  
يىلان تۆشۈكتىن چىققان پېتى ھېلىقى ئادەمگە نەشتە ئۇرۇپتۇ.  
ھېلىقى ئادەم ئويغىنىپ:

— ئى يىلان، بۇلار ئىش بولدى. ئەمدى زەھەر قايتۇرىدىغان  
دورنى بەرگەن بولساڭ، — دەپتىكەن، يىلان دەپتۈكى:

— ئى نادان، يىلاننىڭ زەھىرىگە ھېچنېمىنىڭ كار  
قىلمايدىغانلىقىنى بىلمەيسەن؟ ئاۋۋال ئوغلۇڭنى چاقتىم، مېنى  
ئۆلتۈرمىدىڭ. ئاندىن خوتۇنۇڭنى چاقتىم، يەنە ئۆلتۈرمىدىڭ.  
ئەگەر شۇ چاغدا مېنى ئۆلتۈرگەن بولساڭ ئىدىڭ، ھازىر بۇ ھالغا  
قالمىغان بولاتتىڭ. سەن پۇلنى دەپ، خوتۇن - بالىلىرىڭنىڭ  
جېنىنى ساتتىڭ. مەن يىلانغا رەھىم قىلمەن دەپ، دوزاخنىڭ  
يولىغا تاش ياتقۇزدۇڭ، ئۆزۈڭنى ئۆزۈڭ ھالاك قىلدىڭ، ئاچ  
كۆزلۈكۈڭ ئاخىر بېشىڭغا چىقتى. ئەمدى ساڭا ھەزرىتى

ئەزرائىل ئەلەيھىسسالامنىڭ چاڭگىلى پايدا قىلىدۇ. ئۇ كېلىپ  
ھەلقۇمىڭدىن ئالغاندا، ھەممىگە تويۇپ، ئاغرىقتىن بىراقلا  
خالاس بولىسەن! ...

ھاسان بوۋاي يىلان توغرىسىدىكى ھېكايىسىنى سۆزلەپ  
بولغاندا، تۇن نىسبى بولغانىدى. مەخەتجان تېخى  
ئۇخلىمىغانىدى. ئۇ بۇ ھېكايىنىڭ پۈتۈن تەپسىلاتىنى تولۇق  
يادىغا ئېلىۋېلىش ئۈچۈن ئىچىدە بۇ ھېكايىنى ئۆز - ئۆزىگە  
سۆزلىمەكتە ئىدى. ...

### نەزمە

پەرىشتە گەر بولسا دىۋىگە ئۆلىپەت،  
ئۆگەنگەي ۋەھشىلىك، مىكىر، خىيانەت.  
ياماندىن ياخشىلىق ئۆگەنمەس كىشى،  
بولالماس بۆرە جۇۋا تىككۈچى ①.

— شەيخ سەئىدى

① بۆرە مالنىڭ تېرىسىنى يىرتقۇچى تۇرسا، قانداقمۇ جۇۋىچى بولالىسۇن؟



## ئون ئۈچىنچى باب

«ئىلاھىم بەندىلەرنى مۇڭغا سالدى، كۆچۈردى  
جىگدىلەرنى ئۇڭغا سالدى»

«بويىنىنى ئەگەننى ئات قىلىپ مىنىشىدۇ!»

— خاتىرەمدىن

1764 - يىلى (مايمۇن يىلى) 3 -

مىلادى

ئاينىڭ 21 - كۈنى. بۈگۈن نورۇز كۈنى ئىدى. جايئاغدا<sup>①</sup> يىلىدىكىدەك نورۇز پائالىيىتى ئۆتكۈزۈلۈۋاتقاندى. بۇ شەھەردە قەدىمدىن تارتىپ تا ھازىرغا قەدەر يۈرۈشۈپ كېلىۋاتقان بىر قائىدە بار بولۇپ، ھەر يىلى نورۇز بولغاندا، بۇ شەھەرنىڭ قىز - چوكانلىرىمۇ يىگىتلەردەك ئايەملىك كىيىملىرىنى كىيىشىپ، زىبۇ - زىننەتلىرىنى تاقىشىپ، ئۆزلىرىنى ياساپ - جابدۇپ، نورۇز بەزمىلىرىنى قۇرۇپ سەيلە قىلىشاتتى. بۇنداق ئەھۋال باشقا يۇرتلاردا ئانچە كۆپ ئۇچرىمايتتى. بۇ يىلمۇ نورۇز كەلگەن قۇتلۇق كۈندە ئۇچتۇرپان شەھىرىدىكى ساھىبجامال چوكان، غۇنچە بوي قىزلارنىڭ ھەممىسى دېگۈدەك مەست تۈزدەك ياسىنىشىپ، توشقان دەرياسى بويىغا كېلىشتى. شەھەرنىڭ بوز

① ھازىرقى ئۇچتۇرپاندىكى ئاچتاغ يېزىسىنىڭ بىر كەنتى. ھەر يىلى نورۇز پائالىيىتى ئۆتكۈزۈلىدىغان جايىنىڭ نامى

يىگىتلىرىمۇ تاماشا قىلىش ئۈچۈن توپ - توپ بولۇشۇپ، بەزمە ئەسۋابلىرىنى تەييارلىشىپ، سازلار چېلىشىپ، ئىششەت بەزمىلىرىگە تۇتۇندى.

كۈن چاشگاھ بولغان بىر پەيتتە، شەھەر تەرەپتىن تۆت ئات قوشۇلغان سايۋەنلىك بىر مەپە قوڭغۇراقلىرىنى جىرىڭلىتىپ چىقىپ كەلدى. بۇ مەپەدە خۇرشد يۈزلۈك ۋە قەمەر سىياق يەتتە قىز چاقچاقلىشىپ، كۈلۈشۈپ ئولتۇراتتى. ئۇلارنى كۆرگەن ھەرقانداق كىشى: «ئۇلار گۈل بولغان بولسا چوقۇم غۇنچىنىڭ نىقابىدىن چىققان؛ گۆھەر بولسا چوقۇم سەدەپنىڭ قەپىدىن ئۆزىنى نامايان قىلماقچى بولغان. مۇبادا، ئون تۆت كۈنلۈك تولۇن ئاي بولسا چوقۇم بۇلۇتلارنىڭ پەردىسىنى يىرتىپ چىققان!» دېيىشىپ، ئەجەبلەنگىنىچە قوللىرىنىڭ دۈمبىسىنى چىشلەشپ تۇرۇپ قېلىشاتتى. بۇ يەتتە پەرى سۈپەت قىزلارنىڭ ھەر بىرى قەلەمى ۋە ئەلەمى ئىشلاردا ماھىر ئىدى. ئۇلارنىڭ بۇ ماھىرلىقى ھەربىرىنىڭ ۋۇجۇدىدا كۆرۈنۈپ تۇراتتى. بۇ قىزلارنىڭ ھەر بىرى گۈزەللىك - لەتاپەت ۋە ئەقىل - پاراسەتتە جانلارغا ئاپەت، بەلكى جاھانغا ئوت - ھارارەت سالسا، گاھى ئەشئارە نەزمىكەشلىكتە بېيىت دەرياسىدىن دۇرلار سۆزەتتى. گاھى كەمەندارچىلىقتا كېيىكنىڭ كۆزلىرىدىن لەئەل ئالاتتى؛ گاھى ئاتا - بوۋىلارنىڭ تارىخىدىن ئەپسانىلە سۆزلەپ، قەبرى - ياشنى يىغلاتسا، گاھى مەنتىقە - سۆزمەنلىكتە ھەرقانداق سۆزمەننى يېڭەتتى. ئۇلار گۇيا پاكلىق پەردىسىدىكى تولۇن ئاي، ياق، پەلەك پەردىسىدىكى نۇرلۇق قۇياش ئىدى. ئۇلار بەگەينى گۈزەللىك بۇرچىدىكى پارلاق يۇلتۇز ئىدى. بەس، ئۇلارنىڭ ھەربىرىنىڭ تەرىپ - تۆسپىنى بۇنىڭدىنمۇ ئارتۇق قىلىشقا توغرا كەلسە، بۇ ئىشقا ھەرقانداق چېچەن سۆز ئۈستىلىرىنىڭمۇ تىلى ئاجىز، قەلىمى چولتا كېلەتتى.

بۇ يەتتە قىزنىڭ سەردارىنىڭ ئىسمى مايسىخان، ئۇنىڭدىن

قالسا، قالغان ئالتە قىزنىڭ ئىسىملىرى: تىلى چۈچۈك غۈنچە قىز، شائىرە قىز دىلبەرخان، تاڭ چولپانى زۆھرە گۈل، زىلۋا بويلۇق قەمبەرنىسا، ئاھۇ كۆزلۈك گۈلئايىم، شوخ مەجەزلىك ئەختەرنىسا ئىدى.

جاي تاغ - دەريانىڭ غەرب تەرىپىدىكى ئېگىز بىر تۆپىلىكنىڭ نامى بولۇپ، باھار پەسلىدە تاغ باغرى ياپپىشىل كۆكرىشكە باشلايتتى. بۇ يەردە گۈل ۋە زەپھانلار ئېچىلىپ، پۈتۈن ئەتراپ چىمەنزارلىققا پۈركىنەتتى. ھەسەل ھەرلىرى بۇ يەردە گۈل شىرنىلىرىنى يىغىپ، توقايلىقنىڭ ئىچىنى بال - ھەسەلگە توشقۇزۇۋېتەتتى. ھەربىر دەرخنىڭ كاۋاڭلىرىدىن، ھەربىر تاشنىڭ تېگىدىن ھەسەل ئېقىنلىرى خۇددى بۇلاق سۈيىدەك ئاقتى. ئادەملەر ئاياغ ئاستىدىن ئېقىۋاتقان ھەسەلگە چاپلىشىپ قالغان ئاياغلىرىنى ناھايىتى تەسلىكتە يۈتكەيتتى. تاغ باغرى چەكسىز كەلگەن دەريا ھاۋزىسى بولۇپ، ئورمانلىق، گۈل ۋە ئوت - چۆپلەر بىلەن قاپلىناتتى. بۇ ئورمانزارلىققا تۇتشىپ تۇرغان ئۈچتۈرپان شەھىرى شۇ قەدەر گۈزەل ۋە ئاۋات ئىدىكى، ئۇنى بۇنىڭدىنمۇ ئارتۇق تەرىپلەشتە قەلەم تىلى كېكەچلەپ قالاتتى.

بۇ - توققۇز بۇلاق ساھىلى ئېگىز سېپىل بىلەن ئىھاتە قىلىۋېلىنغاندىن كېيىنكى جاي تاغدا ئۆتكۈزۈلۈۋاتقان ئۈچىنچى قېتىملىق نورۇز پائالىيىتى ئىدى. قائىدە بويىچە نورۇزنىڭ تۇنجى كۈنى سۆزمەن قىز - يىگىتلەرنىڭ مۇشائىرە - ئېيتىشىشى بولاتتى. ئىككىنچى كۈندىن باشلاپ، چەۋگان، ئوغلاق تارتىشىش، قىز قوۋار، چېلىشىش پائالىيەتلىرى بولاتتى. بۈگۈن جاي تاغدىكى نورۇز بۇلاق بويىدا قىز - يىگىتلەرنىڭ مۇشائىرەسى بولماقچى ئىدى. شۇڭا، تېخى مۇشائىرە باشلانماي تۇرۇپلا، كىشىلەر نورۇز بۇلاق بويىغا كېلىپ جايلىشىپ بولۇشقانىدى.

قىز - يىگىتلەرنىڭ مۇشائىرىسى بەلگىلەنگەن ۋاقىتتا باشلاندى. سۆھبەت قۇرغانلار يەتتە قىز بىر تەرەپ، يەتتە يىگىت بىر تەرەپ بولۇشۇپ، يېڭى - يېڭى ئاچايىپ سۆز ئۈنچىلىرىنى مۇشائىرە داستىخانغا چېچىشقا باشلىدى. ھەممىدىن ئاۋۋال مۇشائىرە مەيدانغا قىزلار تەرەپتىن دىلبەر خان، يىگىتلەر تەرەپتىن ئەمرۇللا دېگەن يىگىت چۈشتى. ئۇلار ئىككىسى سورۇن ئەھلىگە ئېگىلىپ تەزىم قىلىشقاندىن كېيىن ئەمرۇللا:

ئاي مەسەللىك ئايمىدىڭىز،  
كۈن مەسەللىك كۈنىمىدىڭىز.  
ئالتە ئاي بولدى كەلمىدىڭىز،  
ئۈچتۈر پاندا يوقىمىدىڭىز؟

دەپ بېيىنىنى باشلىدى. دىلبەر خان ئۇيالىغىنىدىن قىپقىزىل قىزىرىپ كەتتى ۋە يەرگە قاراپ تۇرۇپ:

يارنىڭ بېغى شاپتۇللۇق،  
چالما ئېتىپ قاققان يوق.  
پۈتۈشكىلى يىل بولدى،  
بىرنى سۆيۈپ باققان يوق!

دەپ نازاكت بىلەن جاۋاب بېرىۋىدى، ئەمرۇللا دەررۇ جاۋاب تاپالماي، ئاخىر سۆز بىلەن دىلبەر خاننى گەپتە ئىلماقچى بولدى - دە:

— خېنىم، سىزنىڭ تەرىپ - تۆسپىڭىزنى، دانا - شائىرەلىقىڭىزنى ئاڭلاپ، ئۆزۈمنى يالغۇز يىگىت چاڭلاپ، بېلىمنى كۇلا بىلەن باغلاپ، ئوتىڭىزدا يۈرىكىمنى داغلاپ، سىزنى گەپتە ئىلىش ئۈچۈن بۇ يەرگە كېلىۋىدىم، — دېۋىدى،

دېلېرخان پىسىگىدە بىر كۈلدى - دە:

— ئەي يىگىت، ئىشنىڭ ئاسنى شوكى، ئاشقلىقنى تاشلاپ، گەدنىڭىزنى قاشلاپ، توۋا قىلىپ كۆزىڭىزنى ياشلاپ، ئىش - ئەمەلىڭىزنى باشلاپ، ئۆيىڭىزدە كۈنىڭىزنى ئۆتكۈزۈڭ! — دەپ ئەمرۇلانى ئېغىز ئاچالماس قىلىپ ئاغزىنى تۇۋا قىلىپ قويدى.

سورۇن ئەھلى پاراقلاپ كۈلۈشۈپ كېتىشتى. قىزىرىپ كەتكەن ئەمرۇللا گەپتە يېڭىلگەنلىكىنى تەن ئېلىپ، مۇشائىرە مەيدانىدىن قايتىپ چىقىشقا مەجبۇر بولدى.

بۇ چاغدا يىگىتلەردىن بىرى:

— ھەممە سورۇنلارنىڭ ئىچىدە ئەڭ ياخشى گۈل ۋە رەيھانلىق باغ! — دېۋىدى، يەنە بىر يىگىت ئۇنىڭ سۆزىگە ئۇلاپلا:

— ھەممە كىيىملەرنىڭ ئەڭ ئېسىلى يەكەن خان ئەتلىسى، — دېدى. يەنە بىر يىگىت ئورنىدىن تۇرۇپ، سورۇن ئەھلىگە تەزىم بەجا كەلتۈرگەندىن كېيىن ئالدىرىماي، تېنىمەي تۇرۇپ:

— تاجلارنىڭ ئەڭ ياخشى خان تاجى، — دېۋىدى، يەنە بىر يىگىت ئۇنىڭ سۆزىنىڭ ئاخىرىسى تۈگىمەستىنلا:

— ھەممە شارابلارنىڭ ئېسىلى كونا شارابدۇر، — دەپ لوقما تاشلىدى. يەنە بىر يىگىت كۈلۈپ تۇرۇپ:

— سايىلەرنىڭ ئەڭ ياخشى تال سايىسى، — دېۋىدى، تەمبۇرنى سالاۋاتقان سازەندە يىگىت ئورنىدىن چاچراپ تۇردى — دە:

— ئاۋازلارنىڭ ئىچىدە ئەڭ ياخشى تەمبۇر نەغمىسى، — دېگەندىن كېيىن ئورنىدا ئولتۇرۇپ، ئۆز سۆزىنى ئىسپاتلىماقچى بولغاندەك قىلىپ، تەمبۇرنى چاڭ كەلتۈرۈپ چېلىشقا باشلىدى.

ئەڭ ئاخىرىدا بىر يىگىت ئورنىدىن تۇردى - دە، قىزلار

تەرەپكە قاراپ قويغاندىن كېيىن سورۇن ئەھلىگە بىر تەزىم قىلىۋېتىپ، ئاندىن:

— ھەمسۆھبەت، ھەممەنەپەس بولۇشقا ئەڭ چىرايلىق قىز - چوكانلار ياخشى، — دېۋىدى، يىگىتلەر پاراققىدە كۈلۈشۈپ كەتتى ۋە ھەممىسى مايسىخان باشلىق قىزلارغا قارىدى:

— قېنى قىزلار، سىزلەرمۇ كۆڭلىڭىزدىكى ئويلىغىنىڭىز لارنى ئېيتىڭىز لار، — دەپ ئۇلارنى ئالدىرىتىشتى. بۇ چاغدا قىزلار مايسىخانغا قارىدى. مايسىخان كۈلۈپ تۇرۇپ: — بۇنىڭغا مېنىڭ جاۋاب بېرىشىم بىھاجەت، غۇنچە قىز جاۋاب بەرسىلا كۇپايە قىلۇر! — دېدى.

غۇنچە قىز ئورنىدىن تۇرۇپ سورۇن ئەھلىگە نازاكەت بىلەن تەزىم بەجا كەلتۈرگەندىن كېيىن سۆزنى باشلىدى. ئۇنىڭ لالە رەك پىستىدەك لەۋلىرى ئارىسىدىن:

— ھەممە سورۇنلار ئىچىدە ئەڭ ياخشى سورۇن جەڭگاھتۇر؛ ھەممە كىيىملەر ئىچىدە ئەڭ ئېسىلى زىرىھ - ساۋۇتتۇر؛ ھەممە تاجلار ئىچىدە ئەڭ ياخشىسى پولات دۇبۇلغا؛ ھەممە شارابلار ئىچىدە ئەڭ ئېسىل شاراب دۈشمەننىڭ قېنىدۇر؛ سايىلەرنىڭ ئەڭ ئوبىدىنى نەيزە سايىسى؛ ئاۋازلارنىڭ ئەڭ ياخشىسى جەڭ تۇلپارلىرىنىڭ كىشىنىشىدۇر؛ ھەمسۆھبەت - ھەممەنەپەس بولىدىغانلارنىڭ ئەڭ لايىقراقى جەڭ كۈنىدىكى شىجائەتلىك مەردۇ - مەردانىلەردۇر! — دېگەن پاساھەتلىك سۆز ئۈنچىلىرى دۇردانىلەردەك ئارقا - ئارقىدىن چىچىلىپ چىقىۋىدى، بوز يىگىتلەر خىجىلچىلىق ئىچىدە ئۆزلىرىنى قويىدىغانغا يەر تاپالماي قېلىشتى...

\*

\*

\*

گەتسى، جاي تاغ باغرىدىكى كەڭرى كەتكەن توقايلىقتا ئادەت

بويىچە چەۋگان ئۇيۇنى باشلاندى. بۈگۈنمۇ مەيدانغا ئىككى گۈرۈھ ياشلار چۈشۈشكەن بولۇپ، بۇ قارىمۇ - قارشى ئىككى گۈرۈھنىڭ بىر تەرىپى ئېلىخان قەمبەر بېگىمنىڭ «يىگىت» لىرى ئىدى. يەنە بىر تەرىپى ئۈچتۈرپان ھاكىمىبېگى ئابدۇللاننىڭ يىگىتلىرى ئىدى. بۇ ئىككى گۈرۈھ ياشلارنىڭ ھەممىسى چەۋەندازلار دەك كىيىنىشكەن بولۇپ، ئۇلار باشلىرىنى ياغلىقلىرى بىلەن نىقابلىۋېلىشقاندى. ئېلىخان قەمبەر بېگىمنىڭ «يىگىت» لىرى يېشىل ياغلىق بىلەن نىقابلانغان، ئابدۇللا بەگنىڭ يىگىتلىرى بولسا قارا ياغلىق بىلەن نىقابلانغاندى. شۇڭا، مەيدانغا چۈشكەن بۇ ئىككى گۈرۈھ ھېچكىم ھېچكىمنى تونۇمايتتى.

ئانقا مىنىشكەن بۇ يىگىتلەرنىڭ ھەربىرى قوللىرىدىكى چاۋغا — ئۈچىغا ئۈجمىنىڭ توقۇنۇق يىلتىزىدىن يۈنۈپ ئىنچىكە قىلىپ ئىشلەنگەن كىچىك بولغا ئورنىتىلغان ئۇزۇن تاياق بىلەن ئىنچىكە دۈگىلەك بۆز يىپ يۆگەلگەن، ئۈستى جەرەن تېرىسى بىلەن قاپلانغان كىچىك توپنى ئۇرۇپ، رەقىبىدىن ئېرىراققا ئېلىپ قېچىشقا ھەرىكەت قىلىشاتتى.

بۇ ئىككى گۈرۈھ ياشلار ھەربىر تەرەپتىن مەيدانغا چۈشكەن يەتتىدىن جەمئىي ئون تۆت چەۋەندازدىن ئەركىب تاپقان بولۇپ، ھەربىر تەرەپنىڭ ئوردا<sup>①</sup> ئالدىدا بىردىن قاراۋۇل<sup>②</sup> قويۇلغان. قالغان قارىمۇ - قارشى ئالتە جۈپ ماھىرنىڭ ئىككى جۈپى ئىلغار<sup>③</sup>، ئىككى جۈپى ھېراۋۇل<sup>④</sup>، يەنە ئىككى جۈپى چىنداۋۇل<sup>⑤</sup> بولۇپ، يەتتىدىن - يەتتىدىن بولۇشۇپ ئۆزلىرىنىڭ مەيدانىدا ئورۇن ئىگىلەپ تۇرۇشقاندى. ھەربىر تەرەپنىڭ ئىچىدە بىردىن

① ئوردا — چەۋگان ئۇيۇنىدا توپنى ئۇرۇپ كىرگۈزىدىغان دەرۋازا.  
 ② قاراۋۇل — بىك. چەۋگان ئۇيۇنىدا دەرۋازا ئوسقۇچى.  
 ③ ئىلغار — ھۈجۇمچى. چەۋگان ئۇيۇنىدا ئالدىنقى قاتاردا ئوينىيدىغان ماھىر.  
 ④ ھېراۋۇل — مەركىزىي ھۈجۇمچى. چەۋگان ئۇيۇنىدا ئوتتۇرىدا تۇرۇپ ئوينىيدىغان ماھىر.  
 ⑤ چىنداۋۇل — ھىماچى. چەۋگان ئۇيۇنىدا ئارقا قاتاردا تۇرۇپ ئوينىيدىغان ماھىر.

بىساۋۇل<sup>①</sup> بولۇپ، ئۇلار ئايرىم - ئايرىم ئۆز تەرىپىنىڭ چەۋەندازلىرىغا يولباشچىلىق قىلاتتى.

چەۋگان ئويۇنى جەمئىي ئىككى مەيدان ئوينىلاتتى. ھەر مەيداندا ئۈچ توپ، ئىككى مەيداندا جەمئىي ئالتە توپ ھېسابلىنىپ، قايسى تەرەپ قارشى تەرەپنىڭ ئوردىسىغا ئۇدا ئۈچ توپنى ئاۋۋال ئۈرۈپ كىرگۈزەلسە، شۇ تەرەپ ئۇتقان ھېسابلىناتتى. ئۇتتۇرغان تەرەپ پۈتۈن نورۇز ئەھلىگە قوي سويۇپ، كالا ئۆلتۈرۈپ نورۇز ئېشى ئېتىپ، ئۆزلىرىنىڭ ئوتتۇرغانلىقىنى ئاشكارا ئېتىراپ قىلىشقا مەجبۇر بولاتتى.

بۇ ئويۇن يىگىتلەردىن تولىمۇ چاققانلىقى ۋە مەرگەنلىكىنى تەلەپ قىلاتتى. توپنى ئۆزىنىڭ ئوردىسىغا ئېلىپ قېچىش ئۈچۈن، ئاتنى بىردەم ئۇچقاندەك چاپتۇرۇشقا، بىردەم توختىتىپ، بىر جايدا تۇرۇشقا مەجبۇر قىلىپ، توپنى ئۆز تەرەپ ھەمراھىغا ئۆزىتىپ بېرىشكە، بىردەم قولدىكى چاۋغا تايماقنى ھەرىكەتلەندۈرۈپ بەرگەن ھالدا، يەرنىڭ ئۈستىدە ئوقئەك ئۇچۇپ دۈگىلەپ كېتىۋاتقان توپنىڭ كەينىدىن قوغلاپ يېتىش ئۈچۈن يەنە ئات چاپتۇرۇشقا توغرا كېلەتتى...

\*

\*

\*

ئەمدى باشتىكى سۆزىمىزگە كېلەيلىق، چەۋگان ئويۇنى باشلىنىپ ئۇزاق ئۆتمەيلا، ئېلىخان قەمبەر بېگىمنىڭ «يىگىت» لىرى بۇ ئويۇنغا ئالاھىدە ئىشتىياق بىلەن كىرىشىپ كېتىشتى. «يىگىت» لەر ئىچىدە ئات ئۈستىدە چاققان ئولتۇرغان ئون سەككىز - ئون توققۇز ياشلاردىكى زىلۋا بىر «يىگىت» ھەممە نورۇز ئەھلىنىڭ دىققىتىنى ئۆزىگە جەلپ قىلاتتى. بۇ زىلۋا

① بىساۋۇل — كوماندا باشلىقى. چەۋگان ئويۇنىدا باش ئوينىغۇچى ماھىر.



«يىگىت» ئېلىخان قەمبەر بېگىمنىڭ «يىگىت» لىرىنىڭ بىساۋۇلى بولۇپ، ئۇ ئۆز «يىگىت» لىرىگە قىسقا ئەمما كەسكىن بۇيرۇق بېرىپ تۇراتتى. قالغان «يىگىت» لەرمۇ ئۇنىڭ بۇيرۇقى بويىچە ھەرىكەت قىلىپ، قوللىرىدىكى چاۋغا تايىقى بىلەن يەردىكى دومىلاپ كېتىۋاتقان توپنى ھېلى چىرىنغار<sup>①</sup> دا ئويناۋاتقان «يىگىت» نىڭ ئالدىغا ئۇرۇپ دومىلىتىۋەتسە، ھېلى بىرىنغار<sup>②</sup> دا ئويناۋاتقان «يىگىت» ئۇچقاندەك دومىلاپ كېتىۋاتقان توپنى چاۋغا بىلەن ئۇرۇپ ئىلغارغا ئۈزىتىپ بېرەتتى. بۇ «يىگىت» لەرنىڭ چەبەدەسلىكى پۈتۈن تاماشىبنىلارنى ھەيرانۇ - ھەس قالدۇرۇۋاتاتتى.

ئابدۇللا بەگنىڭ يىگىتلىرىدىن بىرى — ھېراۋۇل بولسا كېرەك — ئېتىنى چاپتۇرۇپ كەلگىنىچە قارشى گۈرۈھنىڭ بىساۋۇلىنىڭ ئالدىنى توغرىسىغا توراپ، ئۇنى ئوردا تەرەپكە بىر قەدەممۇ بۆلجۈتمەي تۇرۇۋالدى.

ئۆز بىساۋۇلىنىڭ ھەرىكىتىنىڭ توسقۇنلۇققا ئۇچراۋاتقانلىقىنى كۆرگەن چىنداۋۇللارنىڭ بىرى ئات چاپتۇرغىنىچە كېلىپ ئۇ ئىككىسىنىڭ ئارىلىقىدىن بۆسۈپ ئۆتۈپ كەتتى. بىساۋۇل بۇ پۇرسەتتىن پايدىلىنىپ ئېتىنى بىر سەكرىتىپلا، ئۆزىنىڭ ئالدىنى توراپ تۇرغان قارشى تەرەپ ھېراۋۇلىنى كەينىدە قالدۇرۇپ، ئوردا ئالدىغا قاراپ ئۇچقاندەك ئات چاپتۇرۇپ كەتتى. بۇ چاغدا ئىلغارلاردىن بىرى توپنى قولىدىكى چاۋغا بىلەن يېنىك بىر ئۇرۇپلا ئۇنىڭ ئالدىغا ئۈزىتىپ بېرىۋىدى، ئۇ چاۋغا تايىقىنى ھەرىكەتلەندۈرۈپ توپنى دۈگىلىتىپ ئوردا ئالدىغا ئېلىپ كېلىشىگە، بىر ئىلغار قارشى تەرەپنىڭ ھېراۋۇل ۋە ئىلغارلىرىدىن ھاسىل قىلىنغان توغرا تام ئۈستىدىن ئېتىنى بىر سەكرىتىپلا ئۇچۇپ ئۆتتى - دە، قولىدىكى

① چىرىنغار — چەۋگان ئويۇنىدا ئوڭ يان تەرەپتە ئوينايدىغان ماھىر.

② بىرىنغار — چەۋگان ئويۇنىدا سول يان تەرەپتە ئوينايدىغان ماھىر.

چاۋغا بىلەن ھېلىقى توپنى بىر ئۇرۇپلا قارشى تەرەپنىڭ  
ئوردۇگاھىغا كىرگۈزۈۋەتتى! مەيداندا گۈلدۈر راس ئالقىش  
سادالىرى ياغرىدى...

\* \* \*

كۈن چىڭقى چۈش بولدى. چەۋگان ئويۇنمۇ ئاخىرلىشاي  
دەپ قالدى. ئەتىگەندىن بېرى ئېلىخان قەمبەر بەگنىڭ «يىگىت»  
لىرىگە تولا ئۇتتۇرۇپ، ھېچقانچىلىك نەتىجىگە ئېرىشەلمىگەن  
ئابدۇللا بەگنىڭ يىگىتلىرى ئەمدى بەللىرىدىن يىگىتلىك  
كەمىرىنى پېشىپ تاشلىغان — چىدىماسلىق قىلىشقا ئۆتكەندى.  
ئۇلار چەۋگان ئويۇنىدىكى قەدىمدىن تارتىپ داۋام قىلىپ  
كېلىۋاتقان قائىدىلەرنى بىر چەتكە قايرىپ قويۇشۇپ، قىپقىزىل  
مۈتەھەملەرگە — كۆكەمە ئۇششۇقلارغا ئايلانغاندى!

ئۇلار چەۋگان ئويۇنىدىكى يۈزىنى نىقابلاپ ئويۇنىدىن  
قەدىمكى ئۆرپ — ئادەتنى بۇزۇپ تاشلاپ، باشلىرىدىكى قارالاتىنى  
يۈلۈپ ئېلىۋېتىشكەندى. ئۇلارنىڭ ئارىسىدا بىرنىڭ يۈزلىرىنى  
سەپكۈن باسقان بولۇپ، ياپىلاق يۈزى خۇددى سانسىزلىغان  
تۆشۈك ئېچىلغان كەپكۈرگە ئوخشايتتى. ئۇنىڭ ياڭاق  
سۆڭەكلىرى كەڭ، كۆزلىرى كىچىك بولۇپ، بۇ ئۇنىڭ مانجۇ  
ئىكەنلىكىدىن دېرەك بېرىپ تۇراتتى. ئۇ گۈچتۈرپان خان  
ئامبىلى — سۇچىڭ داربىنىڭ ئەركە ئوغلى — سۇ شوپە ئىدى.  
ئۇ ئاتىسى سۇ چىڭدە كلا دائىم ھىجىيىپ تۇرىدىغان، ھەممە  
كىشىگە، ھەتتا ئۇنىڭدىن پوچۇق يارماق تۈگۈل، بىرەر چاقىمۇ  
تىلەپ ئالالمايدىغان تىلەمچىگىمۇ ناھايىتى سىپايە مۇئامىلە  
قىلىدىغان بىر مۈتەھەم ئىدى! بەزىلەر ئۇنىڭ گېپىگە قاراپ  
«رايمىش شوپە» دېسە، يەنە بەزىلەر ئۇنىڭ پوخۇرلۇقىغا قاراپ،  
«زىناخور شوپە» دەيتتى. ئۇنىڭ مۈتەھەملىكىنى كۆرگەنلەر ئۇنى

«ساراڭ شويە» دەپ ئانايتتى. ئۇ بايلىق بىلەن خوتۇنغا شۇنداق ئامراق ئىدىكى، ئۇچتۇرپاندا ئۇنىڭ تايىقىنى يېمىگەن پۇقرا، ئۇ پوخۇرلۇق قىلمىغان قىز - چوكان يوق دېيەرلىك ئىدى! ئۇ مۇبادا بىرەر مەرغۇپ مالنىڭ خەۋىرىنى ئاڭلىغاندا ياكى رەڭگىرۈيى جايىدا بىرەر خوتۇن كىشىنى ئۇچراتقاندا، ئۆزى تۇغقان كۈچۈكىنى تېپىۋالغان چىشى بۇرىدەك ۋە تىرىك ئوزۇق تاپقان يىرتقۇچ يولۋاستەك تىترەپ تۈگۈلۈپ كېتەتتى!

سۇ شويە ئېتىنى چاپتۇرۇپ كەلگەن پېتى قارشى گۈرۈھنىڭ ئىچىدىكى چىنداۋۇللارنىڭ بىرىنى - بىر زىلۋا «يىگىت» نى ئېتى بىلەن سوقۇۋەتتى. قاتتىق زەربىگە ئۇچرىغان ھېلىقى زىلۋا «يىگىت» ئاتنىڭ ئۈستىدىن يەرگە ئۇچۇپ چۈشۈشكە تاس قالدى. ئۇ چەبەسلىك بىلەن ئىتنىڭ بويىنى قۇچاقلىۋالدى. بىراق، بۇ چاغدا ئۇنىڭ يۈزىنى ئورنۇلغان يېشىل ياغلىقى يېشىلىپ كەتتى - دە، قاپقارا سۈمبۈل چاچلىرى ئۇنىڭ مۇرىسىگە خۇددى مەجنۇتالنىڭ ئىنچىكە ئەۋرىشىم چۆنقىلىرىدەك يېپىلىپ چۈشتى! ئۇ يەتتە قىزلارنىڭ بىرى - غۇنچە بويلۇق غۇنچە قىز ئىدى!

ئۆز رەقىبىنىڭ قىز ئىكەنلىكىنى كۆرگەن سۇ شويە بۇ چاغدا خۇددى ئولجىسىغا ئېتىلغان ئاچ بۇرىدەك ئېتىلىپ كەلگەن پېتى غۇنچە قىزنى ئاتنىڭ ئۈستىدىن يۈلۈپ ئالدى - دە، ئۆزىنىڭ ئالدىغا خۇددى ئوغلاقنى باسقاندەك توغرىسىغا بېسىپ ئېلىپ ماڭدى. بۇ چاغدا، نورۇز ئەھلى ئىچىدە چۇقان - سۈرەن كۆتۈرۈلدى:

— ھوي چىدىماس كاپىر! ئويۇندىمۇ چىدىماسلىقىنى كۆرسەتتى! — دەپ ۋارقىراشتى پۈتۈن تاماشىبىنلار. بۇ چاغدا قارشى تەرەپنىڭ بىساۋۇلى ئات چاپتۇرۇپ كېلىپ: — ئەي ئەرلەرنىڭ ئىچىدىكى ھىممەتسىزى، مەردلەر ئىچىدىكى نومۇسسىزى، يىگىتلەرنىڭ ئىچىدىكى تۇتۇرۇقسىزى،

چىدىمىساڭ نېمە قىلسەن مەيدانغا چۈشۈپ؟! — دېگىنىچە،  
قولدىكى چاۋغا تايىقى بىلەن سۇ شويىنىڭ كاللىسىغا بىر ئۇرۇپلا  
ئۇنىڭ بېشىنى يېرىپ تاشلىدى. بېشىدىن شۇرقىراپ ئاققان قان  
بىردەمدىلا ئۇنىڭ يۈز — كۆزلىرىنى قىپقىزىل بوياپ تاشلىدى.  
سۇ شويە تاياق ئازابغا چىدىيالماسىن ئىككى قولى بىلەن بېشىنى  
چاڭگاللىدى. بۇ چاغدا ئۇنىڭ بىلەن قاتارلىشىپ چىپىشىپ  
كېتىۋاتقان بىساۋۇل غۇنچە قىزنىڭ قولىدىن تۇتۇپ، لىپلا قىلىپ  
ئۇنى ئۆزىنىڭ ئېتىنىڭ ئارقىسىغا مىندۈرۈۋالدى — دە، ئۆز  
گۈرۈھىنى باشلاپ مەيداندىن ئات چاپتۇرغىنىچە ئۇچقاندەك  
چىقىپ كەتتى! . . .

تاياق يەپ بېشى يېرىلغان سۇ شويە ئاتتىن پۇر كۆتەكتەك  
موللاق ئېتىپ چۈشكىنىچە يەردە سۇنايلىنىپ يېتىپ قالدى.  
كۆزنى يۇمۇپ ئاچقىچىلىك بولغان ئارىلىقتا يۈز بەرگەن بۇ ۋەقەنى  
كۆرگەن خالايق پاتىپاراق بولۇشۇپ كېتىشتى. . . .  
ئابدۇللا بەگ: «يا قاتلىنى تۇتۇپ بېرىسەن، ياكى بولمىسا  
ئۆزۈڭ زىنداندا ياتسەن!» دېگىنىچە دەرھال ئادەملىرىگە  
ئېلىخان قەمبەر بەگنى تۇتقۇزدى ۋە بېشى يېرىلىپ يەردە ئىكراپ  
ياتقان سۇ شويىنى مەپىگە بېسىپ شەھەرگە قايتىشتى. . . .

\* \* \*

ئۇچتۇرپان خان ئامبىلى سۇچىڭ ئۆزىنىڭ خابگاھىدا خاقانى  
چىن چەنلۇڭدىن كەلگەن گۇڭسا خەتنى ئوقۇپ ئولتۇراتتى.  
« . . . سىزلىر بىزگە ئۇرۇش ئەسىرلىرى ئىچىدىن تارتۇق  
قىلغان چەنتۇ كېنىزىكى، — دېيىلگەندى ئۇنىڭدا، —  
ئاستانىمىزغا — بىزنىڭ ھۇزۇرىمىزغا كەلتۈرۈلگەندىن بۇيان،  
بىزنىڭ مۇبارەك نەزەرىمىزگە ئېلىنغان بولسىمۇ ئەمما ئۇل  
كېنىزەك نېمىشقىدۇر بىزگە ئىللىق چىراي ئېچىپ بېقىش

قىلىمىدى. بىز بىناقەت بولۇپ ئۇل كېنىزىكىمىزدىن سورىۋىدۇق، ئۇل جانان ئېيتتىكى: «مېنىڭ ۋەتىنىم ئۇچتۇرپان دىيارىدا مېۋىسى ئالتۇندىن، يوپۇرماقلىرى كۈمۈشتىن، غولى تۆمۈردىن بولغان، يېلىمى مۇشكى - ئىپار پۇرايدىغان بىر ئىلاھىي دەرەخ بار ئىدى. ئۇ دەرەخنىڭ ھىدى بۇرنۇمغا پۇراپ، ئۇنى گۈزۈمگە سۈرتكۈم كېلىپ، كۆڭلۈم مىسكىن، ئۈزۈم بىئارام بولۇپ ئولتۇرۇپتىمەن. گۆھەر شاد بېغىغا ئاشۇ ئىلاھىي دەرەختىن كۆچۈرۈپ كەلتۈرۈلسە، ۋەتىنىمنىڭ خاتىرە - نەۋىسىنى كۆرۈپ، كۆڭلۈم ئىز - تولا ئېچىلىپ قالارمىدى، بۇنى ئاڭلاپ، بىزنىڭ مۇبارەك كۆڭلىمىزدە: «ۋاي، بۇ قانچىلىك ئىش ئىدى! چەنتۇ كېنىزىكىمىزنىڭ كۆڭلىنىڭ خۇشئۇدلۇقى بىزنىڭ ئارزۇيىمىز. ناتىۋان چەنتۇ كېنىزىكىمىزنىڭ مىسكىن كۆڭلىنى رەنجۇ - ئەلەمدىن خالىي قىلماق - بىزنىڭ بۇرچىمىزدۇر!» دېگەن بۈيۈك خىيال زاھىر بولدى. شۇ ۋەجىدىن، مۇشۇ پەرمان يېتىپ بارغان ھامان، دەرھال شۇ ئىلاھىي دەرەختىن يىگىرمە تۆت تۈپىنى ياغاچ تۇڭغا تىگى - يىلتىزى بىلەن ئولتۇرغۇزۇپ تۇتقۇزغايىسىز، كېلەر يىلى باھاردا ئاستانىمىزگە تەخىرىسىز يەتكۈزۈپ كەلگەيسىز. بۇ ئىلاھىي دەرەخ بىزنىڭ شاھانە بېغىمىزغا لايىق ئىكەن. نامە تامام، گەپ ۋەسسالام!»

سۇچىڭ ئامبال خاندىن كەلگەن بۇ گۇڭسا خەتنى ئوقۇپ بولۇپ شىرە ئۈستىگە قويۇپ قويدى ۋە بۇ جىگدە ئالۋىڭنى قانداق پۈتتۈرۈش ئۈچۈن باش قاتۇرۇشقا كىرىشتى. ئۇ ئۆزىنىڭ قانداقچىسىگە ئورنىدىن تۇرۇپ كەتكەنلىكىنى ۋە يەنە قانداقچىسىگە شىرە بىلەن ئىشىك ئارىلىقىدا ئۇياققا تۆت داپقۇر، بۇ ياققا تۆت داپقۇر بېرىپ يانغانلىقىنى ئۇقمايلا قالدى. چۈنكى،

چەنلۇڭنىڭ 26 - يىلى ئەتىيازدا<sup>①</sup>، خاقانى چىننىڭ پەرمانىغا ئاساسەن مۆلچەر تاغ قەلئەسىنى ياساش ئۈچۈن پۇقرالارغا سېپىل ئالۋىڭى سالغاندىن بۇيان، ئالۋان - ياساق، ھاشار - سېلىق خۇددى ئۆي توشقىنىدەك يىلدىن - يىلغا كۆپىيىپ، بەش خىل دېيەك - مائا، زاكات بېجى ئۈستىگە ئۆستۈرمە زاكات قوشۇلۇۋېرىپ، باج - پاراق ئاتىش تۆت خىلغا يەتكەندى! پۇقرالارنىڭ نارازىلىقى كۈندىن - كۈنگە ئېشىپ بارماقتا ئىدى. ئۈچتۈرپان باشقا مۇسۇلمان شەھەرلىرىگە ئوخشاش خېلىدىن بېرى تىنچ ئەمەس ئىدى. خوجىلار يېغىلىقى تىنچىتىلغاندىن بېرى، خاقانى چىن چەنتۇلار يۇرتىدا تۈمەنلەپ زور قوشۇن تۇرغۇزدى. ھالبۇكى، بۇ زور قوشۇنغا كۈنگە تۈمەن سەرلەپ شاراقلاپ تۇرغان ئاق كۈمۈش خىراجەت بولاتتى. خاقانى چىن بۇ خىراجەتلەرنى ئۆزىنىڭ خەزىنە - ئىمارىتىدىن ئەمەس، بەلكى ئۇنىڭ ئۆز سۆزى بويىچە ئېيتقاندا، «ئۆزىنىڭ گۆشىنى ئۆزىنىڭ يېغىدا قورۇش» چارىسىنى قوللىنىپ، يەرلىك چەنتۇ پۇقرالىرىنىڭ شىللىسىدىن شىلىپ ئېلىش ئارقىلىق ھەل قىلىشنى تەلەپ قىلاتتى. بۇ باج - سېلىقلارنى قايسى ئۇسۇل بىلەن چەنتۇ پۇقرالىرىدىن يىغىۋېلىش بولسا - خاقانى چىننىڭ ئىشى ئەمەس ئىدى!

شۇڭا، خاقانى چىندىن ھېلى ئۆستۈرمە زاكاتنى تەخىرىسىز يىغىش ھەققىدە پەرمان كەلسە، ھېلى سېپىل سوقۇش ھەققىدە سۈرۈكى قاتتىق يارىلىق چۈشەتتى. بۇ ئالۋان - سېلىقلار ئۈستى - ئۈستىگە قوشۇلۇۋەرگەنلىكتىن، ئاخىر پۇقرالارنىڭ نارازىلىقىنى قوزغاپ، غەلىيانغا سەۋەبچى بولاتتى - دە، خاقانى چىننىڭ يېڭىدىن تەسەررۇپ قىلىۋېلىنغان بۇ زېمىندا تىنچلىق - ئاسايىشلىق ئورنىتىش ھەققىدە بەرگەن ۋەدىلىرى

پۈتۈنلەي قۇرۇق گەپ بولۇپ قالاتتى...  
خان ئامبال سۇچىڭ مۇشۇلارنى خىيال قىلىپ تۇراتتى،  
تۈيۈقسىز تالادا كىشىلەرنىڭ ئوپۇر - توپۇر بولۇشقان ئاۋازى  
ئاڭلاندى. ئارقىدىن ھاكىمبەگ ئابدۇللا سۇ شوپىنى خابگاھ  
ئىچىگە قولتۇقىدىن يۆلەپ كىردى.

— داد، خان ئامبال دارىن، — دەپ گەرز قىلدى ئابدۇللا  
بەگ ئۈنىڭغا، ئۇ مۇشۇ تاپتا تالادا بالىلاردىن تاياق يەپ دادىسىغا  
دادلاۋاتقان كىچىك بالىغا ئوخشاپ قالغانىدى، — جاپتاغدىكى  
نورۇز پائالىيىتىدە گەدەنكەش چەنتۇلار ئۇلۇغلارغا تەپتارتماستىن  
يېنىپ، سۇ شوپىنى ئۇرۇپ، بېشىنى پىرىۋەتتى!  
سۇچىڭ دەرھال ئوغلىنى يۆلەپ تۇر تەرەپتىكى مانجۇچە  
كائىنىڭ ئۈستىگە يانتۇزۇپ قويغاندىن كېيىن مۇلازىملىرىغا قېرى  
جۇڭىنى چاقىرىشنى بۇيرۇدى. بۇ ئىشنى ئاڭلاپ يېتىپ كەلگەن  
سۇ تەتەي كات ئۈستىدە ۋايىجانلاپ يانتقان ئوغلىنى كۆرۈپ: «ۋاي  
بالام، چىرايلىق بالام، كىم سېنى مۇشۇنداق قىلدى؟!»  
دېگىنىچە داد - پەرياد كۆتۈردى. بۇ چاغدا مۇلازىمنىڭ كەينىدىن  
ئالدىراش يېتىپ كەلگەن قېرى جۇڭىيى كات ئۈستىدە ئىكراپ  
يانتقان سۇ شوپىنىڭ تومۇرىنى تۇتۇپ، يېرىلغان يەرنى سىنچىلاپ  
كۆرۈپ باقتى، ئاندىن:

— تېرىسى يېرىلىپتۇ. ئۈستىخان زەخمى يېمىگەندەك  
قىلىدۇ. يارا ئانچە ئېغىر ئەمەس. ئۇنى تىنچ قويۇڭلار. مەن  
دورا يېزىپ، شىپالىق مەلھەم تەييارلاپ بېرى، دورىنى ئىچىپ،  
مەلھەمنى سۈرتۈپ بەرسە، بىر ئايغا قالماي ياخشى بولۇپ  
كېتىدۇ! — دەپ سۇچىڭ بىلەن تەتەينى خاتىرجەم قىلدى.  
سۇچىڭ ئۇلارنى خابگاھ ئىچىدە قالدۇرۇپ، ئابدۇللا بەگنى  
باشلاپ ياندىكى ھۇجرىغا كىردى. ئۇ كۇرستا ئولتۇرغاندىن  
كېيىن ئابدۇللا بەگنىمۇ ئولتۇرۇشقا تەكلىپ قىلدى ۋە:  
— ئابدۇللا بەگ، بۈگۈن جاپتاغدا زادى نېمە ئىش يۈز

بەردى؟ — دەپ سورىدى ئۇنىڭدىن.  
ئابدۇللا بەگ ئۇنىڭغا بۈگۈنكى بۇ ئىشنىڭ ئۆتمۈشىدىن  
تەپسىلىي مەلۇمات بەرگەندىن كېيىن سۇچىڭ ئۇنىڭدىن:  
— قاتىللارنى تۇتۇڭلارمۇ؟ — دەپ سورىدى.  
— پېقىر بۈگۈنكى بۇ ئىشقا ئېلىخان قەمبەر بەگنىڭ قولى  
بارمىكىن، دەيمەن، — دەپ جاۋاب بەردى ئابدۇللا بەگ، —  
شۇڭا، ئۇ قېرىنى تۇتۇپ يامۇلغا ئېلىپ كەلدىم. ئامبال داربىن،  
ئۇنى ياخشى سوراق قىلىپ، بۇ ئىشنىڭ ئۇجۇر - بۇجۇرىنى  
ئېنىقلاپ چىقماي بولمايدىغاندەك قىلىدۇ. گەدەنكەش چەتتۇلار  
ھەدىسىلا ئۇلۇغلارغا يېنىۋەرسە، بۇ يۇرتنى قانداق باشقۇرغۇلۇق  
ئەمدى؟ . . .

ئۇنىڭ سۆزىنىڭ ئاخىرى تۈگىمەي تۇرۇۋىدى، سۇچىڭ  
قاتتىق خاپا بولۇپ كەتتى:

— بۇ ئىشىڭىز زادى قاملاشماپتۇ، ھاكىمبەگ داربىن! —  
دەپ چالۋاقدى ئۇ، — شوپىنىڭ تاياق يېگىنى قانچىلىك ئىش  
ئىدى؟ لوبەگنى تۇتۇپ كەلگىنىڭىز نېمىسى؟ سىز زادى ئىش  
بۇزۇپلا يۈرىدىكەنسىز؟ يۇرتتا غەلىيان چىقسا قانداق قىلغۇلۇق  
ئەمدى؟ ھازىر خاقانى چىن ئالىدىن پەرمان كەلدى. يۇرتقا  
جىگدە ئالۋىڭى سالمىساق بولمايدۇ! بۇ ئىشنى ئاشۇ لوبەگنىڭ  
قولى بىلەن ئورۇندىمىساق سىز بىلەن مەن دېگەنگە بۇ چەتتۇلار  
ئۇنارمۇ؟ قېنى ئۇ لوبەگ؟ ئۇنى دەرھال ئالدىمغا توغرى قىلىڭ!  
— مۇشۇ خابگاھقىلا ئېلىپ كېلەمدىمىنا؟ — دېدى ئۇ  
ئەزىملىك قىلىپ. ئامبالدىن دەككىسىنى يېگەن ئابدۇللا بەگ  
ئۆزىنىڭ قانداقچىسىگە ئىش بۇزغانلىقىنى چۈشەنمەي قالغانىدى.  
— ھەئە، ھازىرنىڭ ئۆزىدە مۇشۇ يەرگە ئېلىپ كېلىڭ!  
ئابدۇللا بەگ خان ئامبال سۇچىڭنىڭ ھەقىقەتەن قاتتىق خاپا  
بولغانلىقىنى سەزدى - دە، دەرھال ئېلىخان قەمبەر بەگنى باشلاپ  
كېلىش ئۈچۈن خابگاھتىن چىقىپ كەتتى.



سۇچىڭ ئۇچتۇرپانغا خان ئامبال بولۇپ تەيىنلەنگەندىن  
بۇيان، بىر قەشقەر مەسلىھەتچى ئامبىلى شۇخېدېدىن تەپتارتسا،  
يەنە بىرسى، مۇشۇ ئېلىخان قەمبەر بەگ دېگەندىن تەپ تارتاتتى.  
شۇڭا، ئۇنىڭ بۈگۈن ھاكىمبەگ ئابدۇللاغا: «ئىشنى  
بۇزۇپسەن!» دەپ كايىپ كېتىشىدە ئۇنىڭ بىر ئۆزىگىلا ئايان  
بولغان مۇنداق بىر سەۋەب بار ئىدى. . .

\* \* \*

ئەسلىدە مانجۇلار مىلادى 1759 - يىلى مۈلكىي  
قەشقەرىيىنى ئۆز تەسەررۇپىغا ئالغاندا، ئۇچتۇرپان شەھىرىگە  
خوجەسى ھاكىمبەگ ئىدى. ئەسلى يۇرتى تۇرپاندىن بولغان بۇ  
خوجەسىنىڭ ئۇچتۇرپاندا ئولتۇراقلىشىپ قېلىش جەريانىنى  
سۆزلەپ كەلسەك، گەپ ئۆزىراپ كېتىدۇ. شۇنىڭ ئۈچۈن بۇ  
ھەقتە قىسقىچىلا توختىلىپ ئۆتىمىز.

مىلادى 1720 - يىلى يازدا تۇرپان قارا خوجىلىق فېئودال  
ئېزىز خوجا جۇڭغارلارغا بېقىنغاندىن كېيىن بىرقانچە مىڭ تۈتۈن  
تۇرپانلىقنى مەجبۇرى يوسۇندا شۇ چاغدا ئۇچ دەپ ئاتىلىدىغان  
ئۇچتۇرپانغا يۆتكەپ چىققاندى.

ئېزىز خوجا تۇرپانلىقلارنى ئۇچنىڭ ھەرقايسى جايلىرىغا  
ئولتۇراقلاشتۇردى. ئۇلار ئۆزلىرى ئولتۇراقلاشقان يەرلەرنى  
بۇرۇنقى يۇرتلىرىنىڭ نامى بىلەن قاراخوجا، پىچان، لەمچىن،  
توقسۇن، لۈكچۈن، سىڭگىم، يانقىر، خاندۇ. . . دەپ ئاتاشقا  
باشلىدى. ئېزىز خوجا ۋاپات بولغاندىن كېيىن ئوغلى خوجەسى  
ئۇنى ئاقسۇدا يەرلىكتە قويۇپ، ئۆزى ئاتىسىنىڭ ئورنىغا  
ئۇچتۇرپانغا ھاكىمبەگ بولدى ۋە تۇرپان بېگى دەپ ئاتالدى.  
ئۇچتۇرپان دېگەن ناممۇ شۇ چاغدىن تارتىپ بارلىققا كەلدى.  
بۇ چاغدا كونا تۇرپاندىكى يەنە بىر فېئودال ئىمىن خوجىمۇ

جۇڭغارلارنىڭ زۇلمىغا چىدىيالماي، مىلادى 1725 - يىلى ۋە 1732 - يىلى ئادەملىرىنى باشلاپ ئىككى قېتىم خاقانى چىننىڭ ھۇدۇتلۇقى بولغان سەددىچىن سېپىلىنىڭ ئىچىدىكى تىيەنشۈي، ۋۇۋېي دېگەن يەرلەرگە قېچىپ باردى. شۇنداق قىلىپ، تۇرپان ئۇيغۇر جەمئىيىتى پارچىلىنىپ كەتتى.

خوجەسىنىڭ مەنەپى دەرىجىسى ناھايىتى ئۈستۈن بولسىمۇ لېكىن، ئۇنىڭ ھىممىتى تولىمۇ پەس ئىدى. جۇڭغارلار ئۇنى ئۇچتۇرپانغا ھاكىمبەگ قىلىپ قويغان بولسىمۇ ئەمما جۇڭغارىيە خانى داۋاچى مانجۇلاردىن قېچىپ ئۇچتۇرپانغا پاناھداپ كەلگەندە، خوجەسى ئۆزىگە تۈز بەرگەن بۇ ئۇلۇغغا ئاسىيلىق قىلىپ، ئۇنى خاقانى چىنغا تۇتۇپ بەرگەندى. كېيىن ئامۇرسەنا خاقانى چىنغا قارشى ئىسيان كۆتۈرگەندىمۇ ئۇ مۇسۇلمانلارنىڭ ئۇلۇغى بولۇشنى كۆزلەپ، ئامۇرسەنا بىلەن بىرلەشكەندى. ئامۇرسەنا مەغلۇپ بولغاندىن كېيىن خوجەسى يەنە خوجا جاھان تەرىپىگە ئۆتتى - دە، خوتەن شەھىرىگە ھاكىمبەگ بولدى. ئەمما، ئۇ خوجا جاھانغىمۇ ئانچە ئىشەنچ قىلالمايتتى. شۇڭا، ئۇ خوجا جاھاننى ھەمىشە خاقانى چىنغا تۇتۇپ بېرىش كويىدا بولۇپ يۈردى. ئۇ مۇشۇنداق بىقارار بىر ئادەم ئىدى. ئۇنىڭ بۇ ئىشلىرىمۇ خاقانى چىنغا بەش قولىدەك ئايان ئىدى. مىلادى 1758 - يىلى، ئۇ يەنە خاقانى چىنغا تەسلىم بولدى ۋە ئۆزىنىڭ خاقانى چىنغا بولغان ساداقىتىنى ئىپادىلەش ئۈچۈن ئۇچتۇرپان شەھىرىدىكى بەش مىڭ تۈتۈن، يىگىرمە بەش مىڭ ئاھالىنى باشلاپ خاقانى چىنغا ئەل بولدى.

بىراق، خوجەسى خاقانى چىنغا تەسلىم بولغاندىن كېيىن ئۇ ئۇچتۇرپان شەھىرىدىكى ئېلىخان قەمبەر بېگىم باشلىق بارلىق نەسەبىي بەگ - تۈرىلەرنىڭ ۋە پۇقرانى - پەقىرلەرنىڭ نەپرىتىگە ئۇچراپ، ئىززەت - ئابرويى بىراقلا تۆكۈلدى. خاقانى چىن چەنلۇڭنىڭ مىلادى 1760 - يىلى 2 - ئايدىكى پەرمانىدا

ئېيتىلغان مۇنۇ سۆزلەر بۇنىڭغا شاھىت بولالايدۇ:  
 «... قايسى كۈنى، ئۇچتۇرپانلىق چەنتۇلارنىڭ ھاكىمبەگ  
 خوجەسى ئۈستىدىن قىلغان ئەرز - شىكايىتىدە: «خوجەسى  
 ئاتا - بالا ئىككىسىنىڭ بىز چەنتۇلارغا سالغان جەبىر - زۇلۇمى  
 پۈتۈن مۈلكى قەشقەرىيە مەملىكىتىدە مەشھۇر بولۇپ  
 كەتتى!» دېيىلگەن. ئامباللارمۇ ئۇنى مەنسىپىدىن ئېلىپ  
 تاشلاش ھەققىدە مەلۇمات يوللاپتۇ! بىز ئۇنىڭ سەلتەنتىمىز  
 ئۈچۈن كۆرسەتكەن خىزمەت - تۆھپىسىنى نەزەردە تۇتقانلىقىمىز  
 ئۈچۈن، ئۇنىڭ گۇناھىنى سۈرۈشتە قىلمىدۇق. لېكىن، ئۇلار  
 داۋاملىق شۇ يەردە تۇرۇۋەرسە، ئۇ يەرنىڭ مۇقىملىقىغا تەسىر  
 يېتىدىغان ئوخشايدۇ. شۇڭا، خوجەسى ئاتا - بالا ئىككىسىگە  
 يۇقىرى مائاش، ئالىي تەمىنات بېرىپ، ئاستانىگە قايتۇرۇپ  
 كېلىشنى ئويلىدۇق...»<sup>①</sup>

خوجەسىنىڭ ناشايان ئىشلىرى پاش بولۇپ، گۇناھى  
 ئېغىرلاشقاندىن كېيىن خاقانى چىن ئاخىر ئۇنى ئاستانە -  
 بېيجىڭغا قايتۇرۇپ كېلىش ھەققىدە پەرمان چۈشۈردى. بىراق،  
 خاقانى چىن ئۇچتۇرپانلىق نەسەبى تۆرە - بەگلەرنىڭ خوجەسىنى  
 يەكلەپ، ئۇچتۇرپانلىق خەزىنچى بەگ سالىنى ئۇچتۇرپانغا  
 ھاكىمبەگ قىلىپ قويۇش ھەققىدىكى تەلپىنىمۇ ماقۇل  
 كۆرمىدى. ئەمما، ئۇچتۇرپانلىقلارنىڭ غەزىپىنى پەسەيتىش  
 ئۈچۈن ئېلىخان قەمبەر بەگنىڭ تەكلىپىگە ئاساسەن،  
 خوجەسىنىڭ ئۇچتۇرپاندىكى يەر - زېمىنلىرىدىن ۋە «ئۇنىڭ  
 قولىدىكى ئاشلىقتىن بەش يۈز نەچچە تۈتۈن كۆك نامراتقا ئارىيەت

① «جۇڭغارلارنى تېنچىتىش چارىلىرى»، 85 - جىلد، 13 - ، 14 - بەتلەر. «بۈيۈك  
 جىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 606 - جىلد،  
 25 - ، 26 - بەتلەر. جەنۇبىي جىڭ 25 - يىلى 2 - ئاينىڭ 6 - كۈنى. «شاھزادە  
 بەگلەرنىڭ تەرجىمىھالى»، 116 - جىلد، «خوجەسىنىڭ تەرجىمىھالى».

ئېلىپ بېرىش» ھەققىدە پەرمان چۈشۈردى. ①

بىراق، خاقانى چىنىنىڭ بۇ پەرمانى يېتىپ كېلىشتىن ئىلگىرى بەزىلەر خوجەسىگە: «تاجۇ - تەختىڭ قول - ئىلكىڭدىن چىقىپ كېتەي دەۋاتىدۇ. قىلغان ناشايان ئىشلىرىڭ خان ئالدىدا ئاشكارا بولۇپ قالدى. ئەلھال، سەن قانداق گۇناھ ئۆتكۈزگەن بولساڭ، شۇنداق جازاغا تارتىلسەن!» دەپ خەۋەر يەتكۈزدى. بۇ خەۋەرنى ئاڭلىغان خوجەسى ھەددىدىن زىيادە ئىزتىراپقا چۈشۈپ قېلىپ، ئىنتايىن پەرىشان بولدى. ئۇنىڭ كۆڭلىنى قايغۇ - ھەسرەت چىرمىۋالدى. ئاخىر ئۇ ئېلىخان قەمبەر بەگنى ئىزدەپ كەلدى ۋە ئۇنىڭدىن:

— بۇ ئىشقا قانداق چارە قىلغايىمىز؟ — دەپ مەسلىھەت سورىغان بولدى.

— بۇ ھادىسىنىڭ يۈز بېرىشىگە ئۆزلىرى سەۋەبچى بولدىلا، — دېدى ئېلىخان قەمبەر بېگىم گەپنى ئەگىتمەستىنلا، — سىلى بۇ يەردە بايلىق يىغىشقىلا بېرىلىپ كېتىپ، باشقا ئىشلار بىلەن زىنھار كارىلىرى بولمىدى. يۇرتدارچىلىق ۋە سەلتەنەت نىزاملىرى بۇزۇلۇپ، يۇرت يۈگەنسە ۋە قائىدىسىز ھالەتكە چۈشۈپ قالدى. دەردىمەن بىچارىلەرگە كۆڭۈل بۆلۈنمىدى. ئادالەت جارى قىلغۇزۇلمىدى. زالىملار ھەر تەرەپكە جەبىر - زۇلۇم قوللىرىنى سۈنۈپ، خالىغىنىنى قىلىشقا باشلىدى. زاكاتچىلار جاي - جايلارغا چۈشۈپ، كىشىلەرنىڭ تىرىكچىلىكىنى ۋە بەختىنى قارا قىلدى. قاراقچىلار ھەر تەرەپتىن قول ئۇزارتىپ، يوللارنى قامال قىلدى. ھاراقكەشلەرنىڭ غەلۋە - غوۋغىلىرى پەلەككە يېتىپ، ئىمام - مەزىنلەرنىڭ ئۈنى ئىچىگە چۈشۈپ كەتتى. تەقۋادارلارنىڭ

① بۇ ھەقتىكى تەپسىلاتلار ئۈچۈن «جۇڭغارلارنى تىنچىتىش چارىسى» نىڭ داۋامى، 1 - جىلد، 18 -، 19 - بەتلەرگە قارالسۇن. «بۈيۈك چىڭ سۇلالىسى گاۋزۇڭ خان دەۋرىدا يېزىلغان ئوردا خاتىرىلىرى»، 609 - جىلد، 13 -، 14 - بەتلەر. چىنلۇڭنىڭ 25 - يىلى 3 - ئاينىڭ 15 - كۈنى.

ئۇرۇقلرى كاساتلىشىپ، شاراب - مۇسەللەس كوزىلىرىنىڭ نەرقى ئۆسۈپ كەتتى. بۇۋى - مەستۇرىلەرنىڭ ھالى خاراب بولۇپ، جالاپ - پاهىشىلەرنىڭ كۈنى تۇغۇلدى. جاڭگال - يايلاقلاردا بۇرىلەر قويدەك تولۇپ كەتتى. ئۇلارنىڭ ئالدىدا قوي ۋە قويچىلار نەق ئولجا، تەييار غىزاغا ئايلاندى. بۇلارنى سىلى تازا ئوبدان بىلىدىلا! ئەلھال، خاقانى چىن ئۆزلىرىنىڭ ئورنىغا قۇمۇلۇق ئابدۇللا بەگنى ئۇچتۇرپانغا ھاكىمبەگ قىلىپ تەيىنلىمەكچى بولۇۋېتىپتۇ. چۈنكى، ئابدۇللا بەگ خاقانى چىننىڭ خىزمىتىنى قىلىپ شۆھرەت قازاندى. شۇڭا، خان ئۇنى سىلىدىن ئەۋزەل كۆرۈپ، ئۆزلىرىنىڭ ھاكىمبەگلىك ئورۇنلىرىنى ئۇنىڭغا مۇۋاپىق چاغلاندى. نىھايەت، ئىش مۇشۇ يەرگە بېرىپ يەتكەن ئىكەن، بۇنىڭغا ئەلھۆككىمىللا دېمەكتىن باشقا يەنە نېمە ئامال بار؟

...  
ئېلىخان قەمبەر بېگىمنىڭ دېگەنلىرى ئەينەن راست ئەھۋال بولغانلىقتىن، خوجەسىمۇ رەللە بولغىنىچە يەرگە قاراپ جىم ئولتۇردى...

\* \* \*

خاقانى چىن خوجەسىنى ئۇچتۇرپاننىڭ ھاكىمبەگلىكىدىن ئېلىپ تاشلاپ، ئاستانە بېيجىڭغا ئالدۇرۇپ كەتكەنلىكى ئۇچتۇرپان خەلقىنىڭ بىر غەلبىسى ئىدى، شۇنداقلا خاقانى چىننىڭ خوجەسىدەك ۋەدىسىگە ۋاپا قىلمايدىغان بىقارار، ئىشەنچسىز ئادەملەرنى مۇھىم جايلارغا مۇئەككەل قىلىپ داۋاملىق ئىشلىتىشنىڭ مانجۇ سەلتەنىتىنىڭ يېڭىدىن تەسەررۇپ قىلىۋېلىنغان بۇ زېمىنىدا خەتەرلىك ئاقىۋەتلەرنى كەلتۈرۈپ چىقىرىدىغانلىقىنى تونۇپ يەتكەنلىكىنىڭ بىۋاسىتە نەتىجىسى

ئىدى. شۇنىڭ ئۈچۈن مىلادى 1760 - يىلى، خاقانى چىن ئۆزى  
ئىشەنچلىك دەپ قارايدىغان قۇمۇللىق يۈسۈپ خوجىنىڭ ئۆكىسى  
ئابدۇللا بەگنى ئۆچتۈرپانغا ھاكىمبەگ قىلىپ تەيىنلىدى. . . .

\*

\*

\*

ئۆچتۈرپانلىق نەسەبى بەگلەردىن بولغان ئېلىخان قەمبەر  
بېگىم دۆلەتمەن، ھوشيار، يۇرتدارچىلىق قائىدە - مىزاندا ۋە  
پۇقراپەرۋەرلىك ئەن - دەستۇرىدا ئىرادە - ئېڭى مۇستەھكەم بىر  
ئادەم ئىدى. خۇش - پېئىل، ئەخلاق - مەجەزە ۋە يۇرتدارچىلىق  
ئىشلىرىدا ئۆزىدىن بۇرۇن ئۆتكەن ئۇلۇغلارنىڭ ئەن -  
قائىدىسىگە، خۇلق - مەجەزىگە ناھايىتى ئوخشاش ئىدى. ئۇ  
خاقانى چىنغا تەۋەلىك بىلدۈرگەن ۋە ئىتائەت قىلغان بولسىمۇ  
ۋە شۇ سەۋەبتىن خاقانى چىن ئۇنىڭغا تۆتىنچى دەرىجىلىك  
جەركە - ئوتىغان بەرگەن بولسىمۇ ئەمما ئۇ خاقانى چىننىڭ  
مائاش - تەمىناتىنى زادىلا قوبۇل قىلمىغانىدى. شۇڭا، خاقانى  
چىن ئۇنىڭ ئوغلى رەھمتتۇللا بەگنى ئۆچتۈرپانغا تۆتىنچى  
دەرىجىلىك شاغىبەگ قىلىپ تەيىنلىگەنىدى. شۇنداق بولسىمۇ،  
ئۆچتۈرپان ھۈدۇتلۇقىدىكى پۇقرالار يەنىلا ئېلىخان قەمبەر  
بېگىمنى ھاكىمبەگ قاتارىدا كۆرەتتى. ئۇمۇ شەرىئەتنىڭ  
ئۆلچىمىسىز ھەرقانداق دەۋا - دەستۇرلارغا ئۆز ھۆكۈمىنى جارى  
قىلدۇرماس ئىدى. ئاللانىڭ شەرىئەت مىزان سىزىقىدىن  
چىقماي، يۇرتدارچىلىق ئىشىنى ئاشۇ مەقامى مىزانغا مۇۋاپىق  
يۈرگۈزەر ئىدى. شۇڭا، ئۇ پۇقرانى - پەقىرلەر ياكى  
ئەكاسىر - ئەشەربەلەر، بەگۈ - بېگانلار ۋە ياكى ھەقىرلەر ئىچىدە  
زور ئىناۋەت ۋە ئابىرۇي قازانغانىدى. خاقانى چىن  
مەنەسپدارلىرىدىن خان ئامبال باشلىق ھەممىسىلا ئۇنىڭدىن  
تەپتارتىپ، ناھايىتى ئېھتىيات قىلاتتى.

خاقانى چىن خوجەسى بەگنى ئۆز ئاستانىسىگە چىللا ئوقۇزۇپ  
ئېلىپ كەتكەندىن كېيىن بۇ ئىش توغرىلىق ئېلىخان قەمبەر  
بېگىم ئۆزىنىڭ ھەمسۆھبەتلىرىگە مۇنداق بىر ھەق سۆزنى  
قىلغانىدى:

— خوجەسى بەگ ھىيلە - تەدبىردە زىيادە كىشى  
ئىدى، — دېگەندى ئۇ، — قاچانكى، سەئىدىيە خانلىرىنىڭ  
دۆلەت چىرىغى ئۆچۈپ، قالماقلارنىڭ ياردىمى ئاستىدا  
خوجاملارنىڭ دۆلەت چىرىغى ياندى، شۇنىڭدىن باشلاپ  
خوجەسىدەك ئىچى يامان، شەيتان سىياق ئادەملەر  
مۇسۇلمانلارنىڭ پۇل ۋە مال - دۇنياسىنى قالماق كاپىرلارغا  
سويۇپ ئېلىپ بېرىپ ئېرىشكەن بەش كۈنلۈك دۇنياسىغا مەغرۇر  
بولۇپ تۇتۇپ كېلىپتۇ. كېيىن ئىلىغا مانجۇ چىرىكلىرىنىڭ  
كەلگەنلىكىنى ئاڭلاپ، ئۆزىنى ئىشەنچلىك ساناپ پاناھداپ  
كەلگەن قالماق تۈرسى داباچىنى ئادەملىرى بىلەن بىللە تۇتۇپ  
باغلاپ، بېيجىڭ خانغا سوۋغا قىلىپ ئاپىرىپ بەردى.  
خوجەسىنىڭ بۇ خىزمىتى ئۇلۇغ خاننىڭ كۆڭلىگە ياققانلىقتىن،  
ئۇنىڭغا ۋاڭلىق مەنسىپىنى جۈلدۈ - جاساق قىلىپ بەردى. بۇ  
ھەقىقەتەنمۇ:

تۆتىلەر داباچىنى تارتۇق قىلىپان خوجەسى،  
ئانداغ ئىش قىلغانغا مۇندىن كېيىن كېرەكدۇر جۈلدۈسى!

دېگەندەك بىر ئىش بولدى. خوجەسى پۇقراغا يامان بولغىنى  
بىلەن، خانغا ياخشى كۆرۈندى. بۇ خۇددى «خىسرەۋ پەرۋىز بىلەن  
بېلىقچىنىڭ ھېكايىسى» دا پادشاھقا ياخشى كۆرۈنگەن بېلىقچىغا  
ئوخشاش بىر ئىش.

قەدىمكى زامان پادشاھلىرىنىڭ ئارىسىدا، — دەپ  
ھېكايىسىنى باشلىدى ئۇ ئۆزىنىڭ بۇ سۆزىنى ئىسپاتلاش

ئۈچۈن، — پەيغەمبەر رەسۇلىلانىڭ خېتىنى يىرتقان خىسرەۋ پەرۋىز<sup>①</sup> دېگەن بىر كاپىر ئۆتكەن ئىكەن. ئۇ ھەممە غىزالارنىڭ ئارىسىدا بېلىقنى ياخشى كۆرىدىكەن. كۈنلەرنىڭ بىرىدە ئۇ ئۆزىنىڭ ئامراق خوتۇنى شېرىن بىلەن چاھار بېغىدا بەزمە تۈزۈشۈپ ئولتۇرۇپتىكەن، بىر بېلىقچى يوغان بىر تال بېلىقنى ئۇنىڭغا سوۋغا قىلىپ كۆتۈرۈپ كىرىپتۇ. خىسرەۋ پەرۋىز بېلىقنى كۆرۈپ خۇشال بولۇپ، خەزىنىچىسىگە: «بېلىقچىغا دەرھال تۆت مىڭ دەرھەم مۇكاپات بەر!» دەپ بۇيرۇپتۇ.

بېلىقچى پادىشاھ ئىنئام قىلغان تۆت مىڭ دەرھەم پۇلنى ئېلىپ چىقىپ كېتىۋاتسا، شېرىن ئېرىگە قاراپ: — ئۇنىڭغا شۇنچىۋالا كۆپ پۇلنى ئىنئام قىلىپ ياخشى قىلىمىدىڭىز، — دەپتۇ.

— نېمىشقا ئەمدى؟ — دەپ تەئەججۈپلىنىپتۇ خىسرەۋ پەرۋىز.

شېرىن جاۋاب بېرىپتۇكى:

— بۇنىڭدىن كېيىن رەئىيەتكە قانداقتۇر خىزمەتلىرى ئۈچۈن پۇل ئىنئام قىلغۇدەك بولسىڭىز، «پادىشاھ مېنى بېلىقچى قاتارىدا كۆردى» دەپ سىزدىن ئاغرىنىشىدۇ؛ مۇبادا، ئاز بېرىپ قالسىڭىز، «مېنى ئاشۇ بېلىقچىلىكمۇ كۆرمىدى» دەپ يەنە سىزدىن ئاغرىنىشى مۇمكىن!

— بۇ گېپىڭىزغۇ ئورۇنلۇق بولدى، بىراق ئىش ئۆتتى. بېلىقچىدىن پۇلنى ياندۇرۇۋالغىلى بولمايدۇ — دە، — دەپتۇ خىسرەۋ پەرۋىز بېشىنى قاشلاپ.

— بۇ ئىشنىڭ چارىسىنى قىلماق ئاسان، — دەپتۇ شېرىنمۇ بوش كەلمەستىن، — بېلىقچىنى دەرھال چاقىرتىسىز — دە،

① خىسرەۋ پەرۋىز (628 - 590) — ئىراندىكى ساسانىيلار سۇلالىسىنىڭ پادىشاھى. ئۇ ئىشترائىتنىڭ ئەۋرىسى بولۇپ، مۇھەممەت پەيغەمبەرنىڭ تۇنى ئىسلام دىنىغا كىرىشكە دەۋەت قىلىپ يازغان خېتىنى يىرتىپ تاشلىغان ئىكەن.



ئۇنىڭدىن: «بېلىقنىڭ ئەرگەكمۇ ياكى چىشىمۇ؟» دەپ سورايسىز. مۇبادا ئۇ: «بېلىقىم ئەرگەك ئىدى» دېسە، «مالڭ، بېرىپ چىشى بېلىقتىن بىرنى ئەپكەل!» دەپ پۇلنى تارتىۋېلىڭ. مۇبادا ئۇ: «بېلىقىم چىشى ئىدى» دېسە، يەنىلا: «مالغا ئەرگەك بېلىق لازىم ئىدى. مالڭ، ئەرگەككىدىن بىرنى ئەپكەل» دەپ پۇلنى تارتىۋېلىڭ!

خىسرەۋ پەرۋىز شېرىننىڭ ئەقلىگە ئايرىن ئوقۇپتۇ ۋە بېلىقچىنى قايتۇرۇپ كېلىپتۇ. لېكىن، بېلىقچى پادىشاھنىڭ نىيىتىنىڭ ئۆزگەرگەنلىكىنى ئاللىقاچان پەملەپ بولغان ئىكەن. پادىشاھ:

— ئېلىپ كەلگەن بېلىقنىڭ ئەرگەكمۇ، چىشىمۇ؟ — دەپ سورايتىكەن، ئۇ دەرھال:

— بېلىقىم خۇنسە ئىدى، — دەپ جاۋاب بېرىپتۇ. خىسرەۋ پەرۋىز بېلىقچىنىڭ بۇ جاۋابىدىن ئىنتايىن مەمنۇن بولغىنىدىن خەزىنىچىسىنى چاقىرىپ، بېلىقچىغا يەنە تۆت مىڭ دەرھەم ئىنئام بېرىشنى بۇيرۇپتۇ. بېلىقچى پادىشاھ ئىنئام قىلغان بۇ تۆت مىڭ دەرھەم پۇلىنىمۇ ئېلىپ ھەميانغا سېلىپتۇ — دە، دەرۋازىغا قاراپ مېڭىپتۇ. دەرۋازا ئالدىغا كەلگەندە، بىر دەرھەم پۇل ئۇنىڭ ھەمياندىن يەرگە چۈشۈپ كېتىپتۇ. بېلىقچى ئۇنى دەرھال يەردىن ئېلىپ سۈرتۈپ ھەميانغا سېلىۋاپتۇ. بۇ چاغدا خىسرەۋ پەرۋىز بىلەن شېرىن ئۇنى كۆزىتىپ قاراپ تۇرۇشقان ئىكەن، بېلىقچىنىڭ بۇ ئىشىدىن تەئەججۈپلەنگەن شېرىن ئېرىگە مەنلىك قاراپ قويۇپتۇ ۋە دەپتۈكى:

— ئۇ تولىمۇ ئاچكۆز ئادەم ئىكەن! بىر بېلىق ئۈچۈن سىزدىن سەككىز مىڭ دەرھەم ئىنئام ئالغان تۇرۇقلۇق، ھەمياندىن چۈشۈپ قالغان بىر دەرھەمگىمۇ كۆزى قىماستىن، سۈرتۈپ ھەميانغا سېلىۋالدى — يا!

بېلىقچىنىڭ بۇ ئىشىغا خىسرەۋ پەرۋىزنىڭمۇ ئاچچىقى  
كېلىپ تۇرغان ئىكەن، ئۇ دەرھال بېلىقچىنى چاقىرتىپ  
قايتۇرۇپ كېلىپتۇ - دە:

— تولىمۇ ئاچكۆز ئادەم ئىكەنسىن، بىر بېلىق ئۈچۈن  
سەككىز مىڭ دەرھەم ئالدىڭ. ئاچكۆز لۈكنىڭمۇ چېكى  
بولدۇ - دە. چۈشۈپ قالغان بىر دەرھەمگىمۇ كۆز قىيالىغىنىڭ  
نېمىسى، ئىنساپ دېگەن بارمۇ سەندە؟ — دەپ دوق قىلىپتۇ.  
بېلىقچى پادىشاھنىڭ غەزىپىدىن چۆچۈپمۇ قويماپتۇ ۋە:

— پادىشاھىمىزنىڭ ئۆمرى ئۇزۇن بولغاي! — دەپتۇ ئۇ  
چىرايىنىمۇ ئۆزگەرتىمەستىن، — بۇنىڭ سەۋەبى شۇكى، مۇشۇ  
دەرھەمنىڭ بىر يۈزىدە پادىشاھ سىلىنىڭ مۇقەددەس سىمالىرى  
بار ئىكەن. ئارقا تەرىپىدە بولسا ئۆزلىرىنىڭ مۇبارەك  
ئىسىملىرى خاتەم قىلىپ ئويۇقلۇق ئىكەن. بۇ پۇل ئاياغ ئاستى  
بولغۇدەك بولسا گۇناھقا پاتماي، دەپ ئۇنى يەردىن ئاۋايلاپ كېلىپ  
سۈرتۈپ ھەميانىغا سالىدىم!

بېلىقچىنىڭ ساداقىتىدىن تولىمۇ مەمنۇن بولغان خىسرەۋ  
پەرۋىز دەرھال خەزىنىچىنى چاقىرىپ:  
— ئۇنىڭغا يەنە تۆت مىڭ دەرھەم بېرىۋەت! — دەپ

بۇيرۇپتۇ . . .

— شۇڭا، — دېدى ئېلىخان قەمبەر بېگىم ھېكايىسىنى  
تۈگەتكەندىن كېيىن ئۈچتەك ساقلىنى سىلاپ تۇرۇپ، —  
خوجەسى بەگ خەلققە زۇلۇم - ستەم سېلىپ، پۇقرانى  
يوقسۇل - قاششاق، ئىسمى بىلەن جىسمىنى نابۇت قىلدى.  
پۇقرانى ئاتتىن، ئاتنى پۇقرادىن يات قىلىپ تاشلىدى.  
خۇدايىتائالا ئاۋۋال ئىماننى ياراتتى. ئىمان: «ئىلاھ، ماڭا  
قۇۋۋەت بەرگىن» دېگەندى، ئاللا ئىمانغا خۇشخۇيلۇق ۋە  
ساخاۋەتتىن قۇۋۋەت بەردى؛ ئاندىن خۇدايىتائالا كۆپۈرنى  
ياراتتى. ئۇمۇ ئاللادىن قۇۋۋەت تىلىگەندى، بىراق، ئاللا ئۇنىڭغا

بەتخۇيلۇق، بېخىل، رەھىمسىزلىكتىن قۇۋۋەت بەردى. خوجەسى مانا مۇشۇنداق بەتخۇي، ئىمانسىز ئادەملەردۇر. ھىممەتلىك كىشىلەر بۇنداق بەتخۇي ئادەملەرنىڭ ئەكسىچە بولىدۇ. ئۇلار مېھرىبانلىق، رەھىمدىلىك ۋە ساخاۋەتتىن قىممەتباھا تون - سەرۇپاي ئېگىن كىيگەن بولىدۇ. بۇنداق ئېگىننىڭ ئۇرۇشى - خۇش خۇيلۇق يىپىدۇر. ئارقىقى - مۇلايىملىق يىپىدۇر؛ ھالبۇكى، خوجەسىدەك بەتخۇي كىشىلەر مۇمىجەز - خۇلقتىن سەرۇپاي - ئېگىن كىيگەن بولىدۇ. بىراق، بۇنداق ئېگىننىڭ ئۇرۇشى - ھىممەتسىزلىك يىپىدۇر؛ ئارقىقى بولسا ھەسەتخورلۇق، پىسقى - فۇجۇر يىپىدۇر. دانىشمەنلەر ئېيتقانىكى: «ئادالەت - پارچە سۈپەتنىڭ ئەڭ ياخشىسى؛ زۇلۇم - ھەممە نىيەتلەرنىڭ شۇمراقىدۇر!» چۈنكى ئادالەتلىكنىڭ نەتىجىسى - دۆلەت خەزىنىسىنىڭ مەمۇرچىلىقىغا ۋە ئەل - يۇرتنىڭ ئاۋاتلىشىشىغا سەۋەبچى بولىدۇ. زۇلۇم - سىتەم بىلەن دۆلەت زاۋال تاپىدۇ!

\* \* \*

ئۇچتۇرپان خان ئامبىلى سۇچىڭ بىلەن ھاكىمبەگ ئابدۇللالار خاقانى چىندىن سېپىل سوقۇش ھەققىدە چۈشۈرۈلگەن پىرىماننى تاپشۇرۇۋالغاندىن كېيىن دەرھال قەلئە سالغۇزىدىغان مۇۋاپىق ئورۇننى دىتلاشقا كىرىشىپ كەتتى.

سۇچىڭ ئامبال قەلئە سالىدىغان مۇۋاپىق يەرنى ئىزدەپ بىرقانچە يەرنى تەركە قىلىپ كۆردى. بىر كۈنى ئۇ مۆلچەر تاغنىڭ باغرىدىكى ئۇيغۇرلار تارىختىن بۇيان نورۇز پائالىيىتى ئۆتكۈزىدىغان توققۇز بۇلاق ئالدىغا كەلگەندە، بۇ يەرنىڭ ھەددىدىن تاشقىرى گۈزەل ۋە سۈيى ئەلۋەك ئىكەنلىكىنى كۆرۈپ ھەيرانۇ - ھەس بولۇپ، بارمىقىنى چىشلەپ تۇرۇپ قالدى.

گۈزەل مەنزىرىلەر ئۇنىڭ بايلىققا ھېرىسمەن كۆزلىرىنى قاماشتۇرۇپ، خىرەلەشتۈرۈپ قويۇۋاتاتتى. ئاخىر، سۇچىڭ خان ئامبال تۇرىدىغان ئامبال مەھكىمىسىنى مۇشۇ يەرگە - مۆلچەر تاغ باغرىدىكى توققۇز بۇلاق ساھىلىغا قورۇشنى قارار قىلدى ۋە بۇ ئوينىنى مەكتۇپ قىلىپ پۈتۈن خاقانى چىنغا يوللىدى.

خان ئۇنىڭ ئىلتىماسىنى تېزلا تەستىقلاپ چۈشۈردى. شۇنىڭ بىلەن ئۇ مەنزىرىسى ياخشى، ھاۋالىق بولغان توققۇز بۇلاق ئەتراپلىرىنى تەپسىلىي تەكشۈرۈپ، ئەستايىدىل ئۆلچەپ چىققاندىن كېيىن مۆلچەر تاغنى ئۆز ئىچىگە ئالغان ھالدا ئايلانمىسى ئىككى مىڭ بەش يۈز مېتىر كېلىدىغان دائىرىگە ھەيۋەتلىك، مۇستەھكەم سېپىل سوقتۇرۇپ، كەلگۈسىدە خان ئامبال تۇرىدىغان ئامبال مەھكىمىسىنى ئىھتايەت ئىچىگە ئالماقچى بولدى...

\*

\*

\*

مىلادى 1761 - يىلى ياز. بۇ يىلقى روزا ئېيى ياز چىللىسىگە توغرا كەلدى. خان ئامبال سۇچىڭنىڭ پەرمانىغا بىنائەن ئۇچتۇرپاندىكى ھەربىر تۈتۈندىن بىردىن ئادەم سېپىل ھاشىرىغا ئىشلەيدىغان بولدى. ھەممە يۇرت - ئايمىقلاردا، مەھەللە - چاقارلاردا چارچىلارنىڭ كىشىلەرنى سېپىل ھاشىرىغا ھەيدەپ چار سالغان ئاۋازلىرى بىلەن پۇقرالارنىڭ يىغا - زار قىلغان سادالىرى ئاڭلىنىشقا باشلىدى:

«... ھەممە يۇرت ئەھلىگە مەلۇم بولغاچكى، بىر ئۆيىدىن بىر كىشى ئامبال دارىنىڭ پەرمانىغا بىنائەن مۆلچەر تاغ باغرىغا - سېپىل ھاشىرىغا ماڭسۇن! مۇشۇ پەرماننى ئاڭلىغاندىن كېيىن يۇقىرىقى ئادەملەر قوللىرىغا بىردىن كەتمەن، بىردىن زەمبىل، بىردىن قاپ، بىردىن ساپ، ئوزۇق - تالقان، قىلىچ

- قالقان، چويۇن داڭقان ئېلىپ، سېپىل ھاشىرىغا ئىشلەپ قايىتقاي، مۇبادا، بۇ ئىشقا گىرىلىك قىلىپ، ھايال بولغۇچىلار كۆرۈلسە، قاتتىق جازالانغاي، ھەرگىز رەھىم قىلىنمىغاي. ئەيىۋەھىنناس، ئىشتىڭلار ئامۇ - خاس!

شۇ چاغلاردا ئۇچتۇرپان بەش مىڭ تۈتۈنلۈك، يىگىرمە بەش مىڭ ئاھالىلىك يۇرت ھېسابلىناتتى. ئۇچتۇرپانلىقلار ئامبال سۇچىڭنىڭ پەرمانىغا ئاساسەن ھەر بىر تۈتۈندىن بىردىن جەمئىي بەش مىڭ ھاشارچى بېرىشكە مەجبۇر بولۇشتى. بۇ ھاشارچىلار چېرىك - يايىلارنىڭ نازارىتىدە سېپىل سوقۇلىدىغان جاي - مۆلچەر تاغ ئالدىغا ھەيدەپ كېلىنگەندىن كېيىن، ئۆزلىرىنىڭ ئۇرۇق - ئايماق، مەھەللە - چاقارلىرى بويىچە يۈزدىن - يۈزدىن، جەمئىي ئەللىك توپقا ئايرىپ تاشلاندى. ھەر بىر توپقا بىردىن يۈز بېگى ۋە بىردىن بوتۇڭ قويۇلدى. ھەر بىر يۈزلۈك ئۆز ئارىسىدىن يەنە ئون توپقا ئايرىۋېتىلدى. ھەر بىر توپقا بىردىن ئون بېگى قويۇلدى.

بوتۇڭلار يالقاۋلىق قىلىپ ئىشلىمەي تۇرۇۋالغان، قېچىپ كەتكەن ھاشارچىلارنى تەركە قىلىشقا ۋە تۇتۇپ كېلىشكە مەسئۇل بولغاندىن سىرت يەنە چامنى ئۆلچەپ تەقسىم قىلىپ بېرىشكە مەسئۇل ئىدى.

پۈتۈن تەييارلىقلار پۈتكۈزۈلگەندىن كېيىن روزىنىڭ 10- كۈنى، شەرق، غەربىي - شىمال ۋە جەنۇبتىن بىرلا ۋاقىت ئىچىدە سېپىل سوقۇش باشلىنىپ كەتتى!

ياز چېللىسىدىكى ئاتەش كۈنىنىڭ زەھەردەك ئاپتېپى ئاستىدا ھاشارچىلار يالىڭاچ بولۇپ تاغار، زەمبىللەردە توپا توشۇشقا كىرىشىپ كەتتى. ئادەملەرنىڭ كۆزلىرى كۈننىڭ كۆزىنى قاماشتۇرغۇچى يورۇقىدا ئۆز - ئۆزىدىن يۈمۈلۈپ كېتەتتى. ئەتراپنىڭ ھەممىسى خۇددى ئادەم كېسەل بولغان ۋاقىتتا چۈشىدە كۆرۈنىدىغان مەنزىرىگە ئوخشاش ئىدى. ئىسسىق، ئاچلىق،

ماغدۇرسىزلىق ۋە يەلكىسىنى بېسىپ تۇرغان قايتىكى ئېغىر نەم توپا ھاشارچىلارنىڭ قەددىنى تېزلا پۈكۈپ تاشلىغانىدى. ئۇلار ھارغىن قەدەملىرىنى تولمۇ ئاستىلىق بىلەن يۆتكىشەتتى. بىر ئاز يۈرگەندىن كېيىن دېمىنى سەل ئېلىۋېلىش ئۈچۈن توختىشاتتى. بۇنداق چاغدا يايى - دورغىلار قوللىرىدىكى سىم قامچىلىرى بىلەن ئۇلارغا قىلچىمۇ رەھىم قىلماستىن قاتتىق ئۇرۇشقا باشلايتتى. كىشىلەر چىدىيالىماي نالە - پەرياد كۆتۈرۈشەتتى ۋە ماغدۇرسىزلانغان ئاياغلىرىنى يەنە ھەرىكەتكە كەلتۈرۈشكە مەجبۇر بولۇشاتتى. . . .

سېپىل يەر يۈزىدىن بىر گەزدىن - بىر گەزدىن ئېگىزگە ئۆرلەپ كۆتۈرۈلمەكتە ئىدى. ئەمما، ئېغىر مېھنەت، قاتتىق ئىسسىق، ئاچلىق ۋە ماغدۇرسىزلىق - ھاشارچىلارنىڭ كۈچىنى تېزلا خورىتىپ تاشلىدى. ھاشارچىلار ھۆل توپا ئۇسۇلغان ئېغىر قاپلارنى يەلكىسىدە، زەمبىلدە كۆتۈرۈپ كېتىۋېتىشىپ، جايغىلا يىقىلىپ چۈشۈشەتتى. بۇنداقلارنىڭ كەينىدىكىلەرگە ھالاقىت بەرمەسلىك ئۈچۈن، ۋەھشىي يايىلار ئۇلارنىڭ پۈتمىدىن ئۆتۈپ سۈرىگىنىچە يولنىڭ چېتىدىكى گوداڭلارغا ئاپىرىپ تاشلىشاتتى. بۇ چاغدا ئۇلارنىڭ ئارىسىدا ھوشىغا كېلىشكەنلىرى سەل نېرىراقتىكى بۇلاق بويىغا ئۆمىلىشىپ كېلىشەتتى ۋە تالنىڭ سايىسىدا بىردەم ئارام ئېلىپ يېتىپ ئەسلىگە كېلىشكەندىن كېيىن يەنە قويۇپ ئىشلەشكە باشلايتتى. ھوشىغا كېلەلمىگەنلىرى بولسا شۇ يانقىنىچە مەڭگۈ يېتىپ قالاتتى - دە، كەچتە كىشىلەر ئۇلارنىڭ ئىككىنى چېتىپ قەبرىستانلىققا ئاپىرىپ يەرلىكىدە قويۇپ قايتىشاتتى. . . .

سېپىلنىڭ غەربىي جەنۇبى بۆلۈكى تاغ ئۈستىگە توغرا كېلىپ قالغانلىقتىن، بۇ يەردىكى مېھنەت سېپىلنىڭ باشقا بۆلەكلىرىدىكىگە قارىغاندا تۆت - بەش ھەسسە دېگۈدەك مۇشەققەتلىك ئىدى.

بىر كۈنى بۇ يەردە ئىشلەۋاتقان ئاچىتاغلىق مەتقاسم ساقال دېگەن بىر كىشىنى ئىسسىق ئېلىپ كەتتى. ئۇ ئىشلەۋاتقان يېرىدىلا يىقىلىپ يېتىپ قالدى. سېپىلىنىڭ مۇشۇ بۆلۈكىدە نازارەتچى بولۇپ ئىشلەۋاتقان بىر بەشاك<sup>①</sup> يۈگۈرۈپ كەلگىنىچە قولىدىكى سىم قامچىسى بىلەن ئۇنى ئۇرۇپ كەتتى:

— ھەي سىڭگۈ، سەندە ھۇرۇنلۇق قىلىدۇ، مەندە قامچا ئۇرىدۇ — شۇ!

بەشاك ھەر ئۇرغىنىدا ئۇنى بىر تىللاپ قويايتتى. يالىڭاچ تېنىگە يامغۇردەك تارسىلداپ تېگىۋاتقان سىم قامچىنىڭ زەربىسىدە مەتقاسم ساقال خۇددى ئوتقا چۈشكەن قىلدەك تولغىنىپ، زار - زار قاقشاپ، نالە - پەرياد كۆتۈردى.

بۇ چاغدا بىر مۇنچە يايى - دورغىلىرىنى كەينىگە سېلىپ سۇچىڭ ئامبال بىلەن ئابدۇللا بەگلەر بۇ ئىشنىڭ ئۈستىگە كېلىپ قالدى.

— توختا! — دەپ ۋارقىرىدى سۇچىڭ ھاشارچىنى ھەدەپ ئۇرۇۋاتقان بەشاڭغا، — خان ئامبال ئۆز پۇقرالىرىنىڭ ئازاب-كۈقۇبەتكە قېلىشىغا يول قويمایدۇ! ۋاي شورۇم قۇرۇسۇن مېنىڭ، شورۇم قۇرۇسۇن! نېمىشقا ئۇرىسىلەر ئۇنى؟

بەشاك دەرھال ئۆزىنى يەرگە تاشلىدى. ئۇ يەردە يېتىپ تۇرۇپ شۇنداق تىترەپ كەتتىكى، قورققىنىدىن بىر ئېغىزمۇ سۆز قىلالىدى. سۇچىڭ ئۇنىڭغا مۇغەمبەرلىك بىلەن بىر ئالايدى — دە، كۈلۈۋەتتى:

— سەن نېمە، بۇ يەرگە تىترەش ئۈچۈن كەلدىڭمۇ؟ سۆزلە! — دەپتى.

ئەمما بەشاك سۆز قىلالىدى.

— مۇنۇنى يۆلەپ ئاپىرىپ ئاۋۇ تالنىڭ سايىسىگە يانقۇزۇپ

① بەشاك - باش دورغا.

قويۇڭلار. ھالسىزلىنىپ كېتىپتۇ. شۇنىمۇ كۆرمىدىڭلارمۇ؟  
— لەبەي! — دېيىشتى يايىلار. ئاندىن يەردە ياتقان  
مەنقاسىم ساقالنى يۆلەپ تۇرغۇزغاندىن كېيىن ھېلىقى تال  
سۆڭەتنىڭ ئاستىغا ئاپىرىپ، شۇ يەردە يېتىشقانلارنىڭ قاتارىغا  
ياتقۇزۇپ قويدى.

سۇچىڭ ھالسىزلىنىپ ياتقان بۇ ھاشارچىلارنىڭ يېنىغا  
كېلىپ، ئۇلارغا بىرمۇ - بىر سەپسىلىپ قاراپ چىقتى، ئاندىن  
بەشاڭغا:

— ئۇلارنىڭ ھەممىسىگە تاماق بېرىڭلار! — دېدى  
پەرۋاسىزلىق بىلەن ۋە:

— سىلەر بەك چارچاپ كېتىپسىلەر، — دېدى مەنقاسىم  
ساقالغا كۆيۈنگەن بولۇپ، — شۇڭا، سىلەر ئويۇڭلارغا قايتىپ  
كېتىپ دەم ئېلىڭلار. مەن سىلەرگە يايى قوشاي، ئۇلار سىلەرنى  
ئويۇڭلارغا يەتكۈزۈپ قويۇشسۇن، ئورنۇڭلارغا باشقا ئادەم  
كەلمىسىمۇ بولىدۇ.

— رەھمەت ئامبال دارىن، — دېدى مەنقاسىم ساقال  
ئورنىدىن تىرەجەپ تۇرۇپ، — ھىممەتلىرىگە كۆپ رەھمەت. بىز  
سەل دېمىمىزنى ئېلىۋالساڭلا، تېزلا ئەسلىمىزگە كېلىۋالايىمىز.  
شۇڭا، بىزگە يايى قوشمەن دەپ بەك ئاۋارە بولمىسىلارمۇ  
بولىدۇ. ئۆزىمىز كېتىۋېرىمىز! . . .

— تولا ۋالاقلىماي يولۇڭغا ماڭمامسەن ئەبگا؟! ئامبال  
دارىن كەت، دېگەندىكىن تېز يولۇڭغا ماڭ! — دەپ چالۋاقتىدى  
ئابدۇللا بەگ قەھرىنى چېچىپ تۇرۇپ. . .

مەنقاسىم ساقال باشلىق بەش ھاشارچى كۈدە - كۆرپىسىنى  
يۇدۇشۇپ، بىر - بىرىنى يۆلىشىپ شەھەردىن چىقىشتى. سۇچىڭ  
ئامبالنىڭ تاپشۇرۇقى بىلەن بەش - ئوندىك يايىمۇ ئۇلارنىڭ  
كەينىدىن مېڭىشتى.

مەنقاسىم ساقال باشلىق بەش ھاشارچى ۋە ئۇلارنى ئۆزىتىپ



كېتىۋاتقان ئون يايى كۆۋرۈكنىڭ بويىغا كەلگەندە گۈگۈم چۈشۈپ كەتتى. مەتقاسم ساقال يايىلارغا:

— بەشاك دارېن، ھەرقايسىلىرى قايتىپ قېلىشىلا، بىز ئەمدى ئۆزىمىزمۇ مېڭىپ كېتەلەيمىز، بىزنى ئۆزىتىمىز دەپ بەك ئاۋارە بولۇشۇپ كېتىشىمىسلە! — دېدى.

— كىم سەن گەدەنكەش چەنتۇلارنى ئۆزىتىپ چىقىپتۇ؟ بىلەمسەن، سۇچىڭ دارېننىڭ پەرمانىغا بىنائەن سەنلەرنى جەھەننەمگە ئۇزاتىشلى چىققان بىز! ھى، ھى!... — دەپ سوغۇق كۈلدى بەشاك.

بۇ چاغدا ئۇنىڭ ئىشارىتى بىلەن ھېلىقى ئون يايى بۇ بەش نىمجان ھاشارچىنىڭ ئۈستىگە خۇددى يىرتقۇچتەك تاشلىنىشتى — دە، قوللىرىدىكى كالتەك بىلەن ئۇلارنىڭ پاچاقلىرىغا ئۇرۇپ سۇندۇرۇشقاندىن كېيىن، ئۇلارنى پۈتىدىن تۈتۈپ بىر يارلىقنىڭ لېۋىگە سۆرەپ ئېلىپ كېلىشتى. ئۆزلىرىنى ئۆلۈم كۈتۈپ تۇرغانلىقىنى كۆرگەن بۇ بەش ھاشارچى:

— ئامبال دارېن بىزلەرگە: «ئۆيۈڭلارغا كېتىپ دەم ئېلىڭلار!» دەپ لەۋزە قىلغان! ئۇنىڭ لەۋزى كۈچتىن قالغانىدۇ؟! — دەپ ۋارقىراشتى جان ئاچچىقىدا.

— سىلەر بەك ئاجىزلاپ كەتكەنسەلەر، شۇڭا ئۆيۈڭلارغا بارساڭلارمۇ سىلەرنى بەرىبىر ئۆلۈم كۈتۈپ تۇرۇپتۇ. خان ئامبال قان تۆكمەسكە ۋەدە بەرگەن. شۇڭا، سىلەرنى بۇ گوداڭغا تىرىك كۆمۈۋېتىمىز! — دېدى بەشاك رەھىمسىزلىك بىلەن ۋە يايىلارغا: «بولمامسىلەر، تېز!» دەپ ۋارقىردى.

يايىلار ماغدۇرىدىن ئاللىقاچان كېتىپ بولغان بۇ بەش نىمجان بېچارىلەرنىڭ كالىسىغا كالتەك بىلەن ئۇرۇپ ئايلاندۇرۇپ قويۇشقاندىن كېيىن ئۇلارنىڭ لاکاسلاپ تۇرغان گەۋدىلىرىنى خۇددى ئۆلۈك ئىتىنى تاشلىغاندەك گوداڭغا

ئۇلاقتۇرۇپ تاشلاشتى — دە، ئۈستىگە يارنى غۇلتىۋەتتى. بۇ  
نىمجان بىچارە ھاشارچىلار ھەتتا ئىكراشقىمۇ ئۆلگۈرەلمەستىن  
يارنىڭ ئاستىدا مېچىلىپ جان بېرىشتى...

\*

\*

\*

ھاشارچىلارنىڭ ئىككى يىللىق قان - تەرى ۋە ھايات -  
ماماتى بەدىلىگە توققۇز بۇلاق ئۈستىدە ئۆلىنىڭ كەڭلىكى سەككىز  
مېتىر، ئۈستىنىڭ كەڭلىكى تۆت مېتىر، ئېگىزلىكى ئون  
ئىككى مېتىر، ئايلىنىشى ئىككى مىڭ بەش يۈز مېتىر كېلىدىغان  
ھەيۋەتلىك، مۇستەھكەم سېپىل قەد كۆتۈردى! بۇ سېپىل خان  
ئامبالنىڭ خابگاھى، داتاڭ، ئەسكەرخانا، زىندان، ئىستىراھەتخانا  
ۋە پۈتۈن جەنۇبتىكى سەككىز مۇسۇلمان شەھەرلىرىدىكى مانجۇ  
قوشۇنلىرىنى ئوق - دورا، قورال - ياراق بىلەن تەمىنلەيدىغان  
جەبخانە قاتارلىق مۇھىم ئىنشائاتلارنىمۇ ئۆز ئىچىگە ئالاتتى.  
تاغنىڭ ئۈستىدە ھەيۋەتلىك قوختا - پوتەي قەد كۆتۈرۈپ تۇراتتى!  
شۇڭا، بۇ سېپىل مۆلچەر تاغنىڭ نامى بىلەن «مۆلچەر تاغ  
قەلئەسى» دەپمۇ ئاتالدى!

\*

\*

\*

ھۆرمەتلىك كىتابخان، بىز ئەمدى مۆلچەر تاغ قەلئەسى  
ھەققىدىكى سۆزىمىزنى مۇشۇ يەردە توختىتىپ، باشتىكى  
سۆزىمىزگە قايتىپ كېلىمىز.

نەھايەت، سۇچىڭ جاي تاغدىكى چەۋگان ۋە قەسىدە  
ئۇچتۇرپاننىڭ تۆتىنچى دەرىجىلىك شاغىبىگى رەھىمتۇللا بەگ  
بىلەن ئۇنىڭ ئىنىسى ئەسمىتۇللا بەگلەرنىڭ ھېچكىمنىڭ كۆزىگە  
چېلىقمىغانلىقىغا قاراپ، ئۇلاردىن شۈبھىلىنىپ قالغانىدى.

چۈنكى، ئېلىخان قەمبەر بەگ مال - مۈلكى كۆپ بولسىمۇ، ئۇ ۋە ئۇنىڭ ئوغۇللىرى رەھىمتۇللا بەگ بىلەن ئەسىمتۇللا بەگلەرنىڭ ياۋاشلىق بىلەن تۇرمۇش كەچۈرىدىغان مۆمىن پۇقرالاردىن بولۇشى ناتايىن ئىدى. ئۇنداق ئەمەس ئىدى، دېگەن تەقدىردىمۇ، ئۇلارنى چەنتۇلار يۇرتىدا خاقانى چىنىنىڭ ئەن - قائىدىلىرىگە خىلاپلىق قىلىپ يۈرگەن تۈرلۈك خۇپىي گۇرۇھلار بىلەن بولغان مۇناسىۋىتى قويۇق بولغان ۋە ياكى سىرلىق مۇناسىۋەتكە ئىگە كۈچلۈك شەخسلەر ئەمەس دېيىش مۇمكىنمۇ؟ ھەتتا ئۇلار مەلۇم خەۋپلىك قارا گېزەندىلەر گۇرۇھىنىڭ كاتتىۋاشلىرىدىن بولۇشلىرى مۇمكىن. ئۇلارنىڭ ئادەتتىكى چاغلاردا پۇقرالارغا ئانچە - مۇنچە ئىلتىپات كۆرسىتىپ قويۇشىمۇ، ئۇلارنىڭ ئۆزىنىڭ باشقا كارامەتلىرىنى يوشۇرۇش ئۈچۈن قوللىنىۋاتقان نەپىرەڭۋازلىقىدىن باشقا نەرسە ئەمەس. ئۇلارنىڭ يەنە قولچوماقلىرى، شېرىكلىرى بولۇشى مۇمكىن. شۇڭا، ئېلىخاننى بەك بالدۇر قولغا ئالغاندا، بۇ - «ئالتۇن تۇخۇم تۇغىدىغان توخۇ» لارنى بەك بالدۇر بوغۇزلىۋەتكەن بىلەن باراۋەردۇر. ئۇ چاغدا، ئۇنىڭ گۇرۇھىدىكى قالغان ھەمىشپىرىكلىرى ئاشكارىلانماي قالىدۇ! شۇڭا، يەنىمۇ كۆزىتىپ باقسا بولارمىكىن؟ بىراق، خاقانى چىن: «چەنتۇلار ئارىسىدا ئىسيان شەپقىسى سېزىلگەن ھامان، (ياقسام پىشارمىكىن، كۆمسەم پىشارمىكىن، دەپ دىلىغۇل بولۇپ ئولتۇرماي، ئاپەتنىڭ يىلتىزىنى بىخ ھالىتىدىلا يۈلۈپ تاشلاش كېرەك! بۇنىڭدا ئاۋۋال كاللىسىنى ئېلىپ، ئاندىن مەلۇم قىلىش ئۇسۇلىنى قوللىنىشقا تامامەن بولىدۇ!» دەپ، ئادەم ئۆلتۈرۈش چوڭ ھوقۇقىنى ھەرقايسى جايلاردىكى خان ئامباللارغا بەرگەن. . .

ئۇ مۇشۇلارنى ئويلاۋېتىپ، ئۈستەل ئۈستىدە تۇرغان گۇڭسا پىرمانغا كۆزى چۈشتى - دە، دەرھال ئېلىخان قەمبەر بەگ ۋە ئۇنىڭ ئوغۇللىرىنى يوقىتىدىغان بىر زەھەرلىك پىلان ئۇنىڭ

كالىسىدا تەييارلىنىشقا باشلىدى: «شاغبەگ رەھىمتۇللانى مۇشۇ جىگدىلەر بىلەن بىللە ئاستانە — بېيجىڭغا — بارسا كەلمەس يولغا سېلىش لازىم. بەلكى، ئۇنىڭ قولىغا ئۆزىنىڭ ئۆلۈم خېتىنىمۇ يېزىپ تۇتقۇزۇپ قويۇش كېرەك! ئۇ — خانلىق باغقا كۆچۈرۈلىدىغان شاھانە جىگدىلەرنى بېيجىڭغا ئېلىپ بارغاندا ئۆزىنىڭ ئۆلۈم خېتىنىمۇ بىللە ئېلىپ بارسۇن. خان ئالىيلىرى مەن يېزىپ بەرگەن خەتنى كۆرۈپ، ئۇنىڭ گەدەنكەش ئىسيانچى ئىكەنلىكىدىن خەۋەر تاپمىدۇ — دە، ئۇنى ئاشۇ يەردىلا كالىسىنى ئېلىشقا بۇيرۇيدۇ! جىگدىلەرنى ئېلىپ ئوچتۇرپان ھۇدۇتلۇقىدىن چىقىپ كېتىشى بىلەن تەڭ، مەنمۇ بۇ يەردە ئېلىخان قەمبەر بەگكە قول سالمەن — دە، بۇ قارا گۈرۈھنى پاك — پاكىزە تازىلاپ، جەنۇبىنىڭ تىنچ — ئاسايىشلىقىغا ھەسسە قوشمەن. خان مېنىڭ مانجۇ سەلتەنتىگە سادىق ئىكەنلىكىمنى ئاڭلىسا، مېنى قەشقەرنىڭ مەسلىھەتچى ئامباللىقىغا ۋە بەلكى ئۇنىڭدىنمۇ بىر دەرىجە يۇقىرى بولغان ئىلى جاڭجۇنلۇكىگە تەيىنلەپ پەرمان چۈشۈرسە ئەجەب ئەمەس!»

ئۇ مۇشۇلارنى ئويلاۋاتقاندا، ئۇنىڭ چىرايىنى زەھەرلىك تەبەسسۇم قاپلاپ، پۈتۈن ئۇزايىدا قورقۇنچلۇق بىر ھالەت زاھىر بولدى. ئەمما، ئۇ ئىشىكتىن كىرىۋاتقان ئېلىخان قەمبەر بەگنى كۆرۈپ، دەرھال ئەسلىگە كەلدى — دە، كۈلۈمسىرىگىنىچە ئۇنىڭ ئالدىغا تېز بېرىپ قولتۇقىدىن يۆلدى ۋە:

— ۋاي لوبىگىم، ئوبدان تۇردىلامۇ؟ مۇبارەك تەنلىرى تازىمۇ؟ قېنى يۇقىرى ئۆتسىلە، يۇقىرى ئۆتسىلە، ھاي، قايسىڭ بار، مېھمانغا چاي كەلتۈرۈڭلار! — دەپ مۇبارەكبادلىق قىلغان بولدى.

ئېلىخان قەمبەر بەگ ئۇنىڭغا چىرايىنىمۇ ئاچماستىن تۆردىكى يۈلەنچۈكلۈك ئورۇندۇققا بېرىپ ئولتۇردى ۋە:

— دارېن، مېنى نېمە ۋەجىدىن تۇتۇڭلار؟ — دەپ سورىدى

سۇچىڭدىن.

— يوغۇسۇ، يوغۇسۇ، نەدىمۇ ئۇنداق بېھۆرمەتلىك ئىش بولسۇن؟ — دەيدى سۇچىڭ مۇغەمبەرلىك قىلىپ، — ئەسلىدە مەن يۇرتدارچىلىق ئىشلىرىغا ئائىت بەزى قىيىن مەسىلە - مەسئۇلىيەت سىلى لوبەگ داربىندىن كۆرسەتمە ئالايىمكىن دەپ خابگاھىمغا چىللاتقۇزغانمەن. كىم بىسلىسۇن، ئابدۇللا بەگ مۇشۇنچىلىك ئىشنىمۇ قاملاشتۇرالمىپتۇ. مەن تېخى باياتىنلا ئۇنىڭغا كايىپ ئولتۇرغانىدىم.

— چىللاتقۇزغان بولسىلا، مېنى چىرايلىق تەكلىپ بىلەن ئەپكەلمەي تۇتقۇزۇپ كەلگەنلىرى نېمىسى؟ — دەيدى ئېلىخان قەمبەر بەگ ئۇنىڭ دېگەنلىرىگە ئانچە قايىل بولماي.

— ھەددىمۇ مېنىڭ سىلىنى قولغا ئالدىغانغا؟! ھەرنە ھۆرمەتسىزلىك بولغان بولسا مەن ناماقۇل، مەن ناماقۇل، — دەپ ئۆزى - خاھالىق بىلدۈردى سۇچىڭ كۈلۈپ تۇرۇپ. — سىلى بۇنداق دەپ تۇرۇۋالغاندىكىن، مەن يەنە نېمە دەي؟ — دەيدى ئېلىخان قەمبەر بەگ ئۇلۇغ - كىچىك تىنىپ، — سۇ داربىن، مېنى ھۇزۇرلىرىغا نېمە ۋەجىدىن چىللاتقۇزغانىسىلە؟

— باشقا ئىش ئەمەس ئىدى، — دەيدى سۇچىڭ ئامبال بەگنىڭ ئاچچىقى بېسىلغانلىقىنى كۆرۈپ، — مانا خاقانى چىندىن گۇڭسا پەرمان كەلدى. خاننىڭ ئاستانىدىكى شاھانە باغچىسىغا قويۇش ئۈچۈن يىگىرمە تۆت تۈپ جىگدە دەرىخى لازىم ئىكەن. بۇ دەرىخىلەرنى تۈپى بىلەن تۇڭغا ئولتۇرغۇزۇپ تۇتقۇزغاندىن كېيىن كېلەر يىلى ئەتىيازدا ئاستانە - بېيجىڭغا يەتكۈزۈپ بېرىش لازىم ئىمىش. مەن ئويلىدىمكى، بۇ شەرەپلىك ۋەزىپىنى شاغىبەگ رەھىمتۇللا داربىننىڭ بېجىرىشىگە تاپشۇرساق، ئۇ ئاستانىگە يەتكۈزۈلىدىغان بۇ يىگىرمە تۆت تۈپ شاھانە جىگدىنى ئۆزى كۆچەت قىلىپ بېيجىڭغا يەتكۈزۈپ، ئۇلۇغ خاندىن

ئىلتىپات كۆرۈپ يانسا.

— مەن بۇنىڭغا نېمە دېيەلشەنم مۇمكىن؟ — دېدى ئېلىخان قەمبەر بەگ ئورنىدىن تۇرۇۋېتىپ، — خاننىڭ پەرمانىنى تۇتماقلىق مۇسۇلمانلار ئۈچۈن ۋاجىپتۇر. چۈنكى، «پادىشاھلار ئاللاننىڭ زېمىنىدىكى سايىسىدۇر!» پادىشاھلارنىڭ خىزمىتىگە بەلگىلەنگەن ئادەم خۇددى ئۆتمەس پىچاق بىلەن بوغۇزلىنىۋاتقان ھايۋان تارتىۋاتقان ئازابىنى تارتىدۇ! مەنمۇ بۇ چاغقىچە پۇقرالارغا ھامىي بولۇپ كەلگەنىدىم. ئەمدى بۇ ئىشنى تەرك ئەتتىم. سىلەر بىردەم «دېيەك - ماتا»، بىردەم «ئۆستۈرمە زاكات» بىردەم «جان پۈتۈكى»، بىردەم «چوقا پۈتۈكى»، بىردەم «خان پۈلى»، بىردەم «پۇقرالىق پۈلى»، بىردەم «چېرىك پۈلى»، بىردەم «مىرابلىق»، بىردەم «پالە»، بىردەم «تاپان ھەققى»، بىردەم «چاي پۈلى»، . . . ۋاي - ۋۇي، ساناپ تۈگەتكىلى بولمايدىغان ئالۋان - ياساقلارنى بېرىسەن، بېرىسەن! دەپلا پۇقرانىڭ ھەلتۇمىدىن بوغۇۋاتىسىلەر! قاراپ باقسام، سىلەرنىڭ بۇ دىياردا ئالىدىغان تۈرلۈك زاكات - باجلىرىڭلار ئاتىشىش تۆت خىلغا يېتىپتۇ! جۇڭغارلار ھۆكۈم سۈرگەن چاغلاردىمۇ بۇنچىلىك كۆپ دېيەك - ماتا ئالمىغانىدى! بىچارە پۇقرالار بېپىل ھاشىرىنى تېخى ئەمدى تۈگىتىپ ئۆھ دە - دېمەستىنلا، جىگدە ئالۋىڭغا تۇتۇلغان بولسا، بۇنىڭغا يەنە نېمە دېگۈلۈك؟ ئۇنىڭدىن كۆرە، پۇقرالارنى ئۆي - ماكانلىرىدىن بىر يوللا قوغلاپ چىقىرىپ، گاڭسا - جىسا قىلىپ قويساڭلار، ئۆزۈڭلارمۇ، پۇقرالارمۇ بىراقلا ئارام تاپقان بولمايتتىمۇ؟! — بۇنداق قىلساق قانداق بولسۇر، ھۆرمەتلىك لوبەگ دارىن، — دېدى سۇچىڭ قىلچىمۇ ئۇيالماستىن، — بىزگە مەئشەت - خىراجەت، مائاش - كۈلياڭ بېرىدىغان پۇقرا بولمىسا قانداق بولىدۇ؟ خاقانى چىنىنىڭ خىزمەتلىرىنى قانداق جابجا كەلتۈرگەيمىز؟

— شۇنداق، سىزلىرىنىڭ ۋە بىزلىرىنىڭ مەئشەت —  
خىراجەت، مائاش — كۈلىياڭلىرىمىز پۇقرالارنىڭ زىرائەت ۋە  
كەسپ — تىجارەت ئىشلىرىنى راۋاجلاندۇرۇش بىلەن ھاسىل  
بولاتتى. ئەلھال، ئۇلار ئىككى يىل ئۇدا سېپىل ھاشىرىغا  
ئىشلەپ قەددى پۈكۈلدى، ماغدۇرىدىن كەتتى. ئەمدى ئۇلار  
سىزلىرىگە بېرىدىغان دېپەك — ماتا، زاكات — باجنى بېرەلمىسە،  
سىلەر خەلقنى يىغىۋالغان نەرسىلەرنى يەپ تۈگەتكەندىن كېيىن  
قانداق قىلىسىزلىرى؟

— ھا، ھا! . . . دەپ سەت كۈلدى سۇچىڭ ھاياسىزلىق  
بىلەن، — بۇنى تېخى ئويلاشمىدۇق. لوپەگ داربىن، بۈگۈنچە  
سۆھبىتىمىز مۇشۇ يەرگىچىلىك بولۇپ تۇرسۇن. جىگدە ئالۋىڭى  
ھەققىدىكى خاندىن كەلگەن پەرماننى رەھىمتوللا بەگكە مەن  
ئۆزۈم يەتكۈزۈمەن! ھاي، قايسىڭ بار؟ لوپەگ داربىننى ئۆزىتىپ  
قويۇڭلار! . . .

— تۈزۈت قىلمىغايلا، ئامبال داربىن، — دېدى ئېلىخان  
قەمبەر بەگ سۇچىڭنىڭ خابىھىدىن چىقىپ كېتىۋېتىپ، —  
ئۆزۈم كېتىۋېرىمەن، ئۆزىتىش بىھاجەت، بىھاجەت! . . .

\*

\*

\*

جىگدىلىك<sup>①</sup> ئاق توقاي تۆپىلىكىنىڭ باغرىغا جايلاشقان پىنھان  
بىر قورۇق ئىدى. قورۇقنىڭ سوقما تېمىنىڭ ئەتراپىدىكى نەچچە  
بۈز تۈپ ئۆرۈك خۇددى تاڭ شەپقىدەك ئاپئاق چېچەكلەپ  
ئېچىلىپ كەتكەنىدى. قورۇق ئىچىدە بىر مۇنچە ئۆيلەر بار ئىدى.  
ئازادە سەينا ئىچىدە سۆگەت پوتلىلىرى مەيىن شامالدا لەرزەن  
ئۇچۇشۇپ يۈرۈشەتتى. ھۆيلىدىكى سۆگەت ۋە قاپاق تېرەكنىڭ

① جىگدىلىك — ئۈچتۈرپان ناھىيىسىنىڭ ئاق توقاي يېزىسىدىكى بىر كەنتنىڭ نامى.

شاخلىرىغا قونۇشۇۋالغان ئەنجان پاختەكلىرى گۈگۈلدېشىپ سايراشماقتا ئىدى. زېمىنغا باھار ئاستا يېتىپ كەلدى. ئىللىق باھار شامىلىدا تىترىگەن يالىڭاچ دەرەخلەر دەسلەپتە پوتلا چىقىرىشتى. ئېرىق ياقىسىدىكى خازاڭ بولغان دەرەخ يوپۇرماقلىرى چىرىمەكتە ئىدى. سېرىق ئېچىلغان مامكاپلار نەم، ئەمما چىرىگەن دەرەخ يوپۇرماقلىرى ئاستىدىن باشلىرىنى چىقىرىشىپ مارىشىپ تۇرۇشاتتى. پۈتكۈل دالدا، قورۇقتا، نەملەشكەن ئېتىزلاردا، ھەممە يەردە نەم ۋە ئاچچىق پۇراق دىماغقا ئۇرۇلاتتى. قوڭۇر پانچاق توپىلار ئىچىدىن ئۆسۈپ چىققان سان - ساناقسىز يۇمران كۆك مايىسلار قۇياش ئىللىقتان دالدا پارقىراپ تۇراتتى.

جىگدىلىكتە بىر توپ كىشىلەر ياش جىگدىلەرنى يىلتىزىدىن توپىسى بىلەن بىللە قومۇرۇۋاتاتتى. يەنە بىر توپ كىشىلەر قومۇرۇلغان جىگدىلەرنى سىلىق ياسالغان ياغاچ تۇڭلارغا ئاۋايلاپ ئولتۇرغۇزۇپ، ئۈستىدىن سۇ قۇيۇشۇۋاتاتتى. ئۇلارنىڭ ئەتراپىدا قوللىرىغا قامچا تۇتۇشقان دورغا - يايىلار كىشىلەرنىڭ ئىش - ھەرىكىتىنىڭ سەل سۈسلىشىپ قالغانلىقىنى كۆرسىلا قوللىرىدىكى قامچىسى بىلەن ئۇلارنى رەھىمسىزلەرچە ئۇرۇپ، تېز - تېز ئىشلەشكە مەجبۇرلايتتى.

جىگدە ئالۋىڭى ئۈچۈن يۈزلىگەن دېھقانلار ھەيدەپ كېلىنىگەندى. ئۇلار ئۆتكەنكى سېپىل ھاشىرىغا ئىشلەيمىز، دەپ ھوسۇل يىغىۋالالمىغانلىقتىن، بالا - چاقىلىرى ئاچ - يالىڭاچ قېلىپ، كوچىلاردا سەرسان بولدى. قەلەندەرچىلىك قىلىشقا، ھەتتا ئاچلىقتىن ئۆلۈپ كېتىشكە مەجبۇر بولۇشتى. بۇنى ئاز دەپ ئەمدى ئۇلارنىڭ بېشىغا جىگدە ئالۋىڭى چۈشكەندى...

\*

\*

\*

ئابدۇللا بەگ بۈگۈن ئۆزىنىڭ شېرىپ دورغا، ساۋۇت



ئاقساقال ۋە داۋۇت مىرزا دېگەن دوزاخ يۇتقۇر دورغىلىرىنى سېلىق يىغىپ، ئالۋان سۈيلەش ئۈچۈن يۇرت - يۇرتلارغا ئەۋەتمەكچى بولۇپ ئالدىغا چاقىرتتى.

— ئامبال دارېن ئېيتتى، جىگدە ئالۋىگىنى تېز تۈگىتىشىمىز لازىم ئىكەن، — دېدى ئابدۇللا بەگ ئۇلارغا خىزمەت تاپشۇرۇۋېتىپ، — شۇنىڭ بىلەن خان چېرىكلىرىنىڭ خىراجەتلىرىگە سەرپ قىلىنىدىغان دېيەك - مائا، زاكات - باجلارنىمۇ يىغىۋېلىش كېرەك. مۇشۇ كۈن، مۇشۇ ئايلاردا سېپىل سوقىمىز، شەھەر سالىمىز، دەپ خەزىنە قۇرۇپ قالدى. شۇڭا، چېرىكلەر داقا - دۇمباقلىرىنى كۆتۈرۈشۈپ، يامۇلنىڭ ئالدىغا دەۋرەپ كېلىشىۋېلىپ: «بىزنىڭ بەنىسى كۈلەنلىرىمىزنى بەرسە بەرسۇن، بولمىسا يۇرتلىرىمىزغا قايتىپ كېتىمىز ياكى مەنەسەپدارلارنىڭ ئىۋى - تەئەللۇقاتلىرىنى بۇلاپ - تالاپ ئالىمىز!» دەپ غەلۋە قىلىپ، ھېچ ئارام بەرمەيۋاتىدۇ. بىزلەر ئامالسىزلىقتىن: «ھەرقانداق ئادەم چېرىكلەرگە كۈمۈش جىنلە<sup>①</sup> قىلسا ئۇنىڭغا مەنەسەپ بېرىمىز» دەپ كوچا - كويلاردا ئېلان چاپلاپ، جاكارچى چىقىرىپ جاكارلاتقان بولساقمۇ، پەقەت سىزلىر باشلىق بىرنەچچە ئادەملەردىن باشقا ھېچكىممۇ بۇنىڭغا ئاۋاز قوشۇشمىدى. بىز ئاقچىغا تولىمۇ موھتاج بولۇپ تۇرۇپتىمىز. ئىلاج بولسا، بۈگۈندىن باشلاپ بەزى سېلىقلارنى يىغىشقا كىرىشىشەڭلار!

— بېگىم، سېلىقلارنى ئاۋۋالقى بېكىتىلگىنى بويىچە يىغامدۇق؟ — دەپ سورىدى شېرىپ دورغا ئۇنىڭ گېپىنى تازا چۈشىنىپ كېتەلمەي.

ئابدۇللا بەگ خاقانى چىننىڭ مۈلكى قەشقەرىيىدە يولغا قويغان يۇرتدارچىلىق ئىشلىرىنىڭ تۈرلۈك شەكىللىرىنى،

① بۇ يەردە «بەرسە» دېگەن مەنىدە.

بۇلارنىڭ سېلىق - ھاشارلار بىلەن بولغان ئۆز مۇناسىۋەتلىرىنى ھەمدە ئادەتتىكى چاغلاردا پۇقرالاردىن يىغىلىدىغان دېيەك - ماتا، زاكات - باج قاتارلىق ئاتىمىش تۆت خىل سېلىق ھەققىدە تولۇق سۆزلەپ چۈشەندۈرگەندىن كېيىن:

— كېچە بىز خان ئامبال سۇچىڭ دارېن بىلەن مەسلىھەتلىشىپ، ھازىرقى پەسىل يەرگە قوش سالىدىغان پەسىل بولغانلىقتىن، ئۇچتۇرپان خەلقىدىن يەنە «قوش سېلىقى» نىمۇ كۆپەيتىپ يىغىۋېلىش پەيتى بولدى، دەپ قارىدۇق. شۇڭا، سىلەر يۇرت - يۇرتلارغا زاكاتچى دورغىلارنى ئەۋەتىپ، ھازىردىن باشلاپ بۇ سېلىقلارنى يىغىشقا تۇتۇش قىلمىقىڭلار زۆرۈردۇر. بولمىسا، قالغان ئاتىمىش تۆت خىل سېلىقنى يىل توشقىچە يىغىۋالغىلى بولمايدىغاندەك قىلىدۇ.

— چۈشەندۇق، سىلەنڭ دېگەنلىرىدەك بولىدۇ! ئەمدى ماڭساق بولامدۇ؟ — دېدى شېرىپ دورغا ئورنىدىن تۇرۇۋېتىپ. — بولىدۇ، بىراق، سىلەر سېلىق يىغىشنى نەدىن باشلىماقچى؟ — دەپ سورىدى ئابدۇللا بەگ ئۇنىڭدىن.

— بۇ ئىشنى كۈنچىقىشتىكى يۇرت - ئايمىقلاردىن باشلايلىمىكىن دەيمىنا!

— مەيلى بولمىسا، ئۇچتۇرپانلىقلار سايدىكى تۈلكىنى يۇڭدىۋالىدىغان كاززاپ خەق. سېلىقنى شۇ تەرەپتىن باشلاپ يىغىشنىڭلار ياخشى بولۇپتۇ. شۇنداق بولغاندا، ئۇچتۇرپانلىقلار قول ئېلىكىدىكى ۋەج - بىساتلىرىنى ئاقسۇ تەرەپكە يۆتكەپ كېتەلمەيدۇ، — دېدى ھاكىمبەگ ئابدۇللا دورغىلارنى ئۆزىتىپ چىققاچ.

دورغىلار ئۇچتۇرپان ھاكىمبېگىنىڭ يامۇلىدىن چىقىپ توقۇپ تەييار قىلىپ قويۇلغان ئاتلىرىغا مىنىشتى — دە، ئاقسۇ چوڭ يولىغا چۈشۈپ، ئاتلىرىنى يورغانلىقىنىچە كۈنچىقىش تەرەپكە قاراپ يۈرۈپ كېتىشتى...

\*

\*

\*

ئاقپار ئېرىقنىڭ قايرىلىدىغان يېرىدە يوغان بىر تۈپ قارا ئۈجمە ئەتراپقا قاپقارا سايە تاشلاپ تۇراتتى. ئۈجمە سايىسىنىڭ بىر چېتىدە لايىسۇۋاق پاكار بىر ۋەيرانە ئۆي بار ئىدى. شارقىراپ ئېقىۋاتقان ئېرىق ياقىسىدا بىر موماي ئالدىغا چاقىنى قويۇۋېلىپ يىپ ئىگىرىپ ئولتۇراتتى. چىڭقى چۈشنىڭ ئىسسىقىدا ھېرىپ - ئېچىپ ھالى قالمىغان شېرىپ دورغا ئۈجمە سايىسىنىڭ ئالدىغا كەلگەندە ئاتتىن چۈشتى - دە، تەرلەپ قارا تەرگە جۈمۈلۈپ كۆپۈك باسقان ئاتنى ئۈجمىگە باغلاپ قويغاندىن كېيىن ھېلىقى قارا ئۈجمە سايىسىدە يىپ ئىگىرىپ ئولتۇرغان موماينىڭ يېنىغا كەلدى.

— تىنچ تۇردىلامۇ چوڭ ئانا! — دەپ سالام قىلدى ئۇ. ئەمما، موماينىڭ قولىنى ئېغىر بولغاچقا، شېرىپ دورغىنىڭ سۆزىنى ئاڭلىماي ئالدىدىكى چاقىغا قاراپ ئولتۇرۇۋەردى. شېرىپ دورغا قولىدىكى ئات قامچىسى بىلەن موماينىڭ بىر خىل ئاۋاز بىلەن زارلىنىپ ئايلىنىۋاتقان چاقىنى بېسىپ ئايلىغىلى قويمىۋىدى، موماي جاپا - مۇشەققەتتە قورۇلۇپ، يىكتەك بولۇپ قالغان ئورۇق گەۋدىسى بىلەن بىردىنلا ئارقىسىغا قاراپ نۇرى قاچقان خىرە كۆزلىرى بىلەن ئۇنى كۆردى ۋە: — ھارماي - ئاچماي كەلدىڭمۇ بەگ بالام؟ ساڭا نېمە كېرەك؟ — دەپ سورىدى ئۇنىڭدىن، موماي بەك قېرىپ كەتكەن بولغاچقىمۇ ئۇنى تىترەپ چىقىۋاتتى.

— ھەي موماي، مۇزدەك قېتىق بولسا دۇغ قىلىپ بىر قاچا ئېچىق! بولە تېز! بەگ خوجاڭ بەك چاڭقاپ كەتتى! — دەپ توك تەڭدى شېرىپ دورغا ئۇنىڭغا.

موماي دورغىنىڭ ئەلپازىدىن چۆچۈدى — يۇ، ئەمما

ئورنىدىن قىمىرلىمىدى ۋە:

— ھاي، گۈلھەسەل، قېنى سەن قارغىش تەگگۈر، بولە، تېز، بەگ ئاكاڭغا بىر قاچا دوغاپ ئەپچىق! — دەپ ۋارقىردى. بۇ چاغدا پاكار ھويلا تېمىنىڭ ئارقىسىدىن بىر قىزنىڭ:

— ماقۇل ئانا، مانا ھازىرلا ئەپچىقمەن! — دېگەن قوڭغۇراقتەك ئاۋازى ئاڭلاندى. ئانچە ھايال بولمايلا، ھويلا ئىچىدىن ئون ئالتە - ئون يەتتە ياشلاردا بىر قىز يۈگۈرۈپ چىقتى — يۇ، ئەمما بۇ ناتونۇش ئادەمنى كۆرۈپ ئۇيالىغىنىدىن ئۆيگە قايتىپ كىرىپ كەتمەكچى بولۇپ كەينىگە بۇرالدى.

— ھاي چىرايلىق قىز، تارتىنماڭ، مەن سىزنىڭ بەگ ئاكاڭىز بولىمەن، — دېدى شېرىپ دورغا ھاياسسىزلارچە خىرقىراپ كۈلۈپ تۇرۇپ، — بەگ ئاكاڭىزغا ئۆز قولىڭىز بىلەن بىر قاچا مۇزدەك دوغاپ ئەپچىقىپ بەرگۈڭىز يوقمۇ؟ سىزدەك ئاپئاق قىزنىڭ قولىدىن بىر قاچا مۇزدەك دوغاپ ئىچىدىغان بولسام، يۈرەكلىرىم ياشىرىپ كەتكەن بولاتتى، خىخ، خىخ! . . .

گۈلھەسەل ھەقىقەتەنمۇ زىلۋا بويلىق، خۇشپىچىم، ئاپئاق يۈزلۈك، قەلەم قاشلىق، خۇمار كۆزلۈك گۈزەل بىر قىز ئىدى. «ھەسسەنات، كېيىكىنىڭ ئۆزىغۇ بۇ، — دەپ ئويلىدى شېرىپ دورغا قىزغا يەۋەتكۈدەك قاراپ، — مۇشۇنداق گۈزەللىرى بىلەن ئۆمۈر بويى مەشغۇل بولساڭ، ئۆمۈرۈڭنى بىكارغا ئۆتكۈزۈمىگەن بولسىەن — دە! . . .»

ئۇ قىزنىڭ قولىدىن دوغاپ قۇيۇلغان قاچىنى ئالدى — دە، دوغاپنى تېزلا ئىچىپ، قاچىنى بىكارلاپ قىزغا قايتۇرۇپ بەردى ۋە:

— ئاپئاق قىز، ئاقساقالنىڭ ئۆيىگە قانداق بارغىلى بولىدۇ؟ — دەپ سورىدى ئۇنىڭدىن. — تالاغا چىقىپ باقمىغان تۇرسا ئۇ بىلەمدۇ؟ — دېدى

موماي ۋە:

— مۇشۇ ئېرىقنى بويلاپ يۇقىرىقى تەرەپكە قاراپ ماڭسىڭىز  
ئاقساقالنىڭ ئۆيىگە يېتىپ بارالايسىز بەگ يىگىت!  
— خوش ئەمىسە، چوڭ ئانا، مەن يەنە كېلىمەن! — دېدى  
شېرىپ دورغا گۈلھەسەلگە يېۋەتكۈدەك بىر تىكىلىپ قاراپ  
قويغاندىن كېيىن.

گۈلھەسەل ئىچىدە: «ئىلاھىم، كەلمەي بويۇڭ قاتلىشىپ  
ئۆلەرسەن!» دەپ قارغىدى ئۇنى.  
— ئىلاھىم، ياماننىڭ كۆزىدىن، ئاچنىڭ ئوتىدىن  
ساقلىغايىسەن! — دەپ موماي ياغاچتەك ئورۇق قوللىرىنى دۇئاغا  
ئېگىز كۆتۈردى...

\* \* \*

سۇچىڭ ئابدۇللا بەگنىڭ ئۆيىگە گۈلھەسەل ئىسىملىك بىر  
ساھىبجامال چەنتۇ قىزنىڭ كەلتۈرۈلگەنلىكىنى ئاڭلىغانىدى.  
شۇڭا، ئوغلى سۇ شوپىنى ئابدۇللا بەگنىڭ قېشىغا بۇ ئىشنى  
سۈرۈشتە قىلىشقا ئەۋەتتى.

ئابدۇللا ئائىلاج سۇ شوپىنى گۈلھەسەل تۇرۇۋاتقان پىنھان  
بىر ئۆيگە باشلاپ كىردى.

— بۇ قىز ئەسلىدە خاننىڭ ھەرىمىنى بېزەيدىغان پەرىلەر  
گۈلخانسىنىڭ گۈزەل گۈلى ئىكەندۇق، — دېدى سۇ شوپە  
گۈلھەسەلگە يېۋەتكۈدەك تىكىلىپ تۇرۇپ، — ئادەم بۇنداق  
چىرايلىقلار بىلەن سۆھبەت قۇرىدىغان بولسا، بۇ دۇنيادىن  
ئارزۇ-ئارمانسىز كېتىدۇ — دە! بىراق، ۋاقتىسىز خازان  
قىلىپسىز بۇ قىزنىڭ باھارىنى!

— ياق، ياق! سۇ شوپە، تېخى قولىنىڭ ئۈچىنىمۇ تۇتۇپ  
باقمىدۇق، — دېدى ئابدۇللا خوجا خۇشامەت قىلىپ

تۇرۇپ، — ئۆزىمۇ ئامچە ئۆتىمگەن ئۆگزە، قوزۇق قاقمىغان تامدەك باكر قىزدۇر بۇ! مۇبادا، ئامبال داربىنىڭ كۆڭلىگە ياقىدىغان بولسا، مەن ئۇنىڭ مەرىدىن كېچەي، سىز ئۇنى سۇ داربىغا ئالغاي كېتىڭ.

— قېنى ئويلاپ كۆرەيلۈك، سوۋغات بەرمەكمۇ، سوۋغات قوبۇل قىلماقمۇ كىشىنى چەكسىز ساۋابقا ئىگە قىلىدۇ! بىراق، بۇ ئىشنى ھازىرچە داربىن ئاتامدىن سىر ساقلىمىقىمىز لازىمدۇر. بىز ئالدى بىلەن تېتىپ كۆرەيلى — دە. بولمىسا، داربىن ئاتام دېگەن قېرى قاقباش بۇنداق شېرىن لوقمىغا تەنھا ئۆزىلا ئىگە بولۇۋېلىپ، بىزنى ھەرگىزمۇ يېقىن يولاتمايدۇ! شۇڭا، مەن بۈگۈن كەچتە بۇ گۈزەل چەنتۇ قىزىنى ئېلىپ كەتكىلى كېلەي!  
— ۋاي شۇنداق بولمامدىغان، كەمىنلىرىنىڭ شويەگە قىلغان ئەرزىمەس كىچىككىنە بىر سوۋغىتىدۇر بۇ، — دېدى ئابدۇللا بەگ كۈچۈكلىنىپ تۇرۇپ.

— مەن سىزنىڭ بۇ تۆھپىڭىزنى ھەرگىز ئۇنتۇپ قالماسەن. ئامبال ئاتامنىڭ ئالدىدا سىزنىڭ ياخشى گېپىڭىزنى قىلمەن! — دېدى سۇ شويە ئورنىدىن تۇرۇۋېتىپ.

— يوغۇسۇ، يوغۇسۇ، بۇ قانچىلىك تۆھپە بولغاي؟ چەنتۇلار يۈرتىدا تۆت پۈتلۈك ياكى ئاتاخ<sup>①</sup> تېپىلمىغىنى بىلەن، ئىككى پۈتلۈك چەنتۇ قىزلىرى دېگەن تۆكمە بولۇپ كەتكەن! شويە، مۇبادا ئىچلىرى پۇشسا، مېنىڭكىگە كېلىۋەرسىلە، تىرناققا توختىغۇدەك ساھىبجامال چەنتۇ قىزلىرىنى تېپىپ ئەپكېلىپ بېرىمەن! ھى، ھى! ...

ئابدۇللا بەگ سۇ شويەگە ئارقا — ئارقىدىن خۇشامەت قىلىپ ئۆلگۈرەلمىگەنلىكتىن كاماك ئېغىزىنى يۇمالماي قالغانىدى. . .

① ياكى ئاتاخ — سەلتەنەت سىمۋولى. رىۋايەت قىلىنىشىچە، ئۇنىڭ مۇڭغۇزى بۇغغا، شەكلى ئەجدىھاغا، قۇيرۇقى بېلىقنىڭكىگە ئوخشايمىش.

\*

\*

\*

خاقانى چىن ئامۇرسەنا يېغىلىقى بىلەن خوجا جاھان - خوجا بۇرھانىدىن يېغىلىقىنى باستۇرۇش يۈزىسىدىن ئۇدا بەش يىل ئېلىپ بارغان مىلىتارىستلار ئۇرۇشى كەڭ ئۇيغۇر مېھنەتكەشلىرىنىڭ بېشىغا ئىنتايىن ئېغىر كۈلپەتلەرنى ئېلىپ كەلدى. بولۇپمۇ بۇ ئۇرۇشنىڭ بىۋاسىتە نەتىجىسىدە ئۇچتۇرپان خەلقى تەڭرىتاغلىرىنىڭ شىمالى ۋە جەنۇبىدىكى كەڭ ئۇيغۇرلارغا قارىغاندا تېخىمۇ ئېغىر مىللىي زۇلۇم ۋە ئىقتىسادىي ئېكسپىلاتاتسىيىگە دۇچ كەلدى. ئۇرۇش ئاخىرلىشىپ ئۇزاق ئۆتمەيلا، مانجۇ مەمۇرلىرى بىلەن ئۇيغۇر بەگلىرى كەيپ - ساپاغا بېرىلدى. ھەشەمەتلىك تۇرمۇش ئۆتكۈزۈپ، ئىنتايىن چىرىكلەشتى. پارخورلۇق، خىيانەتچىلىك ئەۋج ئېلىپ كەتتى. مەسىلەن، قۇمۇل ۋاڭى يۈسۈپ خوجىنىڭ ئىنىسى ئابدۇللا بەگ مىلادى 1760 - يىلى ئۇچتۇرپانغا ھاكىمبەگ بولغاندىن كېيىن خەلقنى ئىنتايىن دەھشەتلىك ئەزدى. ئۇنىڭ تۇغقانلىرىنىڭ ۋە ئۇچتۇرپاننىڭ ھەرقايسى جايلىرىغا ئورۇنلاشتۇرغان غالىپلىرىنىڭ پۇقرالارغا سالغان زۇلۇمى تېخىمۇ دەھشەتلىك بولدى. ئۇلار مانجۇلار بىلەن بىرلىشىۋېلىپ، «ئامبالغا بېرىمىز!» دەپ ئالۋان - ياساقنى خالىغىنىچە كۆپەيتىشتى. شۇ چاغلاردا ھەر دەرىجىلىك مەمۇرلارغا ھۆكۈمەتتىن يىللىق مائاش - كۈلياڭ راسخوتى بېكىتىپ بېرىلگەن بولسىمۇ، يەرلىك بەگلەر ھۆكۈمەتتىن تولۇق مائاش - كۈلياڭ ئالمىغانلىقتىن، ئۆزلىرىنىڭ ئىش ھەققىنىڭ كەم قىسمىنى پۇقرالارغا ئالۋان سېلىش ئارقىلىق يىغىۋالاتتى. مەسىلەن، ئۈچىنچى دەرىجىلىك بەگ بولغان ھاكىمبەگ ئابدۇللاننىڭ يىللىق مائاشى بەش يۈز سەر ئاق كۈمۈش ئىدى. بۇنىڭدىن باشقا ئۇنىڭ يەنە بىر يۈز ئەللىك

پاتمانلىق<sup>①</sup> تېرىلغۇ يېرى، سەكسەن تۈتۈن قوڭى تامغىلىق ئورتاقچىسى بار ئىدى؛ ئالتىنچى دەرىجىلىك بەگلەرنىڭ يىللىق ئىش ھەققى بەش مىڭ يارماق بولغاندىن سىرت، يەنە ئوتتۇز پاتمانلىق يېرى، تۆت تۈتۈن قوڭى تامغىلىق ئورتاقچىسى بار ئىدى.

بەگلەر ۋە بەگلەرنىڭ ئۇرۇق - جەمەتلىرى، يېقىن - يورۇقلىرى ھېچقاچان ئالۋان - ياساق تۆلىمەيتتى. ئۇلارنىڭ تۆلەشكە تېگىشلىك ئالۋان - ياساقلرى باشقا پۇقرالارنىڭ بېشىغا چېچىلاتتى.

شۇ چاغلاردا ئۇچتۇرپان خەلقىنىڭ مانجۇ مەمۇرلىرىغا تۆلەيدىغان يىللىق دېيەك - ماتا، زاكات - بېجى ئەسلىدىكى بەش خىلدىن كۆپىيىۋېرىپ، مىلادى 1765 - يىلىغا كەلگەندە ئاتىمىش بەش خىلغا يەتتى. ئەسلىدىكىدىن ئون ئىككى ھەسسە ئېشىپ كەتتى!

بۇ ئاتىمىش بەش خىل زاكات - باج: «جان پۈتۈكى»، «چوققا پۈتۈكى»، «خان پۈلى»، «پۇقرالىق پۈلى»، «ئوتۇن پۈلى»، «سامان پۈلى»، «ئۆتەڭ پۈلى»، «يول پۈلى»، «جام - رابات پۈلى»، «چېرىك پۈلى»، «مىراپ پۈلى»، «يەر پۈلى»، «دېيەك - پاراق»، «خام بېجى»، «قان بېجى»، «تۇياق بېجى»، «قوتان پۈلى»، «پالە»، «تاپان ھەققى»، «چاي پۈلى»، «چىراغ ھەققى»، «كۆك بېجى»، «كەپسەن»، «قۇشقاچ ھەققى»، «ساڭ پۈلى»، «قوۋۇق ھەققى»، «قوش سېلىقى»، «بوغۇز ھەققى»، «خوراش ھەققىسى»... ۋە ھاكازالارنى ئۆز ئىچىگە ئالاتتى<sup>②</sup>.

سۇچىڭ ئۇچتۇرپاندا ئامبال بولۇپ تۇرغان بەش يىل

① بىر پاتمان ئۇچتۇرپان چارىكىدە ئۈچ يېرىم چارەككە توغرا كېلەتتى. ھالبۇكى، ئۇچتۇرپاندا بىر چارەك ئوتتۇز ئىككى چىڭ ھېسابلىناتتى.

② بۇ ھەقتىكى تەپسىلاتلار ئۈچۈن مەھمۇت ئەلەم خوتەنى يازغان: «خوتەن تەزكىرىسى» گە قارالسۇن (قوليازما).



ئىچىدە ھاكىمبەگ ئابدۇللاغا ئوخشاشلا خەلققە ئېغىر زۇلۇم - سىتەملەرنى سالدى. ئۇيغۇرلارنى كۆزگە ئىلمىدى. ئۇنىڭ ئائىلىسىدىكىلەر ئۇيغۇر دېھقانلىرىنى خالىغىنىچە قۇل قىلىپ ئىشلىتىپ، ھەققىنى بەرمەي قوغلاپ چىقىراتتى. ئۇ ئوچتۇرپان خەلقى ئارىسىدا خۇپىيە - جاسۇسلارنى ئىشقا سېلىپ، قاتتىق تەقىپ تۈزۈمىنى يولغا قويدى. ئۇ سەللا كۆزىگە سىغىمىغان ئادەملەرگە «قارا گۈرۈھنىڭ غوللۇق ئادىمى» دېگەن بەتنامىنى چاپلاپلا، قولىچوماقلىرى ئارقىلىق تامغا باستۇرۇپ، قۇدۇققا تاشلاپ، قىل ئارغامچىدا بوغۇپ ئۆلتۈرۈپ يوقىتاتتى. سۇچىڭنىڭ پەرمىنى بويىچە مەخپىي ئۆلتۈرۈلگەنلەر ئىككى يۈز ئادەمدىن ئېشىپ كەتكەندى!

سۇچىڭ ۋە ئۇنىڭ ئوغلى سۇ شويە چىرايلىق ئۇيغۇر خوتۇن - قىزلىرىنى ئۆز ئىختىيارچە يامۇلغا ئەپكىرىۋېلىپ، زورلۇق قىلىپ، ئىپپەت - نومۇسىغا تېگەتتى. ئاتا - بالا ئىككىسى ھەتتا ئادەمگەرچىلىكتىكى ئەقەللىي ئەخلاق - ئەردەم دېگەننى قايرىپ قويۇشۇپ، خوتۇن - قىزلارغا بىرلىشىپ باسقۇنچىلىق قىلىشانتى! ئۇلار ئۆزلىرىنىڭ ھايۋانىي نەپسىنى قاندۇرۇپ بولۇشقاندىن كېيىن يەنە بۇ خوتۇن - قىزلارنى باشقىلارنىڭ نۆۋەتلىشىپ باسقۇنچىلىق قىلىشىغا بېرىپ، ئۆزلىرى تاماشا كۆرەتتى. ئۇلار ئۇيغۇر خوتۇن - قىزلىرىنى يامۇلغا بىر ئەپكىرىۋالغىنىچە يىگىرمە - ئوتتۇز كۈن خوتۇن قىلىپ، ئويناپ زېرىككەندىن كېيىن ئاندىن يامۇلدىن قوغلاپ چىقىراتتى. ئوچتۇرپانلىقلار دەردىنى ئىچىگە يۇتۇشۇپ پۇرسەت كۈتۈپ يۈرۈشتى<sup>①</sup>. ئوچتۇرپان خان ئامبىلى سۇچىڭ ۋە ھاكىمبەگ ئابدۇللا ۋەكىللىكىدىكى مانجۇ ھاكىمىيىتىنىڭ ئۇيغۇر

① يۇقىرىقىلارنىڭ تەپسىلاتى ئۈچۈن، زىك ۋېنۇ يازغان «جۇڭگونىڭ غەربىي پۇرتى ئىدارە قىلىش تارىخى، ئوچتۇرپان يېغىلىقىنىڭ ئۆتمۈشى» گە قارالسۇن. بۇ كىتاب شاڭخۇ نەشرىياتى تەرىپىدىن 1936 - يىلى 11 - ئايدا نەشر قىلىنغان.

خەلقى ئۈستىدىن يۈرگۈزگەن دەھشەتلىك زۇلۇمى خەلقنىڭ غەزىپىنى تېخىمۇ قاتتىق، تېخىمۇ كەڭ كۆلەمدە قوزغاشقا سەۋەبچى بولدى ۋە گۈزەل مۈلكىي قەشقەرىيە دىيارىنىڭ بۇلۇڭ - پۇچقاقلرىغا قەدەر بولغان ھەممىلا يەرنى خەلقنىڭ غەزەپ - نەپرەتىدىن ئىبارەت قۇرۇق ئوتۇن بىلەن تولدۇردى. بۇ ئوتۇنلارنىڭ چاراسلاپ يېنىپ پۈتۈن ئۆلكىنى قاپلىغان چوڭ يانغىنغا ئايلىنىشى ئۈچۈن تۇتۇرۇق بولىدىغان پۇرسەتلا كەم ئىدى! ئەلھال، بۇ پۇرسەت ئاخىر يېتىپ كەلدى. جىگدە ئالۋىنى ۋە ئېلىخان قەمبەر بەگنىڭ تۇيۇقسىز ئۆلتۈرۈلۈشى — دۇنيا تارىخىدا «جىگدە يېغىلىقى» دەپ يېگانە نام ئالغان مەشھۇر ئۇچتۇرپان قوزغىلىڭىنىڭ پارتلىشىغا تۇتۇرۇق بولدى!

#### نەزمە

ئىلاھىم بەندىلەرنى مۇڭغا سالدى،  
 كۆچۈردى جىگدىلەرنى تۇڭغا سالدى.  
 تېگىپ باشقا ھەمىشە تاياق - توقماق،  
 يېرىپ تەننى تۆمۈر دەررە بىلەن چوقماق!  
 زۇلۇم ئاشتى ھاشار - ئالۋان كېلىپ تېز،  
 ئاياغ - ئاستى قىلىندى كۆپ خوتۇن - قىز!  
 تۈگەپ تاقەت ئۇنىڭغا سەۋر - ئىمكان،  
 دېدۇق بولسۇن پىدا بۇ جان، تۈكۈپ قان!

— ئۇيغۇر خەلق تارىخىي ناخشىلىرىدىن.

ئون تۆتىنچى باب

## ئۈچتۇرپاندا قوزغىلاڭ

«قاراچىلار ۋە ئوغرىلار پەيدا بولغان مەملىدە -  
كەتتە، سەلتەنەت خۇددى مەستۇرە بولۇۋالغان  
پاھىشەنىڭ يۈزىدىكى چۈمپەردىگە ئوخشاپ  
قالدۇ!»

— شەيخ سەئىدى

مىلادى

1765 - يىلى (توخۇ يىلى) ئەتىياز پەسلى.

خاقانى چىننىڭ جەنۇبتىكى سەككىز مۇسۇلمان شەھەرلىرىدە  
پۇقرالاردىن بەش خىل دىيەك - ماتا ۋە ئۆستۈرمە زاكاتتىن باشقا  
باچ - پاراق ئالماسلىق ھەققىدىكى ۋەدىلىرى ئەمەلگە ئاشمىدى.  
خاقانى چىن بۇنىڭدىن بەش يىل ئىلگىرى ئەلگە يارلىق چۈشۈرۈپ  
ئاشكارا جاكارلىغان بەش خىل دىيەك - ماتا مانا ئەمدى خۇددى  
شاخقا قونغان قۇشقاچتەك بىرىگە بىرى قوشۇلۇۋېرىپ، ئاتىش  
بەش خىلغا يەتتى! نارازىلىق بارغانسېرى كۈچەيدى. خاقانى  
چىننىڭ مانجۇ سەلتەننى جەنۇبتىكى مۇسۇلمان شەھەرلىرىدە  
ئۆزىنىڭ ھۆكۈمرانلىقىنى ئۈنۈملۈك يۈرگۈزۈشنى ماددىي  
جەھەتتە كاپالەتكە ئىگە قىلىش ئۈچۈن، يەرلىك پۇقرالاردىن  
كۆپلەپ پۇل تەلەپ قىلاتتى. بىراق، خاقانى چىن چەنلۇڭ بۇ

پۇلنى قايسى يول بىلەن تېپىش توغرىسىدا بولسا ئاز ئويلايتتى. ئۇ بۇنىڭ ئۈچۈن ئۆزىنىڭ جەنۇبتىكى ھەرقايسى مۇسۇلمان شەھەرلىرىدە تۇرۇۋاتقان مەمۇرلىرىغا پەرمان چۈشۈرۈشلا كۇپايە قىلىدۇ، دەپ ھېسابلايتتى. خاقانى چىننىڭ جۇڭغارىيە بىلەن مۈلكى قەشقەرىيىنى بويسۇندۇرۇش يۈزىسىدىن ئېلىپ بارغان ئىستېلاچىلىق ئۇرۇشلىرى ئەلنى خاراب قىلغان، پۇقرانىڭ يىلىكىنى قۇرۇتقان بولسا، ئۇنىڭ ئارقىسىدىنلا ئۇلىنىپ كەلگەن سېپىل ھاشىرى پۇقرالارنىڭ ھالىنى كەتكۈزۈپ، قەددىنى پۈكۈپ تاشلىغانىدى. ئەمما، خاقانى چىننىڭ ئاچكۆز ئەمەلدارلىرى بۇنىڭلىق بىلەن ھېچكىمنى ئاياپ قويۇشقىنى يوق. دېھقانلار، چارۋىچىلار، شەھەرلەردىكى سودىگەرلەر ۋە مىسكەرلەر، قۇيىمىچىلار، تۆمۈرچىلەر، ياغاچچىلار، ناۋايىلار، قاسساپلار، باپكارلار، شۇستىگەرلەر، كۆنچىلەر، ئىلمەدۈز - خىمەگەرلەر قاتارلىق ھۈنەرۋەن - كاسىپلاردىن تەركىب تاپقان كەڭ پۇقرالار تەبىقىسى ئۆزلىرىنىڭ يانچۇقلىرىدىكى ئەڭ ئاخىرقى تەڭگىلىرى بىلەن نەپسانىيەتچى بالاخور ئەمەلدارلارنىڭ تېگى يوق چۆنتەكلىرىنى تولدۇرۇشلىرى لازىم ئىدى. بۇ ئەمەلدارلار بولسا پۇقرالار ئۈستىدىن خاقانى چىن نامىدىن ھۆكۈمرانلىق يۈرگۈزەتتى. ھالبۇكى بۇ ئەمەلدارلارنىڭ بۇنداق خىلمۇ - خىل تەرتىپسىزلىكلىرى ئەل ئىچىدە تۈرلۈك بىسەرەمجانلىقلارغا سەۋەبچى بولاتتى!

نەھايەت، ئۇچتۇرپان خان ئامبىلى سۇچىڭ بىلەن ھاكىمبەگ ئابدۇللا لارنىڭ خاقانى چىن نامىدىن ئۇچتۇرپان ئاھالىسىگە سالغان جىگدە ئالۋىنى بىردىنلا پۈتۈن جەنۇبتىكى مۇسۇلمان شەھەرلىرىنى قاپلىغان مۇشۇنداق چوڭ بىر بىسەرەمجانلىقنى كەلتۈرۈپ چىقاردى!

\*

\*

\*

مىلادى 1765 - يىلى ماھى سەپەرنىڭ 14 - كۈنى. شاغىبەگ رەھىمىتۇللا پەرمان بويىچە ئىككى يۈز قىرىق ھاشارچىغا بۇنىڭدىن بىر يىل ئىلگىرى تېگى — يىلتىزى بىلەن تۇڭغا ئولتۇرغۇزۇپ تۇتقۇزۇلغان يىگىرمە تۆت تۈپ جىگدىنى كۆتۈرگۈزۈپ ئاستانە - بېيجىڭغا ئېلىپ ماڭدى. ھاشارچىلارغا بۇ جىگدىلەردىن باشقا يەنە ئۈچتۈرپان خان ئامبىلى سۇچىڭنىڭ ئۆز يۇرتىغا ماڭغۇزغان ئالتۇن - كۈمۈشلىرى بىلەن باشقا مەرغۇپ ماللىرىنى بىللە كۆتۈرۈپ مېڭىش ۋەزىپىسىمۇ يۈكلەنگەنىدى. بۇ ئېرىخ ماللارنى سۇچىڭنىڭ ئۆكتەم ئوغلى — سۇ شوپە يالاپ ئېلىپ ماڭغانىدى. ئۇلار ئېلىقىش دۆڭ<sup>①</sup> دېگەن يەرگە ئون چاقىرىم قالغاندا سۇچىڭنىڭ مال - دۇنياسىنى كۆتۈرۈپ ماڭغان مەتىاقۇپ دېگەن بىر ھاشارچىنىڭ پۈتى مىتكوت كېتىپ يېقىلىپ چۈشتى.

سۇ شوپە:

— ھەي ئۆلۈمتۈك چەنتۇ! يۇرتۇڭدىن چىقا - چىقمايلا يالقاۋلىق قىلغىلى تۇردۇڭمۇ! — دەپ ئاچچىقلاپ كەلگەن پېتى تاياق بىلەن مەتىاقۇپنىڭ كاللا - باشلىرىغا ئۇرۇپلا كەتتى. تاياقنىڭ زەربىسىدە جېنى قاقشاپ كەتكەن مەتىاقۇپ:

— ھەي ساراڭ شوپە، نېمىشقا ئۇرسەن مېنى؟ — دەپ ئۇنىڭغا ياندى. ھاشارچىنىڭ ئۆزىگە يېنىۋاتقانلىقىنى كۆرۈپ تېخىمۇ غەزەپلەنگەن سۇ شوپىنىڭ راستتىنلا ساراڭلىقى تۈتتى. ئۇ قىلچىنى قىنىدىن شارت قىلىپ سوغۇرۇپ ئالدى - دە، مەتىاقۇپنىڭ يەلكىسىگە غەزەپ بىلەن بىر قىلىچ چاپتى. مەتىاقۇپنىڭ سول قولى يەلكىسى بىلەن قوشۇلۇپ يەرگە ئۈزۈلۈپ

① ھازىرقى ئۈچتۈرپان ناھىيىسىدىكى يار كۆۋرۈك ئېلېكتىر ئىستانسىسى جايلاشقان ئورۇن.

چۈشتى. ئۇ «ۋاي!» دېگىنىچە ئېچىنىشلىق بىرلا ۋارقىردى  
كېيىن ئۇنى بىراقلا ئۇچتى. . . .  
بۇ پاجىئەنى كۆرگەن ھاشارچىلار غەزەپلەنگەن بولسىمۇ  
ئەمما قارا چېرىكلەرنىڭ قوللىرىدىكى نەيزە - قىلىچىلاردىن  
ئەيمىنىپ، ئاچچىقلىرىنى ئىچىگە يۇتۇشقا مەجبۇر بولۇشتى.  
— لەنتى قارا چېرىكلەر بىزنى خاراب قىلىدىغان  
بولدى، — دېدى ھاشارچىلارنىڭ ئارىسىدىكى بايمۇرات دېگەن  
بىرى، — ئۆيلىرىمىزگە تىرىكىمىز كېلىشىنى ياكى ئۆلۈكىمىز  
كېلىشىنى بىر ئالادىن باشقا ھېچكىم بىلمەيدۇ!  
— ئۆلۈكىمىزنى مۇشۇنداق كۈتۈپ تۇرامدۇق؟! . . .  
بۇ ۋاقىتتا ۋەقە يۈز بەرگەن يەردىكى شاۋقۇن - سۈرەنى  
ئاڭلاپ قارا چېرىكلەر يېتىپ كېلىشتى. ئۇلار كىشىلەرنىڭ  
ۋارقىراشقان ئاۋازلىرىنى ئاڭلاپ، ھاشارچىلارنىڭ سۇ شوپىگە  
دوق قىلىشىۋاتقانلىقىنى چۈشىنىشتى ۋە قوللىرىدىكى قامچا بىلەن  
ئۈرۈپ ئۇلارنى تارقىتىۋەتتى. . . .

— بېگىم، ھاي رەھىمتۇللا بېگىم! — دەپ توۋلىغان  
ئاۋازنى ئاڭلاپ شاغىبەگ رەھىمتۇللا ئارقىسىغا قارىدى. بىرسى  
دۆڭنىڭ ئارقىسىدا تۇرۇپ ھەدەپ ئۇنىڭغا ئىشارەت قىلىۋاتاتتى.  
— ھە نېمە ئىش؟ — دېدى رەھىمتۇللا بەگ ھېلىقى  
كىشىنىڭ يېنىغا كېلىپ، ئۇنىڭ توقىلەك دورغا ئىكەنلىكىنى  
تونۇدى، — توقىلەك قارى، بۇ يەردە نېمىش قىلىپ يۈرسىلە؟  
ئەجەب ئۆڭسىلىڭلار ئۆچۈپلا كېتىپتىغۇ؟  
— ۋاي بېگىم، بولمىدى! . . . — توقىلەك قارىنىڭ تىلى  
ئاغزىغا تىقىلىپ سۆزلىيەلمەي قېلىۋاتقاندى.  
— ھە نېمە ئىش بولدى؟ ئادەمنى ئۇنداق تەقەززا  
قىلمىساڭلا! — دېدى رەھىمتۇللا بەگ تىت - تىت بولغىنىدىن  
تېرىكىپ.

— بېگىم، سىلى ھاشارچىلارنى ئېلىپ ماڭغاندىن كېيىن سۇ دارپىن قارا چېرىكلىرىنى ئەۋەتىپ ئېلىخان بېگىمنى تۇتۇپ كەتتى. يەنە، يەنە...

— يەنە نېمە ئىش يۈز بەردى؟ — دەپ ئالدىراپ سورىدى ئۇنىڭدىن رەھىمتۇللا بەگ ئەنسىرەپ.

— يەنە مەپە ئەۋەتىپ ئاغىچا خېنىمىنىمۇ يامۇلغا ئالدۇرۇپ كەتتى!

— ئاتامنى نېمىشقا تۇتۇپتۇ؟!

— ئېلىخان بېگىمنى نېمە ئۈچۈن تۇتقانلىقىنى بىلمىدىم، بىراق، — دېدى توقىلەك قارى ئەتراپىغا ئالاق - جالاق بولۇپ قاراپ قويغاندىن كېيىن، — شېرىپ دورغىنىڭ ئېيتىشىچە، ئاتىلىرىنى قارا گۈرۈھنىڭ باش سەردارى دەپ قارىلاپ تۇتقان ئوخشايدۇ.

«سۇچىڭ ئاخىر قول ساپتۇ — دە! — دەپ ئويلىدى رەھىمتۇللا بەگ، — كۆرىمىزغۇ تېخى، كىمنى كىم تۇتۇپ ئۆلتۈرىدۇ؟ ھېسابى بار دۇنيا بۇ!...»

— ئاتام ھازىر نەدىكەن؟ — دەپ سورىدى رەھىمتۇللا بەگ ئۇنىڭدىن.

— سۇ دارپىنىڭ يامۇلىدا سىيە بولۇپ ئىشلەيدىغان مۇنرىدىن دورغىدىن سۈرۈشتە قىلدۇق. ئۇمۇ ئېلىخان بېگىمنىڭ نەدە ئىكەنلىكىنى ئېنىق ئوقمايدىكەن. ئەمما، ئۇ بېگىمنى «سۇ دارپىنىڭ ئارقا ھويلىسىدىمىكىن» دەيدۇ.

— نېمە؟! — رەھىمتۇللا بەگنىڭ بېشىدىن تۇتۇن چىقىپ كەتتى. چۈنكى ئۇ سۇچىڭنىڭ ئارقا ھويلىسىدا مەخسۇس مەخپىي ئۆلتۈرۈلىدىغانلار تاشلىنىدىغان تېگى يوق بىر زىندان بار ئىمىش، دەپ ئاڭلىغانىدى. شۇڭا:

— خەپ سۇچىڭ، سەن ئاخىر مېنى ئىسيان كۆتۈرۈشكە قىستىدىڭ — ھە! — دەپ چىشىنى غۇچۇرلاتتى رەھىمتۇللا

بەگ. ئاندىن توقىلەك قارىنى ئۆكسى ئەسىمتۇللا بەگكە ئۆز  
ئادەملىرىنى ئېلىپ ئېلىقىش دۆڭگە دەرھال يېتىپ كېلىش  
ھەققىدە خەۋەر يەتكۈزۈشكە ماڭدۇردى. . . .

ماھى سەپەرنىڭ 14 - كۈنى كېچىسى، ئېلىقىش دۆڭ  
ئەتراپىغا غەزەپلەنگەن ئادەملەر ئارقا - ئارقىدىن توپلىنىشقا  
باشلىدى. دۆڭنىڭ ئۈستىدە لاۋۇلداپ كۆيۈۋاتقان گۈلخان  
دۆڭنىڭ ئەتراپىنى كۈندۈزدەك يوپيورۇق يورۇتۇۋەتكەنىدى.  
مەيداندا ئادەملەر سانجاق - سانجاق بولۇپ تۇرۇپ كېتىشكەن.  
كىشىلەرنىڭ ئاياغ ئاستىلىرىدا ياغاچ تۇڭنىڭ پارچىلىرى  
چېچىلىپ ياتاتتى. دۆڭنىڭ ئۈستىدە بىرنەچچە ئادەم تۇراتتى.  
ئۇلارنىڭ ئارىسىدا ئوتتۇرا بويلۇق، ئەللىكىنىڭ قارىسىنى ئالغان  
تەبەل بىر ئادەم جاراڭلىق ئاۋازى بىلەن ۋارقىراپ سۆزلىمەكتە  
ئىدى. ئۇ تۆتىنچى دەرىجىلىك شاغىبەگە رەھىمتۇللا ئىدى.  
يېنىدا تۇرغانلارنىڭ بىرى ئۇنىڭ ئىنىسى ئەسىمتۇللا بەگ ئىدى.  
يەنە بىرى ئۇنىڭ جىيەنى، لەمچىلىك<sup>①</sup> بەشىنچى دەرىجىلىك بەگ  
ئەمرۇللا ئىدى. قالغانلار يار مەھەللىلىك<sup>②</sup> بەشىنچى  
دەرىجىلىك قازىبەگ غوپۇر، بەشىنچى دەرىجىلىك مىراپبەگ  
ھوشۇر، شاغىبەگ مۇھەممەت رېھىملار ئىدى. ئەسىمتۇللا  
بەگنىڭ يېنىدا تۇرغان ئېگىز بويلۇق قىران يىگىتنىڭ ئىسمى  
تاھىر بەگ بولۇپ، ئۇ رەھىمتۇللا بەگنىڭ كۆيۈغلى ئىدى.  
— قېرىنداشلار! — دەيتتى رەھىمتۇللا بەگ، —  
جەۋرى - زۇلۇم ھەددىدىن ئاشتى. پىچاق سۆڭەككە بېرىپ  
يەتتى. بەس، ئەمدى سەۋرىمىز ئاشتى! بۇ دارىنلار نېمە قىلغانغا  
بىزنى مۇشۇنچىۋالا خورلايدۇ؟ يۈرەك پارىلىرىمىزنى قىيىن -  
قىستاققا ئېلىپ ئۆلتۈرگەننى ئاز دەپ، نېمىشقا خوتۇن -  
قىزلىرىمىزنى ئاياغ ئاستى قىلدۇ؟ بىزمۇ ئىنسانغۇ؟ ھەدىستە:

① ئۇچتۇرپان ناھىيىسىدىكى يەر ناملىرى.



«ئىنسانلار تاغاقنىڭ چىشىدەك باپ - باراۋەر» دېيىلگەن. ئەمما، قېنى ئۇ باراۋەرلىك؟! بىزنى ئاللا ئىنسان دەپ ياراتقان! ئالدىغا بىدە بىلەن سامان تاشلاپ بېرىپ قوتانغا سولاپ قويسا بولۇۋېرىدىغان ھايۋان ئەمەس - تە بىز! قېرىنداشلار، قولىمىزغا تاياق - توقماق ئېلىپ، بۇ لەنتى مەنچىكلارنى سۈرۈپ - توقاي قىلايلى! دەپسەندە قىلىنغان نومۇسىمىزنى ئاقلايلى! قېنى، قېرىنداشلار، ئارقامدىن مېڭىڭلار! قانخورلارنىڭ ئۇۋىسى بولغان مۆلچەر تاغ قەلئەسىنى چۈۋۈپ تاشلايلى!

— ئالغا! قېرىنداشلار، يا ئۆلۈم، يا كۆرۈم! جانغا - جان، قانغا - قان! ...

ھاياجانلانغان، غەزەپلەنگەن خەلق رەھىمتۇللا بەگلەرنىڭ كەينىدىن قارا كالتەك بولۇشۇپ، ئارا - گۈرەكلىرىنى كۆتۈرۈشۈپ گۈررىدە مېڭىشتى. ئۇلار قىقاس - چۇقان ئىچىدە تاغنى تالقان قىلغۇدەك كۈچ - شىجائەت بىلەن ئۇدۇل سۇچىڭنىڭ ئامبال يامۇلىغا - مۆلچەر تاغ قەلئەسىگە قاراپ ئاتلاندى...

\* \* \*

قاسىم خوجا ئېلىقىش دۆڭدە غەلىيان چىققانلىقىنى يامۇلىغا خەۋەر قىلغىلى كەلگەندە، ھاكىمبەگ ئابدۇللا بىرنەچچە مەيخور ھەمتاۋاقلرى بىلەن كېچىچە ئىچكۈۋازلىق قىلىشىپ تۇنى بىدار ئۆتكۈزۈشكەندى. ئۇلارنىڭ ئارىسىدا بىرنەچچىسى «چېكىسى ئوڭدا» چۈشۈپ، كات ئۈستىدە ئوڭدا - دۈمدە يېتىشتى.

قاسىم خوجا قاق سەھەردىلا ئىشىكتىن ئۆسۈپ كىردى ۋە:  
— ئى بەگ جانابلىرى، بولمىدى، ئىش چاتاق! — دەپ ۋايىساپ كەتتى. بۇ چاغدا كېچىچە ئىچكەن ئۆتكۈر شارابنىڭ كۈچىدىن شىركەيپ بولغان ھاكىمبەگ ئابدۇللا ئۇنىڭ بۇ گېپىگە پىسەنتمۇ قىلماستىن قولغا ئېلىۋالغان جامدىكى شارابنى بىر

كۆتۈرۈپلا ئىچىۋەتتى. ئاندىن:

— ھاكىمىيەت كېچىسىنىڭ ئەمىنلىك چىرىغى ئۆچۈپتىمۇ ياكى دۆلەت زەنجىرى باغلاقتىن ئۈزۈلۈپتىمۇ؟ زادى نېمە ئىش بولۇپتۇ؟ — دەپ سورىدى ئۇنىڭدىن.

— ئى بەگ جانابلىرى، — دېدى قاسىم خوجا ھاسىراپ تۇرۇپ، — بۈگۈن كېچە رەھىمتۇللا بەگ ھاشارچىلارنى قۇتارتىپ ئېلىقىش دۆڭدە غەلىيان كۆتۈردى. غەلىيانچىلار سۇ داربىنىڭ شوپىسى بىلەن قارا چېرىكلەرنىڭ ھەممىسىنى ئۇرۇپ ئۆلتۈرۈشتى. بۇ ۋەقەنى كۆرۈپ، ھوش شارابىم بېشىم جامىدىن تۆكۈلۈپ، جانابلىرىغا خەۋەر يەتكۈزۈش دەپ پالاقلاپ يۈرۈپ ھېچ ھالىم قالماي. مۇبادا، بۇ ئىشنى سۇداربىن بىلەن سىلى بەگ ئاتامغا مەلۇم قىلىشىنى كېچىكتۈرسەم غەزەپكە قالارمەنمىكەن، دەپ قورقتۇم. شۇڭا، كېچىلەپ يېتىپ كەلدىم. ئابدۇللا بەگ بۇ گەپنى ئاڭلاپ دەرھال سەگەكلەشتى، شېرىپ دورغىنى يېنىغا چاقىردى ۋە:

— نۆۋكەرلەردىن دەرھال بىرنەچچىسىنى جەم قىلىپ، ئول ئەجلى توشقان گەدەنكەشلەرنى ھازىرنىڭ ئۆزىدە تۇتۇپ كېلىڭلار — دە، پۇت — قوللىرىنى باغلاپ زىندانغا تاشلاڭلار! ھەر كۈنى بىردىن تارتىپ چىقىرىپ چەكسىز ئازاب — ئوقۇبەتلەر بىلەن قىيناپ ئۆلتۈرۈڭلار. قېنى، قالغان گەدەنكەشلەرنىڭ بۇنىڭدىن قاتتىق ئىبرەت ئالمىغىنىنى بىر كۆرەي! — دەپ ئەمىر قىلدى.

— قۇللۇق، تەخسىر، ئەمىرىڭىزگە پەرمانبەردارمەن! — دېدى شېرىپ دورغا شىركەيپ ئابدۇللا بەگكە تەزىم قىلىپ تۇرۇپ.

— سەن دەرھال ئىشىڭغا ماڭ! — دېدى ئابدۇللا بەگ. بۇ چاغدا ئۇنىڭ شىركەيپلىكى پۈتۈنلەي يېشىلىپ كەتكەنىدى، — قاسىم خوجا، سىز مېنىڭ بىلەن بىللە سۇ

داربىنىڭ يامۇلىغا بارسىز.

ئۇ كات ئۈستىدە يېتىشقان مەستلەرنى تۇرتتى:  
— بۇلۇڭلار، تېز ئورنۇڭلاردىن تۇرۇڭلار! ھوي  
يارماسلار، مەن سىلەرگە دەۋاتمەن! — دەپ قەھىر قىلدى ئۇ.  
— رەھىم قىلىڭ بېگىم. بىر نۆۋەت ئۆتۈپ كەتسۇن! —  
دەپ غۇدۇردى مەستلەردىن بىرى، نېمىش بولغانلىقىنى  
ئوقالماي.

مەستلەرگە گەپ ئوختۇرمەن، دەپ ئۆزىنى ئاۋارە قىلىشنى  
خالىمىغان ئابدۇللا بەگ ئۇلارنى تاشلاپ قويۇپ چىقىپ  
كەتتى...

\*

\*

\*

قوزغىلاڭچىلار ئازغىنە چېرىكى بىلەن يامۇل ئىچىگە  
بېكىنىۋالغان ئۇچتۇرپان خان ئامبىلى سۇچىڭنى مۆلجەر تاغ  
قەلئەسىگە سولماۋالدى.

شۇ كۈنى ئەتىگەندىلا ئۇچتۇرپان شەھىرى ھەددىدىن تاشقىرى  
مەنزىرىگە كىرگەنىدى. ئادەملەر نۇرغۇن بولۇپ، دۇكانلار  
تاقاقلىق ئىدى. ئادەملەر توپ - توپ، گۈرۈھ - گۈرۈھ  
بولۇشۇپ چاھارسۇغا توپلانماقتا ئىدى. ھەممىلا يەردە  
ھاياجانلانغان، غەزەپلەنگەن چىرايلار كۆرۈنەتتى. گويا ئاسماندىن  
ئادالەت تەلپ قىلىۋاتقاندەك سان - ساناقسىز قوللار غەزەپ  
سادالىرى بىلەن يۇقىرىغا كۆتۈرۈلمەكتە ئىدى. خەلقنىڭ غەزەپ  
سادالىرى ئىچىدە رەھىمتۇللا بەگنىڭ جاراڭلىق ئاۋازى  
ياڭرايتتى:

— يۇرتىمىزدا ئادالەت يوق! ھەممىلا يەردە تەڭسىزلىك،  
قانۇنسىزلىق، پارخورلۇق، خىيانەتچىلىك، چىرىكلىك ھۆكۈم  
سۈرمەكتە. ئەمەلدارلار خۇددى ئوغرى - قاراقچىلار دەكلا پۇقرانى  
بۇلاڭ - تالاڭ قىلىشماقتا. ئوغرى - قاراقچىلار ھۆكۈم سۈرگەن

بۇ مەملىكەتتە سەلتەنەت خۇددى مەستۈرە بولۇۋالغان پاهىشە خوتۇننىڭ يۈزىدىكى چۈمبەردىگە ئوخشاپ قالدى. خاقانى چىن پارىخورلۇقنى يىلتىزىدىن قۇرۇتالمىغانلىقتىن، ئەل ئاسايىشلىق تاپالمىدى. ئەلدە خىيانەتچىلىك ئەۋج ئالغانلىقتىن، يۈرتدارچىلىق ئىشى روناق تاپالمىدى. شۇڭا، تەڭسىزلىك، پارىخورلۇق، خىيانەتچىلىك ۋە چىرىكلىكنى تۈگىتەلمىگەن بۇنداق سەلتەنەتنىڭ قانداقمۇ ئابروۋى بولسۇن؟! ئاللا تائالا بىز بەندىلىرىنى زۇلۇم - سىتەم ئاستىدا ياشسۇن دەپ ياراتقان ئەمەس! بىراق، بۇ يۈرتىمىز زۇلۇم دۇنياسىغا ئايلاندى. ئاللا بۇنداق بولۇشنى ھەرگىز راۋا كۆرمەيدۇ. پەيغەمبەر ئەلەيھىسسالاممۇ راۋا كۆرمەيدۇ! بىرلىرى يېيىشىۋاتىدۇ، مىڭلىرى ئۇلارنى بېقىشىۋاتىدۇ. ئاللا بۇنى ھەرگىز راۋا كۆرمەيدۇ! قۇرئان كەرىمدە ئۇلۇغ ئاللا شۇنداق دېگەن: «زۇلۇم - سىتەم سالغۇچىلار كاپىردۇر؛ زۇلۇمغا ئۇچراپ تۇرۇپمۇ قارشى چىقمىغۇچىلار، باشقىلارنىڭ ئۆزلىرىنى بۇلاۋاتقانلىقىنى كۆرۈپ تۇرۇپمۇ ئۆزىنى بۇلاشقا يول قويغۇچىلار، ئاچلىقنىڭ ئازابىنى تېتىپ تۇرۇپمۇ قارشى تۇرمىغانلار، ئۆلۈملىرىنى كۆرۈپ تۇرۇپمۇ شۈكرى - قانائەت قىلغانلار ھەم كاپىردۇر! زۇلۇمنى تاماشا قىلغۇچى بىپەرۋالار ۋە زۇلۇمغا بويسۇنغانلارنىڭ ھەممىسى كاپىردۇر!» جەننەت زۇلۇمغا، يامانلىقلارغا قارشى تۇرغۇچىلارنىڭ ئالدىدا تۇرۇپتۇ. يېتەر ئەمدى! لەنتى مەنچىڭلارنىڭ ئۆز بېشىمچى مۇستەبىست ھاكىمىيىتىنىڭ زۇلۇمىغا يەنە قاچانغىچە تاقەت قىلىپ تۇرمىز؟!

رەھمىتۇللا بەگنىڭ ئاددىي ئەمما مەنىسى چوڭقۇر سۆزلىرى قۇلاق سالغۇچىلارنى تېزلا ئويغىتىپ، ئۇلارنىڭ قەلبىدىكى غەزەپ يالقۇننىڭ ئۆرلىشىگە سەۋەبچى بولدى. خالايق داد - پەرياد كۆتۈردى. ئۇلارنىڭ ئاۋازلىرى مۆلجەر تاغ ئۈستىدىن

ئېشىپ ئۆتۈپ، يىراق - يىراقلارغا ئاڭلاندى. گويا يانغىنىنى كۈچلەندۈرگۈچى ئوچقۇنلاردەك كۆكتە ياڭرىدى.

خەلق دەرھال نېرى - بېرىدىنلا نەيزە، تاياق - توقماق، تاش، خىش پارچىلىرى بىلەن قوراللىنىشتى. ئۇلارنىڭ كۆزلىرىدە قەتئىيلىك خۇددى يالقۇندەك چاقناپ تۇرماقتا ئىدى. بۇ ھېچكىممۇ ئوچۇرەلمەيدىغان يالقۇن ئىدى. غەزەپلەنگەن خەلق رەھىمتۇللا بەگنىڭ كەينىدىن ئامبال يامۇلىغا قاراپ سۈدەك ئېقىشتى. ئۇلارغا يامانسۇ، ئالاساي، جىگدىلىك، قۇم - بۇلۇڭ، ئاقيار، ئوت بېشى، جاي تاغ، دۈلدۈل ئوقۇر، ئەنجان مەھەللىسى، قوشتبېغى، ماچاڭ ۋە قارا باغ قاتارلىق ئەتراپتىكى يېزا - مەھەللىلەرنىڭ ئاھالىسىمۇ كېلىپ قوشۇلۇشتى. ئۇلارنىڭ كۆپلىرىنىڭ شەھەردە نېمىدۇر تەييارلىنىۋاتقانلىقىدىن خەۋىرى بار ئىدى، شۇڭا ئۇلار ھەممىدىن ئاۋۋال قوزغىلاڭغا قوشۇلۇشقا قارار قىلىشىپ قويۇشقاندى.

خەلق ئامبال يامۇلىنىڭ ئالدىغا توپلىنىپ ۋارقىراشقا باشلىدى:

— ھاي، سۇچىڭ دېگەن زالىم، بۇياققا چىق! قېنى سەن، ئابدۇللا دېگەن ئۆلگۈر دوزاخ ئىتى! چىقمامسەن؟  
بىر كەمدە سېپىل ئۈستىدىكى ئۈگەكنىڭ كەينىدىن سۇچىڭ بىلەن ئابدۇللانىڭ بېشى كۆرۈندى.

— ئەي نادان چەنتۇلار، — دېدى ئۇچتۇرپان ھاكىمىبېگى ئابدۇللا، — سىلەر رەھىمتۇللا بەگكە ئەگەشمەڭلار. يامان پەيلىڭلاردىن يېنىڭلار! بۇ دۇنيا نۇرلۇق ھەم قاباھەتلىك، چۆل ھەم ئاۋات، ئۇ گويكى بەگلىرىنىڭ تۇتۇرۇقسىز خىيالىغىلا ئوخشايدۇ. ئۇنىڭغا گىرىپتار بولغانلار نادامەتتىن باشقا ھوسۇل ئالالمايدۇ. بۇ دۇنيانىڭ ھادىسىلىرى ھەر ۋاقىت يۈز خىل نەپەرەتلىرىنى كۆرسىتىدۇ. شۇڭا، سىلەر بۇ دۇنياغا ئالدىنماي، غەپلەت ئۇيغۇڭلاردىن ئويغىنىڭلار! بولمىسا، بالا - قازانىڭ

ئۆكۈزىنى پاراغەت خامىنىڭلارغا باغلىغان، ئۆز قولۇڭلار بىلەن  
ئۆز پۈتۈڭلارغا پالتا چاپقان بولسىلەر. تولىمۇ ساددىلىق بىلەن  
دارنىڭ ئاستىغا ئۆز پۈتۈڭلار بىلەن كەلگەنلىكىڭلارنى تۇيمايلا  
قالسىلەر. خاقانى چىنىنىڭ سەلتەنتىگە قارشى چىققانلىقىڭلار  
جانان چىندەك ھىم ياسالغان ئىستىھكامغا تاش ئاتقىنىڭلار بىلەن  
باراۋەردۇر! شۇڭا، شۈكرى قىلىڭلار!

— ئى لەنتى ئابدۇللا! — دەپ ۋارقىردى رەھىمتۇللا  
بەگ، — ھەي زالىم! ئىماننىڭ سۇس بولغانلىقىڭ ئۈچۈن  
بەندىلەرنىڭ شۈكرى قىلماقلىقىنىڭ ئۆزى ئازادلىق ئۈچۈن  
بولدىغانلىقىنى بىلمەيسەن! ئاللا تائالا: «ۋەقەلەد زەنەگەن  
ۋەسسەر دۇنيا بىنا ساھىبىيە ۋە جەھەننامە...»<sup>①</sup> دېگەن. بۇ  
زېمىندىكى مەزلۇملارنىڭ ئاھۇ - زارلىرى، كۆزلىرىدىن ئاققان  
قان - ياشلىرى ئوتلۇق مالا مەت تاشلىرىغا ئايلىنىپ، زۇلۇمنىڭ  
ئىگىسى بولغان سىلەرنىڭ بېشىڭلارغا تەگمەكتە. زۇلمەتتىن  
كېيىن چوقۇم كۈن چىقىدۇ! بىز بۇ قۇياشنى تاقەت بىلەن  
كۈتمەكتىمىز. چۈنكى، ئاتا - بوۋىلىرىمىز: «تاقەت  
قىلىش - قارشىلىق قىلىش بىلەن باراۋەردۇر!» دەپ  
ئۆگىتىشكەن! سەنلەر مانجۇ سەلتەنتىنىڭ ئىستىھكاملىرىنى  
جانان چىندەك ھىم، پۇختا قىلىپ ياسالغان دەپ ئويلاشما،  
بىزنىڭ مۇشتۇمىمىزنى قۇرام تاش دەپ بىل. شۇنداق ئىكەن،  
خاقانى چىنىنىڭ جانان چىنىسى بىلەن خەلقىمىزنىڭ غەزەپ -  
نەپرىتىدىن ھاسىل بولغان قۇرام تاشنى بىر - بىرىگە ئۇرسا،  
چىنە قانداقمۇ تاشقا تەڭ كېلەلسۇن؟!

—  
خان ئامبال سۇچىڭ مۆلجەر تاغ قەلئەسىنىڭ  
مۇستەھكەملىكىگە ئىشىنىپ قەلئەنىڭ قوۋۇقلىرىنى چىڭ تاقاپ،

① «بىز دۇنيا ئۈستىدىكى ئاسماننى پۈلتۈز چىراغلىرى بىلەن بېزىدۇق ۋە ئۇلارنى  
شەيئىلەرغا ئاتىدىغان تاش قىلىپ ياراتتۇق...»

ئاقسۇدىن كېلىدىغان ياردەمنى كۈتۈپ تۇرۇشقا مەجبۇر بولدى. ئەمما، نۇرغۇن خەلقنىڭ سىقىقىغا نېمە بەرداشلىق بېرەلسۇن؟! كىشىلەر يوغان لىم ياغاچلارنى كۆتۈرۈشۈپ كېلىشىپ، قەلئە دەۋرۈزىلىرىغا قاتتىق ئۇرۇشقا باشلىدى. ئاخىر، مۆلچەر تاغ قەلئەسى قوزغىلاڭچىلار تەرىپىدىن يىمىرىپ تاشلاندى. قەلئە ئاخىر رەھىمتۇللا بەگ باشچىلىقىدىكى ئۈچتۈرپان قوزغىلاڭچىلىرى تەرىپىدىن تارتىۋېلىندى!

ئالامان چېقىپ تاشلانغان قوۋۇقتىن ئامبال يامۇلىنىڭ ئىچىگە تاشقىن سۈدەك ئېقىشقا باشلىدى. يامۇلىنىڭ سەيناسىغا بىرىنچى بولۇپ بېسىپ كىرگەنلەر يۈزىگە چۈمبەل تارتىۋالغان ئېگىز بويلۇق بىر «ئامبال» نى كۆرۈپ قېلىشتى. ئەمما، ئۇنىڭ يۈرۈش - تۇرۇشى ئايال كىشىگە ئوخشىمىغانلىقىنى كۆرۈپ، دەرھال ئۇنىڭ بېشىدىكى پەرەنجىسىنى يۈلۈپ ئېلىپ قارىۋىدى، كۆردىكى، ئۇ ئايالچە ياسىنىۋالغان ھاكىمبەگ ئابدۇللا ئىكەن! — ئۇرۇڭلار، كاپىرغا يان باسقان بۇ نەپەرتلىك چاياننى دەسسەپ مېچىقىنى چىقىرايلىق!

كىشىلەر ئابدۇللا بەگنىڭ ئۇچىسىدىكى ئايالچە كىيىملىرىنى يۈلۈپ سالدۇرۇۋالغاندىن كېيىن قوللىرىدىكى خىش بىلەن ئۇنىڭ يۈزىگە ئۇرۇشتى ۋە ئۇنى سۆرەپ ئېلىپ كېتىشتى...

باشقا قوزغىلاڭچىلار خان ئامبال سۇچىڭنى ئىزدەپ تېپىش ئۈچۈن قەلئەنىڭ ئىچىگە يۈگۈرۈشتى. بۇ چاغدا ئىككى قولى ئۈچتۈرپانلىقلارنىڭ ئىسسىق قانلىرى بىلەن بويالغان خان ئامبال سۇچىڭ ئۆمرىنىڭ ئاخىرقى مىنۇتلىرى يېتىپ كەلگەنلىكىنى تۇيىدى. بىراق، ئۇ ئاسمانغا چېقىپ كېتەي دېسە ئاسمان يىراق، يەرگە كىرىۋالاي دېسە يەر قاتتىق، ئاخىر قەلئە ئىچىدىكى بىر تۈپ جىگدىگە ئۆزدى ئېسىپ ئۆلۈۋېلىشقا مەجبۇر بولدى. قوزغىلاڭچىلار ئونى تاپقاندا، تېنى تېخى سوۋۇشقا

\*

\*

\*

ئاقسۇ خان ئامبىلى بىيەن تاخەي ئۇچتۇرپاندا غەلىيان چىققانلىقىدىن خەۋەر تاپقاندىن كېيىن دەرھال بەش يۈز چىرىك بىلەن ئون - يىگىرمە توپنى كۆتەرتىپ ئۇچتۇرپانغا يېتىپ كەلدى ۋە رەھىمتۇللا بەگ باشچىلىقىدىكى قوزغىلاڭچىلارغا ھەيۋە كۆرسىتىش ئۈچۈن سېپىل سىرتىدىكى بىر دۆڭدە بارگاھ تىكىپ، توپ - زەمبىرەكلىرىنى قۇرغۇزۇپ تەييار قىلغاندىن كېيىن سېپىل ئاستىغا ئات سېلىپ كەلدى ۋە سېپىل ئۈستىدە جەڭچىلىرىنى سەپراس - چەپراس قىلىپ تەق تۇرغان رەھىمتۇللا بەگكە: «ھەي غەلىيانچى، خاقانى چىننىڭ مائاش - كۈلىياڭىنى يىپ تۇرۇقلۇق، يەنە ئىسيان كۆتۈرۈشكە قانداق پىتىنىدىڭ؟ ھازىرنىڭ ئۆزىدە تېز تەسلىم بولساڭ بولدۇڭ، بولمىسا شەھەرنى توپقا تۇتقۇزۇپ، قېرى - ياش دېمەي ھەممەڭنى ئۆلتۈرگۈزگەي. مەن! شەھەرنى كۆيدۈرۈپ تۇپتالاس قىلىۋەتسەڭمۇ ھەرگىز توختىمايمەن!» دەپ ۋارقىراپ تەھدىت سالدى.

بۇ چاغدا رەھىمتۇللا بەگ:

— ئى دوزاخ يۇتقۇر بىيەن تاخەي، سۆزۈمگە قۇلاق سال! سەنلەر بىزدەك گۇناھسىز مەزلۇم پۇقرالارنى ئۆلتۈرۈش ئۈچۈن ھەممىدىن ئاۋۋال قىلىچ سېلىشتىڭ! — دەپ جاۋاب بەردى قىلچىمۇ ھولۇقماستىن، — بىزدەك گۇناھسىزلارنىڭ قېنىنى تۆككىنىڭلار خۇددى ئۆز ئېلىڭلاردىكى قوشۇننى قىرغىنىڭلارغا ئوخشاشتۇر! مۇبادا، بۇ سۆزۈمگە ئىشەنمىسەڭ، تەڭرىتائالانىڭ قۇدرىتىنى تاماشا قىلىپ كۆرگەيسەنكى، ھازىر بېشىڭدىكى دۇبۇلغاڭ ئۈچۈپ كېتۈر! مانا بۇ تاش بىلەن سەنلەرگە خەۋەر يەتكۈزدۈم. تۇغۇڭنىڭ شەددىسىگە قارىغايىسەن! — دېگىنىچە



قولدىكى سالغىسىغا ئىككى تال تاشنى سېلىپ چۆرۈپ - چۆرۈپ  
بىر ئېتىۋىدى، سالغىدىن غۇيۇلداپ ئۇچۇپ چىققان تاشلار  
مانجۇلارنىڭ شامالدا لەپىلدەپ تۇرغان ئەجدىھا سۈرەتلىك سېرىق  
تۇغنىڭ شەددىسىنى ۋە يىەن تاخەينىڭ بېشىدىكى دۇبۇلغىسىنى  
ئۇچۇرۇۋەتتى.

رەھىمتۇللا بەگ كۈچلۈك قوللىرى بىلەن تاش ئېتىپ، تىل  
خەنجىرى بىلەن شۇنداق سۆزلەرنى قىلغاندىن كېيىن يىەن  
تاخەينىڭ تېنىگە نىترەك كۆلىشىپ، قول - پۇتلىرى قولاشماي  
قالدى. ئاخىر ئۇ سېپىل ئاستىدىن بارگاھىغا قايتىشقا مەجبۇر  
بولۇپ، توپچى چېرىكلىرىگە شەھەرنى توپقا تۇتۇشقا بۇيرۇق  
چۈشۈردى. ئۈستىدىن ئىككى ھارۋا قاتار مېڭىش مۇمكىن بولغان  
بۇ ئۇچتۇرپان سېپىلى مەزمۇت بولغاچقا، ھېلىغۇ ئون - يىگىرمە  
توپ ئىكەن، پۈتۈن بىر تاغنىڭ تېشى ئېتىلغان تەقدىردىمۇ  
قىمىرلىمايدىغاندەك قىلاتتى.

سېپىل ئۈستىدىكىلەرمۇ بوش كەلمىدى. ئۇلار يۇقىرىدا  
تۇرۇپ پۈتەي - ئۈگەكلەرنىڭ كەينىگە يوشۇرۇنۇۋېلىپ، سېپىل  
ئاستىدا تۇرۇشقان يىەن تاخەينىڭ قارا چېرىكلىرىگە قېلىن ئوق  
ياغدۇرۇپ تۇرۇشتى. گاھىدا ئۇلار ئاتقان ئوقلار شۇنچە ئۇزاققا  
كېتەتتىكى، يىراقتىكى بىرەر چېرىككە ياكى ئانقا تېگىپ،  
مانجۇلارنى ساراسمىگە سالاتتى. قوزغىلاڭچىلار بەزىدە سېپىل  
ئۈستىدىن تۆۋەنگە كۆيۈۋاتقان ئوت تاشلاپ، قايناق موملارنى  
تۆكۈپ، قارا چېرىكلەرنى سېپىل تۈۋىدىن يىراققا قوغلايتتى.  
يىەن تاخەينىڭ «ئالداش، دوق قىلىش ھىيلىسى» كارغا  
كەلمىگەنلىكتىن، ئۇ ئۆزىنىڭ «ھەيۋە كۆرسىتىپ، ئىندەككە  
كەلتۈرۈش» تاكتىكىسىنى ئۆزگەرتىپ، «شەھەرنى شىددەت  
بىلەن توپقا تۇتۇپ، غەلىيانچىلارنىڭ يۈرىكىنى مۇجۇپ تاشلاش»  
ئۈچۈن توپچى چېرىكلىرىگە بۈگۈن تاڭ سۈزۈلۈشتىن ئىلگىرى  
شەھەرنى ئۇدۇلدىن شىددەت بىلەن توپقا تۇتۇشقا بۇيرۇق

چۈشۈردى.

ئەڭ دەسلەپكى پەيت ھەقىقەتەن قورقۇنچلۇق ئىدى. شەھەر ئىچىدىكى قوزغىلاڭچىلار توپ ئوقلىرىنىڭ دەھشەتلىك پارتلاش سادالىرى ئىچىدە مەڭدەپ، ئالاقزادە بولۇپ كېتىشتى. قورقۇپ خۇدنى يوقانغان بەزى كىشىلەر پارتلاش سادالىرى ئىچىدە نېمە قىلىشنى بىلمەي، بېشى قايغان تەرەپكە ئۆزلىرىنى ئېتىشتى. كىشىلەر بىر - بىرىنىڭ ئىسىملىرىنى ئاتىشىپ چاقىرىشتى. ۋىڭىلداپ گۇچۇپ كېلىۋاتقان زەمبىرەك ئوقلىرى كوچىلارغا، ئۆيلەرنىڭ ئۈستىگە چۈشۈپ، ۋاللىدە نۇر چاقىرىتىپ قاراڭغۇلۇقنى يورۇتاتتى - دە، غايەت زور ئاۋاز چىقىرىپ گۈلدۈرلەپ پارتلايتتى. شەھەرنىڭ ھەممىلا جايى ئىس - تۈتەك ۋە قالايمىقانچىلىقلار بىلەن تولغان، ئاتلار ئۈرگۈشۈپ سەكرىشەتتى. ساق كىشىلەر يارىدار بولۇپ يىقىلغانلارنى دەسسەپ يۈگۈرۈشۈپ يۈرۈشەتتى. بىراق، تاڭ سۈزۈلۈشىگە ئەگىشىپ ئالاقزادە بولۇپ يۈرۈشكەن بۇ كىشىلەر ئاخىر ئۆزلىرىنى تۇتۇۋېلىشتى. ئۇلار توپ ئوقلىرىنىڭ پارتلاش سادالىرىغا كۆنۈپ قېلىشتى. يەرگە چۈشۈپ پارتلاۋاتقان توپ ئوقلىرىنىڭ قۇلاق - مېڭىنى يەپ كېتىدىغان دەھشەتلىك پارتلاش سادالىرى ئەمدى ئۇلار ئۈچۈن قورقۇنچلۇق تۇيۇلمايدىغان بولۇپ قالدى. يەن تاخەينىڭ شەھەردىكى غەلىيانچىلارنىڭ يۈرىكىنى مۇجۇپ تاشلاش يۈزىسىدىن شەھەرنى شىددەت بىلەن توپقا تۇتۇشى ئارقىسىدا، قوزغىلاڭچىلار تېخىمۇ قەيسەرلىشىپ، تېخىمۇ جاھىللىق بىلەن قارشىلىق كۆرسىتىشكە باشلىدى. ھەتتا ئىككى مىڭدىن ئارتۇق قوزغىلاڭچى شەھەر ئىچىدىن ئات سېلىپ چىقىشىپ، يەن تاخەينىڭ بەش يۈز چېرىكىنىڭ ۋە تۆۋەرىكىنى چىقىرىۋەتتى. مەغلۇپ بولغان يەن تاخەي شۇ قاچقانچە ئاقسوغا كېلىپ،

سېپىلىنى تاقىۋالغاندىن كېيىن ئاندىن يۈرىكى ئورنىغا چۈشتى! ①  
ئاشۇ دەۋردىن بىر قەرنە كېيىن ياشاپ، بۇ ۋەقەلەرنى ئۆز  
قۇلىقى بىلەن ئاڭلاشقا مۇيەسسەر بولغان شائىر، تارىخشۇناس  
موللا شاكىر ئۆزىنىڭ «زەپەرنامە» دېگەن داستاندا شۇ قېتىمقى  
ئۇرۇش توغرىسىدا مۇنداق دەپ يازغانىدى:

.....  
شوتتا بىرلە يۈگۈردى تامام،  
بۇ مۆلچەر تەرەپتىن ھەممە خاسۇ - ئام.  
بۇ مەنچىڭلار مۆلچەر تەرەپتىن قاچىپ،  
شەھەرگە ياغى كەلدى، دەپ قىچقىرىپ.  
سۈرەن بىرلە قىنقاس مەغلۇبەسى،  
ئوت ئالماي پىلتىدىن دارىسى.

.....  
بۇلار ئالدىراپ ئاغزىدىن ئوت ياقىپ،  
قۇيۇپ ئەردىلەر نەچچە تۇڭ دارى.  
ئو ئالدى تەيبو جاڭجۇڭ پورى،  
بىراق گۈركىرەپ تەۋرىدى يەر - جاھان،  
تۈتۈن بىلەن ئوت پۇرقىرار ئاسمان.  
بۇ مەنچىڭلاردىن قالمىدى ھېچ ئەسەر،  
ھەممە جەھەننەمگە قىلدى سەپەر.  
چىقىپ ئاسمانغا بۇلۇتتەك تۈتۈن،  
چۈشەر پارە - پارە، ئەمەس بىر پۈتۈن.  
ھاۋادىن چۈشەر نەچچىسى نىمجان،

① بۇ ھەقتىكى تەپسىلاتلار ئۈچۈن، «جۇڭغارلارنى تىنچىتىش جارىيىتى» نىڭ داۋامى،  
29 - جىلد 27 - بىت. جەنۇبىنىڭ 30 - يىلى 3 - ئاينىڭ 12 - كۈنىدىكى خان  
بارلىقىغا ۋە زىڭ ۋېنۇۋ يازغان «جۇڭگونىڭ غەربىي يۇرتنى ئىدارە قىلىش تارىخى»  
دېگەن كىتابىنىڭ «ئۈچتۈرپان يېغىلىقىنىڭ ئۆتمۈشى» دېگەن قىسمىغا قارىسۇن. بۇ  
كىتاب 1936 - يىلى 11 - ئايدا شاڭخۇ نەشرىياتى تەرىپىدىن نەشر قىلىنغان.

بۇيان قوشتېغى ①، مەھەللە ئەنجان ②،  
 بۇ دۆلدۈل ئوقۇر ③ بەزىسى تاش ئارا.  
 پۇتى يوق، قولى يوق سۈكەنلەر تولا،  
 بۇ ماچاڭ ④ تەرەپتە قارا باغ يولى ⑤.  
 ياتۇر دۈمبىسى بىرلە ئىككى قولى.

قوزغىلاڭ بارغانسېرى كېڭىيىپ، ئىسيان پانغىنى ھەممە  
 يەرنى قاپلىغىلى تۇردى. رەھىمتۇللا بەگ رەھبەرلىكىدىكى  
 ئۇچتۇرپان قوزغىلاڭچىلىرى ئاقسۇ ئامبىلى بىەن تاخەي ۋە كۇچا  
 خان ئامبىلى ئاباۋ قوماندانلىقىدىكى مانجۇ قوشۇنلىرىنىڭ  
 ھۇجۇمىنى ئارقا - ئارقىدىن مەغلۇپ قىلدى.

ئۇچتۇرپاندا غەلىيان چىققاندا خاقانى چىن چەنلۇڭ  
 كۇڭزىنىڭ توپا بېشىنى تاۋاپ قىلىش ئۈچۈن سەندۇڭ  
 ئۆلكىسىدىكى چۇيۇفۇ دېگەن يەرگە كەتكەندى. ئۇ غەلىيان  
 خەۋىرىنى ئاڭلىغاندىن كېيىن دەرھال سەندۇڭدىن ئاستاندىكى  
 ئوردىسىغا قايتىپ كەلدى ۋە ئۇچتۇرپان يېغىلىقىنى قانداق  
 بېسىقتۇرۇش ھەققىدە قارا دىۋان ۋەزىرلىرى بىلەن  
 مەسلىھەتلەشتى. بىراق، خاقانى چىن چەنلۇڭ بۇ غەلىيانچىلارنىڭ  
 ئۇۋىسىغا ياغاچ تىقسا پىتىراپ كېتىدىغان چۈمۈلە ئەمەسلىكىدىن  
 خېلى ئوبدانلا خەۋىرى بار ئىدى. شۇڭا، ئۇ دەرھال قەشقەر  
 مەسلىھەتچى ئامبىلى ناشتۇڭنى قوشۇن باشلاپ كېلىپ، بىەن  
 تاخەي بىلەن ئاباۋغا ياردەم قىلىشقا بۇيرۇدى ھەمدە ئىلى جاڭجۇنى  
 مىڭرۇي بىلەن مۇشاۋىر سانخۇن ئاڭگۇيلارغا لاۋ - لەشكەرلىرىنى  
 باشلاپ كېلىپ ئۇچتۇرپاننى دەرھال قورشاپ، كېچە - كۈندۈز  
 ھۇجۇم قىلىپ، شەھەرنى غەلىيانچىلارنىڭ قولىدىن تارتىۋېلىش  
 ھەققىدە ئىجراسى قاتتىق، سۈرۈكى گېنىق پەرمان

① ② ③ ④ ⑤ مەھەللەلەرنىڭ نامى. ھەممىسى مۆلچەر تاغنىڭ ئەتراپىدا.

\*

\*

\*

چەنلۇڭنىڭ بۇنداق تېز قارارغا كېلىشىگە نېمە سەۋەبچى بولغانلىقىنى بىلىش ئۈچۈن گەپنى باشتىن باشلاشقا توغرا كېلىدۇ.

قارا دىۋان ۋەزىرى خېشىن قولىدىكى خوراز قاناتلىق جىددىي مەلۇماتقا قاراپ نېمە قىلىشنى بىلمەي تۇرۇپ قالدى. بۇ ئالتە يۈز چاقىرىملىق جىددىي مەلۇمات پەرۋانچى، يانداش باشبۇغ، قەشقەر ياردەمچى خان ئامبىلى بەيكۇندىن كەلگەن بولۇپ، ئۇنىڭدا مۈلكى قەشقەرىيىدىكى ئۈچتۇرپان دېگەن مۇسۇلمان شەھىرىدە مانجۇ سەلتەنىتىگە قارشى كۆتۈرۈلگەن ئىسيان ھەققىدە مۇپەسسەل مەلۇمات بېرىلگەندى:

«... چەنلۇڭنىڭ 30 - يىلى كەبىسە قەمەرىيە 2 - ئاينىڭ 14 - كۈنى<sup>①</sup> كېچە ئۈچ جىڭ بولغان مەھەلدە، ئۈچتۇرپان شاغىبېگى رەھىمتۇللا قاتارلىقلار گەدەنكەش چەنتۇلارنى باشلاپ كېلىپ، خان ئامبال يامۇلىنى كۆيدۈرۈۋەتكەن. ئىسيانچىلار سۇ دارپىن باشلىق ھۆكۈمەت لەشكەرلىرىنىڭ ھەممىسىنى ئۆلتۈرۈۋېتىشكەن. ھاكىمبەگ ئابدۇلانى قاماپ قويغان. بۇ ئىشنىڭ سەۋەبى ئەسلىدە مۇنداق ئىكەن: قەمەرىيە 2 - ئاينىڭ 14 - كۈنى جىڭدە ئالۇڭغا تۇتۇلغان ئىككى يۈز قىرىق ھاشارچى يىگىرمە تۆت تۇڭ جىڭدىنى كۆتۈرۈپ يولغا چىققاچى بولغان. شاغىبەگ رەھىمتۇللا ئۆزىنىڭ بىر يايىسىنى ھاكىمبەگ ئابدۇلانىڭ قېشىغا جىڭدىلەرنى قەيەرگىچە يەتكۈزۈپ بېرىدىغانلىقىنى سوراپ كېلىشكە ئەۋەتكەنكەن. ھاكىمبەگ

① 1765 - يىلى 5 - ئاينىڭ 5 - كۈنى.

ئابدۇللا: «مۇشۇنچىلىك ئىشقىمۇ مېنى ئاۋارە قىلامسەن؟» دەپ  
ھېلىقى يايىنى ئوتتۇز قامچا ئۇرغۇزغان. بۇ چەنتۇ يايى ئائىلاج  
گۈمرۈك - ئەمتەكخاننىڭ زەڭگىسىدىن يوليورۇق سورىغاندا،  
بۇ زەڭگىمۇ «سوراشقا تېگىشلىك بولمىغان ئىشنى مېنىڭدىن  
سورامسەن، دەپ، ئۇنى يەنە ئوتتۇز كالتەك ئۇرغۇزغان. شۇنىڭ  
بىلەن ھاشارچى چەنتۇلار دېلىغۇل بولۇشۇپ غەلىيان  
كۆتۈرمەكچى بولۇشقان. شاغىبەگ رەھىمتۇللا ئاغلاقچى قاسىم  
خوجا بىلەن غەلىيان كۆتۈرۈشنى مەسلىھەتلىشكەن. قاسىم خوجا  
ھاكىمبەگ ئابدۇللاغا بۇ خەۋەرنى يەتكۈزگەن ۋە ئۇنىڭدىن بۇ  
ئىشنى سۇ دارىنغا خەۋەر قىلىپ قويۇشنى ھاۋالە قىلغان. بۇ  
چاغدا رەھىمتۇللا بەگ قاتارلىقلار غەلىيانچى ئالاماننى باشلاپ  
كېلىپ ھاكىمبەگ ئابدۇللاننى تۇتۇۋالغان ۋە شەھەردىكى  
چەنتۇلارنى مانجۇ سەلتەنتىگە قارشى ئىسيان كۆتۈرۈشكە  
قۇتراتقان. ئۇلار: «... ھازىر قالماق تۇرسى ئامۇرسەنا ۋە  
خان خوجام خوجا جاھان بىلەن بۇرھاندىن خوجاملار لاۋ -  
لەشكەرلەرنى باشلاپ كېلىۋاتىدۇ. بىزگە: لەنتى مەنچىڭلارنى  
قىرىڭلار، دەپ ئەمىر قىلدى!» دەپ ئۆسەك سۆز تارقاتقان.  
چەنتۇلار تۇشمۇ - تۇشتىن قوزغىلىپ ھۆكۈمەت خادىملىرى  
بولغانلىكى ئادەملەرنىڭ ھەممىسىنى تۇتۇپ كېلىپ ئۆلتۈرۈپ  
تۈگەتكەن. خان ئامبال سۇچىڭ ئۆزىنى دەرەخكە ئېسىپ  
ئۆلتۈرۈۋالغان. غەلىيانچىلار يېزا - قىشلاقلاردىكى چەنتۇلارنىڭ  
ھەممىسىنى شەھەرگە ھەيدەپ ئەكىرىۋالغان!...»

جەنۇبتىكى مۇسۇلمانلار يۇرتىدا ئىسيان يالقۇنسى  
كۆتۈرۈلگەنلىك خەۋىرى بىردەمدىلا خاقانى چىن ئوردىسىنى  
زىلزىلىگە كەلتۈردى. بىراق، بۇ چاغدا خاقانى چىن چەنلۇڭ دارۇ  
سەلتەنەت بېيجىڭدا ئەمەس ئىدى. ئۇ كۆڭزىنىڭ ئۇپراق بېشىنى  
تاۋاپ قىلىش ئۈچۈن چۈيفۇ دېگەن يەرگە كەتكەنىدى.

ئەسلىدە، چەنلۇڭنىڭ گۈلۈن خېجىڭ دېگەن خانىكەسىدىن تۇغۇلغان بىر ئامراق قىزى بار ئىدى. بۇ قىز تۇغۇلغاندا ئوردا رەسەتتېڭى يۇلتۇزلارغا قاراپ پال بېقىپ، «خان بۇ مەلىكىسىنى نەسەب ۋە ھەسەبتە ئۆزىدىنمۇ ئۈستۈنرەك مەرتىۋىگە ئىگە بولغان بىرەر خانىداننىڭ ئوغلىغا ياتلىق قىلغاندا، ئاندىن بۇ مەلىكە خېيىمخەتەردىن خالىي بولالايدىكەن» دېگەنىدى. رەسەتتېڭىنىڭ بۇ سۆزىنى ئاڭلىغان چەنلۇڭ بۇ مەلىكەتتە نەسەب ۋە ھەسەبتە كۆڭزى جەمەتىدىن باشقا ئۆزىدىنمۇ ئۈستۈن مەرتىۋىگە ئىگە بىرەر خانىداننىڭ يوقلۇقىنى ئېسىگە ئالدى. چۈنكى، خاقانى چىن چەنلۇڭ مۇشۇ سۇلالە ۋە مۇشۇ دەۋراندا مەلىكەت بويىچە ئەڭ ئاقسۆڭەك ھېسابلىناتتى. ھالبۇكى، كۆڭزى جەمەتى بولسا تارىختىن بۇيانقى ھەر قايسى سۇلالىلەر ۋە ھەرقايسى دەۋرانلار بويىچە نەسەب ۋە ھەسەبتە ھەممىدىن چوڭ ئاقسۆڭەك ھېسابلىناتتى. خان كۆڭزىنىڭ تۇپراق بېشىنى تاۋاپ قىلىش ئۈچۈن ھەر قېتىم چۈيەنغا كەلگەندە، كۆڭزىنىڭ بۇتى ئالدىدا ئەزىم قىلاتتى. ۋەھالەنكى، بۇنداق شان - شەرەپتىن بىر خان، بىر كۆڭزىلا بەھرىمەن بولالايتتى. شۇڭا، خاقانى چىن چەنلۇڭ ئۆزىنىڭ ئامراق قىزىنى كۆڭزىنىڭ يەتمىش ئىككىنچى ئەۋلاد نەۋرىسى بولغان كۆڭ شەنپىگە ياتلىق قىلماقچى بولدى. بىراق، شۇ چاغلاردا بۇ مەلىكەتتە مانجۇلار بىلەن خەنزۇلارنىڭ ئۆزئارا نىكاھلىنىشى مەنى قىلىنىدىغانلىقى ئۈچۈن، چەنلۇڭ قىزىنى دارىلئولۇمنىڭ يانداش مىرزىسى، تۇتۇن - سېلىق پىرقىسىنىڭ دىۋانبېگى يۈمىڭجۇڭغا «ئاتاق قىز» بولۇشقا ئەمىر قىلدى، ئاندىن يۇ خانىداننىڭ قىزى سۈپىتىدە بۇ مەلىكىسىنى كۆڭ جەمەتىنىڭ ئوغلىغا ياتلىق قىلدى.

مەلىكە ياتلىق قىلىنغاندا، ئۇنىڭ توپلۇق مېلى بېسىلغان نەچچە يۈز ھارۋا ئۈچ ئايغىچە ئاستانە بېيجىڭدىن چۈيەنغىچە ھەز كۈنى دېگۈدەك باپكارنىڭ موكىسىدەك توختىماي قاتناپ تۇردى.

مەلىكىنىڭ كىيىم - كېچەك، زىبۇ - زىننەتلىرى قاچىلانغان ساندۇقلا نەچچە مىڭغا يەتكەنىدى. ھەر خىل مەرغۇپ تاشلاردىن ياسالغان ئېسىل مەنزىرە، دەل - دەرەخ، گۈل - گىياھلار، مارجانلار ھەمدە قاشتېشى، پىل چىشىدىن ياسالغان ئۆي جاھازىلىرى؛ ئادەمگىيا مېھرىگىياھ قاتارلىق ئالەمدىكى تۈرلۈك - تۈمەن بىباھا دەپتى - دۇنيالارنىڭ ھەددى - ھېسابى يوق ئىدى!

مەلىكە كۆڭزى جەمەتنىڭ ئوغلىغا ياتلىق قىلىنغاندا، ھەرەمبەگلىرىمۇ ئۇنىڭ بىلەن بىللە كەلگەنىدى. خاقانى چىن چەنلۇڭ يەنە يەتتە يېزا، سەككىز قىشلاق، ئون ئىككى جاڭزىنى قىز مېلى سۈپىتىدە تېرىپ - ئېكىپ پېيشى ئۈچۈن مەلىكىگە سوۋغات قىلىپ بېرىۋەتكەنىدى! بۇ يېزا - قىشلاق، بازار - گۈزەرلەردىن كىرىدىغان كىرىملەرنىڭ ھەممىسى مەلىكىنىڭ خۇسۇسىي دارامىتى بولۇپ، چاكار - غالىچىلارنىڭ تەمىناتىغا سەرپ قىلىناتتى.

مەلىكە كۆڭزى جەمەتنىڭ ئوغلىغا ياتلىق قىلىنغاندىن كېيىن خاقانى چىن چەنلۇڭ، خانىكە گۈلۈن خېجىڭ خېنىم ۋە شاھ سانىيە شاۋشىيەن ئايىملار ھەممىشە چۇيۇغۇغا خان قىزىنى كۆرگىلى كېلىپ تۇرىدىغان بولدى. ئوردا تۇرمۇشىدىن زېرىككەن چەنلۇڭ بۇ قېتىممۇ كۆڭزىنىڭ تۇپراق بېشىنى تاۋاپ قىلغۇچ، ئامراق قىزىنى يوقلاپ چۇيۇغۇغا كەتكەنلىكتىن، قارا دىۋان ۋەزىرى ئالتە يۈز چاقىرىملىق جىددىي مەلۇماتنى كۆتۈرۈپ شاھ سانىيە شياۋشىيەن ئايىم تۇرۇشلۇق پىنھانىي شاپائەت ھەرىمىگە قاراپ ماڭدى.

«سىنىڭگۇڭ» دەپ ئاتالغان بۇ پىنھانىي شاپائەت ھەرىمى مەلىكە سۇلالىسىنىڭ خۇڭۋۇ يىللىرى<sup>①</sup> ياسالغان بولۇپ، ئەسلىدە

① مەلىكە تەيزۇ - جۇيۈەنچاڭنىڭ سەلتەنەت يىلىنى، مىلادى 1368 - يىلىدىن 1398 - يىلىغىچە جەمئىي 31 يىل داۋام قىلغان.



ئىككى ئىشكىلىك، ئىككى گۈمبەزلىك بىر قەسرە ئىدى. خېشىن ھەرەم ئەتراپىدا بىردەم كۈتۈپ تۇرۇپ، شاھ سانىيەنىڭ باش كېنىزىكى بىلەن روبىرو كېلىشكە مۇۋەپپەقىيەت بولالدى. كېنىزەك مەلۇم قىلغىلى ھەرەم ئىچىگە كىرىپ كېتىپ بىر ئاز ۋاقىت ئۆتكەندىن كېيىن ھېچكىم يوق بىر يۆلەك بىلەن ئۇنى باشلاپ ماڭدى. خېشىن كېنىزەكنىڭ ئارقىسىدىن پۇسۇرلاپ مېڭىپ، چۆرە قىزلار ئۆرە تۇرۇشقان زالىنى بېسىپ ئۆتتى ۋە ياڭاق ياغىچىدىن ياسالغان يۆلەنچۈكلۈك كۇرسلار قويۇلغان تولىمۇ گۈزەل، ياسىداق بىر بۆلىمىگە كىردى. ئۇ كۆردىكى، تۆردىكى شاھ سۈپىنىڭ كەينىگە دالچىن ياغىچىدىن ئويما نەقىش ئىشلەپ ياسالغان بىر شىرما قويۇلغان، شىرمىنىڭ ئالدىدا پىل چىشىدىن ياسالغان يوغان بىر مانجۇچە كات قويۇقلۇق ئىدى. بۆلىمىنىڭ ئىككى تەرىپىدىكى ئەينەكلىك يوغان دېرىزىلەر ئۇلۇغ ئېچىۋېتىلگەن. دېرىزىلەرگە تارتىقلىق دەرىپەردىلەر سالقىن شامالدا مەيىن لەپىلدەپ تۇراتتى. تۆردىكى مانجۇچە كات ئۈستىدە قاتمۇ قات شايبى كۆرىپلەر ئۈستىدە ياشانغان بىر ئايال — شاھ سانىيە شاۋشيەن ئايىم يانپاشلاپ ياتاتتى. يەتمىش - سەكسەنلەرگە كىرىپ قالغان بۇ موماينىڭ قەددى - قامىتىدىن، سوزۇنچاق يۈزىدىن، ھەتتا كىيىنىشىلىرىدىنمۇ بىر خىل يوشۇرۇن گۈزەللىك چىقىپ تۇراتتى. ئۇ ئۆزى ۋىجىكىگە بولسىمۇ ئەمما زوۋۇلىسى پىششىق، كۆزلىرى ئۆتكۈر چاقناپ تۇراتتى.

خېشىن شاھ سانىيەگە كۆزى چۈشۈشى بىلەنلا ئىككى پۈكۈلۈپ تەزىم بەجا كەلتۈردى. شاھ سانىيە ئۇنىڭ تەزىمىنى ئىلىك ئالغاندەك قىلىپ ئورنىدىن سەل كۆتۈرۈلۈپ قويدى ۋە ئولتۇرۇشقا ئىجازەت بەردى.

ئالدىنقى قېتىم خېشىن ئىپارخاننىڭ سەۋەبىدىن ئاچىسى شاھ سانىيە شياۋشيەن ئايىمىدىن دەككىسىنى ئىشىتىكەندىن بېرى، ئۇنىڭدىن خېلىلا تەپتارتىدىغان بولۇپ قالغانىدى. شۇڭا،

شاھ سانىيەنىڭ سۆز باشلىشىنى كۈتۈپ، ھودۇقۇپ بېشىنى تۆۋەن سېلىپ جىم ئولتۇردى.

— خېشىن، مېنى ئىزدىشىڭ نېمە ۋەجىدىن؟ — دەپ سورىدى شاھ سانىيە چىرايىنى پۇرۇشتۇرۇپ.

— جانابىي شاھ سانىيە ئالىيلىرىنىڭ مۇبارەك تەنلىرى ساق، دىللىرى شادىمىكىن؟ — دەپ مۇراجىئەت قىلدى خېشىن ئاچىسى شياۋ شيەن ئايىمغا.

— ئاسمان تەڭرىسىگە مىڭ قەترە شۈكرى، — دېدى شاھ سانىيە ئۇزۇن ئالتۇن تىرىناق بىلەن قاپلانغان بارماقلىرى بىلەن چاچلىرىنى تۈزىتىپ تۇرۇپ، — خان تېخى چۈيۈدۈن ئوردىغا قايتىمىغاندۇ؟

— ئانھەزىرىتىمگە مەلۇم بولغايدىكى، پۇشتىپاناھ تېخى چۈيۈدۈن ئوردىغا قايتىمىدى، — دېدى خېشىن ئالدىراپ جاۋاب بېرىپ، — پېقىر قولىرى خېشىن جانابىي ئۇلۇغ خېنىم ئالىيلىرىنى بىمەھەل ئاۋارە قىلغانلىقىم ئۈچۈن ئۆلۈمگە مەھكۇمەن. بىراق، بۇ ئىش مانجۇ سەلتەنىتىنىڭ چېگرا - ھۇدۇتلىقنىڭ ئامان - ئېسەنلىكىگە مۇناسىۋەتلىك زور ئىش بولغانلىقتىن، سىلنى ئاۋارە قىلماي تۇرالمىدىم. كەچۈرگەيلا، شاھ سانىيە ئالىيلىرى، ياشىغايلا، مىڭ يىل ياشىغايلا!

— قارا سېنى، شۇنچە ھولۇقۇپ كەتكىنىڭدىن قارىغاندا، بۇ چوڭ ئىش بولسا كېرەك؟ — دېدى شاھ سانىيە ئورنىدىن تۈزلىنىپ.

شاھ سانىيە ئۆزىنى مانجۇ سەلتەنتى ۋە ئىسىنگورۇلار خانىدانى ئۈچۈن قايغۇ يەيدىغان بىر ئىستېداتلىق مەلىكە قىلىپ كۆرسىتىشىنى ياخشى كۆرەتتى. شۇڭا، بۈگۈنمۇ شۇ ئادىتى بويىچە ئەلدىكى ئەھۋال توغرىسىدا سورىدى.

— ئادالەتتە يېگانە بولغان پۇشتىپاناھ ۋە سىلىدەك ئەقىلدە كامالەتكە يەتكەن شاھ سانىيەنىڭ شاراپىتىدە پۈتكۈل ئەلدە

پەرۋانچىلىق ھۆكۈم سۈرمەكتە. بۆرە بىلەن قوي بىر ئېرىقتا بىللە سۈنچمەكتە. كەپتەر بىلەن قۇرغۇي بىر گۇۋۇكتا بىللە بالا چىقارماقتا! . . .

مەككەر خېشىن خاقانى چىن چەنلۇڭ بىلەن شاھ سانىيە شياۋشيەن ئايىمنى چىرايلىق سۆزلەر بىلەن ماختاۋاتقاندا، جايى كەلگەندە بۇ يولدا كۆرسەتكەن ئۆزىنىڭ خىزمەت - تۆھپىلىرىنىمۇ قىستۇرۇپ ئۆتۈشنى ئۈتتۈپ قالمىدى. شاھ سانىيە بىردەم بېزەكلىرى ۋە چاچلىرى بىلەن مەشغۇل بولۇپ، بىردەم دېرىزىدىن جىمجىت باغۇ - ئېرەمگە قاراپ ئۇنىڭ سۆزلىرىنى پەرىشانلىق بىلەن تىڭشاپ ئولتۇردى.

— مەلىكەم، ئاڭلىدىلىمىكىن، — دېدى خېشىن سۆزىنىڭ ئاخىرىدا، — جەنۇبتىكى يېڭىدىن تەسەررۇپ قىلىۋېلىنغان مۇسۇلمان چەنتۇلار يۇرتىدا ئىسيان يالقۇنى كۆتۈرۈلۈپتۇ! ئۈچتۈرپان دېگەن يۇرتتا غەلىيان كۆتۈرگەن چەنتۇلار ئامبالنى ئۆلتۈرۈپ، شەھەرنى تارتىۋاپتۇ - دەك!

— غەلىيان چىقىشىغا نېمە سەۋەب بولغانلىقىنى بىلىدىكمۇ؟ — دەپ سورىدى شاھ سانىيە ئورنىدىن تۇرۇپ كېتىپ.

— قۇللىرىغا مەلۇم بولۇشچە، — دېدى خېشىن ئالاق - جالاق بولۇپ ئەتراپىغا بىر قارىۋەتكەندىن كېيىن، — غەلىيانغا جىگدە ئالۋىنى بىۋاسىتە سەۋەب بولغاندەك قىلىدۇ!

— جىگدە ئالۋىنى دېگەن نېمە ئۇ؟! . . .

— جانابىي شاھ سانىيە ئالىيلىرى، بۇنىڭدىن بەش يىل ئىلگىرى پۇشتىپاناھ چەنتۇلار ئېلىدىن كەلتۈرۈلگەن بىر ئۇرۇش ئەسىرەسىنى ئۆز ھەرىمىگە ئالدۇرۇپ، ئۇنىڭغا ئۆزىنىڭ خاس كېنىزەكلىرى قاتارىدىن ئورۇن بەرگەنلىكى مۇبارەك ئەسلىرىدە بارمىكىن؟ — دېدى خېشىن ئەيمىنىپەرەك.

— ھېلىقى «ئىپارخان» دېگەن چەنتۇ كېنىزىكىنى

دەمەسەن؟!

— ھەببەللى، ئاپىرىن، شاھ سانىيەنىڭ ئەقىلگە ئاپىرىن!

— ھە، ئىپارخان نېمە بوپتۇ؟ ئەزمەڭنى ئەزمەي،

بولمامسەن تېز!

— قۇللۇق، ئانھەزىرىتىم، پۇشتىپاناھ ئالىيلىرى ئاشۇ

چەنتۇ كېنىزىكىنىڭ كۆڭلىنى ئاۋۇندۇرۇش ئۈچۈن، ئۇنىڭ

يىلى ئۇنىڭ ئۆز يۇرتى بولغان ئۇچتۇرپان شەھىرىنىڭ خان

ئامبىلى سۇچىڭغا يىگىرمە تۆت تۈپ جىگدىنى تېگى بىلەن تۇڭغا

ئولتۇرغۇزۇپ تۇتقۇزغاندىن كېيىن بۇ يىل ئەتىيازدا ئاستانىمىز

بېيجىڭغا يەتكۈزۈپ كېلىش ھەققىدە پەرمان چۈشۈرگەنىدى. ھالا

بۈگۈن، ئۇل گەدەنكەش چەنتۇلار مانجۇ خانىنىڭ بۇ پەرمانغا

بويىسۇنۇشتىن باش تارتىپ غەلىيان كۆتۈرۈپتۇ!

— مەن ئۆز ۋاقتىدا «بۇ چەنتۇ كېنىزىكىنى دەرھال

يوقىتىڭلار. بولمىسا قەدىمكى زاماندىكى ساھىبجامال شىشىدەك،

تاجۇ - تەختىمىزگە زامىن بولىدۇ!» دەپ ئېيتىمىدىم؟! قارا،

دېگىنىمدەك بولىدىمۇ؟

— قۇللىرىنىڭ بىلىشىچە، . . . — دەپ خېشىن دۇدۇقلاپ

توختاپ قالدى شاھ سانىيەنىڭ ئاچچىقى كەلگەنلىكىنى كۆرۈپ.

— سۆزلىمەي نېمىگە دۇدۇقلايسەن؟ سۆزلە، يەنە نېمە گەپ

بار؟!

— قۇللۇق، قۇللىرىنىڭ بىلىشىچە، بۇ قېتىمقى غەلىيانغا

سەۋەبچى بولغان جىگدە ئالۋىنىدىن سىرت يەنە باشقا سەۋەبمۇ

باردەك قىلىدۇ.

شاھ سانىيە كۆزىنى ئالايىتى — دە، ئۇنىڭ سۆزلىشىنى

كۈتۈپ جىم تۇردى.

— قومۇللۇق ھاكىمىگە ئابدۇللا پۇقرالارغا زادىلا

كۆيۈنمەيدىكەن، — دېدى خېشىن شاھ سانىيەنىڭ

ئۈندىمىگەنلىكىنى كۆرۈپ، — ساپلا قونۇر بايتال، ئورۇق

ئىنەك، چىچقاق قوزىلارنى چەنتۇلارغا تۆمۈر مال قىلىپ بېرىپ، ئوتتۇرىدىن پايدا ئالىدىكەن. خان ئامبال سۇچىڭ دارپىن ئۇنىڭ بۇ ئىشلىرىنى سۈرۈشتە قىلماق توڭگۇل، ئۆزىمۇ، ئۇنىڭ ئوغلىمۇ چەنتۇلارنىڭ خوتۇن - قىزلىرىنى ئوردىسىغا ئەپكىرىۋېلىپ خوتۇن قىلىپ كۆڭۈل ئاچىدىكەن. قارا چېرىكلەرمۇ ھە دېسىلا چەنتۇلارنىڭ خوتۇن - قىزلىرىغا چىقىلىدىكەن. ئۇلارنىڭ بۇ ئاشايان ئىشلىرىمۇ بۇ قېتىمقى غەلىيانىڭ كېلىپ چىقىشىغا سەۋەبچى بولغان ئىشلارنىڭ بىرى ئىكەن<sup>①</sup>. ئۇنىڭدىن باشقا، ھۆكۈمەت ئىشخانلىرىدا ئىشلەيدىغانلارنىڭ مائاش - كۈلىياڭى ھەر قېتىم تولۇق بېرىلمەي تۇتۇپ قېلىنغانلىقتىن، ئۇلار بۇ پۇللارنى چەنتۇلارنىڭ ئۈستىگە چېچىپ، ئالۋان سېلىپ يىغىۋالىدىكەن. بولۇپمۇ، قارا چېرىكلەر چەنتۇلارنى بەك ئانىي تاپىدىكەن، چەنتۇلار ئۇلار بىلەن زاكۇنلىشىشقا جورئەت قىلالماي دەردىنى ئىچىگە يۈتۈپ، خەپ دەپ يۈرۈشىدىكەن. سۇچىڭ ئاتا - بالا ئىككىسىمۇ بەك ھەددىدىن ئېشىپ كېتىپتۇ. . . ئۇلار خالىغىنىچە چەنتۇلارنىڭ خوتۇن - قىزلىرىنىڭ نومۇسىغا تېگىدىكەن. بەگلەرنىڭ خوتۇنلىرى ئارىسىدا رەڭگىروپى سەل جايىدا، ياشراقلىرىنى كۆرۈپ قالسىلا، دەرھال ئوردىسىغا چاقىرتىپ قوندۇرۇۋالىدىكەن. بۇ قېتىم جىگدە ئالۋىنىدا، سۇچىڭ ئېرىغ ماللىرىنى ئوغلى بىلەن قوشۇپ يۈرتىغا ماڭغۇزماقچى بولۇپ، پۈتۈن يۈك - تاقلارنى ھاشارچى چەنتۇلارغا كۆتۈرتۈپ ماڭغۇزۇپتۇ. بۇ ھاشارچىلارغا شاغىبەگە رەھىمتۇلانى باش قىلىپتۇ. ئۇلار يولغا چىقىشى بىلەن تەڭلا، سۇچىڭ رەھىمتۇللا بەگنىڭ چوكىنىنى ئوردىسىدا قوندۇرۇۋاپتۇ. بۇ غەلىيان مۇشۇ ۋەجىدىن چىققان غەلىيان

① «جۇڭغارلارنى تىنچىتىش چارىلىرى» نىڭ داۋامى، 30 - جىلد 7 - بەت. چەنتۇلنىڭ 30 - يىلى 4 - ئاينىڭ 24 - كۈنى، بەيكۇن يوللىغان قاتلاق مەكتۇپقا قارالسۇن.

ئىكەن! ①

— قارا دىۋان ئابدۇللا دېگەن چەنتۇ ھاكىمىيىتىنىڭ قىلغان - ئەتكەنلىرىنى ئىنىقلاپ باقتىمۇ؟ - دەپ سورىدى خېشىندىن، ئىشنىڭ ھەرگىزمۇ ئۆزى ئويلىغاندەك ئاددىي ئەمەسلىكىنى ھېس قىلغان شاھ سانىيە.

— قۇللىرىنىڭ بىلىشىچە، - دېدى خېشىن دەرھال، گەپنىڭ جىگدە ئالۋىنىدىن باشقا تەرەپكە يۆتكەلگەنلىكىنى ئاڭلاپ، - قولغا چۈشكەن بىر غەلىيانچىنىڭ ئىقرار قىلىشىچە، ئىلگىرى ئىلىغا بوز ئېچىشقا ئەۋەتىلىدىغان چەنتۇلارغا ئات - ئۇلاغ ۋە ئوزۇق - تۈلۈكلەر سېتىپ بېرىلىدىغان چاغدا باھاغا سۇندۇرۇلمايدىكەندۇق. شۇڭا، ئابدۇللا بەگ تۆت يۈز تۇپاق ئورۇق - ئۇششاق، چىچاق قوزىلارنى چەنتۇلارغا ھەر بىرىنى تۆت سەر كۈمۈشكە ھېسابلاپ مەجبۇرىي سېتىپ بېرىپتۇ. بۇنىڭدىن كىرگەن پايدىنىڭ ھەممىسى ئاشۇ ئۆلگۈر قۇمۇلۇقلارنىڭ چۆنتىكىگە كىرىپ كېتىپتۇ! ھېلىقى غەلىيانچى يەنە مۇنداق دەپتۈدەك: «بىز خاقانى چىنغا ئەل بولغىلى ئۇزاق زامان بولدى. ھۆكۈمەتكە قارشى غەلىيان كۆتۈرۈشكە ھەددىمىزمۇ بىزنىڭ؟ بىراق، ئاشۇ ئۆلگۈر قۇمۇلۇقلار بىزنى تولا ئانى تېپىپ كەتكەنلىكتىن، ئائىلاج بۇ ئېغىر گۇناھلىق ئىشلارنى قىلىشقا مەجبۇر بولدۇق. بىزدە نېمە ئامال بولسۇن؟» ②

— مەلۇمكى، ئانا دېگەننىڭ كۆڭلى ئۈچۈن ئۆز پەرزەنتىنىڭ بەختى - سائادىتىدىن ئۆزگە ھېچقانداق شادلىق ۋە راھەت بولمايدۇ! - دېدى شاھ سانىيە ئويلىنىپ تۇرۇپ، - ئۇنداق بولغاندىكىن، خان ئوغلۇم ئۈچۈن ئايال بېشىمغا

① «جۇڭغارلارنى تىنچىتىش چارىلىرى» نىڭ داۋامى، 29 - جىلد، 26 - ، 27 - بەت. چەنتۇڭنىڭ 30 - يىلى 3 - ئاينىڭ 12 - كۈنى، يارلىق.

② «جۇڭغارلارنى تىنچىتىش چارىلىرى» نىڭ داۋامى، 28 - جىلد، 23 - ، 24 - بەتلەرگە قارالسۇن؛ «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 731 - جىلد، 10 - بەت. چەنتۇڭنىڭ 30 - يىلى كەبەسە 2 - ئاينىڭ 8 - كۈنى.

قايغۇرمىسام بولماس ئىكەن. بۇ ئىش سەلتەنتىمىزنىڭ چېگرا - ھۇدۇتلىقىنىڭ ئەمىلىكى بىلەن مۇناسىۋەتلىك زور ئىش ئىكەن. شۇڭا، قارا دىۋان دەرھال پۇشتىپاناھقا خەۋەر يەتكۈزسۇن ۋە جانابى ئالىينى دەرھال ئاستانىگە - ئوردىغا قايتىشنى تەۋسىيە قىلسۇن! مېنىڭ پىكرىم ئۆزۈڭگە ئوقۇشلۇق بولدىمۇ؟ - دەپ شاھ سانىيە قايغۇلۇق نەزەرى بىلەن ئۇنىڭغا تىكىلىپ قارىدى ۋە:

— بىراق، بۇ غەلىيانغا سەۋەبچى بولغان ئىپارخان دېگەن چەنتۇ كېنىزىكىنى كۆزدىن نېرى قىلماي بولمايدىغاندەك قىلىدۇ! خېشىن، سېنىڭچە مۇشۇنداق قىلساق بولارمۇ؟  
— قۇللۇق، شاھ سانىيە جانابى ئالىيلىرىنىڭ دانا پىكىرلىرى قۇللىرىنىڭ كۆڭلىگە ئاپتاپتەك روشەندۇر!، — دېدى خېشىن دەرھال تىزلىنىپ ئولتۇرۇپ، — سىلنىڭ بىر جۈملىسى مىڭ تىلغاغا ئېرىيدىغان بۇ سۆزلىرى مەنتىقە ئىگىلىرى ئۈچۈن بىباھا سۆز دۇردانلىرىدۇر! ئەقىل - پاراسەتلىرى ئاقىل - دانالار ئىدىرىكىنىڭ مەرغۇپ گۆھەرلىرىدۇر! قايلىدۇرمەن، ھەقىقەتەن قايلىدۇرمەن! پەقىر پۇشتىپاناھ ھەزرەتلىرىگە قانداق قۇل بولغان بولسام، سىلى شاھ سانىيە ھەزرىتىمگىمۇ شۇنداق قۇلدۇرمەن! مەن دەرھال قۇش بولۇپ ئۇچۇپ، ئىت بولۇپ يۈگۈرۈپ، شاھ سانىيە ئالىيلىرىغا پەرمانبەردار بولغايەن! ياشىغايلا، ياشىغايلا، مىڭ يىل ياشىغايلا!

— بۇ گېپىڭ خېلى ئورۇنلۇق بولدى. بىز ھەممىمىز مانجۇ سەلتەنتىنىڭ ئامان - ئېسەنلىكى ۋە ئىسىنگۈرۈ خانداننىڭ مەڭگۈ سەلتەنت سۈرۈشى ئۈچۈن تىرىشقىمىز لازىمدۇر! مەن ئەمدى ئارام ئالاي. سەن قايتساڭ بولىدۇ، — دەپ شاھ سانىيە قولىنى سىلكىدى.

خېشىن تەزىم قىلىپ خوشلاشتى.

\*

\*

\*

خان ئوغلى چەنلوڭنىڭ تېخى چۈيۈدەن ئاستانىگە  
قايتىمىغانلىقىدىن خەۋەر تاپقان شاھ سانىيە دەرھال  
كېنىزەكلەرگە:

— خاس ئۆينى ئالاھىدە گىلەم - كېچەك، زىبۇ - زىننەتلەر  
بىلەن بېزەڭلار. ناھايىتى ئوخشىتىپ مۇسۇلمانچە غىزا  
تەييارلاڭلار! — دەپ بۇيرۇدى. كېنىزەكلەر ھەش - پەش دېگۈچە  
شاھ سانىيەنىڭ پەرمانىنى ئادا كەلتۈرۈشتى. جىمى تەييارلىقلار  
پۈتكەندىن كېيىن شاھ سانىيە ئۆزىنىڭ يېقىن كېنىزەكلىرىدىن  
بىرنى ئىپارخاننى ئۆزىنىڭ خابگاھى - پىنھانى شاپائەت ھەرمىگە  
زىياپەتكە تەكلىپ قىلىشقا ئەۋەتتى. بارغان كېنىزەك:

— شاھ سانىيەنىڭ مەجەزى يوق. ئۇ سېنىڭ كىشىنىڭ  
كۆڭلىگە ئارام بەرگۈدەك خۇش پۇراق تېنىڭنىڭ تەرىپىنى  
ئاڭلىغان ئىكەن. شۇڭا، بىر كۆرۈش ئىستىكىدە سېنى ئۆزىنىڭ  
خابگاھىغا چايغا چىللايدۇ! — دەپ خەۋەر يەتكۈزدى.

باغۇ - ئېرەمدىكى ئۆز خانىسىدا مۇڭلىنىپ يالغۇز  
ئولتۇرغان ئىپارخان بۇ گەپنى ئاڭلاپ دەرھال كۆڭلى بىرنېمىنى  
ئۇيغاندەك بولدى ۋە ئورنىدىن تۇرغىنىچە بۈگۈن ئالدىغا  
باردى — دە، ياستۇقى ئاستىغا تىقىپ قويغان يىلان بېشى،  
كەكلىك قېشى، سۆڭەك دەستىلىك بىر يىڭىسار خەنجىرىنى  
ھېلىقى چۆرە قىزغا كۆرسەتمەستىن ئىتتىك يېڭى ئىچىگە  
يوشۇردى. ئۇ ئىشىكتىن چىقىدىغان چاغدا ئۆزى بەش يىلدىن  
بېرى تۇرۇۋاتقان بۇ ئۆيگە كۆز قىيالماسلىق نەزەرى بىلەن بىر  
قاراپ چىقتى — دە، قەيسەرلىك بىلەن بېشىنى تىك كۆتۈرگەن  
ھالدا ھېلىقى چۆرە قىز بىلەن خانىدىن چىقىپ پىنھانى شاپائەت  
ھەرمىگە قاراپ ماڭدى.



ئىپارخان شاھ سانىيەنىڭ خابگاھىغا كىرگەندىن كېيىن دەرھال شاھ سانىيەگە تىزلىنىپ تەزىم - بەجا كەلتۈردى. ئاندىن ئورنىدىن تۇرۇپ:

— ئەسسالام، ئۇلۇغ مەرتىۋىلەرنىڭ ئىگىسى، بىگانىلەرنىڭ كىرىشى مەنى قىلىنغان دەرگاھنىڭ ساھىبى، پەغپۇرچىنىڭ ئانىسى بولغان ئالىيجاناب شاھ سانىيە، خۇدا سېنىڭ بەخت - ئىقبالىڭنى مەڭگۈ بەرقارار قىلسۇن! يىللار بويى ئالتۇن تېنىڭگە سالامەتلىك ئاتا قىلسۇن! — دېدى. ئاندىن كېيىن ئارقىچىلاپ يېنىپ ئۆرە تۇرۇشقان كېنىزەكلەر قاتارىغا كېلىپ تۇردى.

بۇ چاغدا شاھ سانىيە خان ئوغلى چەنلۇڭنىڭ مەيلىنى ئۆزىگە خۇددى ئاھىگرەبادەك<sup>①</sup> تارتىۋالغان بۇ چەنتۇ كېنىزىكى — ئاي يۈزلۈك، ئاھۇ كۆزلۈك، ئاپتاپ نەلەت، كىرىپىكلىرى سۇلۇق نەشتەردەك، قاپاقلرى كەڭ، ئاغزى گوپا بادامدەك، كىيگەن لىباسلىرى سۆز بىلەن سۈپەتلەپ چىققۇسىز دەرىجىدە يارىشىملىق ئىپارخاننىڭ لاتاپەتلىك نازىنىن ھۆسن - جامالىنى كۆرۈپ كۆزلىرى جىمىرلاپ، ئەقلى لال بولۇپ، ھوش - كاللىسىدىن كېتىشتىن ئۆزىنى زورىغا بېسىۋالدى. «ھەر كىم كۆرسە جەزمەن ئەس - ھوشىنى يوقاتقۇدەك دەرىجىدە مىسىلى كۆرۈلمىگەن بىر ساھىبجامال ئىكەنغۇ بۇ؟!» دەپ ئويلىدى شاھ سانىيە ئۆز ئىچىدە ۋە مۇشۇنداق كەمكۈنىسىز ساھىبجامالىنى ياراتقان ئاسمان ئەڭرىسىگە ھەمدۇ - سانالار ئوقۇپ كەتكەنلىكىنى ئۆزىمۇ تۇيمايلا قالدى.

— ھەي ئىپارخان، — دېدى شاھ سانىيە ئۇنىڭ ھۆسنى - زىباسىنى تاماشا قىلىپ بولغاندىن كېيىن، — مەرھابا، خۇش كەپسەن. قېنى، ئولتۇرغىن، ماھارىتنىڭ ۋە ياخشى تۆسىپ - سۈپەتلىرىنىڭ بىلەن بىزنى خۇرسەن قىل!

① ماگىت تېشى.

— باش ئۈستىگە! — دېدى ئىپارخان ئۆزىگە ئىسنىم قىلىنغان كۇرس ئۈستىدىن تۇرۇپ تەزىم بەجا كەلتۈرگەندىن كېيىن.

— ھەي ئىپارخان، ھۆسن — جامال بابدا يەتتە ئىقلىمدا ھەقىقەتەن سېنىڭدەك ساھىبجامال يوق! ئاڭلىسام، باھادىرلىق، كەمەندازلىق، شەمشەرۋازلىق، چەۋەندازلىق، نەيزىۋازلىق ۋە سپاھبازلىق بابىدىمۇ زاماننىڭ يېگانىسىدۇر كەنسەن. بىراق، خاننىڭ ھەرىمىگە كەلتۈرۈلگەندىن بۇيان، سەرگەشتىلىك قىلىپ بويۇن ئەگمەي كېلىپتۇرسەن. بۇ بىئەدەبلىكىڭنىڭ سەۋەبى نېمىدۇر؟ سەن ئۆلۈمدىن قورقمايسەن؟

— ئى بىلىقس ئۆزما، مەھدى ئۇليا، رەھىم قىل، زۇلۇم قىلما! مەن سېنىڭ قۇلۇڭدۇرمەن. مېنىڭ مۇنچە بىئەدەبلىك قىلمىقىمنىڭ سەۋەبى ئۆز ئىمانىمنىڭ پاكلىقىنى ساقلاشقا بەل باغلىغىنىمدىن بولغان. بولمىسا، مېنىڭدەك بىر چۈمۈلنىڭ پەغپۈرچىنىدەك شىرغا سەرگەشتىلىك قىلىپ، بويۇن تولغىشى ھەددىمۇ؟ نىھايەت، بۇنىڭ سەۋەبىنى مېنىڭدىن سورىغان ئىكەنسەن، مېنىڭ ساڭا دەيدىغان بىر ھاجىتىم بار، شۇ ھاجىتىمدىن چىقىشقا ياردەم قىلغايەن. ئەگەر ھاجىتىمنى راۋا قىلماي ئۆلۈپ كەتسەم، داغۇ — ھىجراندا كەتكەيمەن!

— قېنى ئېيتقىنچۇ، بىز ئاڭلاپ بېقىپ ئاندىن بىرنەرسە دېگەيمىز! — دېدى شاھ سانىيە ئىپارخاننىڭ نېمە دېمەكچى بولغانلىقىغا قىزىقىپ.

— خاقانى چىنىنىڭ قان كەچكۈچى لەشكەرلىرى ۋەتىنىم مۈلكىي قەشقەرىيىنى پايمال قىلىپ، خەلقىمنى قىردى. ۋەللاھۇ ئەلەم، خەلقىمدىن خىراجەت تەلەپ قىلىپ، ئۆزىگە ئاداۋەت پەيدا قىلدى. ئەپسۇسكى، مەن مۇرەببىم بىلەن خاقانى چىن قوشۇنلىرىغا قارشى جەڭ قىلىپ، خەلقىمنى مۇشۇنداق زۇلۇم — سىتەم ۋە تەشۋىشكە گىرىپتار قىلدىم. ئەلھال، ۋەتەن

ماڭا ئات بولغان بولسىمۇ ئەمما مەن ۋەتەنگە يات بولدۇم. ئەمدى مەن ئۈچۈن ياشاش ھارامدۇر! نىھايەت، مۇسۇلمانچىلىق ئۇدۇمىدا جان ئىمان بىلەن بىللە ئاللا تائالا تەرىپىدىن بىز بەندىسىگە ئاتا قىلىنغان، دەپ قارىلىدۇ. شۇڭا، مېنى ئىمان بىلەن خۇدانىڭ دەرگاھىغا كەتكەي دېسەڭ، جانىمنى ئېلىشىنى ساڭا تاپشۇردۇم!

— ئى ئىپارخان، بۇ سۆزۈڭ راستمۇ؟  
— بىر خۇدا تۇرۇپتۇ، بىر ئىمان تۇرۇپتۇ. ئەلھەمدۇللىلاھى مۇسۇلماندۇرمەن. بۇ سۆزۈمنىڭ راستلىقى ئۈچۈن مۇنۇ خەنجەرنىمۇ ساڭا تاپشۇرىمەن! — دېدى ئىپارخان ۋە يەڭ ئىچىدىن ھېلىقى خەنجەرنى چىقىرىپ يەرگە تاشلىدى.  
— نىھايەت، سېنىڭ ئارزۇيۇڭمۇ شۇ ئىكەن. بىزنىڭ كۆزلىگەن مەقسىتىمىزمۇ ھەم شۇ ئىدى. بىز سېنىڭ تەلىپىڭنى بەجا كەلتۈرگەيمىز.

— رەھمەت ساڭا! مېنىڭ مەقسىتىم ھەم شۇ ئىدى. چۈنكى، مۇبادا مەن سەن كاپىرنىڭ قولىدا ئۆلسەم، شېھىتلىك مەقامىغا يېتىپ ئۆلگەن بولسەن، مۇسۇلمان ئۈچۈن بۇنىڭدىنمۇ ئالىي شۆھرەت يوق بولسا كېرەك! ئۇ چاغدا روھىم جەننەتۈل فىردەۋستە مۇرەببىم خان خوجام بىلەن بىللە پەرۋاز قىلۇر!  
— قايسىڭلار بار؟ — دەپ ئەمىر قىلدى شاھ سانىيە شياۋشىيەن ئايىم، — ئول چەنتۇ كېنىزىكىنى زەڭگەر شايبى پوتا بىلەن بوغۇپ ئۆلتۈرۈشكە ئىجازەت قىلدىم! — دېدى.  
ئىككى بەستلىك ھەرەمئاغىسى ئىشىكتە پەيدا بولدى. شاھ سانىيە كۆز قىيالماسلىق نەزىرى بىلەن ئىپارخانغا قارىدى ۋە:  
— ئىپارخان، سەن ھەقىقەتەنمۇ ئۆز ئەقىدەڭگە سادىق، تىللاردا داستان بولغۇدەك ئېسىل پەزىلەت ئىگىسى، ئىپپەت - نومۇسلىق چەنتۇ قىزى ئىكەنسەن! — دېدى - دە، تەتۈر قاراپ قولىنى شىلتىدى.

بۇ چاغدا ئىشىك تۈۋىدە تۇرۇشقان ھېلىقى بەستلىك ئىككى ھەرەمئاغىسى: «يەرمانبەردارمىز، شاھ سانىيە جانابىي ئالىيلىرى!» دېيىشكىنىچە يېتىپ كېلىپ، ئىپارخاننى قولىدىن تۈتۈپ يان ئۆيگە ئېلىپ كىرىپ كەتتى...

ئىپارخان ئۆلتۈرۈلۈپ ئۈچ كۈن ئۆتكەندىن كېيىن خاقانى چىن چەنلۇڭ چۈيفۇدىن ئاستانە — بېيجىڭدىكى ئوردىسىغا قايتىپ كەلدى ۋە دەرھال ئىپارخاننى كۆرمەك بولۇپ باغۇ — ئېرەمگە كىردى. كۆردىكى، قەشقەر ئۇسلۇبىدا ياسالغان بۇ ھەشەمەتلىك كاشانە ئىمارەت جىمجىت بولۇپ، ھېچكىم كۆرۈنمەيتتى. ئىپارخاننىڭ ناخشا — كۈلكە قايناپ تۇرىدىغان خانىسىدا ئەمدى بوران ئۇچۇپ تۇراتتى. ئۆيدىكى ھەشەمەتلىك جابدۇق — مەنقۇلاتلارنى توپا — چاڭ باسقان بولۇپ، خانىسىدا بىر خىل غېرىبلىق ھۆكۈم سۈرۈپ تۇراتتى.

چەنلۇڭ دەرھال ئىپارخاننىڭ خىزمىتىنى قىلىدىغان ھەرەمئاغىسىنى ئالدىغا چاقىرتىپ سورىۋېدى، ھەرەمئاغىسى دەرھال ئۆزىنى يەرگە تاشلاپ، ئىپارخاننىڭ شاھ سانىيە تەرىپىدىن بوغۇپ ئۆلتۈرۈلگەنلىكىنى خانغا مەلۇم قىلدى. ئىپارخاننىڭ ئۆلتۈرۈلگەنلىكىنى ئاڭلاپ چەنلۇڭ يۈرىكىنىڭ بىر يېرى ئاچچىق ئېچىشقان دەك بولدى — يۇ، ئەمما قىلچە چاندۇرمىدى. «تەڭرىم ئىپارخاننى بىزگە نېسىپ قىلمىغانىكەن!» دېگىنىچە بۇ ھەقىقەتنى تەن ئېلىشقا مەجبۇر بولدى...

\*

\*

\*

ئەتىسى، شاھنىشىندا ئۆتكۈزۈلگەن ئوردا كېڭىشىدە قارا دىۋاندىكىلەر خاقانى چىن چەنلۇڭغا ئۇچتۇرپاندا كۆتۈرۈلگەن

غەلىيان توغرىسىدا تەپسىلىي مەلۇمات بەردى.

— پۇشتىپاناھىمغا مەلۇم بولغاندەك، — دەيدى خېشىن چەنلۇڭنىڭ ئىجازىتىنى ئالغاندىن كېيىن، — ئۇچتۇرپان ھاكىمىيىتىگى ئابدۇللا قۇمۇلۇق بولغانلىقتىن، ساپلا قۇمۇلۇقلاردىن ئىشقا قويغان ئىكەن، ئۇلار ئۇچتۇرپانلىق چەنتۇلارنى ئالبات - قۇللاردەك ئىشلىتىپ، ئات - ئېشەك ئورنىدا خالغانچە ئىشقا سېلىپ كەپتۇ. يەرلىك چەنتۇلارمۇ ئۇلارغا بىر نەرسە دېيەلمەيدىكەن. مۇسۇلمانلار يۇرتىدىكى باشقا شەھەرلەردە بۇنداق ئىش يوق بولغاچقا، ئۇ يەرگە ئەمەلدار بولۇپ تەيىنلەنگەنلەر يەرلىك چەنتۇلارنى ئۆز قوۋمى دەپ ھېسابلايدىكەن. ئابدۇللا بەگنىڭ مەجەزى ئوسال، ئۆزى مۇتەھەم بولغاچقا، يەرلىك پۇقرالارغا زۇلۇم - سىتەم قىلىشنى ئۆزىگە ئادەت قىلىۋاپتۇ. ئۇنىڭ ئۈستىگە، ئۇ مال - دۇنياغا ھېرىسمەن، بالاخور، نەپسانىيەتچى بىر ئادەم بولغاچقا، ئۇنىڭ قول ئاستىدىكىلىرىمۇ ھەددىدىن بەك ئېشىپ كېتىشىپتۇ. ئۇچتۇرپانلىق چەنتۇلار مۇشۇ كەمگىچە لېۋىنى چىشلەپ، تاقەت قىلىپ كېلىپتۇ. خان ئامبال سۇچىڭ ئۆزى ھاماقەت، پاهىشىۋاز بىر ئادەم ئىكەن. ئۇنىڭ ئوغلى ئاتىسىدىن ئېشىپ چۈشەر پوخۇر بىر نەرسە ئىكەن. شۇڭا ئۇچتۇرپانلىقلار ئۇزاقتىن بېرى ئۇلارنى ئۆلتۈرۈپ قېنىنى ئىچسەك، دەپ يۈرگەن ئىكەن<sup>①</sup>.

— غەلىيان كۆتۈرگەنلەر قانداق ئادەملەر ئىكەن؟ — دەپ سورىدى تەخت ئۈستىدە ئولتۇرغان چەنلۇڭ تەرنىنى تۇرۇپ.

— مەلۇماتلاردىن قارىغاندا غەلىيانچىلار جەمئىي ئىككى مىڭ ئالتە يۈز ئادەم ئىكەن. ئۇلارنىڭ ئىككى مىڭ يىمىگىت، ئالتە يۈزى سەرۋاز ئىكەن. ئۇلارغا لۈكچۈنلۈك تۆتىنچى دەرىجىلىك شاغبەگ رەھمىتۇللا، لەمچىنلىك بەشىنچى دەرىجىلىك بەگ

① «غەربىي يۇرتتا كۆرگەن - ئاڭلىغانلىرىم»، 5 - جىلىد: «ئۇچتۇرپان يېغىلىقىدىن قىسقىچە مەلۇمات»

ئەمىرۇللا، يار مەھەللىسىدىن بەشىنچى دەرىجىلىك قازىبەگ  
غوپۇر، بەشىنچى دەرىجىلىك مىراپبەگ ھوشۇر، شاغىبەگ  
مۇھەممەت رېيىملار باش ئىكەن<sup>①</sup>.

— بۇ قانداق گەپ! ئەجەبا، بىزنىڭ جەنۇبتىكى مۇسۇلمانلار  
يۇرتىدا تۇرۇۋاتقان قان كەچكۈچى قۇدرەتلىك قوشۇنلىرىمىز  
ئۇچتۇرپاندىكى ئاشۇ ئىككى توكتوك غەلىيانچى جەنتۇلارغا تەڭ  
كېلەلمىسە - ھە؟! — دەپ چالۋاقاپ كەتتى چەنلۇڭ قارا دىۋان  
ۋەزىرى خېشىننىڭ مەلۇماتىنى ئاڭلىغاندىن كېيىن، — مانجۇ  
سەلتەنتىنىڭ تەسەررۇپىدىكى مۇسۇلمان يۇرتلىرىدا تۇرۇۋاتقان  
لەشكەرلىرىمىزلا بىر تۈمەندىن ئېشىپ كېتىدۇ. ئۇنىڭغا يەنە  
تۈردى گۇڭنىڭ نەچچە مىڭ كىشىلىك «مەشۇرۇتتىكى ئىشقىيە»  
ساقچى قىسىملىرىنى قوشساق، ئىككى تۈمەندىن ئارتۇق چېرىك  
بار دېگەن گەپ! . . .

— غەلىيان كۆتۈرۈلگەن دەسلەپكى چاغلاردا ئاقسۇ خان  
ئامبىلى يىپەن تاخەي بىر جازالاش قوشۇنىنى باشلاپ ئۇچتۇرپانغا  
تېگىش قىلغان بولسىمۇ ئەمما تېرىپىرەن بولۇپ چېكىنىشكە  
مەجبۇر بولۇپتۇ. ئاخىر، قەشقەر خان ئامبىلى ناشتۇڭ ئۈچ  
مىڭدەك قوشۇن بىلەن ئۇنىڭغا ياردەمگە كەلگەن بولسىمۇ ئەمما  
كارغا كەلمەپتۇ! . . .

— ئىلى جاڭجۇنى مىڭرۇي بىلەن ئاگۇيلارچۇ؟ ئۇلار نېمە  
ئىش قىلىپ يۈرىدۇ؟ ھوي، بىز لەشكەر دېگەننى مۇشۇنداق چاغدا  
ئىشلەتمەي يەنە قاچان ئىشلىتىمىز؟ سەلتەنتىمىزنىڭ ئۇلارغا  
مائاش - كۈلىياڭ بېرىپ بېقىشتىن مەقسىتى ھەرگىزمۇ قىغ  
چۈشۈرۈش ئەمەسقۇ؟ — دەپ قاينىدى چەنلۇڭ خاپا بولۇپ.  
— پۇشتىپاناھىمغا مەلۇم بولغاچكى، مىڭرۇي داربىن بىلەن  
ئاگۇي داربىن ئىككىسى بىر تۈمەندىن ئارتۇقراق لەشكەرنى باشلاپ

① «جۇڭغارلارنى تىنچىتىش چارىلىرى» نىڭ داۋامى. 30 - جىلد، 21 - بەت.  
چەنلۇڭنىڭ 30 - يىلى كەبىسە 2 - ئاينىڭ 22 - كۈنى.

ئۇچتۇرپان ئالدىنقى سېپىگە يېتىپ بېرىپتۇ ۋە ئول  
غەلىيانچىلارنى قاتمۇ قات قورشىۋاپتۇ.

بۇ ھەقىقەتەن چەنلۇڭنىڭ قۇلىقىغا خۇشياقىدىغان سۆز  
ئىدى. شۇڭا، ئاچچىقىدا قايناۋاتقان چەنلۇڭ بۇ گەپنى  
ئاڭلاپ دەرھال پەسكويغا چۈشتى — ۋە:

— غەلىيانچىلار يوقىتىلىپتىمۇ؟ — دەپ سورىدى مەلۇمات  
بېرىۋاتقان خېشىندىن.

— ئانھەزرىتىمگە مەلۇم بولغاچكى، — دېدى خېشىن قۇللۇق  
بىلدۈرۈپ، — غەلىيانچىلار تېخى يوقىتىلمىغان بولسىمۇ، ئەمما  
ئاشلىقى ئۆكسۈپ، شەھەردە قەھەتچىلىك يۈز بېرىپتۇ. شەھەردە  
ئەسلىدىكى ئاھالە ۋە ھەر قايسى يېزا — كەنتلەردىن غەلىيان  
كۆتۈرۈپ شەھەرگە كىرىۋالغان ئاھالە قوشۇلۇپ تۆت مىڭ تۈتۈن  
ئاھالە بار ئىكەن. ئۇلارنىڭ ئارىسىدا ئۆلتۈرۈلگىنى، يارىدار ۋە  
كېسەل بولۇپ ئۆلگەنلىرى ئىككى مىڭدىن ئاشىدىكەن.  
قالغانلىرىنىڭ يېرىمىدىن كۆپرەكىنىڭ ئوزۇق — تۈلۈكى  
ئۆكسۈپ قاپتۇ. غەلىيانچىلارنىڭ كاتتىۋېشى رەھىمىتۇلا بەگ:  
«جەڭگە قاتناشقانلارغىلا ئاشلىق بېرىلىدۇ، جەڭگە  
قاتناشمىغانلارغا ئاشلىق بېرىلمەيدۇ» دەپ ئېلان قىلىپتۇ<sup>①</sup>.

— بۇ غەلىيانچىلار مۇشۇنداق ئېغىر ئەھۋالغا چۈشۈپ  
قالغان تۇرۇقلۇق، يەنىلا قارشىلىق بىلدۈرگىنى نېمىسى؟ —  
دەپ سورىدى چەنلۇڭ ھەسرەت بىلەن.

— پۇشتىپاناھىمغا مەلۇم بولغاچكى، — دېدى خېشىن  
قۇللۇق بىلدۈرۈپ تۇرۇپ، — ئەيىنلىرى بۇ ئىشنى سۈرۈشتە  
قىلغاندا مەلۇم بولدىكى، بۇ غەلىيانچىلار: «تەسلىم بولساقمۇ  
بەربىر بىزگە ياخشى كۈن يوق، خوتۇن — بالىلىرىمىزنى ساق  
قويمىدۇ. ئۇنىڭدىن كۆرە، ئۆلگۈچە جان تىكىپ ئېلىشقىنىمىز

① «جۇڭغارلارنى تىنچىتىش چارىلىرى» نىڭ داۋامى، 31 - جىلد، 6 - بەت، چەنلۇڭنىڭ  
30 - يىلى 6 - ئاينىڭ 10 - كۈنىدىكى يارلىققا قارالسۇن.

ئېلىشقان!» دەپ جاھىللىق قىلىۋېتىپتۇدەك!  
 — دەسلەپتىنغۇ غەلىيانچىلار قەلئەنىڭ مۇستەھكەملىكىگە،  
 قولدىكى ئاشلىقنىڭ كۆپلۈكىگە تايىنىپ قارشىلىق كۆرسەتكەن  
 بولسۇن، — دەيدى چەنلۇڭ شاھ سۇپا ئۈستىدە قول شىلتىپ  
 تۇرۇپ، — ئەلھال، ئەڭرى قوشۇنلىرىمىزنىڭ قاتتىق زەربىسىدە  
 ئۇلار ئادىمىنىڭ يېرىمىنى دېگۈدەك تالاپەت بەرگەن ھەم ئاشلىقى  
 ئۆكسۈپ قالغان مۇشۇنداق قىيىن شارائىتىمۇ يەنە پەيلىدىن  
 يانمىغىنىنى كۆرۈڭ! ① چەنتۇلارنىڭ خوتۇن - قىزلىرىدىن تارتىپ  
 قارشىلىق بىلدۈرگەنگە قارىغاندا، ئۇلار ھەقىقەتەنمۇ جاھىل خەلق  
 ئىكەن! ②

— پۇشتىپاناھ، ھەق گەپ قىلىدلا، لەنتى گەدەنكەش  
 چەنتۇلار ھەقىقەتەن ئۆلۈمگە مەھكۇمدۇر! — دەپ گۆر كىرەشتى  
 شاھىنىشىدىكىلەر تەڭلا.

— بۇ قېتىم ئۇچتۇرپاندا غەلىيان كۆتۈرگەن بۇ چەنتۇلار  
 گەرچە بىر توپ ئالامان بولسىمۇ ئەمما ئۇلارنىڭ خۇي - پەيلى  
 ئوسال بولغانلىقتىن، ئۇلارنى ئىنساپقا چاقىرىپ بولماق بەسى  
 قىيىندۇر! . . . ئۆتكەندە سەلتەنتىمىز توپلاڭچى جۇڭغارلار  
 بىلەن ئىسيانچى خوجىلارنى تىنچىتقاندىمۇ بۇنىڭدەك قارشىلىققا  
 دۇچ كەلمىگەندۇق! . . . ③

چەنلۇڭ ئىسيانچى خوجىلار ھەققىدە سۆزلەۋېتىپ، دەرھال  
 ئىپارخان ئېسىگە چۈشۈپ قالدى - دە، يۈرىكىنىڭ بىر يېرى

① «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»،  
 734 - جىلد، 8 - بەت، چەنلۇڭنىڭ 30 - يىلى 4 - ئاينىڭ 10 - كۈنىدىكى يارلىققا  
 قارالسۇن.

② «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»،  
 740 - جىلد، 13 - بەت، چەنلۇڭنىڭ 30 - يىلى 7 - ئاينىڭ 10 - كۈنىدىكى  
 يارلىققا ۋە 741 - جىلد، 8 - بەت، چەنلۇڭنىڭ 30 - يىلى 7 - ئاينىڭ 28 -  
 كۈنىدىكى يارلىققا قارالسۇن.

③ «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»،  
 741 - جىلد، 8 - بەت، چەنلۇڭنىڭ 30 - يىلى 7 - ئاينىڭ 28 - كۈنىدىكى يارلىققا  
 ۋە 736 - جىلد، 6 - بەت، چەنلۇڭنىڭ 30 - يىلى 5 - ئاينىڭ 17 - كۈنىدىكى  
 يارلىققا قارالسۇن.



ئېچشقاندەك بولۇپ تولغىنىپ كەتتى:  
— شۇڭا، — دېدى ئۇ ياۋۇزلۇق بىلەن چىشلىرىنى  
غۇچۇرلىتىپ تۇرۇپ، — تەڭرى قوشۇنلىرىمىز ئۇچتۇرپاننى  
پەنھى قىلغاندىن كېيىن بۇ ئىسيانچى چەنتۇلارنى بىرىنىمۇ قويماي  
قىرىپ تاشلىشى كېرەك. ئۇچتۇرپاندا ئادەمنىڭ ئورۇقىنى  
قۇرۇتۇش لازىم!... ①

— پۇشتىپاناھىمىز دانا دۇر! ياشىغايلا، ياشىغايلا! تۈمەن  
مىڭ يىللار ياشىغايلا! — دەپ تەنتەنە قىلىشتى ئوردا ئەھلىلىرى  
خاقانى چىن چەنلۇڭنىڭ بۇ پەرمانىغا.

\* \* \*

قەشقەر خان ئامبىلى ناشتۇڭ مانجۇ چېرىكلىرىنى باشلاپ  
ئۇچتۇرپانغا كەتكەندىن بېرى، قەشقەرنى ساقلاپ قالغان ئاغلاقچى  
ئامبال بەيكۈن دەككە — دۈككىگە چۈشۈپ قالدى. ئۇنىڭغا گوپا  
قەشقەردىمۇ غەلىيان كۆتۈرۈلىدىغاندەكلا تۇيۇلاتتى. شۇڭا، ئۇ  
بۈگۈن ئۆزىنىڭ سەردارلىرىغا قەشقەر گۈلباغ سېپىلىنىڭ  
قوۋۇقلىرىنى بالدۇرراق تاقاپ، ھوشيار تۇرۇشنى تاپىلاپ  
بولۇپ، خابگاھىغا كىرىپ ئولتۇراتتى. ئىشىك ئېچىلىپ ئۆيگە  
ياش بىر چېرىك كىرىپ كەلدى:

— داربىن، بۇرۇت قىرغىزلىرىنىڭ چېرىكچىسى ياساۋۇل  
ئەۋەتتېتۇ. ئۇلار: «ناھايىتى مۇھىم ئىش بىلەن كەلگەندۇق،  
ئامبال بىلەن كۆرۈشمىسەك زادى بولمايدۇ!» دەپ سىلىدىن  
كىرىشكە ئىجازەت سورايدۇ! — دەپ مەلۇم قىلدى.  
— بۇرۇت قىرغىزلىرىمۇ پارا كەندە قوۋم، — دېدى ئاغلاقچى

① «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»،  
736 - جىلد، 6 - بەت، چەنلۇڭنىڭ 30 - يىلى 5 - ئەينىڭ 17 - كۈنىدىكى يازلىققا  
قارالسۇن.

ئامبال بەيكۈن ئۆزىچە غۇدۇراپ، — ئۇلارغا بەك ئىشىنىپ كەتكىلى بولمايدۇ. قىرلىرىدا مېلىنى بېقىپ جىم يۈرمەي، ئۆلكىگە ياساۋۇل ئەۋەتكىنى نېمىسى؟ ئۇلارنىڭ باشقىچە غەزەزلىرى بولۇپ يۈرمىسۇن يەنە؟ ھەرقايسى قوۋۇقلارغا دەرھال قوش قاراۋۇل قويۇلسۇن، داتاڭنىڭ سىرتىدا قارا چېرىكلەر تەييار بولۇپ تۇرسۇن، ئاندىن سەن بۇرۇتلارنى مۇشۇ يەرگە باشلاپ كەل.

— قۇللۇق، دارېن، — دېدى ھېلىقى ياش چېرىك ۋە تالاغا چىقىپ كېتىپ بىر ھازادىن كېيىن بۇرۇت قىرغىزلىرىنىڭ ياساۋۇللىرىنى باشلاپ كىردى. بۇ ياساۋۇللار بويۇنلىرى گۆشلۈك، ئۆزى بەستلىك، قارامتۇل كۈچتۈنگىر ئادەملەر ئىدى. ئۇلار ئاغلاقچى ئامبال بەيكۈنگە باشلىرىنى ئېگىپ سالام قىلىشتى.

— ھە، باھادىرلار ھارمىغايىسىلەر، ئولتۇرۇڭلار، — دېدى بەيكۈن كۈرسىنى كۆرسىتىپ، — ئەلھال، غەلىيانچى چەنتۇلار ئىسيان كۆتۈرۈپ، بېشىمىزنى ئوچاق ئېتىۋەتتى. بەلكىم ئاقساقىلىڭلار سىلەرنى بىرەر خۇش خەۋەر بىلەن ئەۋەتتىغۇ دەيمەن؟

— شۇنداق، — دېدى ياساۋۇللاردىن بىرى، — بىز سارتلارنىڭ ئىككى ئادىمىنى تۇتۇۋالغاندۇق!  
— ئەھە! — دەپ قاقىلىپ كەتتى بەيكۈن، — نېمىشقا تۇتۇۋالدىڭلار؟

— ئۇلار سارتلارنىڭ ئايغاقچىسى ئوخشايدۇ. سوراق قىلساق كۆپ نەرسىنى دېگىلى ئۈنىمىدى.  
— ھەي، قىيناپ سوراق قىلىشنى بىلمەيسىلەر — دە، مەن بولسام ئۇلار بىلەن قانداق سۆزلىشىدىكەنمەن! — دېدى بەيكۈن كۆرەڭلەپ.

ھېلىقى باش ياساۋۇل:

— چېرىكچىبەگنىڭ پەرمانىغا بىنائەن، بۇ ئىككى سارتنى سىلىنىڭ ئالدىلىرىغا ئېلىپ كەلدۇق. دارىن، بىز ئۇلارنىڭ يېنىنى ئاخشۇرغاندۇق، ئېرىغ مال چىقتى، — دېگىنىچە خۇرجىنىدىن ئون توققۇز يامبۇنى چىقىرىپ شىرە ئۈستىگە قويدى. بۇ يامبۇلارنىڭ ھەربىرى ئەللىك سەرلىك يامبۇ ئىدى. — قېنى ئۇلار؟ ئۇلارنى داتاڭغا ئېلىپ كىرىڭلار! — دېدى ئاغلاقچى ئامبال بەيكۈن.

مانجۇ چېرىكلىرى بۇ ئىككى تۇتقۇننى دەرھال داتاڭغا ئېلىپ كىرىشتى. بۇ تۇتقۇنلارنىڭ قوللىرى خام تاسما بىلەن كەينىگە قاپرىپ باغلانغان بولۇپ، بىرى ئېگىز، ئاۋاق كەلگەن بىر ئۇيغۇر بولۇپ، ئۈستىگە چەكمەندىن ئۇزۇن چاپان كىيگەن، ئايغىدا ئۆتۈك بار ئىدى. ئۇنىڭ ئاللىبىپ تۇرغان كۆزلىرىدىن ئۆزىنىڭ تۇتقۇن قىلىنىشىغا تەن بەرمىگەنلىكى چىقىپ تۇراتتى. تۇتقۇنلارنىڭ يەنە بىرى قېرى بىر ئادەم ئىدى. بەيكۈن بۇ قېرى تۇتقۇننىڭ يېنىغا كەلدى.

— قېنى، ئېيت، ئات - جۇنۇڭ نېمە؟  
تۇتقۇن ئۇنىڭغا بىر ئالايدى - دە، تەتۈر قاراپ تۇرۇۋالدى.  
— ئەگەر راستىڭنى دېمەيدىغان بولساڭ، قايناق سۇغا باسىمىز!

— مەيلى بولمىسا، جاۋاب بېرىي.  
— كىم بولسىن، مۇنۇنىڭ ئىسمىچۇ؟  
— بىز ئۇچتۇرپانلىق سودىگەرلەر بولىمىز. مېنىڭ ئىسمىم باۋۇدۇن توختى، مۇنۇ ھەمراھىمنىڭ ئىسمى مۇھەممەت ئابدۇللا، — دەپ جاۋاب بەردى ھېلىقى قېرى تۇتقۇن.  
— نەگە، نېمە ئىشقا ماڭغاندىڭلار؟

— بىز سودا قىلىش ئۈچۈن ئەنجانغا كېتىۋاتقاندۇق، يولدا قارا قىرغىزلارنىڭ چېرىكچىبەگ دېگەن ئاقساقىلىنىڭ ئادەملىرى ماللىرىمىزنى ئولجا قىلىپ، ئۆزىمىزنى تۇتقۇن قىلىۋالدى.

— گېپىڭ تۈگىدىمۇ؟ يەنە دەيدىغان گېپىڭ يوقمۇ؟

— باۋۇدۇن توختى ئۇنىڭ سۆزىگە جاۋاب بەرمەي يۈزىنى ئۆرۈپ تەتۈر قاراپ تۇرۇۋالدى.

— ھى، ھى! . . . — بەيكۈن زەھەر خەندىلىك بىلەن كۈلۈپ قويدى — دە، قارا چېرىكلىرىگە:

— گاڭزىغا بېسىڭلار، قېنى شۇ چاغدا دېگەن — دېمىگىنىنى كۆرىمىز، — دەپ بۇيرۇق قىلدى. قارا چېرىكلەر ھەش — پەش دېگۈچە گاڭزا دەپ ئاتىلىدىغان ئىككى تال بادىرنى كۆتۈرۈپ كىرىشتى — دە، يەرگە تاشلاپ قويۇپ، باۋۇدۇن توختى بىلەن مۇھەممەت ئابدۇللا ئىككىسىنى چەمبەرچاس باغلاپ، ئۇلارنىڭ ئىككى تەرىپىگە ئۆتۈپ، مۇرىسىدىن تۇتۇپ تۇردى. بەيكۈن: «باس!» دەپ پەرمان چۈشۈرۈشى بىلەن تەڭلا، قارا چېرىكلەر ھېلىقى گاڭزىلارنى بۇ ئىككىسىنىڭ پاقالچىكىنىڭ ئۈستىگە توغرا قويۇپ، ئىككى تەرەپتىن بۇ گاڭزىلارنىڭ ئۈستىگە دەسسەشكە باشلىدى. گاڭزا بۇ ئىككى تۇتقۇننىڭ پاقالچىكىنى يانچىپ تاشلىغانلىقتىن، تۇتقۇنلار ئازابقا چىدىماستىن قاتتىق نالە — پەرياد كۆتۈرۈشتى.

— ئېيتە، ئەنجانغا زادى نېمە ئىشقا بارماقچى بولۇشتۇڭ؟ — دەپ سورىدى بەيكۈن ئۇلارنى قىيىن قىستاققا ئېلىپ تۇرۇپ.

— . . . تۇتقۇنلار جاۋاب بەرمىدى.

— ئۇلارنىڭ تىزىنىڭ ئاستىغا قىرلىق تاش قويۇڭلار.

گاڭزىنىڭ ئۈستىگە يەنە ئىككىدىن ئادەم چىقسۇن! — دەپ بۇيرۇق بەردى بەيكۈن قەھرى بىلەن.

بۇ چاغدا باۋۇدۇن توختى:

— ۋايىجان، زادى چىدىيالىمىدىم! — دېگىنىچە ھوشىدىن

كېتىپ يىقىلدى.

قارا چېرىكلەر ئۇنى ھوشغا كەلتۈرۈش ئۈچۈن بېشىغا بىر تۇڭ سۇنى شارقىرىتىپ قويدى. ئۇ ھوشغا كەلدى.

— جېنىم قاقشىمىسۇن، دېسەڭ، مەن سورىغان سوئالغا جاۋاب بەر! — دېدى بەيكۈن ئۇنىڭغا ۋارقىراپ.

— بىز رەھىمتۇللا بەگنىڭ قوقان خانى ئالدىغا ئەۋەتكەن ئەلچىلىرى بولمىز، — دەپ ئىقرار قىلىشقا باشلىدى باۋۇدۇن توختى قىيىن - قىستاققا چىدىماي، — قوقان خانى ئېردەنبەگنىڭ ھۇزۇرىغا ياردەم سوراپ كېتىۋاتقاندا...

— ئەنجانغا قاراپ ماڭماقچى بولساڭلار، ئۇدۇل ئوشقا قاراپ ماڭماي، بەدەخشان تەرەپتە نېمە ئىش قىلىسىلەر؟ راست گەپ قىل! — دېدى بەيكۈن، — مەن سېنىڭ يالغان سۆزلەۋاتقانلىقىڭنى بىلمەمدىمەن! ؟ تىرىنقىنىڭ ئاستىغا بېگىز تىقىڭلار. تاكى راستىنى دېگۈچە قىيىنڭلار!

چېرىكلەر ئۇنىڭ تىرىنقىلىرىنىڭ ئاستىغا بېگىز تىقىشقا باشلىدى. باۋۇدۇن توختىنىڭ قولىنىڭ ئۈچىدىن تارقالغان ئاغرىق ئۇنىڭ يۈرىكىگە زىخ سانجىلغاندەك تەسىر قىلىۋىدى، زادىلا چىدىيالمىدى، ئۇ:

— ۋايىجان، مەن راستىمنى ئېيتاي، مېنى قىيىنماڭلار، جېنىم بەك قاقشاپ كەتتى! — دەپ نالە - پەرياد كۆتۈردى. بەيكۈن قارا چېرىكلەرگە قولىنى شىلتىدى ۋە:

— قېنى ئېيتە، راست گەپ قىل! — دەپ قەھىر قىلدى.

— بىز ئەسلىدە بەدەخشان تەرەپتىن كېلىۋاتقاندا...

— بەدەخشانغا نېمىشقا بارغانىدىڭلار؟! — بەيكۈن ئۇنىڭ

سۆزىنى بۆلۈپ تاشلىدى.

— رەھىمتۇللار بەگ بىزنى بەدەخشانغا ئافغانىستان پادىشاھى ئەھمەد شاھ دۇرانىدىن ياردەم تەلەپ قىلىشقا ئەۋەتكەندى، — دەپ ئىقرار قىلدى باۋۇدۇن توختى.

— ئەھمەد شاھ بىلەن كۆرۈشەلىدىڭلارمۇ؟

— ياق، بىز بارغاندا، ئەھمەد شاھ شېكەر ئۈستىدىن غازات قىلىش ئۈچۈن پىشاۋۇرغا لەشكەر باشلاپ كېتىپتۇ. ئائىلاچ، قىرغىز - قىپچاق ئاغىنىلەردىن ياردەمگە لەشكەر چاقىرماقچى بولۇپ، بۇرۇتلارنىڭ چېرىكچىبەگ دېگەن ئاقساقىلىنىڭ ئالدىغا كەلسەك، بىزنى تۇتۇۋېلىپ بۇ يەرگە ئېلىپ كەلدى...

— يەنچۇ؟ يەنە نېمە ئىش بار؟

— بىز بىلىدىغان ئىش مۇشۇنچىلىق ئىدى. ئامبال دارېن، رەھىم قىلىپ پۈتمىزدىكى گاڭزىنى ئالدۇرۇۋەتسىڭىز! جېنىمىز بەك قاقشاپ كەتتى... — دېدى باۋۇدۇن توختى يېلىنىپ تۇرۇپ.

ئەمدى سوراق قىلىۋەرسە، بۇنىڭدىنمۇ جىق نەتىجە چىقمايدىغانلىقىغا كۆزى يەتكەن ئاغلاقچى ئامبال بەيكۈن قولىنى سىلكىدى — دە:

— ئېلىپ چىقىپ كېتىڭلار! — دەپ قارا چېرىكلىرىگە بۇيرۇق قىلدى.

شۇ كۈنى ئاخشىمى، بەيكۈن سوراق نەتىجىسىنى پۈتۈپ چىققاندىن كېيىن خاقانى چىنغا بۇ ئەھۋاللار توغرىسىدا تەپسىلىي مەلۇمات يوللىدى<sup>①</sup>.

\* \* \*

خاقانى چىنمۇ «ئۇچتۇرپان توپىلاڭچىلىرىنىڭ قوقاندىكى

① بۇ ھەقتىكى تەپسىلاتلار ئۈچۈن «جۇڭغارلارنى تىنچىتىش چارىلىرى» نىڭ داۋامى، 30 - جىلد، 7 -، 8 - بەت، چەنلوڭنىڭ 30 - يىلى 4 - ئاينىڭ 24 - كۈنىدىكى بەيكۈننىڭ مەلۇماتىغا قارالسۇن. يەنە، «مۇسۇلمانلار يۇرتىنىڭ ئومۇمىي تەزكىراتى»، 5 - جىلد، 11 -، 12 - بەتتىكى: «گادايىمەتنىڭ تەرجىمىھالى»، «سالنىڭ تەرجىمىھالى» ۋە «فەربىي چېگرىنىڭ ئومۇمىي ئىشلىرىغا ئائىت قىسقىچە خاتىرىلەر»، 5 - جىلد: «بۇرۇت قىرغىزلىرىنىڭ تارىخى» غا قارالسۇن.

ئېردەنبەگنىڭ ھىمايسىگە قېچىپ كېتىشى» دىن ① بەكمۇ ئەنسىرەيتتى. شۇڭا، ئۇ قەشقەر ئاغلاقچى ئامبىلى بەيكۈننىڭ مەلۇماتىنى تاپشۇرۇۋالغاندىن كېيىن جەنۇبتىكى مانجۇ قىسىملىرىغا غەلىيانچىلارنىڭ ئەتراپتىكى مۇسۇلمان ئەللىرى بىلەن تىل بىرىكتۈرۈۋالماسلىقى ئۈچۈن، مۇسۇلمانلار يۇرتىنىڭ چېگرا - ھۇدۇتلۇقىنى قاتتىق ساقلاش ھەققىدە پەرمان چۈشۈردى.

\* \* \*

ئۇچتۇرپان خەلقى مانجۇ ئىستىبداتىغا قارشى قوزغىلاڭ كۆتۈرگەندە، رەھىمتۇللا بەگ ئەتراپتىكى قوقان، ئافغانىستان، بەدەخشان ۋە كەشمىر قاتارلىق مۇسۇلمان ئەللىرىنىڭ ياردىمىگە ئېرىشىشنى ئۈمىد قىلغانىدى. بىراق، ئۇنىڭ ئارزۇسىنىڭ تەنۇرىسىچە، بۇ چاغدا ئافغانىستاندىكى دۇررانىيلار سۇلالىسى ھىندىستاندىكى شېكەر بىلەن ئۇرۇش قىلىۋاتقانلىقتىن، ئۇچتۇرپان قوزغىلاڭچىلىرىغا لەشكەر چىقىرىپ ياردەم بېرەلمىدى؛ قوقاندىكى ئېردەنبەگ گەرچە ئۇچتۇرپان قوزغىلاڭچىلىرىغا ياردەم بېرىمىز دەپ ۋەدە قىلغان بولسىمۇ، ئەمما خاقانى چىننىڭ ئۆچ ئېلىشىدىن قورقۇپ، لەۋزىدە تۇرالمىدى. ئۇنىڭ ئۈستىگە، جەنۇبتىكى كەڭ مۇسۇلمان يۇرتلىرىنىڭ پايانسىز چۆل - باياۋانلار ئارقىلىق سان - ساناقسىز پارچە - پارچە بوستانلىقلارغا بۆلۈپ تاشلانغانلىقتەك ئەپسىز

① «جۇڭغارلارنى تىنچىتىش چارىلىرى» نىڭ داۋامى، 28 - جىلد، 19 - بەت، «بۈيۈك جىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 730 - جىلد، 21 - بەت، چەنلۇڭنىڭ 30 - يىلى، كەبىسە 2 - ئاينىڭ 15 - كۈنى.

جۇغراپىيەلىك شارائىتى ئۇچتۇرپان قوزغىلاڭچىلىرىنى باشقا يۇرت - ئايمقلاردىكى كەڭ ئۇيغۇر خەلقىنىڭ زۆرۈر ياردەملىرىدىن مەھرۇم قالدۇردى. خاقانى چىن چەنلۇڭنىڭ ئۆزىنىڭ يارلىقلىرىدا: «مانجۇ مەمۇرلىرىنىڭ ۋە قۇمۇللۇق ھاكىمبەگلەرنىڭ دەھشەتلىك زۇلۇم - ستەملىرىگە قارشىلىق بىلدۈرۈش يۈزىسىدىن قوزغالغان»<sup>①</sup> دەپ ئېيتىپ قىلىشقا مەجبۇر بولغان ئۇچتۇرپان ئۇيغۇر خەلقىنىڭ بۈيۈك قوزغىلىڭى ئالتە ئايدىن كېيىن چىش - تىرنىقىغىچە قوراللانغان ۋە ئۆزلىرىدىن ئون - يىگىرمە ھەسسە كۆپ بولغان قۇدرەتلىك مانجۇ ئارمىيىسىنىڭ قانلىق قىرغىنچىلىقى ئاستىدا مەغلۇپ بولۇشتەك ئېچىنىشلىق قىسمەتتىن قېچىپ قۇتۇلالمىدى...

### نەزمە

يامانلىقنى تېرىپ كۈتسەڭ ياخشىلىقنى،  
باغلىنارسەن قۇرۇق ئۈمىد، خام - خىيالغا.  
قۇلىقىڭدىن ئال پاختىنى، خەلقىنى تىڭشا،  
تىڭشىمىساڭ، بىر كۈن كېلىپ بېرەر جازا.

— شەيخ سەئىدى

① بۇ ھەقتىكى تەپسىلاتلار ئۈچۈن «جۇڭغارلارنى تىنچىتىش چارىلىرى» دېگەن كىتاب بىلەن «بۈيۈك چىڭ سۇلالىسىنىڭ ئوردا خاتىرىلىرى» دېگەن كىتابقا قارالسۇن.



## ئون بەشىنچى باب

### «يەتتە قىزلىرىم»

«كىشىلەرنىڭ ئاجىزلارنى مەدەھىيىلىشى كۈچلۈكلەرنى مەدەھىيىلىشىدىن كۆپ ئېشىپ كېتىدۇ. شۇڭا، ئاجىزلارنىڭ مەغلۇبىيىتى تارىختىن بۇيان سەلتەنەتلىك ئىشلار قاتارىدا كىشىلەر تېپىشىدىن مەڭگۈ يادلىنىپ كېلىنمەكتە!»

— خاتىرەمدىن

1767 - يىلى قەمەرىيە 8 - ئاينىڭ 15 -

مىلادى

كۈنى. رەھىمتۇللا بەگ باشچىلىقىدىكى قوزغىلاڭچىلار تەرىپىدىن ئالتە ئايدىن بېرى قاتتىق مۇداپىئە قىلىنىۋاتقان ئۇچتۇرپان شەھىرى مانجۇلارنىڭ شىددەتلىك ئوپ ئوقلىرىنىڭ زەربىسىدە ئاخىر تەلتۆكۈس ۋەيران قىلىپ تاشلاندى!

\*

\*

\*

مانجۇلار ئالتە ئايدىن بۇيان، مۈلكىي قەشقەرىيىدىكى ۋە ئىلى ئەتراپلىرىدىكى لاۋ - لەشكەرلىرىنىڭ ھەممىسىنى دېگۈدەك ئۇچتۇرپان شەھىرىنىڭ ئەتراپىغا توپلىدى. ئىلى جاڭجۈنى

مىگرۇي، يانداش ئىلى جاڭجۇنى ئاڭۇي ۋە ئىلى ھاكىمبېگى مۇساگوڭلار باشچىلىقىدىكى مانجۇ ياردەمچى قوشۇنلىرىنى ئۆز ئىچىگە ئالغان بۇ قۇدرەتلىك لاۋ - لەشكەرلەر شەھەرنىڭ سىرتىغا بارگاھ تىكىپ سەپ تارتىپ تۇرۇشقانىدى. ئىلى جاڭجۇنى مىگرۇي ۋە ئاڭۇيلار بۇ دىيارنىڭ خەلقىگە زالىملىق قىلىش ئۈچۈن ئۇچتۇرپان قەلئەسىگە قاراپ زۇلۇم ئېتىنى سۈردى. ئۇلار ئاسمان قورغىنىغا سىرتماق سالماقچى بولغاندەك، گۈرۈھ - گۈرۈھ قارا چېرىكلىرى بىلەن شۇ تەرەپكە يۈرۈش قىلدى. گويىكى چېرىك دەرياسى سەل سۈيىدەك چايقالدى. مانجۇلارنىڭ ھەيۋەتلىك قوشۇنلىرى خۇددى مەشىق دەپتىرىنى قارا سىياھ بىلەن بويىغاندەك ۋە رويى - زېمىنىنى قاپلاپ ئۇچۇپ كېلىۋاتقان چېكىتكىدەك يەر يۈزىنى قاپلىدى. قارا چېرىكلەر ئۇچتۇرپان قەلئەسىنى قاتمۇ قات قورشاش ئۈچۈن توشمۇ - تۈشتىن نەچچە داپقۇر يۈرۈش قىلدى. ئۇلار قەلئە ئەتراپىغا يېقىنلىشىپ، شاۋقۇن - سۈرەن سېلىشقا باشلىدى. ئۇلارنىڭ غوۋغالىرىنىڭ سۈرى خۇددى جەددالنىڭ ئېشىكىنىڭ ئاۋازىغا، بەلكى قىيامەتنىڭ غوۋغاسىغا ئوخشايتتى.

تال ئاتماقتا ئىدى. ئىمام قىبلىگە قاراپ بامدات نامىزىنى ئوقۇۋاتاتتى. سېپىل ئۈستىدە ناماز ئوقۇۋاتقان جەڭچىلەرنىڭ مەنزىرىسى تەنتەنلىك ۋە دەھشەتلىك ئىدى. ناماز قىسقىلا ئوقۇلدى. بامدات نامىزى تۈگەپ، مىڭلىغان جەڭچىلەر ئورنىدىن تۇرۇشقان چاغدا، گويىكى شامال چىققاندەك شاۋۇلدىغان ئاۋاز چىقتى. ئەتىگەنلىك ئالدىراش ئىشلار باشلاندى. جەڭچىلەر قورال - ياراقلىرىدىكى قان داغلىرىنى ۋە توپا - چاڭلارنى سۈرتۈپ تازىلاشتى. ئوقيا ئوقلىرىغا پەيلەرنى باغلاشتى.

دەل مۇشۇ چاغدا مانجۇلار پۈتۈن لاۋ - لەشكەرلىرىنى شەھەر ئەتراپىغا توپلاپ، يەر - جاھاننى توپا - توزانغا كۆمۈپ يەتتىنچى داپقۇر ئومۇمىي ھۇجۇمغا ئۆتتى! دەھشەتلىك جەڭ باشلىنىپ

كەتتى. دۈشمەن لەشكىرى كۆپ ھەم خىل ئىدى. رەھىمىتۇللا بەگنىڭ لەشكەرلىرى مانجۇلارنىڭ شىددەتلىك توپ ئوقلىرىدا كۆپ ئۆلۈپ كەتتى.

ئەسلىدە قوزغىلاڭچىلار ئىگىلىۋالغان ئۇچتۇرپان قەلئەسىنى بىر ھۇجۇم بىلەنلا ئاسان ئالسىز، دەپ ئويلاشقان مانجۇلار ئالتە كۈندىن بېرى شەھەرگە قوزغىغان ئالدىنقى ئالتە دايقۇرلۇق ھۇجۇمىدا قەلئە تىۋۇدە دۆۋە - دۆۋە ئۆلۈكلىرىنى قالدۇرۇپ كېتىشتىن باشقا ھېچقانداق نەتىجىگە ئېرىشەلمىگەنىدى. قەلئەدىكى قوزغىلاڭچىلار ئۆزلىرىنى ۋە خوتۇن - بالىۋاقلارنى جان تىكىپ ھىمايە قىلىشماقتا ئىدى.

بۇ سەرەتان ئۆتۈپ، ئەسەد ئېيى كىرىپ قالغان بىر مەزگىل ئىدى. ئۇچتۇرپان شەھىرىنىڭ ئەتراپىدىكى باغلاردا مېۋىلىك دەرەخلەرنىڭ شاخلىرى پىشىپ يېتىلگەن ھوسۇلدىن ئېگىلىپ، يەرگە سالام بېرىشكە باشلىدى. شەھەر ئىچىدىمۇ مېۋىلىك دەرەخلەر، ئۈزۈم بىدىشلىرى كۆپ ئىدى. ئەمما، ئۇلارنىڭ ھەممىسى ھېلىتىن سىپسىدام بولۇپ قالغان، تېخى سارغايىمىغان كۆپكۆك شاخلار ئارىسىدا بىرەر تال ئالما، بىرەر تال شاپتۇل، بىرەر شىڭگىل ئۈزۈم قالمىغان. ئالتە ئايدىن بېرى، قامال ئازاۋىنى يەتكۈدەك تارتقان ئۇچتۇرپان خەلقى بارلىق مېۋىلەرنى پىشار - پىشمايلا يەپ تۈگىتىشكەندى! قەلئەنىڭ ھەممە قوۋۇق - دەرۋازىلىرى ئېتىك، شەھەر ئەتراپىنى بولسا مانجۇلار قورشاپ ياتقان، ئىچكىرىسىدىن ھېچكىمنىمۇ چىقارمايدۇ، سىرتتىن ياردەم بەرمەكچى بولغانلارنىڭ يولىمۇ توسۇپ تاشلانغانىدى!

مانجۇلار ئالتە ئايدىن بېرى پۇقرالارغا ئېغىر ھاشار سېلىپ، ئۇچتۇرپان شەھىرىنىڭ ئەتراپىغا ئۈزۈنلۈقى بەش چاقىرىم كېلىدىغان چوڭقۇر خەندەكلەرنى قازدۇرغانىدى. بۇ خەندەكلەردىن چىققان توپىلارنى ئېگىز قىلىپ دۆۋىلىتىپ،

ئۈستىگە نۇرغۇن ھارۋىلارنى ئىككى قاتار قىلىپ تىزىپ، ئۇنىڭ ئۈستىگە ياغاچ يانتۇزۇپ، ھارۋىلارنى بىر - بىرىگە چېتىپ مىخلاپ ئېگىز شەببە تەييارلارتقۇزغانىدى. ئۇنىڭ ئارقىسىغا ئوقياچى ۋە مىلتىقچىلارنى ئورۇنلاشتۇرغان، خەندەك ئەتراپىغا قويۇق ئۆسكەن پىچاندەك قىلىپ ئېگىز قوزۇقلارنى قېقىپ توساق ھاسىل قىلغانىدى!

\* \* \*

مانجۇلار ئۇچتۇرپان سېپىلىغا قاراتقان ھۇجۇمىنى قانچىكى جىددىيلەشتۈرگەنسىرى، قوزغىلاڭچىلارنىڭ ئوق - دورىلىرى، ئوزۇق - تۈلۈكى شۇنچە تېز خوراپ تۈگەشكە باشلىدى! يارىدار بولۇۋاتقانلار كۆپىيىپ، ئۆلۈۋاتقانلارنىڭ سانى كۈندىن - كۈنگە ئېشىۋاتاتتى. ساق قالغان قوزغىلاڭچىلار - قېرى - ياش، ئۇششاق - چوڭ، ئەر - ئاياللارنىڭ ھەممىسى سېپىل ئۈستىگە چىقىپ جان تىكىپ جەڭ قىلىشماقتا ئىدى! قەلئەدىكى خوتۇن - قىزلار مايسىخان باشچىلىقىدىكى يەتتە قىزغا ئىتائەت قىلىشىپ، ئۆز ئاتىلىرى، ئەرلىرى ۋە ئاكا - ئۇكىلىرى بىلەن يانمۇ يان تۇرۇپ جەڭ قىلىشماقتا ئىدى. رەھمەتۇللا بەگنىڭ ئاي - كۈنى يېقىنلىشىپ قالغان قىزى ئاسمىخانمۇ سېپىل ئۈستىدە پىداكارلىق كۆرسىتىپ، ئوق تېگىپ يىقىلغان ئەرلەرنىڭ يارىسىنى تېگىپ، يەنە ئوق تەگمىسۇن دەپ، دەرھال ئۇنىڭ ئالدىغا خىش - كېسەك پارچىلىرىدىن تام قوپۇرۇپ ئىھاتە قىلىپ قويۇۋاتاتتى. ئوق تېگىپ يىقىلغانلار كۆپەيمەكتە ئىدى. ئۆگەكلەرنىڭ كەينىدە يارىدار بولغانلار ياناتتى. قېرى بىر جەرراھ بىلىكىگە ئوق تېگىپ يىقىلغان بىر يارىدار جەڭچىنى داۋالاپ، جەرراھ ئۇنىڭ بىلىكىدىن تېخى يېڭىلا تەگكەن ئوقيا ئوقىنى تارتىپ چىقىرىۋاتقاندى. ئەمما، ئوقنىڭ باشقى ئۇنىڭ

بىلىكىنىڭ گۆشىگە كىرىپ كەتكەندى. ئوقنىڭ ئىلگىكى ئوق باشقىنى گۆشتىن تارتىپ چىقىرىۋېلىشقا كاشلا قىلىۋاتاتتى. شۇڭا، ھېلىقى يارىدار جەڭچى جېنىغا پاتقان ئاغرىق ئازابىدىن قاقشاپ - قاقشاپ، ئوققا تاشلانغان قىلدەك تولغىناتتى. جەرراھ چاققانلىق ۋە ئۈستىلىق بىلەن ئۇچى گۆشتىن كۆرۈنۈپ تۇرغان ئوققا بىر مىس نەيچىنى كىرگۈزدى - دە، ئۇنى ئوڭ تەرەپكە بۇراپ تۇرۇپ، ئېھتىياتلىق بىلەن ئوق باشقىغا قوشۇپ تۇرۇپ سىرتقا تارتتى. بۇ چاغدا يارىدارنىڭ بېشىغا ئىنتايىن ئاچچىق ئاغرىق كىرىپ كەتتى - دە، قاتتىق ئىگراپ كەتتى. لېكىن، باشقا جەرراھنىڭ قولىدىكى ھېلىقى مىس نەيچە بىلەن تەڭ ھەرىكەت قىلىپ، بىلەكنىڭ گۆشىدىن سۇغۇرۇلۇشقا باشلىدى. ئۈستىگە شىپالىق مەلھىمى سۈرتۈلگەن مىس نەيچە سېلىق بولغانلىقتىن، ئوقنىڭ تۇۋىنى بەدەندىن ئاجراتقان ھالدا قاپلاپ، ئىلگىكى گۆشتىن ئاجراتتى. جەرراھ كۆپ ئۇرۇنۇپ ئاخىر باشقىنى گۆشتىن چىقىرىۋېلىشقا مۇۋەپپەقىيەت بولدى. ياردەمچى جەرراھ يارىنىڭ ئاغزىغا شىپالىق مەلھىمىنى سۈرتۈپ، ئۈستىنى تۈز سۈيىگە چىلانغان يېڭى خام بىلەن مەھكەم باغلىدى. شۇنىڭدىن كېيىن ھېلىقى يارىدارنىڭ يۈرىكىگە پاتقان ئوق يارىسىنىڭ ئازابىمۇ شاپپىدە توختىدى. جەڭچى ئورنىدىن تۇرماقچى بولۇۋىدى، جەرراھ:

— ياق، ئاستا - ئاستا ياخشى بولۇپ كېتىسەن! . . . تېۋىپ ياراڭنى ھازىرلا پۈتتۈرىدىغان خۇدا ئەمەس. ئۇ ياراڭنى داۋالاپ ساقايتىدۇ. ئەمما، دەرىۋ ئەمەس! - دېدى ئۇنىڭغا كايىپ تۇرۇپ.

بىراق ھېلىقى جەڭچى جەرراھنىڭ توسقىنىنىڭغىمۇ ئۈنمىستىن سەكرەپ تۇردى - دە، ئۈگەكنىڭ نېرىسىدىن بېشى كۆرۈنگەن بىر قارا چىرىككە قاراپ ئېتىلدى! . . .

سەككىز شوتا قوزغىلاڭچىلارنىڭ جەڭ قىلىشىغا قومانداڭلىق

قىلىۋاتقان رەھىمتۇللا بەگكە قاراپ يېقىنلاپ كەلمەكتە ئىدى. ئۇ تۆۋەندە شوتلارنىڭ قويۇلۇشىنى كۈتۈپ سېپىل ئۈستىگە ھۇجۇم قىلىپ چىقماقچى بولۇپ تەييارلىنىپ تۇرۇشقان بىر توپ قارا چېرىكلەرنى كۆردى - دە، جەڭچىلەرگە دەرھال تۆۋەنگە تاش دومىلىتىشنى بۇيرۇدى. مۇداپىئەچىلەر يوغان - يوغان تاشلارنى تۆۋەنگە قارىتىپ دومىلاتتى.

بۇ چاغدا، رەھىمتۇللا بەگ شوتىدىن سېپىل ئۈستىگە سەكرىمەكچى بولغان بىر مانجۇ سەردارىنى كۆرۈپ قالدى - دە، «يا ھەزرىتى ئەلى شاھىمەردان!» دەپ ۋارقىرىغىنىچە شەمشادەك چوڭ گۈرۈزىسىنى بېشىدىن ئايلاندۇرۇپ ھېلىقى مانجۇ سەردارىنىڭ كاللىسىغا ئارقا - ئارقىدىن ئۈچ رەت ئۇرۇۋىدى، مانجۇ سەردارى دەرھال بېشىغا قالغان تۈتۈپ، ئۇنىڭ ئۈچ قېتىملىق ھۇجۇمىنى ئارقا - ئارقىدىن ئۈچ رەت قايتۇردى. گۈرۈزە ساداسىنىڭ گۈلدۈر - گۈلدۈرى زېمىن قولىقىنى گاس قىلىپ، گۈرۈزە - قالغان ئارىسىدىن چاقىنغان ئوت ئالەم كۆزىنى قارىغۇ قىلدى. ھېلىقى مانجۇ سەردارى نۆۋەتتىكى ئۆتكۈزۈۋېتىپ، بۆرە چىشلىق ئۈمۈتنى ئېلىپ بېشىدىن ئايلاندۇرۇپ ئۇردى. رەھىمتۇللا بەگ قولىدىكى گۈرۈزىنى تاشلاپ، پولات نەيزە بىلەن ھېلىقى مانجۇ سەردارىنىڭ كۆكرىكىگە ئۇردى. مانجۇ سەردارى چەيدەسلىك بىلەن ئۈمۈتنى تاشلاپ، قالقانى يۈزىگە تۈتتى ۋە رەھىمتۇللا بەگكە شەمشەر ئۇرماقچى بولۇپ شەمشىرىنى كۆتۈردى. رەھىمتۇللا بەگ مانجۇ سەردارىنىڭ قولىنى كۆتۈرگىنىدىن پايدىلىنىپ قولىدىكى نەيزىسىنى چۆرۈپ تاشلىدى - دە، يېنىدىن شەمشىرىنى سۇغۇرۇپلا شۇنداق ئۇردىكى، شەمشەر مانجۇ سەردارىنىڭ سول يېقىنىدىن ئوڭ قولىنىڭ ئۈستىگە سانجىلىپ، ئۇنى ئىككى ھەسسە قىلىپ تاشلىدى. مانجۇ سەردارى شوتتا ئۈستىدىن خۇددى ئېگىز پور كۆتەكتەك يېقىلدى ۋە جېنى جەھەننەمگە كەتتى.

\*

\*

\*

سەر كەردىسىنىڭ پىداكارلىق بىلەن جەڭ قىلىۋاتقانلىقىنى كۆرگەن جەڭچىلەر شوتا بىلەن تۆۋەندىن يۇقىرىغا ئۆمىلەپ چىقىۋاتقان قارا چېرىكلەرنى قەيسەرلىك بىلەن پەسكە ئۇرۇپ چۈشۈردى. ئەمدى، سېپىلنىڭ رەھىمىتى بىلەن تۇرغان بۆلىكىنىڭ ئوڭ - سول تەرەپلىرىدىمۇ بىرنەچچە شوتا پەيدا بولدى، ئۇزاق ئۆتمەي، مانجۇلار سېپىل ئۈستىگە چىقىشىپ، ئاندىن سېپىلدىن سەكرەپ چۈشۈشكە باشلىدى. ئۇلار كوچىلاردا بىر - بىرىگە يول بېرىشمەي، ئۆتۈپ كېتىشكە تىرىشاتتى. شەھەر ئىچىدىكى سودىگەرلەر ۋە بايلارنىڭ ئۆيلىرى، ئامبارلىرى، مال - قورۇلىرى تەرەپكە قاراپ ئۇچقاندەك چاپاتتى. ئۇدۇل كەلگەن ئۆيلەرگە بېسىپ كىرىپ، كۆزىگە كۆرۈنگەن ئادەمنى ئۆلتۈرەتتى.

شەھەر ئىچىدە مانجۇلار بىر مەھەللىدىن كېيىن ئىككىنچى مەھەللىنى ئىشغال قىلىشماقتا ئىدى. كەڭ مەيداندا ئاتلىق جەڭ قىلىشقا ئۆگەنگەن بۇ مانجۇ چېرىكلىرى تار كوچىلاردىن ۋە ئۆرۈلۈپ چۈشكەن ئۆيلەرنىڭ ئارقىسىدىن ئۆتۈپ، ھەر خىل قىيىنچىلىقلارغا قارىماي، توختىماي ئالغا ئىلگىرىلەپ، قاتتىق ھۇجۇم قىلاتتى ۋە دەريا تەرەپكە قاراپ چېكىنىۋاتقان قوزغىلاڭچىلارنى ئوق بوران قىلماقتا ئىدى.

رەھىمىتى بىلەن ئەسسىمىتى بىلەن، جىيەنى ئەمرۇللا بەگ ۋە كۈيىنوغلى تاھىر بەگلەر باشلىق بىر بۆلۈك قوزغىلاڭچىلارنى باشلاپ مانجۇلار بىلەن ئېتىشىپ - ئېتىشىپ، سېپىلنىڭ دەريا بىلەن تۇتىشىدىغان يېرىگە قاراپ سىلجىدى. ئۇلار ئوچ مەھەللە يېنىغا كەلگەندە، رەھىمىتى بىلەن ئەسسىمىتى، ئۇنىڭغا ئوق تەگكەندى! ئۇ «ئاكا!» دەپ ئېيتىلىپ كېلىۋاتقان ئىنسىسى ئەسسىمىتى بىلەن ۋە «ئاتا، نېمە بولىدۇ!» دەپ

چۇرقىرىشىۋاتقان جىيەنى ئەمرۇللا بەگ، كۇيغۇغلى تاھىر بەگلەرگە قاراپ ئاغزىنى ئۈمچەيتىپ، نېمىلەرنىدۇر پىچىرىلغاندەك قىلدى. ئارقىدىنلا ئۇنىڭ بېشى شىلىققىدە قىلىپ يانغا ساڭگىلاپ چۈشتى. ئۇنىڭ كۆزلىرىدىكى ئوت شولىسى لاپىسىدە يانغاندەك بولدى. ئەمما ئاستا - ئاستا ئوچۇپ، خىرەلىشىپ قالدى...

\*

\*

\*

ئەسمتۇللا بەگ باشچىلىقىدىكى بىر گۇرۇھ قوزغىلاڭچىلار قوۋۇق يېنىغا كېلىشكەندە، بۇ يەرمۇ ئاللىقاچان مانجۇلارنىڭ قولىغا چۈشۈپ كەتكەندى! مانجۇلار كىشىلەرنى تۇتقان پېرىدىلا قىلىچلاپ سويۇپ تاشلىشىۋاتاتتى. شېرىپ دورغا، ساۋۇت بەگ ۋە داۋۇت مىرزا دېگەن خائىنلار مانجۇلارنى باشلاپ قوزغىلاڭچىلارنى تونۇپ بېرىۋاتاتتى. ئۇلار كىمنى قوزغىلاڭچى دېسە، مانجۇلار شۇ كىشىنى قىلچىمۇ ئاياپ ئولتۇرماستىن، «مانا ئىسيان كۆتۈرگەننىڭ جاجىسى!» دەپ رەھىمسىزلىرىچە چېپىپ تاشلىشاتتى. ئەسمتۇللا بەگ باشچىلىقىدىكى ھېلىقى بىر گۇرۇھ ئادەملەر قىلىچىلىرىنى كۆتۈرۈشكەن پېتى مانجۇلارغا ئېتىلدى. بۇ چاغدا، ساۋۇت بەگنىڭ: «ئىسيانچىلارنىڭ كاتتىۋېشى ئەسمتۇللا بەگ دېگەن ئەنە شۇ!» دەپ ۋارقىرىغىنىنى ئاڭلىغان مانجۇلار قوۋۇقنى تاشلاپ، ئۇلارنىڭ ئۈستىگە يوپۇرۇلۇپ كېلىشكەن پېتى قوزغىلاڭچىلارنى چاپ - چاپ قىلدى. كۈچتۈنگىر بىر مانجۇ قولىدىكى بۆرە چىشلىق ئۈمۈتى بىلەن بىر ئۇرۇپلا ئەسمتۇللا بەگنىڭ قولىدىكى نەيزىسىنى قېقىپ چۈشۈرۈۋەتتى. ئەسمتۇللا بەگ شەمشىرىنى سۇغۇرۇپ قولىغا ئېلىپ بولغىچىلىك ئارىلىقتا تۆت - بەش مانجۇ چېرىكى ئۇنىڭ ئۈستىگە تاشلاندى - دە، ئۇنى تۇتۇۋالدى. ئەسمتۇللا بەگنىڭ



مانجۇلار قولغا چۈشۈپ قالغانلىقىنى كۆرۈپ مايسخان: «ئاكا!» دەپ ۋارقىرىغىنىچە ئۇنىڭ ئالدىغا يۈگۈرۈۋىدى، ئەسمىتوللا بەگ ئۇنىڭغا: «مېنىڭ بىلەن كارىڭز بولمىسۇن، دەردال قوۋۇقتىن بۆسۈپ چىقىپ كېتىڭلار!» دەپ قاتتىق قەھىر قىلدى. ئائىلاج مايسخان بايمۇرات پالۋان دېگەن يەنە بىر سەردار بىلەن بىللە مۇشۇ پائىپاراقچىلىقتا قالغان قىزلارنى ۋە بىر قىسىم قوزغىلاڭچىلارنى باشلاپ قوۋۇقتىن مۇھاسىرىنى يېرىپ قېچىپ چىقىپ كېتىشكە مۇۋەپپەقىيەت بولدى. يەنە بىر بۆلۈك قوزغىلاڭچىلار قوۋۇق يېنىدا ئەسمىتوللا بەگدىن ئايرىلىپ قېلىشقاندىن كېيىن، ئەمرۇللا بەگ بىلەن تاهىر بەگلەرنىڭ باشچىلىقىدا مانجۇلار بىلەن قەيسەرلەرچە قانلىق ئېلىشىپ يۈرۈپ دەرۋازا ئالدى جامەسىنىڭ ئىچىگە كىرىۋالدى ۋە جامەنىڭ ئىشىكىنى ئېتىۋېلىشتى. قالغان بىر بۆلۈك خوتۇن - قىزلار بەختكە قارشى مانجۇلارنىڭ قولغا چۈشۈپ قالدى، ئۇلارنىڭ ئارىسىدا تاهىر بەگنىڭ ئېغىر ئاياغ خوتۇنى ئاسمىخانمۇ بار ئىدى. مانجۇ سەردارى، ئاقسۇ خان ئامبىلى يىەن تاخەي ئېتىنى دېۋىتىپ چاپتۇرۇپ كېلىپ، جامە ئالدىدىكى مەيداندا ئوخشىدى ۋە جامەنىڭ سەيناسىغا سەپىلىپ قارىدى - دە، ئەتراپتىكى قارا چېرىكلەرگە:

— ئالغا، باتۇرلىرىم! چەنتۇلار بۇتخانىسىدىكى ئاشۇ بىر توپ ئىسيانچىلارنى تىرىك تۇتساڭلارلا، مۇنۇ چەنتۇلارنىڭ پاقلىنىدەك ئوماق، پاختىدەك يۇمشاق خوتۇن - قىزلىرى سىلەرنىڭ بولىدۇ! قولۇڭلارغا چىققان ئولجىلارنىڭ ھەممىسى سىلەرنىڭ بولىدۇ! مىڭرۇي دارېن شەھەرنى ئۈچ كۈن بۇلاڭ - تالاڭ قىلىشقا رۇخسەت قىلدى! — دەپ ۋارقىرىدى. قارا چېرىكلەر خۇشاللىقىدىن: «ئور، چاپ، توت، بۇلا، باس!» دەپ چۇقان سېلىشىپ، جامەگە ئۆزلىرىنى پەرۋاندىدەك ئېتىشتى. جامە ئىچىگە بېسىپ كىرىشكە تەقەززا بولغان قارا چېرىكلەر

ئىنتايىن كۆپ ئىدى. ئۇلار بىردەمدىلا ئىشىككە قاپسىلىپ قېلىشتى. ئەمروۇلا بەگ بىلەن تاھىر بەگ بۇ پۇرسەتنى غەنىمەت بىلىشىپ قوللىرىدىكى ئايپالتىلىرىنى بىر - بىرىگە يول بېرىشمەي قىستىلىشىپ كەلگەن مانجۇلارنىڭ بېشىدا ئويناتتى. جامە ئىچىگە بېسىپ كىرگەنلىكى قارا چېرىك بېشىغا پالتا تېگىپ ئۇدۇللۇق يەر چىشلەپ يىقىلىۋەردى. ئۈستى - ئۈستىگە يىقىلغان جەسەتلەر دۆۋىسى مانجۇلارنىڭ ئولجا ئۈچۈن ماڭىدىغان يولىنى ئۈسۈپ قويۇشتى.

— ئوت قويۇڭلار! — دەپ ۋارقىردى يىەن تاخەي. قارا چېرىكلەر دەرھال جامە ئەتراپىدىكى ئۆيلەرنىڭ ئىشىك - دېرىزىلىرىنى بۇزۇپ، ئۆيلەرنىڭ ئۆگزىلىرىنى ئېچىپ نۇرغۇن ياغاچلارنى توشۇپ كېلىشتى - دە، جامەنىڭ ئەتراپىغا دۆۋىلەپ ئوت قويۇشتى. لاۋۇلداپ كۆيگەن ئوتنىڭ يالقۇنى پەلەككە كۆتۈرۈلدى. جامەنىڭ ئىشىكىدىن كىرگەن كۈچلۈك ئوت يالقۇنى ياغاچتىن نەقىش ئويۇلغان پەنجىرلەرنى يالاپ قاپقارا ئۈتۈن بىلەن جامەنىڭ ئىشىك - تۈگۈكىدىن تۈرۈلۈپ - تۈرۈلۈپ چىقتى. جامە ئىچىدىكى كىشىلەرنىڭ قاتتىق تىلىلغان، چىرقىرىغان، قاغىغان ئاۋازلىرى ئاڭلىنىپ تۇراتتى. بۇ پاجىئەنى كۆرۈپ چىدىيالمىغان ئەسىرلەر ئارىسىدىكى ئاسمىخان ئېچىنىشلىق بىر ۋارقىردى - دە، ھوشىدىن كېتىپ يەرگە يىقىلدى.

بىر ھازادىن كېيىن ۋارقىرىغان ئاۋازلارمۇ تۈگەپ، جامە ئىچىدىن يېگانە بىر ئادەمنىڭ زارلانغان ئاۋازى چىقتى - دە، توختىدى. ئەمدىلىكتە گۈلخان ئىچىدە يېنىۋاتقان جامەنىڭ تاختاي پولىرىنىڭ چارسىلداپ كۆيۈشىلا جىمجىتلىقنى بۇزۇپ تۇراتتى. مانجۇلار بۇ ئەسىرلەرنى پۈتۈنلەي يېشىندۇرۇپ، ئۇلارنىڭ كىيىم - كېچەكلىرىنى ئولجا ئېلىشقاندىن كېيىن ئۆزلىرىنىڭ ھايۋانىي نەپسىنى قاندۇرۇش ئۈچۈن كۈپكۈندۈزدىلا ئۇلارغا زورلۇق قىلىشتى. ئاندىن ئۇلارنىڭ ئەمچەكلىرىنى

كېسىپ، ئىچ - باغرىنى يېرىپ تاشلاشتى.  
قارا چېرىكلەر يەردە بېھوش ياتقان، ئېغىر بوي ئاسمخانىنى  
ئۇزۇن قارا چېچىدىن تۇتۇپ سۆرىگەن پېتى، يىەن تاخەينىڭ  
ئالدىغا ئەكېلىپ تاشلاشتى. بۇ چاغدا يىەن تاخەيگە تۇڭچىلىق  
قىلىپ بېرىۋاتقان شېرىپ دورغا بۇ چىرايلىق چوكاننىڭ  
رەھمىتىللا بەگنىڭ قىزى ئىكەنلىكىنى ئۇنىڭغا مەلۇم قىلدى.  
ئاڭغىچىلىك، قارا چېرىكلەر ئاسمخانىنىڭ ئۈستىدىكى يىپەك  
كۆڭلىكىنى سالدۇرۇۋالغانىدى. ئاندىن ئۇنىڭ بويىنىدىكى  
كەھرىۋا مارجىنىنى ئۇزۇپ ئېلىپ، قولىقىدىكى ئالتۇن  
زىرىسىنى چىقىرىۋېلىشتى ۋە پۈتىدىكى قىزىل سەختىيان  
ئۆتۈكىنى، ئەتەس ئىشتىنىنى سالدۇرۇۋېلىپ، ئۇنى سويغان  
پىياز دەك قىلىپ قويۇشتى. يىەن تاخەي چىرايىنى قىلچىمۇ  
ئۆزگەرتمەستىن، پۇ مەنزىرىنى تاماشا قىلىپ تۇراتتى. بىر  
ھازادىن كېيىن ئۇ:

— ھا! ھا! ھا!... بۇ چەنتۇ خوتۇن كىمگە كېرەك؟  
ماڭا كېرەك ئەمەس! سىلەرنىڭ ئۇنىڭ لەززىتىنى تېتىشىڭلارغا  
رۇخسەت! — دېدى.

— ئەلۋەتتە ئۇنى ئامبال ئاشتۇڭ ئالدىۋ — دە! —  
دېيىشتى مانجۇلار پاراقىدە كۈلۈشۈپ، — ئاشتۇڭ ئەزەلدىن  
چەنتۇ خوتۇنلارنىڭ تەمىنى تېتىپ ئۆگىنىپ قالغان!...  
— ئاشتۇڭ، قارىغىنا، ئۇنىڭ كۆكسىگە! جانۋارنىڭ  
ئىككى كۆكسى بەئەينى يۇرتۇڭلارنىڭ ئالمىسىكەنغۇ؟! —

بۇ چاغدا، قەشقەر مەسلىھەتچى ئامبىلى ئاشتۇڭ ئېتىنى  
دېۋەتكىنىچە ئاندىن تۇغما ھالەتتە، ھېچقانداق ھىمايىسىز ھالدا  
ھوشسىز ياتقان ئاسمخانىنىڭ بۇلماقتەك يۇمران تەنلىرىنى  
كۆرۈپ بىردەم ھۇزۇر قىلماقچى بولۇپ مېڭىۋىدى، ئۇنىڭ  
ئاستىدىكى جەدە ئات بېشىنى يۇلقۇپ، پۇشقۇرۇپ كەينىگە  
داجدى. ئاشتۇڭ ئاتتىن چۈشۈپ، يەردە ياتقان ئاسمخانىنىڭ

يېنىغا كەلدى. بىرنەچچە مانجۇ سەردارى ئاغزىدىن سېرىق سۈيىنى ئاققوزۇپ، نەپسىنى يىغالمايلا قېلىشتى. ئۇلار ئاشتۇڭدىن كېيىن بۇ قەدىرلىك ئولجىغا ئىگە بولۇشنى ئويلاپ، ھىمايسىز ئايالنىڭ يېنىغا ئولاشتى.

بىر ئازدىن كېيىن ئاسمخان ھوشىغا كەلدى. . . . بىراق، ئۇ ۋارقىرىمدى، يىغلىمدى. پەقەت ئويالغىنىدىن قىپقىزىل بولۇپ كەتتى. قوللىرى بىلەن كۆكسى ۋە ئوياتلىق يېرىنى يېپىپ، تۈگۈلۈپ تۇرۇۋالدى.

خورلۇققا زادىلا چىدىيالماي قېلىۋاتقان ئاسمخان يېنىغا شالىنى ئېقىتىپ كېلىۋاتقان بۇ تەنبەل مانجۇغا غەزەپ بىلەن ھومىيىپ قارىغىنىچە تۇرۇپ قالدى.

ئاشتۇڭ ئۇنىڭ كۆكسىنى سىلاي دەپ سول قولىنى ئۈزۈتىشىغا، ئاسمخان ئۇنىڭ قولىنى تۇتتى - دە، بەش بارمىقىنى ئاغزىغا سېلىپ گاچچىدە چىشلەپ ئۈزۈپ تاشلىدى، ئاندىن سۇنغان چىشلىرى بىلەن قوشۇپ قان ئارىلاش بۇ بارماقلارنى يەرگە تۈكۈردى. بارماقلار يەردە لىك - لىك قىلىپ سەكرەپ جىم تۇرمايۋاتاتتى. ئاشتۇڭ ئاغرىق ئازابىغا چىدىيالماستىن، توڭگۈزدەك چىرقىراپ تاقلاپ كەتتى ۋە قىلىچىنى قىنىدىن سۇغۇرۇۋېلىپ، ئېغىر بوي ئاسمخاننىڭ قورسىقىغا دەستىسىگىچە تىقمۇەتتى. بۇ چاغدا ئاسمخاننىڭ ئاغزىدىن قان ئوقتەك ئېتىلىپ چىقىپ، ئۇنىڭ ئاپئاق كۆكسىنى قىپقىزىل بويلاپ تاشلىدى.

ئاسمخان:

— بىزگىمۇ ئاللانىڭ يورۇق كۈنلىرى كېلىدۇ. بۇ قىساس ئېلىنماي قالمايدۇ — دەپ ئېچىنىشلىق بىر ئىگرىدى - دە، نەپەستىن قالدى. . . .

\*

\*

\*

مانجۇلار شەھەر ئىچىدە ئۈچ كۈنگىچە دەھشەتلىك قەتلىئام يۈرگۈزدى. ئۇلار يەتتە ياشتىن - يەتمىش ياشقىچە بولغان ھەممە ئادەمنى «ئىسيانچىلارغا بولۇشقان» دېگەن نام بىلەن قىرىپ تاشلىدى. قېچىپ چىقىپ قەتلىئامدىن ساق قالغان ئاز ساندىكى ئادەملەرنى ھېسابقا ئالمىغاندا، ئۈچ كۈنگىچە داۋام قىلغان بۇ قەتلىئامدا ئىككى مىڭ ئۈچ يۈزدىن ئارتۇق ئۇچتۇرپانلىق مانجۇلارنىڭ قانلىق قىلىچى بىلەن ۋەھشىيلەرچە ئۆلتۈرۈلدى<sup>①</sup>. ئۈچىنچى كۈنى كەچكە يېقىن، شەھەرنىڭ ئىچىدە بىرمۇ تىرىك جان قالمىدى.

بۇ ھەقتە شائىر، تارىخشۇناس موللا شاكىر: «مانجۇلارنىڭ قانلىق قىلىچى بىلەن ئۆلتۈرۈلگەن ئۇچتۇرپانلىق ئاتا - ئانىلار ئۈچۈن ھازا ئېچىپ يىغلايدىغان بالا، بالىلار ئۈچۈن كۆز يېشى قىلىدىغان ئاتا - ئانا، تۇغقانلار ئۈچۈن قاينۇرىدىغان ئورۇق - تۇغقان قالمىغان، خەلقنىڭ ھەممىسى پۈتۈنلەي قىرىلىپ تۈگىگەندى!» دەپ يازغانىدى...

\*

\*

\*

ئۇچتۇرپان پەتھى قىلىنىپ ئۈچ كۈن ئۆتكەندىن كېيىن مانجۇلار شەھەردىن چېكىنىپ چىققان بىر بۆلۈك قوزغىلاڭچىلارنى دۆلدۈل ئوقۇر<sup>②</sup> ئەتراپىدا قورشىۋېلىپ كۆپ قىسمىنى قىرىپ تاشلىدى. قىرغىندىن ئېشىپ قالغان ئاز بىر

① بۇ ھەقتە «جۇڭغارلارنى تىنچىتىش چارىلىرى» نىڭ داۋامى، 30 - جىلد، 15 -، 17 - بەتلەرگە ۋە «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»، 763 - جىلد، 4 - بەت، چەنلۇڭنىڭ 30 - يىلى 11 - ئاينىڭ 10 - كۈنىدىكى «خان يارلىقى» غا قارالسۇن.

② ئۇچتۇرپاندىكى جاي ئىسمى. رىۋايەتلەردە، ھەزرىتى ئەلى ئۆزىنىڭ تۆلپارىنى مۇشۇ يەرگە باغلىغان ئىشى، دېيىلىدۇ.

قىسىم قوزغىلاڭچىلار مايسىخان ۋە بايمۇرات پالۋان قاتارلىق سەركەردىلەرنىڭ رەھبەرلىكىدە ئۇرۇشا - ئۇرۇشا، مۆلچەر تاغ ئۈستىگە چېكىنىپ چىقىۋېلىشقا مەجبۇر بولۇشتى. ئۆزلىرىنىڭ ئۇلۇغىدىن بۇ غەلىبىچىلارنى تىرىك تۇتۇش ھەققىدە ئىجراسى قاتتىق كۆرسەتمە ئېلىشقان قارا چېرىكلەر مۆلچەر تاغنى قاتمۇقات قورشىۋالدى ۋە مۇھاسىرە چەمبىرىكىنى بارغانسېرى تارايىتىپ باردى.

كېچىلىرى تاغنىڭ ئەتراپىدا مانجۇلار ياققان گۈلخانلار كېچىنىڭ تۈن قاراڭغۇلۇقىنى خۇددى كۈندۈزدىكى ئاپتاپتەك يورۇتۇۋەتكەندى. چوقچىيىپ تۇرغان مۆلچەر تېغى خۇددى ئاسماندا ئەركىن پەرۋاز قىلىپ يۈرگەن قارلىغاچتەك يىراقتىن قارىيىپ كۆرۈنەتتى. قارا چېرىكلەر گۈلخان يورۇقىدا قورال - پاراقلارنى جارقىتىپ تاغنىڭ ئەتراپىنى چارلاپ يۈرۈشەتتى. ئوت يورۇقىدا تاغنىڭ قىياپىتى تولىمۇ ھەيۋەتلىك كۆرۈنەتتى. مۆلچەر تېغىنىڭ بىر ئۇچى توققۇز بۇلاق ئەتراپىغا كەلگەندە خۇددى پالتا بىلەن كېسىپ تاراشلىغاندەك بىردىنلا تىك ھاڭغا ئۆزگىرەتتى. بۇ ھاڭ تاغنىڭ ئەڭ ئېگىز تەرىپىدە بولۇپ، تاپىنىدىن تاكى چوققىسىغىچە قاپقارا قىيا تاشلار بىلەن قاپلانغانىدى. بۇ قىيالىقنىڭ بەزى جايلىرى كۆپۈپ چىققان بولۇپ، ھازىرلا ئۆرۈلۈپ چۈشىدىغاندەك كۆرۈنسە، يەنە بەزى جايلىرى ئىچىگە يىمىرىلىپ كىرىپ كەتكەن بولۇپ، ئىچىدە خۇددى تېگىگە يەتكىلى بولمايدىغان ئۆڭكۈرلەر باردەك بىلىنەتتى. قىيا تاشلارنىڭ ئۈستى ۋە ئاستىدىكى ئاراشلاردا خۇددى ئېگىز بويلۇق كۈچتۈڭگۈر ئادەمنىڭ بەدىنىدە ئۆسكەن يىرىك موي - تۈكلەرگە ئوخشاش ئىرماش - چىرماش ياۋا ئوت - چۆپلەر ئۈنگەندى. بۇنىڭغا كېچىنىڭ مەشئۇملۇقى قوشۇلۇپ، كىشىگە بىر خىل ۋەھىملىك ۋە قورقۇنچلۇق بولۇپ تۇيۇلاتتى. مايسىخان بۇ كېچىنى مانجۇلار مۇھاسىرىسىنى قانداق

بۇزۇپ چىقىپ كېتىش ھەققىدە ئويلاپ بىدار ئۆتكۈزدى ۋە ئاخىر بىر قارارغا كەلدى.

ئۇ ئۆزىنىڭ قارارىنى سەردار بايمۇرات پالۋانغا ئېيتماقچى بولۇپ، زۆھرەگۈلگە ئۇنى چاقىرىشنى بۇيرۇدى.

— بۈگۈن تۈن قاراڭغۇسىدىن پايدىلىنىپ، مۇھاسىرىنى بۆسۈپ چىقىپ كېتىمىز، — دېدى مایىسخان كۆپچىلىككە پىچىرلاپ تۇرۇپ، — مەن بىر بۆلۈك ئادەملەرنى ئېلىپ شەبخۇن ئورۇپ، مانجۇلارنى پاراكەندە قىلاي، سىلەر بايمۇرات سەردار باشلىق قالغانلىرىڭلار يارىدارلارنى ئېلىپ تاغدىن چۈشۈڭلار — دە، ۋادا تەرەپكە چېكىنىڭلار!

زۆھرەگۈل ئۇنىڭ سۆزىنى ئاڭلاپ چۆچۈپ كەتتى:

— بىز سىزدىن ئايرىلمايمىز! — دېدى ئۇ، — سىز نەدە

بولسىڭىز بىزمۇ شۇ يەردە جان پىدالىق كۆرسەتكەيمىز!

— بىز سىز بىلەن ھايات — ماماتتا بىللە بولىمىز، — دەپ

قەسەم قىلغانىمىز! — دەپ چۇرقىراشتى قالغان قىزلارمۇ تەڭلا.

بۇ چاغدا سەردار بايمۇرات پالۋان قولىنى كۆتۈردى ۋە:

— جانابىي سەرکەردەم، ئاللا تائالا جەڭنى ئاياللار ئۈچۈن

ئەمەس، بەلكى ئەرلەر ئۈچۈن ياراتقان! — دېدى ئىشەنچ بىلەن

سۆزلەپ تۇرۇپ، — بىز ئەرلەر بار يەردە، سىز

ھەمىشە بىزنى ئۆلۈمگە تۇتۇپ بېرەلمەيمىز! بولمىسا،

مەھشەر كۈنى مۇرەببىمىزگە قايسى يۈزىمىز بىلەن قارايمىز؟

— شۇنداق، مۇرەببىمىز ئالدىدا يۈزىمىز قارا بولمامدۇ؟

ئەۋلادلىرىمىز ئۇ ئالەمدە بىزلەردىن «مومىلىرىمىزنى نېمىشقا

خەتەرلىك جايغا ئەۋەتكەندىڭلار؟» دەپ سورىسا، نېمە دەپ جاۋاب

بېرىمىز؟ — دېيىشتى قالغان سەردارلارمۇ ئۇنىڭ بىلەن

تەڭلا، — ئۇنىڭدىن كۆرە، مانجۇلارغا بىز شەبخۇن ئورايلى،

سەرکەردە خېنىم، سىز قالغان ھەمىشە بىزنىمىزنى ۋە

سەپداشلىرىمىزنى باشلاپ چېكىنىڭىزلار.

— تىنچ، ئاستا گەپ قىلىڭلار. مانجۇلارنى چۆچۈتۈپ قويماڭلار! — دېدى مایسخان. ئۇ سەل ئويلىنىپ تۇرۇۋالغاندىن كېيىن سۆزىنى داۋاملاشتۇردى:

— مەن كېچىچە بۇ ئىشنى ھەر تەرەپلەردىن ئاسماقچىلاپ مولجاللىدىم. بىز تاغنىڭ ئۈستىدە تۇرۇۋەرسەك، مانجۇلارنىڭ قولىدا ئۆلىمىگەن تەقدىردىمۇ، ئاچلىق، ئۇسسۇزلۇق ھەممىمىزنى ئاخىر ھالاكەتكە دۇچار قىلىدۇ. ئۇنىڭدىن كۆرە، بىز ئاز بىر قىسىم ئادەمنىڭ ھاياتى بەدىلىگە كۆپ قىسىم ئادەملەرنى مۇھاسىرە ئىچىدىن ئېلىپ چىقىپ كېتەلسەك، بۇ بىزنىڭ غەلىبىمىز بولغان بولىدۇ!

— ئۇنىڭدىن كۆرە، لەنتى مەنچىڭلارغا ھەممىمىز بىراقلا ھۇجۇم قىلايلىق، — دېدى غۇنچە قىز چۇڭۇلداپ سۆزلەپ، — ئۆلسەكمۇ بىللە ئۆلەيلى، قالساقمۇ بىللە ھايات قالايلى!

— بولدى، تالاشماڭلار. ھەممىمىز بىراق ھۇجۇم قىلساق ئۆزىمىزنى ھالاكەتكە تۈتۈپ بېرىدىغان تەۋەككۈلچىلىك قىلغان بولىمىز. ئۇنىڭدىن كۆرە، بىز يەتتە قىز شەبخۇن ئۇرۇشقا بارايلىق، ئادەم ئاز بولسا، كېچىدە شەپمۇ ئاز بولىدۇ. دۈشمەننى قايمۇقتۇرۇشقىمۇ ئوڭاي بولىدۇ. مەن ھەم دۈشمەننى تالاپەتكە ئۇچرىتىدىغان، ھەم ئۆزىمىزنى ساقلاپ قالغىلى بولىدىغان بىر ئەپلىك چارىنى قىلىپ قويدۇم.

مايسخان ئورنىدىن تۇرۇپ تاغنىڭ كەينىدىكى يانتۇ قىيالىق لېۋىگە كېلىپ توختىدى ۋە تۆۋەنگە سىنچىلاپ قارىدى. ئاندىن:

— بۇ يانتۇ قىيالىقنى كۆرۈۋاتامسىلەر؟ — دېدى ئالدى تەرەپنى كۆرسىتىپ، — مانجۇلار بىزگە تۇيۇقسىز ھۇجۇم قوزغىسا، دەل مۇشۇ يانتۇ قىيالىقتىن تاغنىڭ ئۈستىگە چىقالىشى مۇمكىن. ئەنە ئۇۋۇ شەرق تەرەپتە قارىيىپ كۆرۈنگەن قارا سايە مانجۇلار مۆلچەر تاغ قەلئەسىنى سالدۇرغاندا، تاغنىڭ ئۈستىگە ئەھيا قىلدۇرغان پوتەيدۇر. بىراق، بۇ پوتەي تەرەپتىن



مۇھاسىرىنى بۆسۈپ چىقىپ كېتىش ھەرگىز مۇمكىن ئەمەس. چۈنكى مانجۇلار ئۆزلىرىنىڭ ئوردۇگاھىنى دەل ئاشۇ يەرگە ئورۇنلاشتۇرغان. شۇڭا، ئۇلار بىزنى بۇ يەردىن چۈشەلمەيدۇ، دەپ ھېسابلاپ، بۇ يەردە كۆپ لەشكەر قويىمىغان، بەلكى ئاساسلىق كۈچىنى تاغنىڭ يانتۇ قىيالىق تەرىپىگە يۆتكەپ كەتكەن. شۇڭا، بىز پوتەيگە ئوت قويۇپ، شۇ تەرەپتىن مانجۇلارنىڭ ئوردىگاھىغا تۇيۇقسىز شەبخۇن ئۇرساق، مانجۇلارنى جەزمەن تەمتىرىتىپ قويغىلى بولىدۇ. مانجۇلار بىزنى ئاشۇ يەردىن مۇھاسىرىنى بۇزۇپ قاچىدىغان بولدى، دەپ قاراپ، يانتۇ قىيالىق تەرەپكە قاراتقان كۈچىنى بۇ يەرگە يۆتكەپ كېلىشكە مەجبۇر بولىدۇ. سىلەر شۇ پۇرسەتتىن پايدىلىنىپ، قالغاچ تاغ تەرەپتىن مۇھاسىرىنى يېرىپ ئۆتۈڭلار - دە، ۋادا تەرەپكە چېكىنىڭلار.

— بىراق، مەن ئاشۇ ئېگىزلىكنىڭ كەينىدە ياكى ۋادا تەرەپتە مانجۇلارنىڭ يوشۇرۇنغان لەشكەرلىرى بارمىكىن، دەپ ئەندىشە قىلىمەن، — دېدى ئادەتتە ئىشنى ئىنچىكە ئويلايدىغان گۈلئايىم.

— بىراق، مانجۇلار بىزنى بۇنداق قالتىس يول بىلەن كېلىدۇ ياكى ئۇ يەرگە چۈشىدۇ، دەپ خىيالىغىمۇ كەلتۈرۈشمەيدۇ!

— ھۇجۇمنى قاچان باشلايمىز؟ — دەپ سورىدى دىلبەر قىز.

مايسىخان ئاسمانغا قارىدى ۋە:

— ھازىر ئاي قاراڭغۇسى بولغان ياخشى پەيت. شۇڭا، سىز بايمۇرات پالۋان دەرھال جايىڭىزغا بېرىپ چېكىنىشكە تەييارلىنىڭ! بىز پوتەيگە ئوت قويۇشىمىز بىلەن تەڭ سىلەرمۇ يانتۇ قىيالىق تەرەپكە قاراپ چېكىنىڭلار!

بايمۇرات:

- قۇللۇق، سەركەردەم! - دەدى - دە، دەرھال ئادەملىرىنى باشلاپ چېكىنىشكە تەييارلىق كۆرۈشكە باشلىدى.

\* \* \*

كېچە ئاسمىنى خۇددى قازاننىڭ كۈيسىدەك قاپقاراڭغۇ ئىدى. ئەتراپنى تۈن زۇلمىتى قاپلىغانىدى. قولدا ياندۇرۇلمىغان بىر ئوتقاشنى تۇتۇۋالغان مایىسخان قىزلارنى باشلاپ تاغ ئۈستىدە پوتەي تەرەپكە قاراپ ئاستا ئىلگىرىلىمەكتە. قىزلار ئۇنىڭ كەينىدە سەپ تارتىپ ئاستا كېلىشمەكتە ئىدى. ئارىلاپ - ئارىلاپ مایىسخاننىڭ پىچىرلاپ ئېيتقان: — يېتىشىپ مېڭىڭلار قىزلار، تېزرەك مېڭىڭلار! — دېگەن ئاۋازى ئاستا ئاڭلىناتتى.

ئۇلار تاغ ئۈستىدىكى پوتەينىڭ يېنىغا كەلگەندە، بىردەم تىڭ - تىڭلاپ تۇرۇشتى - دە: «پوتەيدە ئادەم بار ئىكەن» دەپ جەزم قىلىشتى.

مايسخان قولىنى شىلتىدى:

— يېقىنراق كېلىڭلار! — دەپ پىچىرلىدى، — مېنىڭ قېشىمغا يىغىلىڭلار!

پوتەينىڭ ئىچىدىن غۇۋا چىراغ نۇرى كۆرۈنۈپ تۇراتتى. بىر ئايال كىشىنىڭ ئىچىنىشلىق زارلىنىشى ۋە قارا چېرىكلەرنىڭ ھاياسىزلاپ كۈلۈشكەن كۈلكىسى ئاڭلىنىۋاتاتتى. مایىسخانلار تىۋىش چىقارماي پوتەينىڭ تۈۋىگە كەلدى. پوتەينىڭ ئىشىك تەرىپىدە بىر قارا چېرىك تاشقا يۆلەنگەن ھالدا ئۈگدەپ ئولتۇراتتى. مایىسخان ئوقتەك ئېتىلىپ بارغان پىتى قولىدىكى خەنجەر بىلەن كۆزەتچىنىڭ كارنىيىسىنى ئۈزۈپ تاشلىدى. ئۇ قوللىرىنى ئۇيان - بۇيانغا پۇلاڭلاتتى - دە، ۋارقىراشقىمۇ ئۈلگۈرمەستىنلا يېنىغا قىڭغىيىپ قالدى.

پوتەينىڭ ئاستى تەرىپىدە، كىيىملىرى سالدۇرۇۋېلىنغان ئادەم ئۆلۈكلىرى كۆپ ئىدى. بۇ ئۆلۈكلەرنىڭ تەڭدىن تولىسى قىيپالىڭاچ خوتۇن - قىزلار بولۇپ، قارا چېرىكلەر ئۇلارنىڭ نومۇسىغا تەگكەندىن كېيىن ھەممىسىنى ۋەھشىيلەرچە ئۆلتۈرۈپ تاشلىغانىدى.

— يارەبىم! بۇ نېمىدېگەن ۋەھشىيلىك! — دېدى دىلبەر قىز بۇ ئۆلۈكلەرگە قاراشقا پېتىنالمىي.

— يۈرۈڭلار! پوتەي ئىچىدىكىلەرنى يىغىشتۇرۇۋېتەيلى! — دەپ پىچىرلىدى مایسىخان ۋە قولىدىكى ئوتقاشنى ياندۇرۇپ پوتەي ئىچىگە تاشلىدى. كۆيۈۋاتقان ئوتقاش دەل بىر تۈك پورۇخنىڭ ئۈستىگە چۈشكەنىدى! قىزىل ئوت يالقۇنى پوتەينىڭ ئىچىنى لاپ قىلىپ قاپلاپ، ئارقىدىن دەھشەتلىك پارتلاش ساداسى ئاڭلاندى - دە، ئىچىدىكى ئادەملىرى بىلەن قوشۇلۇپ چۆل - چۆل بولغان پوتەي بىراقلا ئاسمانغا كۆتۈرۈلدى. قاتتىق پارتلاش ئاۋازى پۈتۈن مۆلچەر تاغنى زىلزىلىگە سالدى. تۆۋەندىن قارا چېرىكلەرنىڭ:

— ۋاي بولمىدى، ئىسيانچىلار ئوردۇگاھقا ھۇجۇم قىلدى!  
ۋاي، بولۇڭلار تېز! — دەپ ئالاقزادە بولۇپ ۋارقىراشقان ئاۋازلىرى ئاڭلانماقتا ئىدى.

— قىزلار، ئالغا! ئاتا - ئانىلىرىمىزنى ئۆلتۈرگەن، ئەرلىرىمىزنى قىرغان، ھەمىشەلىرىمىزنى ئاياغ - ئاستى قىلىپ خورلىغان لەنتى مەنچىڭلارنى ئايماستىن قىرىڭلار!

مايسىخان قولىدىكى قىلىچى بىلەن نەيزىسىنى كۆتۈرۈپ سانجىماق بولۇپ ئېتىلىپ كېلىۋاتقان بىر قارا چېرىكنى چېپىپ تاشلىدى. بۇ چاغدا يارىلانغان سول قولىنى تېڭىپ بوينىغا ئېسىۋالغان بىر تەمبەل مانجۇ سەردارى جۇغى كىچىك غۇنچە قىزنى بوزەك تاپقانداك قىلىپ ئۇنىڭغا چىرمىشىۋالدى. غۇنچە قىز ئۇنىڭغا نەچچە دايقۇر قىلىچ ئۇرغان بولسىمۇ ئەمما ئۇ

ھەممىسىنىلا قولدىكى قىلچى بىلەن رەت قىلىپ تاشلاپ، ھەملە قىلىپ ئۇنى تاغ تەرەپكە قىستاپ سۈرۈپ كېلىشكە باشلىدى ۋە قولدىكى قىلچى بىلەن ئۇنى چاپماقچى بولۇپ شىلتىۋىدى، غۇنچە قىز كېيىكتەك چاققانلىق بىلەن يانغا داچىپ ئۆتۈۋالدى. مانجۇنىڭ قىلچى بوشقا كەتتى - دە، ئالدىغا دەلدۈگۈنۈپ كەتتى. بۇ چاغدا دىلبەر قىز بىر قىلىچ سېلىپلا ئۇنىڭ بويىغا ئېسىۋالغان سول قولىنى مۇرسى بىلەن قوشۇپ چېپىپ تاشلىدى. ئۇنىڭ مۇرسى بەش بارمىقى يوق يارىدار قولى بىلەن بىللە خۇددى بوراندا يېرىلغان دەرەخنىڭ شېخىدەك ساڭگىلاپ قالدى. غۇنچە قىز يەنە بىر قىلىچ ئۇرۇپ بۇ تەمبەل مانجۇ سەردارنىڭ بېشىنى توك سويىمىنى ئۈزگەندەك ئۈزۈپ چۈشۈردى.

بۇ چاغدا، مانجۇلار ئارىسىدا بىردىنلا: «ۋاي يامان بولدى! خان ئامبال ناشتۇڭنى چېپىپ تاشلىدى!...» دېگەن ۋەھىملىك سادالار كۆتۈرۈلۈپ، پۈتۈن مۆلچەر تاغ باغرىنى چاڭ كەلتۈردى. ئىككى قولى ئۇچتۇرپان خەلقىنىڭ ئىسسىق قېنى بىلەن بويالغان، ئاسمخانىنى خورلاپ، بەش بارمىقىدىن ئايرىلىپ قالغان بۇ جاللات ئاخىر مۆلچەر تاغ باغرىدا ئۇچتۇرپانلىق باھادىر قىز — غۇنچەم تەرىپىدىن چېپىپ تاشلاندى!...<sup>①</sup>

قالغان قىزلارمۇ ھەر تەرەپتە مانجۇلار بىلەن قىلىچۋازلىق قىلىشىپ باتۇرلارچە جەڭ قىلىشماقتا ئىدى...

① ناشتۇڭ (1765 - ؟) — بارىكۆل نازىرى بىگى، ئاقسۇ يانداش خان ئامبىلى، كۇچا خان ئامبىلى، قاراشەھەر خان ئامبىلى قاتارلىق مەنسەپلەردە ئولتۇرغان. جەنۇبتىن ئىلىغا تارايىچىلارنى يۆتكەش ئىشىنىڭ ئاساسلىق پىلانلىغۇچىلىرىدىن بىرى ئىدى، كېيىن يەنە قەشقەر مەسلىھەتچى ئامبىلىمۇ بولغان. ئۇ ئۇچتۇرپان قوزغىلىڭىنى باستۇرغان جاللاتلارنىڭ بىرى ئىدى. بەزى مەنبەلەردە، ئۇ «ئۇچتۇرپان پېخىلىقىنى باستۇرالمىغان، دېگەن گۇناھ بىلەن ئىلى چاڭچۇنى مىڭرۇي تەرىپىدىن مۆلچەر تاغ ئالدىدا چاپتۇرۇۋېتىلگەن» مۇ دەپىلىدۇ.

پوتەي ئاستىدىكى مانجۇلار مایىسخانلارنىڭ شەبخۇنىدا مەڭدەپ تۇرۇپ قېلىشقان بولسىمۇ ئەمما تېزلىكتە ئۆزلىرىنى ئوڭشىۋېلىشتى ۋە دەرھال تەشكىللىك ئاساستا دادىلىق بىلەن ئۇرۇشۇشقا باشلىدى. ئاخىر مایىسخانلارنى تاغ تەرەپكە چېكىندۈرۈشكە مۇۋەپپەق بولالدى. ئىش ئەمدى تەتۈرسىگە قاراپ مېڭىۋاتتى... بايمۇرات پالۋان تاغ ئۈستىدە قاپىلىپ قالغان قوزغىلاڭچىلارنى باشلاپ، يارىدارلىرىنى ئېلىپ يانتۇ قىيالىق تەرەپكە تېزلىك بىلەن چېكىندى. ئۇلار سويۇنقا بۇلاق دېگەن يەرگە يېتىپ كەلگەندە، ئاقسۇ خان ئامبىلى بىەن تاخەينىڭ چارلىغۇچىلىرىغا دۇچ كېلىپ قېلىشتى. «چەنتۇلار! چەنتۇلار كەلدى!» دېگەن سادا بىلەن مانجۇلار دەرھال ئوپۇر - توپۇر بولۇپ كېتىشتى. چارلىغۇچىلار جەزلىرىنى جاراڭلىتىپ جاڭ ئۇرماقتا ئىدى. بۇ چاغدا، بىەن تاخەي چېدىر ئىچىدە ئالدىغا ئولجا ئالغان خىلمۇ خىل مەرغۇپ تاشلاردىن ۋە ئالتۇن - كۈمۈشلەردىن ياسالغان بىلەزۈك، ئالتۇن قاداق، ھالقا، سىرغا، سۆكە، ئۈزۈك، ئالتۇن زۇننار ۋە ئۈنچە - مەرۋايىتلاردىن گۈل چېكىپ ئىشلەنگەن يىپەك ياغلىقلارنى قويۇۋېلىپ قاراپ ئولتۇرغانىدى. چېرىكلەرنىڭ ۋەھىملىك ئاۋازلىرىنى ئاڭلاپ، ئۇنىڭ چىرايى بىردىنلا تۇتۇلۇپ، رەڭگى ئۆزگىرىپ، ئالدىدا يېنىلىپ تۇرغان ئولجىلارنى دەرھال سىيىپاپ يىغىۋېلىپ خالتىسىغا سالدى - دە، خالتىنى قوينىغا تىقىپ، قىلىچنى قولغا ئېلىپ، چېدىر سىرتىغا يۈگۈرۈپ چىقتى.

بەستلىك بايمۇرات پالۋان چېدىرنىڭ ئىچىدىن يۈگۈرۈپ چىققان بىەن تاخەي دېگەن بۇ ئاۋاق مانجۇ سەردارى بىلەن روبىرو كېلىپ قالدى. بىەن تاخەي بارلىق كۈچىنى يىغىپ قولىدىكى قىلىچنى بايمۇرات پالۋاننىڭ كۆكرىكىگە ئۇرماقچى بولۇپ

تەمشلىشىگە، بايمۇرات پالۋان قولىدىكى گۈرزە بىلەن ئۇنىڭ قىلىچىنى قېقىپ چۈشۈرۈۋەتتى - دە، قولىنى ئۈزۈتۈپلا ھېلىقى يىەن تاخەينىڭ گېلىنى بوغۇۋالدى ۋە خۇددى قاماقنى كۆتۈرگەندەك دەس كۆتۈرۈپلا ئاندىن يەرگە ئۇلاقتۇرۇپ بىر ئېتىۋىدى، يىەن تاخەينىڭ بېشى يەردە چوقچىيىپ تۇرغان قارا تاشقا تېگىپ پىقىش - پىقىش بولۇپ كەتتى ①.

قارا چېرىكلەر سەردارىنىڭ ئۆلگەنلىكىنى كۆرۈپ، چۇقان كۆتۈرۈشكىنچە، خۇددى ئۇۋىسى بۇزۇلغان چاشقاندەك تەرەپ - تەرەپكە پىتىراپ قېچىشقا باشلىدى. دەل مۇشۇ چاغدا بىر توپ مانجۇ ئاتلىقلىرى قىلىچلىرىنى باش ئۈستىدە ئوينىتىپ ھۇيقۇتقىنىچە چېپىپ كېلىشتى ۋە پىيادە قوزغىلاڭچىلارنى قوغلاپ يۈرۈپ بىردەمدىلا ھەممىسىنى قىلىچلاپ تاشلىدى...

\*

\*

\*

تاك ئېتىپ، يەر - جاھان يۇرۇشقا باشلىدى. ئاسمان شۇنچە سۈزۈك بولۇپ، غۇبارسىز كۆكتە بىرمۇ بولۇت يوق ئىدى. ئەتراپ بۇ يەردە ئەزەلدىن جەڭ بولۇپ باقمىغاندەك جىمجىت بولۇپ قالغانىدى. ئەمدى مۆلچەر تاغنىڭ ئۈستىگە چىقىۋالغان مايسىخان قاتارلىق يەتتە قىزدىن باشقا بۇ ئەتراپتا ھېچقانداق تىرىك قوزغىلاڭچى قالمايدى. تاغ باغرىدا ئۇ يەر - بۇ يەردە چېپىپ تاشلانغان قوزغىلاڭچىلارنىڭ جەسەتلىرى ياتاتتى. شەھەردە ئىشكىلىرى ھاڭغىرقاي ئوچۇق، شامال ھۇۋلىغان خارابە

① يىەن تاخەي (1765-؟) - ئاقسۇ خان ئابىيلى، قەشقەر مەسلىھەتچى ئابىيلى قاتارلىق مەنەپەلەردە ئولتۇرغان. ئۇ ئۇچتۇرپان قوزغىلىڭىنى باستۇرغان جاللاتارنىڭ بىرى. بەزى مەنبەلەردە ئۇ: «ئۇچتۇرپان يىغىلىڭىنى باستۇرالمى مەغلۇپ بولغانلىقتىن، ئىلى چاڭچۈنى مىڭزۈي تەرىپىدىن مۆلچەر تاغ ئالدىدا چاپتۇرۇۋېتىلگەن» دېيىلىدۇ.

ئۆيلەرنى ماكان تۇتقان لالما ئىتلاردىن باشقا بىرمۇ تىرىك جان كۆرۈنمەيتتى. ئۆلۈكلەرنىڭ ھىددىنى ئالغان قاغا - قۇزغۇنلار تاغ باغرىغا توپ - توپى بىلەن ئۈچۈپ كېلىشمەكتە ئىدى! ...

\* \* \*

مايسخان باشلىق يەتتە قىز مانجۇلارنىڭ قولىغا تىرىك چۈشمەسلىك ئۈچۈن قايتىدىن مۆلچەر تاغ ئۈستىگە چىقىۋېلىشتى. مانجۇلار بولسا خۇددى تىللىرىنى ساڭگىلىتىپ، شۆلگەيلىرىنى ئېقىتىپ ئولجىسىغا قاراپ تۇرۇشقان بىر توپ غالجىر ئىتلاردەك تاغنىڭ چوققىسىغا چىقىۋېلىشقان يەتتە قىزغا قارىشىپ تۇرۇشاتتى.

مانجۇلار بىردىنلا ئىككىگە بۆلۈنۈپ، ئالچاڭلاپ كېلىۋاتقان بىر ئۇلۇغغا يول بېرىشتى. ئۇ تاغنىڭ ئاستىغا يىتىپ كەلگەندىن كېيىن تاغ ئۈستىدىكى يەتتە قىزغا قولىنى پولاڭلاتتى:

— ھەي چەنتۇ ياتۇ! سەنلەر مېنى تونۇيدۇ - مۇ؟ مەن شۇ ئىلى جاڭجۈنى مىڭرۇي دارېن بولىدۇ! بېيشىڭگە<sup>①</sup> مەندە ئىچى ئاغرىيدۇ! — دېدى ئۇ چالا بىلىدىغان ئۇيغۇر تىلىدا سۆزلەپ كۆرەڭلەپ تۇرۇپ، — سەندە تاغدىن چۈشمە بولىدۇ، مەن جاڭجۈن دارېن ساڭغا تولا - تولا شاڭ<sup>②</sup> بېرىدۇ! چۈشمەسە، دارېن تاشلاڭ<sup>③</sup> دەيدۇ!

— سەن كىمگە شاڭ بەرمەكچى ئىدىڭ؟! بىزگە شاڭ بېرەمسەن تېخى؟! بىزنىڭ ھەمىشلىرىمىزنىڭ ئىپپەت - نومۇسىغا تېگىپ، ئاياغ - ئاستى قىلغان كىم؟ ئۇلارنى

① بېيشىڭ — لاۋبەيشىڭ، پۇقرا، دېگەن مەنىدە.  
② مۇكايات، ئىنىڭام دېگەن مەنىدە.  
③ تاشلاڭ — ئۆلتۈرۈۋېتىش دېگەن مەنىدە.

ئۆلتۈرۈۋېتىپ، ئۆلۈكنى قىپپالغىچ قىلىپ تاشلاپ قويغان كىم؟ بىزنىڭ قىزلىرىمىزنىڭ سىرغىلىرىنى قولىقى بىلەن بىللە كېسىپ ئېلىۋالغان كىم؟ ئاتا - ئانىلىرىمىزنى، بىر تۇغقان قېرىنداشلىرىمىزنى ئۆلتۈرگەن كىم؟ بۇ ۋەھشىلىكلەرنىڭ ھەممىسىنى قىلغان زادى كىم؟ ھەي مىڭرۇي دېگەن ئىتنىڭ بالىسى، سېنىڭ بىزگە راستىنلا ئىچىڭ ئاغرىغان بولسا، مۇشۇ ياۋۇزلۇقلارنى قىلارمىدىڭ؟!

مايسخان ئارقا - ئارقىدىن سۆزلەپ، ئىلى جاڭجۇنى مىڭرۇينى ئېغىز ئاچالماس قىلىپ قويدى.

مىڭرۇي بېشىنى چايقاپ قويدى - دە، قولىنى كۆتۈرۈپ «باشلاڭلار!» دېگەندەك قىلىپ قاتتىق سىلكىدى. بۇ چاغدا مانجۇلار تۇشمۇ تۇشتىن مۆلچەر تاغقا ياماشقىلىقى تۇردى. مايسخان تاغقا يامىشىپ چىقىۋاتقان مانجۇلارنى كۆرۈپ قىزلارغا تاش دومىلىتىشنى بۇيرۇدى. قىزلار دومىلاتقان يوغان - يوغان تاشلار گۈلدۈرلەپ دومىلاپ كېلىپ، مانجۇلارنىڭ باشلىرىنى مىجىپ ئۆتۈپ كېتىشتى. بىراق، بۇ ئۆلگەن مانجۇلارنىڭ ئورنىغا يېڭىلىرى پەيدا بولۇشاتتى. ئۇلارمۇ ئالدىنقىلىرىدە كىلا جاھىللىق بىلەن تاغنىڭ چوققىسىغا قاراپ يامىشاتتى.

ئاخىر تاغ ئۈستىدە دومىلاتقۇدەك تاش قالمىدى. مانجۇلار تاغنىڭ ئۈستىگە چىقىشقاندىن كېيىن يەتتە قىزنى تۆت ئەتراپتىن قورشاپ كەلدى.

قىزلار مانجۇلار بىلەن قىلىچۈزلىق قىلىشقا باشلىدى. ئۇلار چېكىنە - چېكىنە تىك قىيانىڭ لېۋىگە كېلىپ توختىدى. ئەمدى يول پۈتۈنلەي ئۈزۈلگەندى. كەينىدە ئەجەل مۇئەككەللىرى بولغان مانجۇلار شىپىقاپ كېلىۋاتاتتى. ئالدىدا بولسا نەچچە تېرەك بويى كېلىدىغان تىك ھاڭ - ئۆلۈم ئۇلارنى كۈتۈپ تۇراتتى! بىر مانجۇ قولىدىكى ئۇزۇن ساپلىق كۈتمەك قىلىچى بىلەن مايسخاننى چاپماق بولۇپ قىلىچ چۆرۈۋىدى، مايسخان ئۆزىنى



ھىمايە قىلىش ئۈچۈن قىلىچنى بېشىدىن ئېگىز كۆتۈردى. قىلىچ قىلىچقا تېگىپ «جاڭ!» قىلغان ئاۋاز بىلەن تەڭ يېشىل ئۇچقۇن چاچراپ چىقتى. - دە، مايسىخاننىڭ قولىدىكى قىلىچ سۈنۈپ ئىككى نىمەتە بولۇپ كەتتى. مانجۇنىڭ قولىدىكى كۈتمەك قىلىچنىڭ ئۇچى مايسىخاننىڭ قولىغا تېگىپ كېتىپ، بىلىكىنى كېسىپ چۈشتى! ئۆز سەركەردىسىنىڭ يارىلانغانلىقىنى كۆرگەن باشقا ئالتە قىز دەرھال مايسىخاننى ئوتتۇرىغا ئېلىپ، ئۇنى تېنى بىلەن ھىمايە قىلىپ تۇرۇشتى!

بۇ چاغدا، تاغۇ - تاشلارنى تىنرىتىپ، مۆلچەر تاغ ئۈستىدە مايسىخاننىڭ ئاۋازى ياڭراشقا باشلىدى:

— ئەلۋىدا، ئانا يۇرت! ئەلۋىدا جەننەتۈل ۋەتەن! بىز مەڭگۈ ئەل - ۋەتەن بىلەن بىللە!

قىزلار قوللىرىدىكى سۈنۈق قىلىچلىرىنى ئۆزلىرىنى تۇتماقچى بولۇپ شىپقاپ كېلىشىۋاتقان بۇ بەتەبەشەرە مانجۇلارنىڭ بېشىغا ئاخىرقى قېتىم چاپتى! مانجۇلار دەررۇ ئارقىغا داجىشتى. بۇ چاغدا قىزلار يارىدار سەركەردە مايسىخاننى يۆلىشىپ، پىچاق قىرىدەك تىك يار ئۈستىدىن ئۆزلىرىنى پەسكە تاشلاشتى. ئىلى جاڭجۈنى مىڭرۈينىڭ كۆزىگە تاغدىن چۈشۈپ كېتىۋاتقان بۇ يەتتە قىز خۇددى كۆكتىن ئولجىسىغا قاراپ ئېتىلىپ چۈشۈۋاتقان يەتتە شۇڭقاردەك كۆرۈنۈپ كەتتى! . . .

ئىلى جاڭجۈنى مىڭرۈي بۇ پاجىئەگە زادىلا چىداپ تۇرالمايغاندەك قىلىپ پەسكە قاراپ تۇرۇۋالدى. بىراق، ئۇ كۆزىگە ئىشەنمەي قېلىۋاتقاندى. توۋا، مۇنۇ مىدىراۋاتقان نېمىدۇ؟ ئەنە ئاۋۇ كۆيۈپ چۈچۈلگە ئايلانغان ياغاچلارنىڭ ئاستىدىن بىرنەرسە مىدىرلىدى. ماۋۇ ئۆرۈلۈپ ۋەيران بولغان پۇچۇق تامنىڭ تېگىدىن ئادەمنىڭ بېشىغا ئوخشايدىغان بىرنەرسە قىمىرلاپ كۆتۈرۈلدى. ياق، ئۇ ھەقىقەتەن ئادەمنىڭ

بېشى - تىرىك ئادەم ئادەمنىڭ بېشى ئىكەن! ئەنە ئۇ تىرىشىپ - تىرىشىپ يۈرۈپ، مىڭ مۇشەققەتتە ئورنىدىن تىك تۇردى. ئەنە ئاۋۇ ئۆرۈلگەن تامنىڭ ئاستىدىنمۇ ئىككىنچى، ئۈچىنچى... ئادەمنىڭ بېشى كۆرۈندى. مانا ماۋۇ توپا مىدىرلىغاندەك بولۇپ، ئاستىدىن بىر يارىدار ئادەم ئۆمىلەپ چىقتى. ئەنە ئاۋۇ ئورنىنىڭ ئاغزىدىنمۇ بىر ئادەمنىڭ قولى كۆرۈندى... شۇنداق قىلىپ، تەرەپ - تەرەپلەردىن، كارىز - گوداڭلارنىڭ تېگىدىن، ئادەملەر بىلمەيدىغان يەر ئاستىدىكى گەمە - گېرەملەردىن ئۈستۈشلىرى توپا - كۈيە بولۇپ كېتىشكەن قوزغىلاڭچىلار، قېرىلار، ئاياللار، نارەسىدە بالىلار سۆرىلىپ چىقىۋەردى. ئۇلار ئاچلىقتىن تىترەپ تۇرۇشقان ئاياغلىرىنى ئاران يۆتكىشىپ دەلدۈگۈنۈپ كېلىشمەكتە ئىدى. ئۆرە تۇرۇشقا ماجالى قالمىغانلىرى بولسا پۈت - قوللىرى بىلەن ئۆمىلەپ، ھەتتا ئىگەكلىرىنى يەرگە تىرەپ بولسىمۇ سۆرىلىپ كېلىشمەكتە ئىدى.

ئەلھال، دەھشەتلىك جەڭلەرنى تولا كۆرۈپ سۆڭىكى قاتقان، مەزلۇم ئەلنىڭ قېنىنى تۆكۈپ يۈرىكى مۈزلىغان ئىلى جاڭجۇنى مىڭرۇيمۇ بۇ دەھشەتنى كۆرۈپ زادىلا چىدىيالمىي قالغانىدى. ئۇ مۇشۇ تاپتا پۇشايمان ئىلكىدە ئىزتىراپقا چۈشۈپ قالغانىدى. ئۇ ئۆزىنى يىغلىۋېتىشتىن ئاران - ئارانلا تۇتۇپ تۇراتتى. ئۇزاق يىللاردىن بېرى ھاياتىنى جۇڭغارىيە ۋە مۈلكىي قەشقەرىيىدىكى جەڭ مەيدانلىرىدا ئۆتكۈزگەن بۇ مانجۇ سەركەردىسى ئادەم ئۆلتۈرۈۋېرىپ خوردا بولۇپ كەتكەنىدى. ئۇنىڭ قىلىچى باشقا مانجۇ سەركەردىلىرىنىڭكىدىن ئالاھىدە ئىدى. ئۇ قورال - ياراغ ئۈستىسىغا بۇيرۇتۇپ، قىلىچىنىڭ

① قىلىچ قولى - قىلىچ بىسىنىڭ كەينىدىكى ئىككى تال ياكى بىر تال نوڭش سىزىق.

قولغا<sup>①</sup> سىماب قويدۇرغانىدى. بۇ قىلىچنى ئۇنىڭ ئۆزىدىن باشقا ھەرقانداق ئادەم يەردىن ئۈزۈپ كۆتۈرەلمەيتتى. قىلىچ كۆتۈرۈلگەندە سىماب قىلىچ قولىنى بويلاپ تۆۋەنگە دومىلاپ كېلەتتى، قىلىچنى ئادەمگە چاپقاندا سىماب قىلىچ قولىنى بويلاپ قىلىچنىڭ ئۇچىغا دومىلاپ باراتتى - دە، قىلىچ ئېغىر بېسىم بىلەن چېپىپ چۈشۈپ، ھەرقانداق ئادەمنى بىر چېپىشتىلا ئىككى نىمە قىلىپ تاشلىغىلى بولاتتى.

— غەلىيانچى چەنتۇلارنى يۈرەكلىك چېپىۋەر! ئادەم دېگەن ھۆل نېمە، قىلىچ ھۆل نەرسىگە ئاسان ئۆتىدۇ! ئادەم دېگەن خېمىردەك يۇمشاق نېمە، نەرسىنى چەنلەپ چاپساڭ، شۇ يېرىنى بىر چېپىشتىلا ئۈزۈپ تاشلا! — دەيتتى ئۇ قول ئاستىدىكىلىرىگە، — ھەرگىز رەھىم قىلما، ھەتتا نېمىشقا؟ قانداق؟ دەپ ئويلايمۇ ئولتۇرما. سەن بوغدا خاننىڭ سەردارسەن! سېنىڭ ۋەزىپەڭ — غەلىيانچىلارنى يوقىتىش. ئۇرۇشتا غەلىيانچىلارنى يوقىتىشتىن مۇقەددەس ئىش بولمايدۇ! . . .

ئادەتتە ئۇ ئۆزىمۇ بۇ قىلىچى بىلەن ئادەم چاپقاندا كۆزىنى مەت قىلىپ قويماي ئىشتىياق بىلەن چېپىۋېرەتتى. ئۇ ئۆزىنىڭ قىلىچ قولغا سىماب قويدۇرغان بۇ قىلىچى بىلەن ماختىناتتى. مانا ئەمدى، ئۇ ئۇچتۇرپان دىيارىدىكى مۆلچەر تاغ باغرىدا تۇنجى قېتىم ئۆز - ئۆزىدىن نەپرەتلىنىشكە باشلىدى. ئۇ يىغلاپ تاشلاشتىن ئۆزىنى شۇنچە تۇتقان بولسىمۇ ئەمما قانغا تولغان كۆزلىرىدىن ياش ئىختىيارسىز تاراملاپ تۆكۈلۈۋاتاتتى. مانجۇلار ئۆزلىرىگە قارشى مېڭىپ كېلىۋاتقان بۇ تىرىك ئادەملەرنى كۆرۈپ قىلىچلىرىغا قول ئۇزىتىشتى. بىراق، ئىلى جاڭجۇنى مىگرۇي ئۇلارنى توسۇپ قويدى:

— ياق، كارىڭلار بولمىسۇن! ئۆلۈمدىن قورقمايدىغان ئەلنى قىلىچ بىلەن قورقىتىش مۇمكىنمۇ؟ — دېدى ئۇ ھەسرەت بىلەن، — ئۇلار ئاللىقاچان بىر قېتىم ئۆلۈپ بولغان. ئەمدى ئۇلارنى يەنە ئۆلۈم بىلەن قورقىتىمەن دېسەڭلار، بىھودە ئاۋارە بولغان بولمامسىلەر؟! . . .

مانجۇلارنىڭ دەھشەتلىك قەتلىئامىدا ئۆلگەن بۇ شەھەرگە باشقىلەتنى جان كىرگەندەك بولدى. بۇ ئادەملەر غەزەپ ئوتى يالقۇنلاۋاتقان كۆزلىرى بىلەن ئۇدۇل قاراشقان پېتى مانجۇلارغا قارشى كېلىشمەكتە ئىدى. بۇ ئادەملەرنىڭ سانى ساناقلىقلا دەرىجىدە ئاز بولسىمۇ ئەمما ئۇلار ئۈچتۈرپانلىقلار ئىدى! ئۇلار — ئۇيغۇرلار ئىدى! . . .

### نەزمە

«ۋەتەن ئۈچۈن سەن ئەمەس،  
جان بېرىدۇ خۇدالار.  
يەتتە قىزغا ئۆگسۈمەس،  
خەلقىمىزدىن دۇئالار!  
يەتتە دېگەن ساناقنى،  
مىليون بارماق سانايدۇ!  
ھەر ساناقتا يەتتە قىز،  
بارماقلاردىن مارايدۇ!  
ئۆلگەن ئەمەس يەتتە قىز،  
يەتتە مىڭ بوپ تارالغان.  
يەتتە قىزنىڭ قېنىدىن،  
ئويغاق ئۇيغۇر يارالغان!»

— باتۇر روزى

## ئون ئالتىنچى باب

### قانلىق ئىزلار

«غالبىلار ئۈستىدىن شىكايەت قىلغان  
كىشىنىڭلا غالبىلارنى سوتلاش ھوقۇقى  
بولدۇ!»

— ۋىكتور گىوگو: «خارلانغانلار»

1768 - يىلى (چاشقان يىلى) قەمەرىيە 6 -

مىلادى

ئاينىڭ 12 - كۈنى. چارچىلار ناغرا - سۇنايلىرىنى چېلىشىپ،  
ھەرە كۆنىكىدەك غۇيۇلداپ تۇرغان ئاقسۇنىڭ چوڭ - كىچىك  
كوچىلىرىنى ئارىلاپ: «ئەييۇھەنناس، ئىشىتىڭلار ئامۇ - خاس!  
خاقانى چىنىنىڭ پەرمانى بۇدۇر! قۇلاق سال ھەممىڭ تىمتاس!  
ئەي ھۈنەرۋەن، رەۋەندە، ئۇن تاسقىغان جەۋەندە، ھاممال،  
مەشكەپ، شۈستىگەر، چاھار بازارچى - سودىگەر، ياش - قېرى،  
ئەرۇ - ئايال، يىگىت - قىز، چوكان - سېكىلەك! مۇتتۇەر  
بەگۈ - بېگاتلار، زەردار بىلەن پۇلدارلار، لەشكەر - چېرىك،  
ئەمەلدار - مەنەسپدار، ئۇلۇغ - ئۇششاق ھەممىڭ بار! بۈگۈن  
كۈن پېشىندىن قايرىلغاندا، كۈنشەھەر دەرۋازا تامان بارغايىسىز!  
ئەسمتۇللا بېگىمنى، شېرىپ دورغا ناكەسنى ۋە قالغان قىرىق  
ئۈچ ئادەمنى دار مۇئەللەقتە كۆرگەيسىز! ئىسيانچىنىڭ شۇدۇر

چاچىسى، ئاق ئۆيلۈك بولۇپتۇ قېرى دادىسى! . . .  
ئەيىۋەنناس، ئىشتىغلار ئامۇ - خاس!» دەپ جار سېلىپ  
يۈرۈشەتتى.

بۇ چاغدا قارا چېرىكلەر ئىلى ھاكىمىيىگى مۇسا گۇڭنىڭ  
باشچىلىقىدا ئۇچتۇرپان تەرەپتىن ئىلىغا ئاق ئۆيلۈك قىلىنىپ  
سۈرگۈن قىلىنغان بىر توپ تۇتقۇنلارنى ھەيدەپ كەلدى.  
بۇ ئادەملەر خاقانى چىنىنىڭ پەرمانىغا ئاساسەن «ئاسىيلار  
تاۋابىئاتلىرى» دېگەن گۇناھ بىلەن ئىلىغا پالانغان ئۇچتۇرپانلىق  
ئادەملەر ئىدى. بۇ ئادەملەرنىڭ كۆپى ئاغرىق - سىيلاق،  
قېرى - چۆرە، نارەسىدە بالىلار ئىدى<sup>①</sup>. بۇ تۇتقۇنلار شەھەرگە  
كىرىشى بىلەن تەڭلا، ئۇلارنى ھەيدەپ ئېلىپ كېتىۋاتقان قارا  
چېرىكلەر چەتتە دەلدۈگۈنۈپ ئاران كېتىۋاتقانلارنى ئاتنىڭ  
كوكسى بىلەن ئۇرۇپ - ئىتتىرىپ سىقىشقا باشلىدى. كۆزى قانغا  
تولغان بىر مانجۇ بىر چەتتە دەلدۈگۈنۈپ ئاران مېڭىپ  
كېتىۋاتقان بىر نىمجان بوۋاينى ھېچبىر سەۋەبسىزلا قولىدىكى  
قامچا بىلەن بىرنى سالدى. قامچىنىڭ ئۇچى ھېلىقى بوۋاينىڭ  
مەڭزىنى تىلىپ تاشلىدى. ئۇ مۇشتىنى تۈگۈپ، ئارقىسىغا  
بۇرۇلۇۋىدى، ئەمما ئىككىنچى قېتىم ئۇنىڭدىنمۇ قاتتىقراق  
تەگكەن قامچا زەربىسى ئۇنى توپنىڭ ئىچىگە كىرىۋېلىشقا مەجبۇر  
قىلدى. چۈنكى، دەھشەتلىك قانلىق قەتلىئامدىن ئېشىپ قالغان  
بۇ ئادەملەردە ئىختىيارسىز ھالدا ئۆزىنى ھىمايە قىلىش  
جەھەتتىكى تۇيغۇ ۋە ياشاش ئارزۇسى كۈچلۈك ئىدى.  
قارا چېرىكلەر ئۆزلىرى ھەيدەپ ئېلىپ كېتىۋاتقان  
بۇ قېرى - چۆرە، ئاغرىق - سىيلاق ئادەملەرنى، ھەتتا مەسۇم

① ئۇچتۇرپان قوزغىلىڭى باستۇرۇلغاندىن كېيىن مانجۇلارنىڭ جازا ھەتەرەتلىرى  
ئۇچتۇرپاننىڭ يېزا - قىشلاقلىرىدا قىرغىندىن ئېشىپ قالغان بىر تۈمەندەك ئادەمنى  
تۇتقۇن قىلغان ۋە ئۇلارنى ئاق ئۆيلۈك قىلىپ ئىلىغا پالانغانىدى. بۇ ھەقتىكى  
تەپسىلاتلار ئۈچۈن «شىنجاڭنىڭ قىسقىچە تارىخى»، 1 - توم، ئۇيغۇرچە نەشرى،  
478 -، 479 - ۋە 480 - بەتلەرگە قارالسۇن. شىنجاڭ خەلق نەشرىياتى 1982 -  
يىل نەشرى.

كچىك بالىلارنىمۇ قىلچە ئاياپ ئولتۇرۇشماستىن ئېگەردىن  
ئېگىشىپ قامچا بىلەن، قىلچىنىڭ قىرى بىلەن قاتتىق  
ئۇرۇشانتى. تاياققا ئۇچرىغانلار نائىلاج سەپنىڭ ئوتتۇرىسىغا  
سېقىلىپ كىرىۋېلىشقا تىرىشىپ تىقما - تىقما بولۇشۇپ  
كېتىشەتتى. تىقنىچىلىق باشلاندى. داد - پەرياد كۆتۈرۈلدى!  
— ئۆلتۈرىدىغان بولساڭلار، بىر يولسىلا  
ئۆلتۈرۈڭلار! . . . بىزنى نېمىشقا مۇنداق خورلايسىلەر؟! —  
دەپ ۋارقىرىدى ئاق ئۆيلۈك قىلىنغانلارنىڭ ئارىسىدا بىرى.  
— ئالدىرىمىساڭمۇ بۇ ئارزۇيۇڭغا يېتىسەن، ھۇگەدەنكەش  
ئىسيانچى، — دەپدى ئىلى ھاكىمبېگى مۇسا گۇڭ زەھەر خەندىلىك  
بىلەن، — ئىپلاس گېزەندە، بىر قوشۇق قېنىڭنى  
تىلىمىگىنىڭنى كۆرمىزغۇ! . . .

ئاق ئۆيلۈك قىلىنغانلار تىنچىپ قالدى. ئۇلاردىن بىرى  
يېنىدىكى قارا چېرىكتىن «بىزنى نەگە ھەيدەپ  
كېتىۋاتىسىلەر؟» دەپ سورىۋىدى. ھېلىقى قارا چېرىك بۇ  
تۇتقۇنلارنىڭ ھالىغا ئىچى ئاغرىغان بولسا كېرەك، ئاستا ئاۋاز  
بىلەن جاۋاب بەردى:

— سىلەر ئىلىخوغا بارىدۇ - شۇ! خاندان گۇڭسا - خەت  
بار. سىلەرنى ئۆلتۈرمەيدۇ، پاڭشىڭ بولسۇن - شۇ!  
كۈن پېشىندىن قايرىلدى. قارا چېرىكلەر تۇتقۇنلارنى  
ئاقسۇنىڭ كۆنشىھەر دەرۋازىسى ئالدىغا ھەيدەپ كېلىشتى.  
ئاقسۇ كۆنشىھەر دەرۋازىسى ئالدىدا ئادەملەر مىغىلداپ  
كەتكەندى. دەرۋازا ئالدىدا قاتار قىلىپ دار ياغىچى قادالغان  
بولۇپ، دارنىڭ توغرا ياغىچىدا بىلەكتەك توملۇقتا چىگدىن  
ئېشىلىگەن قىرىق بەش تال سىرتماق ساڭگىلاپ تۇراتتى.  
شەھەردە بىر خىل مەشئۇملۇق، ۋەھىمىلىك ھۆكۈم سۈرمەكتە  
ئىدى. جازا مەيدانىنىڭ ئەتراپىنى قوللىرىغا نەيزە - قىلىچ،  
مىلتىق - تۇفەڭ ئېلىشقان قارا چېرىكلەر قانمۇ قات

قورشۇپلىشقان بولۇپ، چاھار سۇدىكى مەيداننىڭ تاغ تەرىپىگە ياغاچتىن ئېگىز سۇپا ياسالغان، ياغاچ سۇپىنىڭ ئۈستىگە مانجۇچە يوغان بىر چېدىر تىكىلگەندى.

چېدىر ئىچىدە تۆر تەرەپكە قويۇلغان قارا شىرەنىڭ كەينىدە بېشىغا ئۈچىنچى دەرىجىلىك ئوتىغات مۇنچاقلىق دىڭ قالپاق - خىتايى، ئۈچىسىغا قېنىق زەڭگەر رەڭلىك يىپەكتىن ئۇدۇلغا ئىزىملىنىدىغان ئۇزۇن مانجۇچە ئەمەلدارلىق تونى كىيگەن ئىلى جاڭجۇنى ئاڭگۈي دارغا ئېشىش جازاسىنىڭ ئىجرا قىلىنىشىغا نازارەتچىلىك قىلىپ ئولتۇراتتى. ئۇنىڭ كەينى تەرىپىنىڭ ئوڭ - سول تەرىپىگە ئىككى قاتار قويۇلغان يۆلەنچۈكلۈك ئورۇندۇقلاردا قەشقەر مەسلىھەتچى ئامبىلى خەيمىڭ باشلىق ھەرقايسى شەھەرلەرنىڭ خان ئامباللىرى، ئاغلاقچى ئامباللىرى ۋە تۇرپاننىڭ ھاكىمىيىگى ئىمىن خوجا، قۇمۇلنىڭ ھاكىمىيىگى يۈسۈپ خوجا، ئىلىنىڭ ھاكىمىيىگى مۇساگۇڭ، يەكەننىڭ ھاكىمىيىگى ئوداي خوجا، خوتەننىڭ ھاكىمىيىگى گادىمەت خوجا ۋە باشقا ئۇيغۇر، قىرغىز مەنەپدارلىرى قاتار ئولتۇرۇشقاندى. بۇ چاغدا كۇچا خان ئامبىلى ئاباۋ چېرىكلىرىگە ئىلىغا ئاق ئۆيلۈك قىلىنغان بىر تۈمەن تۇتقۇننى مەيداندا قاتار تۇرغۇزۇشقا بۇيرۇق بەردى. ئىلى جاڭجۇنى ئاڭگۈي بۇ تۇتقۇنلارغا يىرگەنگەندەك قىلىپ بىر قاراپ چىققاندىن كېيىن ياساۋۇلغا خىرىلداپ تۇرۇپ بۇيرۇق بەردى:

— ئاباۋغا مېنىڭ پەرمانىمنى يەتكۈز! پۇقرالارنى مەيداندىن نېرى قوغلىسۇن. ماۋۇ گەدەنكەشلەر دارنىڭ ئالدىغىراق تۇرغۇزۇلسۇن! خاقانى چىننىڭ مانجۇ سەلتەنىتىگە تاش ئاتقانلارنىڭ ئەفھالىنىڭ قانداق بولىدىغانلىقىنى ئۆز كۆزى بىلەن كۆرۈشسۇن! ئەسەمتۇللا قاتارلىق توپىلاڭچىلار دارنىڭ ئاستىغا ئېلىپ كېلىنسۇن!

— جە، باش ئۈستىگە، جاڭجۇن دارىن، پەرمانلىرىنى بەجا



كەلتۈرگەيمىز! — دەدى ياساۋۇل تىزنى پۈكۈپ ئىلى جاڭجۈنى ئاڭغۇيغا تەزىم قىلغاندىن كېيىن ئورنىدىن سەكرەپ تۇرۇپ چېدىردىن چىقىپ كەتتى.

بۇ چاغدا، ئاڭغۇي قارا چېرىكلەرنىڭ قىستىشى بىلەن جازا مەيدانىدىن ئاستا ئارقىغا سۈرۈلۈۋاتقان پۇقرالارنى ۋە دارنىڭ ئالدىغا ھەيدەپ كېلىنىۋاتقان سۈرگۈنلەرنى كۆزىتىپ تۇردى.

مەيدان بىردىنلا قالايمىقانلىشىپ كەتتى. دارغا ئېسىلىدىغانلار قارا چېرىكلەرنىڭ قورشاۋىدا ئامبال يامۇلىدىن ئېلىپ چىقىلدى. بۇ چاغدا تىقما - تىقما بولۇشۇپ سىقىلىشىپ تۇرۇشقان زور ئادەملەر توپى ئارىسىدا پىچىر - پىچىر گەپلەر ۋە گۈدۈڭلىغان ئاۋازلار ئاڭلىنىشقا باشلىدى.

دارغا ئېسىلىدىغان بۇ قىرىق بەش مەھبۇسنىڭ ئەڭ ئالدىدا ئەسىمتۈللا بەگ ماڭغانىدى. ئۇنىڭ بەستلىك بويى ئورۇقلاپ، يىگىلەپ قورايىدەك بولۇپ قالغانىدى. ئۇنىڭ ئۆسكىلەڭ چاچ - ساقاللىرى پۈتۈنلەي ئاقىرىپ، غۇجمەكلىشىپ كەتكەنىدى.

ئۈستىگە كىيىۋالغان سارغىيىپ كەتكەن ئاق يەكتىكىنىڭ ئالدى ئېچىۋېتىلگەن، شالۋورنىڭ پۇچقاڧلىرى يىرتىلغان بولۇپ، پۇتىغا سېلىنغان 18 جىڭلىق تۆمۈر ئىشكەل ئۇنىڭ شالاڭ يۇڭ

باسقان بىر تېرە، بىر ئۈستىخان بولۇپ قالغان ئورۇق پۇتلىرىنى يالاپ كەتكەنىدى. ئەسىمتۈللا بەگ ئۇششاق - ئۇششاق دەسسەپ تېز ماڭاتتى. ئۇ پۇتلىرىنى ھەربىر يۆتكىگەندە تۆمۈر ئىشكەل

يالاپ ئېچىۋەتكەن يارا ئاغزىدىن جىرت - جىرت قان ئېتىلىپ چىقاتتى - دە، ئۇنىڭ كەينىدە قانلىق ئىز پەيدا بولاتتى. ئۇنىڭ

ھېچنېمىگە پىسەنت قىلمايدىغان كۆكۈچ، ئەمما ھوشيار، سوغۇق نۇر چاقناپ تۇرغان كۆزلىرى خۇددى قانداقتۇر ئەمەلگە ئاشۇرالمىغان ئېزگۈ بىر ئارماننى كۈتۈۋاتقانداك قىلىپ تېز - تېز چىمىلدايتتى. ئۇنىڭ يۈزىدە خاقانى چىنىنى، خاقانى چىنىنىڭ

جاڭجۈنلىرىنى، خان ئامباللىرىنى، ئۇيغۇر ھاكىمبەگلىرىنى،

ھەتتا شامالدا پۇلاڭشىپ جىم تۇرمايۋاتقان دارنىڭ سىرتماقلىرىنى قىلچىمۇ مەنىستىمگەندەك بىر خىل قىياپەت جىلۋە قىلاتتى. ئۇ قوللىرىنى جاسارەت بىلەن سىلكىپ، يېنىدا ئۆزلىرىنى يالاپ كېتىۋاتقان مانجۇ چېرىكلەرنىڭ ئايىغى ئاستىغا تۈكۈرەتتى. قارا چېرىكلەر ئۇنىڭدىن كۆزلىرىنى ئېلىپ قاچاتتى. ناۋادا كۆزلىرى تاسادىپىي ئۇنىڭ كۆزى بىلەن دوقۇرۇشۇپ قالغاندا ئالاق - جالاق بولۇپ، دەرھال بۇرۇلۇپ باشقا تەرەپكە قارىۋېلىشاتتى.

قارا چېرىكلەر بۇ مەھبۇسلارنى مەيدان ئىچىگە ئېلىپ كىردى. ئۇلار دارنىڭ ئاستىغا يېتىپ كەلگەندە، كۇچا خان ئامبىلى ئاباۋ: «توخنا!» دەپ بۇيرۇق بەردى ۋە ئۆزى ياغاچ سۇپا ئۈستىدىكى چېدىرغا كىرىپ كېتىپ، قولىدا بىر ۋاراق سېرىق گۇڭسا - خەتنى كۆتۈرۈپ پاتلا يېنىپ چىقتى.

— مۇنۇ خان پەرمانىنى بۇ ئىسيانچى گەدەنكەشلەرگە ئوقۇپ بەر! — دەپ بۇيرۇق قىلدى ئۇ تۇڭچىسىغا.

— جە، باش ئۈستىگە، — دەپ قۇللۇق بىلدۈردى تۇڭچى، ئاندىن خان ئامبال ئاباۋنىڭ قولىدىن ھېلىقى بىر ۋاراق سېرىق گۇڭسا - خەتنى ئېھتىرام بىلەن ئالدى ۋە:

— بوغدا خاندىن پەرمان شۇلدۇركى، — تۇڭچى قولىدىكى

سېرىق قەغەزگە يېزىلغانلارنى ئوقۇشقا باشلىدى، — بوغدا خان

ئالىيلىرى ئەيتىپدۇرلەر: «... ئۇچتۇرپان شاغىبېگى،

تۆتىنچى دەرىجىلىك مائاش - كۈلىياڭ يەيدىغان ئەمەلدار

رەھىمتۇللا بىلەن ئەسىمتۇللالار مانجۇ سەلتەنىنىڭ مائاش -

كۈلىياڭنى ئېلىپ تۇرۇۋاتقانلىقىغا قارىماي، گەدەنكەش چەنتۇ

پۇقرالىرىنى قۇتارتىپ، تەپتارتماستىن خاقانى چىن سەلتەنىتىگە

قارشى يېغى قوپتى! بۇ زادىلا كەچۈرگىلى بولمايدىغان ئېغىر

گۇناھدۇر! تەڭرى لەشكەرلىرىمىز تەڭرىنىڭ يولىنى تۇتۇپ،

ھىدايەتنى جارى قىلدۇرغانلىقتىن، توپىلاڭچىلارنىڭ كاتتىۋېشى،

ئاسىي رەھىمتۇللا تەڭرى لەشكەرلىرىمىز تەرىپىدىن ئېتىسىپ

ئۆلتۈرۈلۈپ، بېشىنى يېدى! ئۇچتۇرپان شەھىرى ئادالەتپاناھ خان لەشكەرلىرى تەرىپىدىن پەتھى قىلىنغاندىن كېيىن، نىمەيەت، تىرىك قولغا چۈشكەن ئەسىمتۇللا باشلىق قىرىق بەش توپىلاڭچىنى ھېسابقا ئالمىغاندا، شەھەر ئىچىدىكى توپىلاڭچىلارنىڭ ھەممىسى قىلچىمۇ ئاياپ ئۆلتۈرۈلماستىنلا تەڭرى لەشكەرلىرىمىز تەرىپىدىن پاك - پاكىز يوقىتىلدى<sup>①</sup>. بۇ توپىلاڭچىلار يوقىتىلمىسا، مۇسۇلمانلار يۇرتى بىر كۈنمۇ تىنچىمايدۇ! مۇسۇلمانلار يۇرتىنىڭ مۇقىملىقىغا كاپالەتلىك قىلىش ئەسلا مۇمكىن ئەمەس! شۇڭا، بىز مۇسۇلمانلار يۇرتىدىكى گەدەنكەش چەتئۇلارغا ئىبىرەت قىلىش ئۈچۈن توپىلاڭچىلار كاتتۇبىشى ئەسىمتۇللا باشلىق قىرىق بەش نەپەر توپىلاڭچىنى تەخىرسىز دارغا ئېسىشىنى بۇيرۇيمىز! بىز تەڭرى قوشۇنلىرىمىزغا ھىدايەتنى جارى قىلدۇرۇش ئۈچۈن ئۇچتۇرپان پەتھى قىلىنغاندا، توپىلاڭغا قاتناشقانلارنىڭ ھەممىسىنى قىرىپ تاشلاشنى، قىلچىمۇ رەھىم قىلماسلىقىنى ئەمىر قىلغاندۇق. ئەلھال، بىز ئۆزىمىز كۆزلىگەن بۇ ئۇلۇغ مەقسەتكە يەتتۇق!<sup>②</sup> ئۇچتۇرپان خەلقى پاراكەندە غەلىيانچى خەلق. ئۇلار ئەمدى ئۆز يۇرتىدا تۇرۇۋەرسە بولمايدۇ! چۈنكى، ئۇلار يەنە توپىلىشىپ غەلىيان كۆتۈرۈشتىن يانمايدۇ! سەلتەنتىمىزنىڭ ئىلى... قاتارلىق جايلاردا تۇرغۇزغان تەڭرى لەشكەرلىرىمىزنىڭ مائاش - كۈلىياڭلىرى ئۈچۈن كۈلىدىكى پۇقرالارنى ئەمدى يەنە ئاۋارە قىلىۋېرىشكە بولمايدۇ! بۇ بىر قىسىم يۈكنى مۇسۇلمانلار يۇرتىدىكى چەنتۇ پۇقرالىرى ئۆز ئۈستىگە ئېلىشىلىرى كېرەك. شۇڭا، ئۇچتۇرپان پەتھىسىدىن كېيىن ئۇچتۇرپاننىڭ يېزا -

① بۇ ھەقتىكى تەپسىلاتلار ئۈچۈن، «جۇڭغارلارنى تىنچىتىش چارىلىرى» نىڭ داۋامى. 32 - جىلد، 28 -، 29 - بەتلەرگە ۋە جەنۇبىنىڭ 30 - يىلى قەمەرىيە 11 - ئاينىڭ 10 - كۈنىدىكى يارلىققا قارالسۇن.  
 ② «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 736 - جىلد، 6 - بەت. جەنۇبىنىڭ 30 - يىلى قەمەرىيە 5 - ئاينىڭ 10 - كۈنىدىكى يارلىق.

قىشلاقلرىدىكى پۇقرالار قېرى - چۆرى، ئاغرىق - سىيلاق بولۇشىدىن قەتئىينەزەر، ھەممىسى ئۇچتۇرپان دىيارىدىن قوغلاپ چىقىرىلىپ ئىلىغا ئاق ئۆيلۈك قىلىنسۇن! ئىلى قاتارلىق جايلاردىكى ئەڭرى لەشكەرلىرىمىزنىڭ مائاش - كۈلىياڭلىرىنى تەييارلاش ئىشىنى ئەمدى ئىلىغا ئاق ئۆيلۈك قىلىنغان مۇشۇ چەنتۇلار ئۆز ئۈستىگە ئالسۇن. ئەڭرى لەشكەرلىرىمىزنىڭ مائاش - كۈلىياڭى ئۇلار تېرىغان يەرلەردىن كىرىدىغان كىرىم ھېسابىغا خىراجەت قىلىنسۇن! ①

بۇ چاغدا دارىنىڭ ئالدىدا تىرىشىپ تۇرۇشقان تۇتقۇنلارنىڭ ئارىسىدىكى كىمدۇر بىرى ۋارقىرىۋەتتى. ئەتراپتا تۇرۇشقان خالاپىق گۈرۈلدەشىپ كېتىشتى. بىراق، ئۇلار ئەسسىتۈللا بەگنىڭ ئاۋازىنى ئاڭلاپ، يەنە توختاپ قېلىشتى. ئەتراپ بىر پەسنىڭ ئىچىدىلا يەرگە يىڭنە چۈشسە ئاڭلانغۇدەك دەرىجىدە تىمتاس بولۇپ كەتتى.

ئەسسىتۈللا بەگ يۇقىرى ئاۋاز بىلەن ۋارقىراپ سۆزلەۋاتاتتى:

— خاقانى چىن «ئۇچتۇرپاننى قانغا پانۇرساملا، ئىش شۇنىڭ بىلەن تۈگەيدۇ!» دەپ ئويلىمىسۇن! ياق، ھەرگىز! بۈگۈن سىلەر ئۈستۈن كېلىپ، بىزنى چاپقان، دارغا ئاسقان بولساڭلار، يۇرت قاياشلىرىمىزنى رەھىم قىلماستىن ئاق ئۆيلۈك قىلىپ ئەل - ۋەتەندىن قوغلاپ چىقارغان بولساڭلار، تاڭلا ئەتە سىلەرنىمۇ شۇنداق قىلىشىدۇ! بىز مەزلۇم خەلقىمۇ ئازادلىق تېڭى ھەم ئاتىدۇ! بۇ قىساس چوقۇم ئېلىنماي قالمايدۇ! خاقانى چىن شۇنى ئېسىڭدە مەھكەم ساقلىغايىسەنكى، بىزنى ھەرگىز ئۆلتۈرۈپ تۈگىتەلمەيسەن، ياق، ھەرگىز! پۈتۈن ئۇيغۇرنى

① «جۇڭغارلارنى تىنچىتىش چارىلىرى» نىڭ دىۋانى. 3 - جىلد، 21 - ، 22 - ، 23 - بەتلەر. «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردى خاتىرىلىرى» 615 - جىلد، 9 - بەت. چەنلۇڭنىڭ 26 - يىلى قەمەرىيە 2 - كۈنى، 18 - كۈنى.

دارغا ئاسالمايسەن! . . .

چېدىر ئىچىدە ئولتۇرغان ئىلى جاڭجۇنى ئاگۇي قولىنى  
سىلكىدى. كۇچا خان ئامبىلى ئاباۋ قارا چېرىكلەرگە:  
— دارغا ئېسىڭلار! — دەپ ۋارقىردى.

ئىككى بەستلىك قارا چېرىك ھەممىدىن ئاۋۋال ئەسىمتۇللا  
بەگنى دارنىڭ ئاستىغا ئېلىپ كەلدى. ئەسىمتۇللا بەگ بېشىنى  
تىك تۇتۇپ، مەردانە، غەيۇرلۇق بىلەن دارنىڭ ئاستىغا قويۇلغان  
ياغاچ كۇرسىنىڭ ئۈستىگە چىقتى. ئۇنىڭ كىشەنلەنگەن ئىككى  
پۈتىدىكى يارىسىدىن ئاققان قىزىل قان بىردەمدىلا دارنىڭ ئاستىغا  
قويۇلغان ھېلىقى كۇرسىنى بوياپ تاشلىدى. بۇ چاغدا، قارا  
چېرىكلەردىن بىرى سىرتماقنى ئەسىمتۇللا بەگنىڭ قارامتۇل  
ئىنچىكە بويىغا سالماقچى بولۇۋىدى، ئەسىمتۇللا بەگ ئۇنىڭ  
قولىنى ئىتتىرىۋېتىپ، سىرتماقنى بويىغا ئۆزى سالدى. قالغان  
قىرىق تۆت نەپەر ئۇچتۇرپانلىق قوزغىلاڭچىمۇ ئەسىمتۇللا بەگكە  
ئوخشاش سىرتماقنى بويۇنلىرىغا ئۆزلىرى سېلىشتى. بۇ چاغدا،  
پۈتۈن خالايق بۇ قىرىق بەش نەپەر ئۇچتۇرپانلىق قوزغىلاڭچىنىڭ  
ئۆلۈم ئالدىدىكى مەردانە، تەمكىن قىياپىتىنى كۆرۈپ، ھەيران  
بولۇشقىنىدىن قېتىپ قېلىشقانىدى<sup>①</sup>. بۇ چاغدا ئەسىمتۇللا بەگ  
قوللىرى بىلەن بويىغا سېلىنغان سىرتماقنى تۇتۇپ تۇرۇپ:

— ئى جاللات، ئۆلۈش ئالدىدا ئەڭ ئاخىرقى سۆزۈمنى  
ئېيتىۋېلىشىمغا رۇخسەت قىلغايەن! — دەپ ۋارقىردى.

— ئېيت! — دېدى كۇچا خان ئامبىلى ئاباۋ.

— سىلەرنى ئۇچتۇرپان قەلئەسى ئاستىدا دىر - دىر  
تىترەتكەن بىز ئىدۇق. سىلەر بىزنى يېڭىۋالدۇق، دەپ

① ئەسىمتۇللا بەگنىڭ ئۆلتۈرۈلۈشى ھەققىدە خېلى خىل مەلۇماتلار بار. بەزىلەر:  
«ئەسىمتۇللا بەگ قالغاچ تاغنىڭ ئالدىدا مانجۇلار تەرىپىدىن چېىپ تاشلانغان»  
دېيىشىدۇ. ئەسىمتۇللا بەگلەرنىڭ قەتلى قىلىنىشى ھەققىدىكى باشقا تەپسىلاتلار  
ئۇچۇن، «شىنجاڭنىڭ قىسقىچە تارىخى»، 1 - توم، 1982 - يىل ئۇيغۇرچە نەشرى،  
478 -، 479 - بىت ۋە 480 - بىتلەرگە قارالسۇن.

ئويلامسىلەر؟ بىز ئەركىنلىكىمىز ئۈچۈن سىلەر بىلەن جەڭ قىلدۇق. ئازادلىقىمىزنى ئۆتكۈز قىلىچ ۋە نەيزىمىزنىڭ تىغى بىلەنلا ئالغىلى بولىدىغانلىقىنى چۈشەندۈق! مانا ئەمدى ئەركىنلىك ئۈچۈن ئۆلۈۋاتماقتىمىز. ئۆلۈم بىز ئۈچۈن قورقۇنچلۇق ئەمەس! چۈنكى، بىزنىڭ ئۆلۈمىمىز خەلقنى ئويغىتىدۇ! شۇنداق كۈنلەر كېلىدۇكى، ئويغاق ئارىلان كەبى خەلقنىڭ ئالدىدا مۈشۈك كەبى دىر - دىر تىترەيسىلەر. مانا مۇشۇ كۈنلەر سىلەر ئۈچۈن ئەڭ قورقۇنچلۇق! ...

خالايق ئارىسىدا ۋاراڭ - چۈرۈڭ كۆتۈرۈلۈپ، بارغانسېرى كۈچەيدى. ھاياجانلانغان كىشىلەرنىڭ گۈرۈلدەشكەن ئاۋازى ئىچىدە ئەسمىتۇللا بەگنىڭ ئاۋازى ئانچە ئاڭلانماي قالدى. شۇ پۇرسەتتىن پايدىلىنىپ، قارا چېرىكلەردىن بىرى ئۇنىڭ پۈتى ئاستىدىكى كۇرسىنى تېپىۋەتتى. ئەسمىتۇللا بەگنىڭ بەستلىك ئېغىر گەۋدىسى پىلتىڭلاپ بىردىنلا ئېسىلىپ قالدى. بۇ چاغدا قالغان قارا چېرىكلەرمۇ ھېلىقى قىرىق تۆت نەپەر قوزغىلاڭچىنىڭ پۈتى ئاستىدىكى كۇرسىنى چاققانلىق بىلەن تېپىپ نېرىغا ئۇلاقتۇرۇۋەتتى. سىرتماق دارغا ئېسىلغانلارنىڭ كارنىيىنى بارغانسېرى چىڭ سىقىپ، نەپىسىنى بوغۇشقا باشلىدى. ئۇلارنىڭ بىردەم گەۋدىسى يىغىلىپ، ئېگىلىگەن تىزلىرى ئېگەكلىرىگە تاقىشىپ، بىردەم جان تالىشىش ئەسناسىدا پەسكە سوزۇلۇپ، ئۇزاققىچە تەۋرىنىپ تۇرۇشتى... ئەسمىتۇللا بەگ داردا تېخىچىلا تىپىرلاپ، جېنى يا چىقماي، بىر تەرەپكە قېيىشىپ قالغان قاپقارا تىلىنى مىدىرلىتىپ تۇراتتى، سىرتماق ئۇنىڭ كېكىردىكىنى بوغۇپ تاشلىغانىدى. ئۇ تاراملاپ ياش ئېقىۋاتقان كۆزلىرىنى ئەتراپقا يۈگۈرتۈپ، ئاغزىنى قىسايىتىپ، جېنىغا پاتقان ئۆلۈم ئازابىنى بىردەم بولسىمۇ يېنىكلىتىشكە ئۇرۇنۇپ، قاتتىق قىيىنلىپ، ھەدەپ يۇقىرىغا كۆكلەپ باقاتتى. ئۇ ھەر كۆكلىگەندە، دارنىڭ توغرا ياغىچى

غىچىرلاپ، بىر رىتىمدا ئاستا تەۋرىنەتتى. ئۇنىڭغا ئەگىشىپ داردىكى ئەسىمتۇللا بەگمۇ گوپا ئۆزىنىڭ قارىمۇئانغان قىزىل يۈزىنى ئىسسىق شۆلگەيلىرى ۋە كۆز ياشلىرى ئېقىپ چۈشۈپ ھۆل قىلىپ تاشلىغان كۆكرىكىنى جازا مەيدانىنىڭ تۆت ئەتراپىدا تۇرۇشقان خالاپىققا كۆرسەتمەكچى بولغاندەك تۆت تەرەپكە ئايلىنىپ، تەۋرىنىشكە باشلىدى. . . .

\* \* \*

ئىلىغا سۈرگۈن قىلىنغان بىر تۈمەن قېرى - چۆرى، ئاغرىق - سىيلاق ئادەملەر ئىلى جانجۇنى ئاگۇيىنىڭ پەرمىنى بويىچە تۆت تۈركۈمگە بۆلۈنۈپ يولغا چىقتى. ①

تۇنجى تۈركۈمدىكى ئۈچ مىڭ ئادەم قەمەرىيە 6 - ئاينىڭ 13 - كۈنى تاڭ سەھەردە قوراللىق قارا چېرىكلەرنىڭ نازارىتى ئاستىدا ئاقسۇ شەھىرىنىڭ كۆنەشەھەر دەرۋازىسىدىن مۇز داۋانغا قاراپ يولغا چىقىشتى. ئەتىگەنلىك ئۇيغۇدىكى ئاقسۇ شەھىرىنىڭ ئۈستىنى تۇمان قاپلىغان بولۇپ، دالىدا تۇمان كۆپۈكىلىنىپ، ساي - جىرالاردا پۇرقىراپ ئويمانلاردىن پەسلەپ ئۆتۈپ، يار تىزمىلىرىنىڭ باغرىنى يالايتتى. تۇمان ئۆز قۇچىقىغا ئالغان تۆپىلىكلەر غۇۋا پارقىراپ كۆرۈنەتتى. ئۈنچىلەر يېتىشقان ئېگىزلىقلاردىكى ئوت - چۆپلەر ئارىسىدا بۆدۈنلەر سايىرىشاتتى. ئاق ئۆيلۈك قىلىنغان سۈرگۈنلەرنىڭ ئارىسىدىن تاھىرخان ئىسىملىك بىرىنىڭ مۇڭلۇق ئېيتقان ناخشا ساداسى ئاڭلىنىۋاتاتتى:

① بۇ ھەقتىكى تەپسىلاتلار ئۈچۈن، «جۇڭغارلارنى تىنچىتىش چارىلىرى» نىڭ داۋامى، 32 - جىلد، 9 -، 10 - بەتلەرگە ۋە «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 725 - جىلد، 4 - بەت. جەنۇبىي 30 - يىلى قەمەرىيە كەبىسە 8 - ئاينىڭ 14 - كۈنىدىكى يارلىققا قارالسۇن.

خوش دەي دېسەم يۈرۈمدا،  
ئادەم ئىزى كۆرۈنمەس.  
قورۇسدا ھېچكىمنىڭ،  
ئوغۇل - قىزى كۆرۈنمەس.

پوپۇرماقلار سارغىيىپ،  
شاخلار سۇندى غولىدىن.  
ساق قالمىدى ھېچ كىشى،  
زالملارنىڭ قولىدىن.

.....

— ھەي ئۆلۈمتۈك چەنتۇ، — دەپ ۋارقىرىدى بۇ چاغدا  
ئاچچىقى يامان بىر قارا چېرىك، — مېنىڭ دارىنىڭ قۇلاق تولا،  
تولا ئاغرىيدۇ! سەن - شۇ ئېشەك ئوخشاش نېمە تولا  
ۋارقىرايدۇ؟!

ناخشا ئېيتىۋاتقان تاھىرخان دېگەن سۈرگۈن دەرھال  
ئاۋازىنى ئۆچۈرۈشكە مەجبۇر بولدى. ئەمدى ئەتراپتا مېڭىپ  
كېتىۋاتقانلارنىڭ ئاياغ تاۋۇشىدىن باشقا ھېچنېمە ئاڭلانمايۋاتاتتى.  
بىلەكلىرىدىن بىر تال ئارغامچا بىلەن چېتىپ باغلانغان بۇ  
سۈرگۈنلەر قەدىمى سەل - پەل ئاستىلىشىپ قالسا، قارا  
چېرىكلەر قىلچە ئاياپ ئولتۇرماستىن قوللىرىدىكى قامچىسى  
بىلەن ئۈرۈپ ئۇلارنى ئىتتىك مېڭىشقا مەجبۇر قىلاتتى.  
سۈرگۈنلەرنىڭ ھەر بىر گۈرۈھىنىڭ بېشىدا بىردىن ئاتلىق مانجۇ  
نازارەتچى قويۇلغانىدى. بويىنى زەنجىر بىلەن بەند قىلىنغان  
تۇتقۇنلار تۈگىلەرنى يېتىلەپ ماڭاتتى. مانجۇلار ئۈچۈن  
تەييارلانغان چېدىرلار بىلەن كىگىز ئۆيلەر، ھەر تۈرلۈك  
تىكمەت كىگىزلەر، گىلەملەر، قازان - قۇمۇچ، چىنە -



قاچىغا ئوخشاش نەرسىلەر؛ تاغار - تاغار ئۇن، چاناش - چاناش ماي، تاغار - تاغار گۈرۈچ، يېمىش، سۈرلەنگەن گۆش، ئىسلىغان يىلقا گۆشى، كۆيدۈرۈلگەن قۇيرۇق ياغ، قورۇلغان تالقاغا ئوخشاش يولنىڭ ئوزۇق - تۈلۈكىمۇ مۇشۇ تۈگىلەرگە ئارتىلغانىدى.

سۈرگۈنلەر قورسىقىنىڭ غېمىنى ئۆزى قىلاتتى. ئۇلار يولدا ئۇچرىغان يېڭىلى بولىدىغانلىكى ھەرقانداق يېمەكلىكلەرنى ئوزۇق قىلىپ كېتىۋېرەتتى. ئۇلارنى توختاۋسىز داۋاملىق مېڭىشقا مەجبۇر قىلىدىغان نەرسە شەپقەتسىز قارا چېرىكلەرنىڭ قامچىسىدىن باشقا يەنە ئاچلىقمۇ بار ئىدى. ئاچلىق ئۇلارنى توختىماي ئالغا مېڭىشقا، يول بويى ئۇچرىغاننىڭ ھەممىسىنى يالماپ يەپ مېڭىشقا مەجبۇر قىلاتتى.

كەچ كىرمەكتە ئىدى. زېمىن تېخى كۈن بويى ئوپلىغان ئىسسىقنى چىقىرىپ تازا قىزماقتا ئىدى. ئەمما، تاغ تەرەپتىن چىقىۋاتقان سالىقىن شامال كەچقۇرۇنلۇقى سالىقىن بولىدىغانلىقىدىن بېشارەت بېرىپ تۇراتتى. سۈرگۈنلەر قاراڭغۇ چۈشكەندە ئاران تازلەنگەر دېگەن يەرگە يېتىپ كېلىشتى. ئاقسۇدىن چىققاندىن كېيىن تازلەنگەر - مۇزداۋان يولىدىكى بىرىنچى قونالغۇ ئىدى.

مۇزداۋان يولى قەدىمكى يول بولۇپ، شۇ چاغلاردا مۈلكىي قەشقەرىيىدىن ئىلىغا چىقىشتا ئەڭ يېقىن يول ھېسابلىناتتى. خاقانى چىننىڭ ۋە ئىلى جاڭجۇنىنىڭ ئەمىر - پەرمانلىرىنى يەتكۈزىدىغان چاپارمەنلەر جەنۇبتىكى مۇسۇلمانلار شەھەرلىرىدە تۇرۇشلۇق مانجۇ مەمۇرلىرىنىڭ قېشىغا مۇشۇ يول ئارقىلىق ماڭاتتى. بۇ يول شۇ چاغلاردا پىيادە ئادەملەر ئۈچۈن 18 قونالغۇلۇق يول ھېسابلىناتتى. ئەينى يىللاردىكى دوغلات قەبىلىسىنىڭ تارخانلىقى بولغان ئاقسۇ تەۋەسىدىكى تازلەنگەر، ئىشلەمچى، جام، تۈزئۇۋات، بوزدۆڭ، قورغان، چوڭ ئارپا،

يېڭى مەھەللە، تۇغ - بەلچى، تامغا تاش، مۇز داۋان، توغرا سۇ قاتارلىق مەنزىلەرنى بېسىپ ئۆتكەندىن كېيىن يەنە ئىلى تەۋەسىدىكى خان يايلاق، ئايدىڭگىر، شاتى، ئاقسۇ، سىمناش، قاراكۆل دېگەن مەنزىلەرنى بېسىپ ئۆتكەندىلا ئاندىن تېكەس ۋادىسىغا بېرىپ يەتكىلى بولاتتى. بۇ يول ئۆزىنىڭ بېرىپ يېتىدىغان ئاخىرقى مەنزىلىنىڭ يىراقلىقى، يولىنىڭ مۇشكۈلۈكى بىلەن تارىختىن تارتىپ «بارسا كەلمەس يول» دەپ ئاتىلىپ كېلىنگەندى.

\*

\*

\*

قەدىمكى كارۋان يولى بولغان مۇزداۋان يولى تەڭرىتاغلىرى ئىچىدىكى جىلغا - ساي ئىچىدە ئەگرى - بۈگرى تولىغىنىپ، مۇزداۋان باغرىدىكى تۇغ بەلچى دېگەن قونالغۇغا يېتىپ كەلگەندە كىچىككىنە بىر ئوچۇقچىلىققا ئېلىپ كېلەتتى. مۇزداۋاندىن ئۆتىدىغانلار مانا مۇشۇ ئوچۇقچىلىققا كەلگەندە چۈشكۈن قىلىشىپ، ئۆزلىرىنى بىرەر قۇر تۈزەشتۈرۈۋېلىش ئۈچۈن توختىشىپ، «پىلسىرات كۆۋرۈكى» دەپ ئاتالغان مۇزداۋاندىن ئۆتۈشكە تەييارلىناتتى.

كېتىۋاتقان بۇ سۈرگۈنلەرنىڭ ئارىسىدا مەتروسۇل دېگەن بىر بوۋاي بىلەن بابەك دېگەن بىر ئۆسمۈر بالىمۇ ئىلىغا ماڭغانىدى. تاغ يولىدا ئاستا كېتىۋاتقان بۇ ئىككىسى پاراڭلىشىپ مېڭىۋاتاتتى.

— مانا، ئىلىغىمۇ ئاز قالدۇق، — دېدى مەتروسۇل بوۋاي يېنىدىكى ئون ياشلاردىكى بابەك دېگەن ئۆسمۈرگە مۇراجىئەت قىلىپ.

— ھۆرمەتلىك مەتروسۇل بوۋا، مەن بۇ سۆزنى سىزدىن ئونىنچى قېتىم ئاڭلاۋاتىمەن. بىراق شۇنداق بولسىمۇ، ئىلىغا

بېرىش ئۈمىدىدىن تېخى ۋاز كەچكىنىم يوق، — دەپ جاۋاب بەردى ئۇ بوۋايغا يېتىشىۋېلىپ.

— ئالدىمىزدا تۇغ بەلچى دېگەن كىچىك بىر يۇرت بار. ئۇ يەردە ئۆزىمىزگە ھېچ بولمىسا كاۋا بولسىمۇ تاپالايمىز. ئاندىن بىر كېچە قېنىپ - قېنىپ ئۇخلىۋالالايمىز. «پىلسىرات» دەپ ئاتالغان مۇزداۋاندىن تىنچ - ئامان ئۆتۈۋالساقلا، ئۇنىڭ ئۇ يېقى جەننەت كەبى يۇرتلاردۇر. ئۇ يەردە ئۆزىمىزگە بىرەر پۇچۇق زاغرا بولسىمۇ نان تاپقىلى بولىدۇ.

ئۇلار مۇشۇ تەرىقىدە سۆزلىشىپ مېڭىشتى. ئەسىرلەردىن بېرى تاغ باغرىدا يىلاندىك تولىغىنىپ ياتقان يول ياقىسىدا كونا ساپال قاچىلارنىڭ، ئەينەك بۇيۇملارنىڭ پارچىلىرى، ئۆلگەن ئات - ئۇلاغلارنىڭ، ھەتتا ئادەملەرنىڭ ئۈستىخانلىرى چېچىلىپ ياتاتتى. ئاشۇ پۇچۇق ساپاللارنىڭ ئۈستىگە ئويۇلغان تۈرلۈك نەقىشلەر، چېچىلىپ ياتقان ئادەم ۋە ھايۋانلارنىڭ ئاپئاق سۆڭەكلىرى چەكسىز ئۇزۇن تارىخىي دەۋرلەرنىڭ گۇۋاھچىسى ئىدى.

كەچكە يېقىن سۈرگۈنلەر توپى ئوت - چۆپ تاقىر، دەل - دەرەخلىرى شالاڭ تۇغ بەلچى دېگەن قونالغۇغا كېلىپ چۈشتى. نەچچە يۈز ئورۇنغا گۈلخان يېقىلغاندا، خۇددى پۈتۈن تاغ باغرى كۆيۈۋاتقاندەك بولۇپ كۆرۈندى. لۆمىشىپ تۇرغان ئادەملەرنىڭ ۋاراڭ - چۈرۈڭلىرى ئەتراپتا ئېنىق ئاڭلىناتتى. ئادەملەرنىڭ بىرلىرى ئوت ياقىسا، يەنە بىرلىرى قۇمغانلىرىدا چاي قاينىتاتتى. يەنە بىرلىرى ناخشا ئېيتاتتى. بۇ سۈرگۈنلەر چۈشكۈن قىلىشىپ ئورۇنلىشا - ئورۇنلاشماي تۇرۇپلا، ھېلىقى تەسىرخاننىڭ ناخشىسى تۇغ بەلچى ئاسمىنىدا يەنە ياغراشقا باشلىدى:

سۈرگۈن بولۇپ ماڭدۇق بىز،  
مۇز داۋانغا پىيادە.

زۇلۇم يەنە بولارمۇ؟  
بۇندىن ئارتۇق - زىيادە...

ئالما تۇتقان ئاقسۇلۇق،  
رەھمەت سىزگە قېرىنداش.  
كۆزۈڭلاردىن ئاقمىسۇن،  
بىزنىڭكىدەك يىرىك - ياش!

....

ئاق ئۆيلۈك قىلىنغان باشقا سۈرگۈنلەردەك، مەتروسۇل بوۋاي بىلەن بابەكنىڭمۇ ئوزۇقى پۈتۈنلەي ئۆكسۈپ قالدى. ئاچلىق ئۇلارنى قىينىماقتا ئىدى. ئاچلىقتىن ئۆسمۈر بابەكنىڭ كۆزلىرى قارىداپ، كۈچ - مادارىدىن قالماقتا ئىدى. ئۇلار مۇشۇ كۈنگىچە يول ياقىسىدىكى ياۋا ئوت - چۆپلەرنى يەپ جان ساقلاپ كەلگەنىدى. ئاخىر ئۆسمۈر بابەك ياۋا ئوت - چۆپلەرنى يېسە، «ھۇ» قىلىپ ياندۇرۇۋېتىدىغان ھالغا چۈشۈپ قالدى. مەتروسۇل بوۋاي ئۆسمۈر بابەكنىڭ ئاچلىقتىن ئۆلۈپ كېتىشىگە كۆزى يەتتى - دە، نائىلاج ئەتراپتا قوغۇن - قاپاقتەك يېگۈدەك بىرنەرسە ئىزدەپ كەتتى.

ئۇلار چۈشكۈن قىلغان يەرنىڭ يېنىدىكى قۇرام تاشلىقنىڭ كەينىدە بىر پارچە كاۋىنلىق بولۇپ، كاۋا پىلىكىدە نوقۇتچىلىك نەرسە تۈگۈل، ھەتتا كاۋىننىڭ پىلەكلىرىمۇ قالمىغانىدى. مەتروسۇل بوۋاي پاساڭداپ قۇرۇتۇۋېتىلگەن كاۋا چۆنەكلىرىنى بويلاپ كېتىۋېتىپ، پۈتى تۇيۇقسىزدىن يۇمشاق توپىغا كىرىپ كەتتى. يۇمشاق توپىنىڭ ئاستىدا تۇرغان بىرنەرسە ئۇنىڭ پۈتىغا ئۇرۇلدى. ئۇ دەرھال قولى بىلەن يۇمشاق توپىنى كولاپ ئاچتى. ئورەكتە قوش مۇشتتەك بىر خام كاۋا تۇراتتى! ئۇ ئەتراپقا

ئالاق - جالاق بولۇپ بىر قارىۋەتكەندىن كېيىن ھېلىقى كاۋنى يەردىن ئېلىپ قويىنغا سالدى - دە، ئۆسمۈر بابەك يېتىپ قالغان يەرگە قايتىپ كەلدى ۋە كاۋنى پارچىلاپ ئىككى قىلىپ ئوتقا قويۇلغان قۇمغانغا سالدى. ئۇزاق ئۆتمەي مەزىلىك كاۋا ئۆمىچى پىشىپ تەييار بولدى. مەتروسۇل بوۋاي ئۆسمۈر بابەككە بىر غېدىر كاۋا ئۆمىچىنى ئىچۈرۈۋىدى، ئۇنىڭ چىرايىغا ئانچە - مۇنچە قان يۈگۈردى. بالىنىڭ تىرىلىپ قالغانلىقىنى كۆرۈپ مەتروسۇل بوۋاي ئۆھ، دەپ خاتىرجەم بولدى. «مۇبادا، - دەپ ئويلىدى ئۇ ئىچىدە، - مۇبادا، بايقىزىبەگ بەگزاڭنى ئىلى دىيارغا ساق يەتكۈزۈپ بېرىۋالساملا، مەھشەر كۈنى رەھمەتلىك رەھىمتۇللا بېگىمنىڭ ئالدىدا يۈزۈم يورۇق بولاتتى!» ئۇ قورسىقى كاۋا ئۆمىچىغا تويۇپ باداڭدەك چىقىپ كەتكەن ئۆسمۈر بابەككە سۆيۈنچىلىك نەزىرى بىلەن قاراپ قويدى. بۇ چاغدا، ئۆسمۈر بابەك ئۇيقۇ دەرياسىغا غەرق بولۇپ، پۇشۇلداپ ئۇخلىماقتا ئىدى.

\* \* \*

بابەك دەپ ئاتالغان بۇ ئۆسمۈر بالىنىڭ رەھىمتۇللا بەگنىڭ بەگزاڭدىسى ئىكەنلىكىنى مەتروسۇل بوۋايلا بىلەتتى. ئۇ قىرغىندىن ئېشىپ قالغان بۇ بەگزاڭدە بايقىزىبەگنىڭ ئىسمىنى بابەك دەپ ئۆزگەرتىپ يوشۇرۇپ ساقلاپ قالغاندىن كېيىن ئۇنى ئۆزى بىلەن بىللە ئىلىغا ئېلىپ ماڭغانىدى. ئۆسمۈر بابەك مەتروسۇل بوۋاينىڭ كاۋا ئۆمىچىنىڭ شاراپىتى بىلەن ئىككىنچى قېتىم ئۆلۈمدىن قۇتۇلۇپ قالدى. . . . ①

① كېيىن رەھىمتۇللا بەگنىڭ ئايالى بەگزاڭدە بايقىزىبەگنى ئېلىپ قىرغىزىستانغا تۇقماق دېگەن يېرىگە قېچىپ كەتتى. 15 يىل ئۆتكەندىن كېيىن ئۇلار ئۆچتۇرپانغا قايتىپ كەلدى. بايقىزىبەگ ئۆچتۇرپاندا ئۆيلىنىپ بالىلىق بولدى ۋە ئوغلىنىڭ ئىسمىنى «رەھىمتۇللا بەگ» دەپ قويدى.

\*

\*

\*

تۇغ بەلچىدىن يولغا چىققان سۈرگۈنلەر ئۈچىنچى كۈنى مۇزداۋانغا يېتىپ كەلدى! ئەتراپ تۇتاش كەتكەن تاغ چوققىلىرى بىلەن قاپلانغان بولۇپ، بۇ چوققىلار گويا سارغۇچ تۇمانلار ئىچىدە يۈرۈشكەن بىر توپ يىرىنغۇچ ھايۋانلارغا ئوخشايتتى. جەنۇب تەرەپتە قەد كۆتۈرۈپ تۇرغان ھەيۋەتلىك تۆمۈر چوققىسى ئاپئاق قارغا پۈركەلگەن بولۇپ، مۇز بىلەن قاپلانغان تاغ چوققىلىرى بىر - بىرى بىلەن تۇتىشىپ كەتكەنىدى. ھاۋا ئوچۇق بولسىمۇ ئەمما شەرق تەرەپتىن سۈرۈلۈپ كەلگەن قاتمۇ قات ئاق بۇلۇتلار تۆمۈر چوققىسىنىڭ ئەتراپىغا توپلانماقتا ئىدى. مۇزداۋان ئۈستىگە كېچىچە قار چۈشۈپ كەتكەنلىكتىن، بىچارە سۈرگۈنلەر چىشىنى چىشلەپ قار كېچىپ سەپەرنى داۋاملاشتۇرماقتا ئىدى.

مۇز داۋانىنىڭ ئۈستىدىكى يول گەرچە ئانچە ئۇزۇن بولمىسىمۇ ئەمما بۇ يول ئىككى تەرىپى نەچچە مىڭ گەز كېلىدىغان تىك ھاڭ، ئوتتۇرىسى ئاران بىر ئادەم ماڭالايدىغان بىر پارچە ئۈيۈل مۇزلۇق ئۈستىدىن ئۆتىدىغان بولغاچقا، بۇرۇنقىلار يولنىڭ بۇ قىسمىنى «پىلسىرات» دەپ بىكار ئاتاشمىغانىدى! بۇ يولدا كۈندۈزى ھاۋا ئوچۇق چاغلاردىلا ئاندىن مېڭىش مۇمكىن ئىدى. ھازىر يولنىڭ بەزى بۆلەكلىرىدە ھەتتا پۈتۈن بىر كارۋاننى ئات - ئۇلاغلىرى بىلەن كۆمۈپ تاشلىغۇدەك قېلىن قار دۆۋىلىرى توپلىنىپ قالغانىدى.

مانجۇلار تەرىپىدىن ئىلىغا ئاق ئۆيلۈك قىلىپ قوغلاپ چىقىرىلغان بۇ بىچارە سۈرگۈنلەر يولدىكى چىدىغۇسىز ئاچارچىلىق دەستىدىن ئۈچىسىدىكى چاپانلىرىنى بىر پارچە زاغرىغا ياكى بىر قاچا كاۋا ئومىچىغا تېگىشىپ يېيىشكە مەجبۇر

بولۇشقان بولسا، مانا ئەمدى مۇز داۋانغا كەلگەندە ئاچلىققا  
سوغۇق قوشۇلۇپ ئۇلارنىڭ يالڭاچ قەددىنى تېخىمۇ پۈكۈپ  
تاشلىدى! نىمجان بولۇپ قالغان بۇ سۈرگۈنلەر كېتىپ بېرىپلا  
يېقىلىپ چۈشۈشەتتى. يېقىلغانلىرى بولسا، مەڭگۈ ئورنىدىن  
نۇرالمىتتى!

ئۆسمۈر بابەك مەتروسۇل بوۋايغا ئەگىشىپ كېتىۋېتىپ،  
بىرىنىڭ ئۈستىگە بىرى مىنگىشىپ كەتكەن ئۇچلۇق خادا تاشلارغا  
ئەيمىنىپ قاراپ قويدى. بۇ تاشلار گەرچە ئۆز جايلىرىدا  
قىمىرلىماي تۇرسىمۇ ئەمما ئۆسمۈر بابەكتە ھازىرلا گۈمۈرۈلۈپ  
چۈشۈپ ئۆزىنى بېسىۋالدىغاندەك سۈر پەيدا قىلدى. بۇ چاغدا  
مەتروسۇل بوۋاي ئۇنىڭ قولىدىن مەھكەم تۇتۇۋالدى ۋە:  
— بەگزادەم، ھەرگىز ئىككى يانلىرىغا ۋە ئۈستىلىرىگە  
قارمىسىلا، بولمىسا ياشلىرى قېيىپ سۈر بېسىپ قالىدۇ! —  
دېدى ئۆسمۈر بابەككە كۆيۈنۈپ.

بۇ چاغدا ئالدى تەرەپتىكى ئادەملەر پاتىپاراق بولۇشۇپ  
كېتىشتى. سۈرگۈنلەردىن ئۈچى يارغا غۇلاپ كەتكەنىدى!  
ئۆسمۈر بابەك قورققانداك قىلىپ كەينىگە داچىدى.

— قورقمىسىلا بەگزادەم، مەن بار. مەن سىلنى چوقۇم  
ئىلىغا ساق ئېلىپ چىقىپ كەتكەيمەن! — دېدى مەتروسۇل بوۋاي  
بالىنىڭ كۆڭلىنى تىندۈرۈش ئۈچۈن.

دەل مۇشۇ چاغدا، كۈتۈلمىگەن بىر ۋەقە يۈز بەردى!  
ئۆسمۈر بابەك مۇزدا تېپىلىپ كېتىپ، پەسكە سىيرىلىپ  
چۈشۈشكە باشلىدى. مەتروسۇل بوۋاي دەرھال بىر قولى بىلەن  
چوقچىيىپ تۇرغان بىر پارچە مۇزنى چىڭ تۇتۇپ تۇرۇپ، يەنە  
بىر قولىدا بالىنى ئۈستىگە كۈچەپ تارتتى. ئۆسمۈر بابەك ئورۇق  
بولغاچقا، مەتروسۇل بوۋاي تولا بەك كۈچىمەيلا ئۇنى تارتىپ  
چىقىرىۋالدى. بىراق، ئۇ يولنىڭ ئۈستىگە چىقىشى بىلەن تەڭلا،  
مەتروسۇل بوۋاي ئۈتۈپ تۇرغان ھېلىقى مۇز قارىسىدە قىلىپ

سۈنۈپ كەتتى! بوۋاي بالىنى تۇتۇپ تۇرغان قولىنى بىر سىلكىپلا  
بوشاتتى - دە، ئۆزى ھاڭنىڭ تېگىگە چۈشۈپ كەتتى!  
— بوۋا!... — ئۆسمۈر بابەكنىڭ ئېچىنىشلىق  
ۋارقىرىغان ئاۋازى ئەتراپتىكى تىك تاغلار ئارىسىدا خېلى  
ئۇزاقلارغىچە ئەكس سادا قايتۇرۇپ تۇردى...

\* \* \*

ئورۇقلاپ بىر تېرە، بىر ئۈستىخان بولۇپ قېلىشقان  
سۈرگۈنلەر خان يايلاققا يېتىپ كەلگەندە يەيدىغان ئوزۇق -  
تۈلۈككە ئۆلىشىۋالغاچقا، ئۆلۈمدىن قۇتۇلۇپ قېلىشتى.  
سۈرگۈنلەر ئارىسىدىكى تاھىرخاننىڭ ئېيتقان ناخشىسى ئەتراپىنى  
يەنە چاڭ كەلتۈرۈشكە باشلىدى:

.....  
مۇز داۋانىنىڭ يولىدا،  
توڭلاپ تۈگەشتى پۇتلار.  
ئېلىپ قالدى كۆپ جاننى،  
ھاڭغا ئىتتىرىپ جۇتلار.

تىخ ئۆتمىگەن ئۈستىخان،  
ھاڭنىڭ تېگىدە مىڭ پارە.  
بولدى شۇنچە ھالىمىز،  
كۆرمەي ئۇنى نە چارە!...

قاچان يېتەر ئەرزىمىز؟  
قاچان چىقار دەردىمىز؟



ۋىجدان نومۇس ئالدىدا.  
قاچان تۈگەر قەرزىمىز؟!

\*

\*

\*

مانجۇ ھاكىمىيىتى مىلادى 1776 - يىلى يازدا، «توپىلاڭچىلارغا يان باستى» دېگەن گۇناھ بىلەن ئۇچتۇرپاندىن «ئاسىيلار تاۋابىئاتلىرى» دەپ ئاتالغان جەمئىي 12 مىڭ 500 ئادەمنى ئاق ئۆيلۈك قىلىپ، ئۆي - ماكاندىن قوغلاپ چىقاردى ۋە ئۇلارنى تۆت تۈركۈمدە ئىلىغا سۈرگۈن قىلدى. مانجۇلار بىرلا ۋاقىت ئىچىدە مۇنداق ئىككى تۈرلۈك مەقسەتكە يەتتى: بىرى، «گەدەنكەشلەر» دەپ ئاتالغان بىر تۈركۈم ئەقلى - ھوشى جايىدا، ھەققانىيەت تۇيغۇسى كۈچلۈك ئادەملەرنى ئۆز يۇرتىدىن ياقا يۇرتلارغا قوغلاپ چىقاردى؛ يەنە بىرى، ئاق ئۆيلۈك قىلىنغانلارنىڭ نۇرغۇن مىقداردىكى يەر - سۈيى ۋە مال - مۈلۈكلىرىنى ھەقسىز ئىگىلىۋالدى.

مانجۇ ھاكىمىيىتىنىڭ جەنۇبتىكى سەككىز مۇسۇلمان شەھىرىدە يولغا قويغان زاكات - سېلىقلىرى ئىتنىڭ تۈكىدەك كۆپ بولغاچقا، ساناپ تۈگەتكىلى بولمايتتى! بۇنداق زاكات - سېلىقلار خاقانى چىننىڭ ئۇيغۇر خەلقى ئۈستىدىن ئىقتىسادىي جەھەتتە يۈرگۈزگەن دەھشەتلىك ئېكىسپىلاتاتسىيىسى ۋە سىياسىي جەھەتتە سالغان قاتتىق مىللىي زۇلمنىڭ بىر خىل تەييار ۋاسىتىسى بولۇپ قالغانلىقتىن، خەلقنىڭ مانجۇ ئىستىبداتىغا قارشى تۈرلۈك نارازىلىقلىرىنىڭ مۇھىم بىر مەنبەسىگە ئايلىنىپ قالدى. ھالبۇكى، بۇنداق نارازىلىقلار ئۇيغۇر خەلقىنىڭ مانجۇ ھاكىمىيىتىگە قارشى چوڭ - كىچىك قوزغىلاڭلىرىغا تۈتۈرۈك بولۇپ تۇردى.

چەنلۇڭنىڭ 29 - يىلىدىن 30 - يىلىغىچە، مانجۇ ھاكىمىيىتى تەڭرىتاغلىرىنىڭ شىمالىدىكى ھەرقايسى جايلىرىدا تۇرغۇزغان قوشۇنلىرىدىكى چېرىكلەرنىڭ سانى 18 مىڭ 85 كە يەتتى. جەنۇبتىكى ھەرقايسى مۇسۇلمان شەھەرلىرىدە تۇرغۇزغان قوشۇنلىرىدىكى چېرىكلەرنىڭ سانى 12 مىڭ 108 گە يەتتى. بۇلارغا يەنە ھەرقايسى مانجۇ، شىبە، سولۇن، چاخار، ئۇيرات، تورغات قوشلىرىدىكى ئائىلە تاۋابىئاتلارنى قوشقاندا مانجۇ سەلتەنتىنىڭ تەڭرىتاغلىرىنىڭ جەنۇبى بىلەن شىمالىدىكى كەڭ جايلىرىدا تۇرغۇزغان ھەربىي، مۈلكىي خادىملىرىنىڭ سانى قىرىق مىڭدىن ئېشىپ كەتكەندىكى<sup>①</sup>. مانجۇ سەلتەنتىنىڭ پۈتۈن جۇڭغارىيە بىلەن مۈلكىي قەشقەرىيىدىكى بىۋاسىتە ۋەكىلى بولغان كېلەڭسىز ھەربىي - مەمۇرىي ئورگانلىرىدا مائاش ئالىدىغان بۇ ھەربىي - مەمۇرىي خادىملارنىڭ غايەت زور خەج - خىراجىتى خاقانى چىن ئۈچۈن ئېلىپ ئېيتقاندا تولدۇرۇپ بولغىلى بولمايدىغان تېگى يوق بىر ھاڭ ھېسابلىناتتى. بۇ مەسىلىنى ئۈنۈملۈك ھەل قىلىش ئۈچۈن، مىلادى 1760 - يىلى خاقانى چىن جۇڭغارىيە بىلەن مۈلكىي قەشقەرىيىنى تەسەررۇپ قىلىۋالغاندىن كېيىن يەنىلا جۇڭغارلارنىڭ جەندىسىگە ۋارىسلىق قىلىپ، ئىلىنى ئۆزىنىڭ پۈتۈن جۇڭغارىيە بىلەن مۈلكىي قەشقەرىيىگە ھۆكۈمرانلىق يۈرگۈزۈش مەركىزى قىلىپ تاللىدى ھەمدە كېلەڭسىز ھەربىي - مەمۇرىي ھۆكۈمرانلىق ئاپپاراتىنىڭ غايەت زور خەج - خىراجىتىنى قامداش ۋە ئات - ئېشەك ئورنىدا ئىشلىتىش ئۈچۈن جۇڭغارلارنىڭ ئەسلىدىكى ئالبات ئىشلىتىش تۈزۈمىنى قىلچىمۇ ئۆزگەرتمەستىن، بوز ئاچقۇزۇپ، تېرىقچىلىققا سالىدىغانغا جەنۇبتىكى كەڭ مۇسۇلمان يۇرتلىرىدىن

① بۇ ھەقتىكى تەپسىلاتلار ئۈچۈن «ئىلى تەزكىرىسىدىن قىسقارتىلىشلار» دېگەن كىتابقا قارىلىڭ. بۇ كىتاب قورغاسى 1 - رايون 5 - يېزىقلىق يازور (داغۇر) ئەپەندىسى ساقلىغان.

ئىلىغا مەجبۇرىي يوسۇندا يانچى يۆتكەپ چىقتى.  
مىلادى 1760 - يىلىدىن 1765 - يىلىغىچە بولغان بەش  
يىل ئىچىدە مانجۇ ھاكىمىيىتى جەنۇبتىن ئىلىغا 3000 تۈتۈن  
يانچى ئۇيغۇرنى ھەيدەپ چىققان بولسا، 1765 - يىلىدىكى  
«ئۇچتۇرپان يېغىلىقى» نى دەھشەتلىك باستۇرغاندىن كېيىن  
ئىلىغا ئاق ئۆيلۈك قىلىنغان سۈرگۈن ئۇيغۇرلارنىڭ سانى  
بىردىنلا ھەسسەلەپ ئېشىشقا باشلىدى!

مىلادى 1765 - يىلى كۈزدە، ئۇچتۇرپان قوزغىلىڭى  
مەغلۇپ بولغاندىن كېيىن مىلادى 1768 - يىلى 8 - ئايغىچىلىك  
بولغان ئىككى يىلغا يەتمىگەن ۋاقىت ئىچىدە مانجۇلار  
ئۇچتۇرپان، خوتەن، قەشقەر، ئاقسۇ، يەكەن قاتارلىق جايلاردىن  
3000 تۈتۈن ئۇيغۇرنى «توپلاشچىلارغا يان باستى!» دېگەن  
گۇناھ بىلەن ئىلىغا ئاق ئۆيلۈك قىلىپ پالىدى. مىلادى  
1770 - يىلىغا كەلگەندە ئىلىدىكى «ئاق ئۆيلۈك» ئۇيغۇرلارنىڭ  
سانى بىردىنلا كۆپىيىپ 8000 تۈتۈنگە يەتتى! دېمەك، مانجۇ  
ھاكىمىيىتى 1765 - يىلىدىن كېيىنكى قىسقىغىنا بەش يىل  
ئىچىدە جەمئىي 5000 تۈتۈن ئۇيغۇرنى جەنۇبتىن ئىلىغا سۈرگۈن  
قىلدى! بۇ ئۇيغۇرلار مانجۇلار ئۈچۈن بوز ئېچىپ تېرىقچىلىق  
قىلىدىغان «تارانچىلار» دەپ ئاتالدى. ھەر بىر تۈتۈن تارانچى  
ئۇيغۇر مانجۇ ھاكىمىيىتىگە ھەر يىلى 16 پاتمان<sup>①</sup> ئاشلىق (ئارپا،  
بۇغداي، سۈلۈ، سۆك، قىزىل قوناق) ئالۋان تاپشۇراتتى.  
دېمەك، ئىلى تارانچى ئۇيغۇرلىرى ھەر يىلى مانجۇ ھاكىمىيىتىگە  
جەمئىي 120 مىڭ پاتمان ئاشلىقنى ئالۋان ھېسابدا تاپشۇرۇشقا  
مەجبۇر ئىدى. بۇ كونا جىڭ ھېسابدا 43 مىليون 200 جىڭ  
بولاتتى!

تارانچى تۈزۈمى ئەسلىدە جۇڭغارلار ھۆكۈمرانلىق قىلغان

① بىر پاتمان كونا جىڭ ھېسابدا 360 جىڭ بولاتتى.

دەۋرنىڭ مەھسۇلى بولۇپ، ئوتتۇرا ئەسىر خەلقى ھېسابلىنىدىغان بۇ كۆچمەن چارۋىچى جۇڭغارلارنىڭ مۈلكى قەشقەرىيىدىكى ئۇيغۇر خەلقى ئۈستىدىن يانچىلىق تۈزۈمىدىكى ھۆكۈمرانلىقىنى بىۋاسىتە يۈرگۈزگەنلىكىنىڭ مۇقەررەر نەتىجىسى ئىدى. ئەلھال، خاقانى چىنمۇ بۇ قالاق تۈزۈمگە ۋارىسلىق قىلىپ، تارانچى ئۇيغۇرلىرىنى مانجۇ سەلتەنىتىنىڭ ئىلكىدىكى يانچىلارغا ئايلاندۇرۇۋالدى. بۇ ئەلۋەتتە بىر خىل ۋەھشىيانە چېكىنىش، تارىخىي ئەكسىيەتچىلىك ئىدى!

\*

\*

\*

مانجۇ سەلتەنىتى ئىلى دىيارىدا جەنۇبتىن ئىلىغا ئاق ئۆيلۈك قىلىپ ھەيدەپ چىققان بۇ تارانچى ئۇيغۇرلىرىنى ئىلگىرى - ئاخىر بولۇپ ئايرىم - ئايرىم ھالدا 13 ئۆستەڭگە بۆلۈپ، تارانچى يېزىلىرىنى تەشكىل قىلدى. بۇ 13 ئۆستەڭ مۇنۇلاردىن ئىبارەت ئىدى: قاينۇققا 600 تۈتۈن ئورۇنلاشتۇرۇلدى، ئۇلار بۇلاق سۈيى بىلەن تېرىقچىلىق قىلدى. قاشقا 500 تۈتۈن ئورۇنلاشتۇرۇلدى، ئۇلار دەريا سۈيى بىلەن تېرىقچىلىق قىلدى. بورا بوسۇنغا 1100 تۈتۈن ئورۇنلاشتۇرۇلدى، ئۇلار دەريا سۈيى بىلەن تېرىقچىلىق قىلدى. چىرغىلاڭغا 900 تۈتۈن ئورۇنلاشتۇرۇلدى، ئۇلار بۇلاق سۈيى بىلەن تېرىقچىلىق قىلدى. تاش ئۆستەڭگە 400 تۈتۈن ئورۇنلاشتۇرۇلدى، ئۇلار بۇلاق سۈيى بىلەن تېرىقچىلىق قىلدى؛ ئارا ئۆستەڭگە 600 تۈتۈن ئورۇنلاشتۇرۇلدى، ئۇلار بۇلاق سۈيى بىلەن تېرىقچىلىق قىلدى. خونۇخايغا 800 تۈتۈن ئورۇنلاشتۇرۇلدى، ئۇلار بۇلاق سۈيى بىلەن تېرىقچىلىق قىلدى. داردامتۇغا 500 تۈتۈن ئورۇنلاشتۇرۇلدى، ئۇلار بۇلاق سۈيى بىلەن تېرىقچىلىق قىلدى. مىلادى 1804 - يىلىغا كەلگەندە، مانجۇ ھاكىمىيىتى يەنە

توققۇزتارا، نىلقا، سەنداۋان، چۈنچى قاتارلىق تۆت ئۆستەڭلىك يەرگە يېڭىدىن تارانچى ئۇيغۇرلىرىنى ئورۇنلاشتۇردى. مانجۇلار بۇ تارانچى ئۇيغۇرلىرىنى باشقۇرۇشقا ئوڭاي بولۇشى ئۈچۈن، ھەربىر ئۆستەڭلىك يەرنى يەنە بىرنەچچە يۈزلىككە، ھەربىر يۈزلىكنى بىرنەچچە ئەللىكلىككە، ھەربىر ئەللىكلىكنى يەنە بىرقانچە يۈز ئونلۇققا بۆلۈپ تاشلىدى.

بۇ 13 ئۆستەڭلىك تارانچى ئۇيغۇر يېزىلىرىنى ئومۇمىي جەھەتتىن ئىلى ھاكىمىيىتى باشقۇراتتى. ھاكىمىيەتنىڭ قول ئاستىدا بىر شاغىبەگ ۋە ئىككى شاڭبېگى، بەش مىراپبېگى، ئون مىڭبېگى، بىر خەزىنىچىبەگ، بىر دىۋانبېگى، بىر باجگىر بەگ، بىر ھىلارى بېگى، 82 نەپەر يۈز بېگى، ئەلبېگى، ئونبېشى، پاشىپ، شىغاۋۇلبېگى قاتارلىق ئۇششاق بەگلەر بولاتتى. ھاكىمىيەتنىڭ ئوردىسىدا ئىككى ياساۋۇل، سەككىز پۈتۈكچى، سەككىز دورغا، ئىككى ئوردا بېگى، ئىككى نۆكەر بولاتتى. شاغىبەگنىڭ خىزمەتچىلىرى بۇنىڭ يېرىمىغا توغرا كېلەتتى. قالغان بەگلەرنىڭمۇ ئۆزىگە مۇناسىپ خىزمەتچى - چاكارلىرى بولاتتى. ھاكىمىيەگ ئوردىسىدا 20 تۈتۈن ناغرىچى پىرقىسى بولۇپ، بۇلار تۈرلۈك ئالۋان - ياساقلاردىن خالاس قىلىنغانىدى. ھاكىمىيەگكە بىر غولنىڭ سۈيى ئوڭىچە بېرىلگەن بولۇپ، شاغىبەگكە يېرىم غول سۇ بېرىلگەنىدى. قالغان ھەر دەرىجىلىك بەگ - بېگاتلارغىمۇ ئۆز لايىقىدا سۇ بۇيۇرۇپ بېرىلگەنىدى.

ھاكىمىيەتنىڭ دېھقانچىلىق ۋە باشقا كار - بارىنى جابجا كەلتۈرىدىغان يۈز تۈتۈندىن يانچىسى، شاغىبەگنىڭ ئەللىك تۈتۈندىن يانچىسى، يۈز بەگلەرنىڭ ئۈچ تۈتۈندىن يانچىسى بولاتتى<sup>①</sup>.

تارانچى ئۇيغۇرلىرى ئىلىغا كەلتۈرۈلگەندىن كېيىن

① بۇ ھەقتىكى تەپسىلاتلار ئۈچۈن، شۇي سۇڭ تۈزگەن «شىنجاڭ ھەققىدە يېڭى مەلۇماتلار» دېگەن كىتابنىڭ 6 - جىلد، «تارانچىلار» بابىغا قارالسۇن.

ئىلىنىڭ يېزا ئىگىلىكىدە زور يۈكسىلىش بارلىققا كەلدى. دېھقانچىلىق ئىشلىرى راۋاج تېپىپ، ئەلدە ئازراق بولسىمۇ مەمۇرىيلىق زاھىر بولۇشقا باشلىدى. بۇنىڭغا ئەگىشىپلا ئىلى دىيارىغا خاقانى چىنىڭ ئىچكىرى ئۆلكىلىرىدىن سودا - سېتىق قىلىدىغان، ھۈنەر - سەنئەت بىلەن شۇغۇللىنىدىغان ئاھالىلەر كۆپلەپ ئېقىپ چىقىشقا باشلىدى. . . .

تاشلاندىق قاقاس چۆللەرگە سۇ باشلاپ، ئاۋات قىلىش، يۈز مىڭلىغان ئاھالىنى بېقىپ تۇيغۇزۇش، مانجۇ ھاكىمىيىتىنىڭ پۈتۈن ئالۋان - ياساقلارنى تەخىرسىز بەجا كەلتۈرۈشتەك ئېغىر يۈك ئىلىدىكى مۇشۇ سەككىز مىڭ تۈتۈن تارانچى ئۇيغۇرلىرىنىڭ زىممىسىگە چۈشتى. زۇلۇم - سىتەم تېخىمۇ كۈچەيدى. ئۆكۈز تېخىمۇ ئورۇقلىدى. ئەمما، ياغاچ بويۇنتۇرۇق تۆمۈر بويۇنتۇرۇققا ئالماشتى. . . .

### نەزمە

ئەمىن بولما، سەنمۇ ئەلەم تارتىسەن،  
 قولۇڭدىن بىراۋ چەككەن بولسا ئەلەم.  
 تاش ئاتما پەقەت سەن سېپىل ئۈستىگە،  
 ئۇ يەردىن ياغار تاش بېشىڭغا شۇ دەم.

— شەيخ سەئىدى

ئون يەتتىنچى باب

## ئىدىل دەرياسى بويىدىن قايتىش

ئالما - ئالما دەرىخىنىڭ تېگىدىن  
يىراققا دومىلاپ كېتەلمەيدۇ.

— ئۇيغۇر خەلق ئەقلىيە سۆزلىرىدىن

1771 - يىلى (توشقان يىلى) ، قىش پەسلى .

مىلادى

مانا يەنە قىش كەلدى — يازنىڭ سالقىن، ئەمما قىسقا كېچىلىرى، زەھەردەك ئاپتاپلىق ئىسسىق ئۇزۇن كۈنلىرىدىن كېيىن قىسقا كۈز ئايلىرىنى قوغلاپ ئۆتۈپ قارا قىش يەنە كەلدى.

بۇ قىش يەر يۈزىدىكى بارلىق مەۋجۇداتلارغا سوغۇق نەشتىرىنى سانجىپ، پايانسىز تۈزلەڭلىكلەرنى، ئېدىرلارنى قېلىن ئاپتاق قار بىلەن پۈركىدى. يازچە تۈرلۈك - تۈمەن چەرەندە - پەرەندە ۋە دەرەندىلەر بىلەن قىزىغان يېشىل زېمىن ھەش - پەش دېگۈچە ئاق قار، كۆك مۇزلاردىن يېپىنچا كىيىدى. دالىلاردا توختىماي ئىزغىرىن شامال ھۆكۈم سۈرەتتى. بەزىدە كۈچلۈك سوغۇق شامال يىلتىزسىز قامغاقلارنى دومىلىتىپ سۈرۈپ يۈرەتتى. يىراق - يېقىنلاردىن ئېقىپ كەلگەن سان - ساناقسىز تارماق ئېقىنلارنىڭ ئۆزىگە قوشۇلۇشىدىن ھاسىل

بولغان چولمان دەرياسى ① قار - مۇز ئارىلاش شۈرمەل ئېقىۋاتقان سۇلارنى ئۆز قۇچىقىدا ئېلىپ تېخىمۇ يىراقلارغا ئېقىتىپ كېتەتتى. ئاخىر زۇلمەت تەرەپتىكى تىك يارلار بويىدا ئۆزىنىڭ ئۇلۇغ تۇغىنى - بۈيۈك ئىدىل دەرياسى ② بىلەن قوشۇلاتتى - دە، كۈنچىقىش تەرەپكە قاراپ ئۆركەشلەپ ئاققانچە پايانسىز دەشت - قۇملۇقلارنى، ھەيۋەتلىك تاغ تىزمىلىرىنى، ساسلىقلارنى بېسىپ ئۆتۈپ، ئابىسكۈن ③ دېڭىزغا بېرىپ قۇيۇلاتتى. كۆك يايىق دەرياسى ④ بىلەن ئىدىل دەرياسىنىڭ ئارىلىقىدا تورغات خانلىقىنىڭ ماڭقاي قورغىنى بار ئىدى. بۇ قورغان ئىدىلنىڭ سول قىرغىقىدىكى ئېگىز، تىك يار ئۈستىدىكى بىر تۆپىلىككە ئورۇنلاشقاندى.

قېلىن ئورماندىن ئۆتسىلا كەڭ ئوتلاق باشلىناتتى. ئوتلاق بويلاپ يېرىم چاقىرىم ئەتراپىدا ماڭغاندا، ماڭقاي قورغىنىنىڭ چېتىدىكى كەپىلەر، ياغاچ ئۆيلەر ۋە قورۇلار كۆرۈنەتتى. بۇ قورۇلارنىڭ كۆپچىلىكى ئۆز ئارا گىرەلەشتۈرۈلۈپ ياكى ئارىلىق قالدۇرۇلۇپ ئىدىل بويىغا قاتار - قاتار ئورۇنلاشتۇرۇلغاندى. تېخىمۇ يىراقتىكى ئوتلاقلاردا كىگىز ئۆيلەر، يۇڭدىن توقۇلغان پالاسلاردىن تىكىلگەن چېدىرلار قاتار - قاتار تىزىلىپ كەتكەندى. كىگىز ئۆيلەرنىڭ ۋە چېدىرلارنىڭ ئارىلىقىدا مال سولايدىغان ئېغىل - قوتانلارمۇ كۆرۈنۈپ قالاتتى. تورغات خانى ئۇباشنىڭ ئالتۇن چېدىرى ماڭقاي قورغىنىنىڭ قاپ ئوتتۇرىسىغا جايلاشقاندى.

خان چېدىرى ئىچىدىن ئاچچىقى يامان بىر ئادەمنىڭ ۋارقىراپ سۆزلەۋاتقان ئاۋازى ئاڭلىنىپ تۇراتتى. ئۇ ئاق پاشا يېكاتىرىنا II تورغات خانلىقىغا ئەۋەتكەن مىنىستىر ئەلچى

① كاما دەرياسىنىڭ تارىختىكى نامى. بۇ دەريا رۇسىيە فېدېراتسىيىسىدە.  
 ② ۋولگا دەرياسىنىڭ تارىختىكى نامى. بۇ دەريا رۇسىيە فېدېراتسىيىسىدە.  
 ③ كاسپىي دېڭىزىنىڭ تارىختىكى نامى. بۇ دېڭىز ئوتتۇرا ئاسىيادا.  
 ④ ئورال دەرياسىنىڭ تارىختىكى نامى. بۇ دەريا رۇسىيە فېدېراتسىيىسىدە.



گېشىنىسكوۋ ئىدى. تورغات خانى ئۇباش ۋە ئۇنىڭ دۆۋرەنلەر كېڭىشىنىڭ ئەزالىرى — يارغۇچلار چېدىر ئىچىدە ئۇنىڭغا قاراپ ئۆرە تۇرۇشاتتى. گېشىنىسكوۋ بېگىز بارمىقىنى جۈنۈپ تۇرۇپ سۆزلىمەكتە ئىدى:

— ئاڭلىساق، سەن ئۆز ئولۇسۇڭنى ئېلىپ جۇڭغارىيىگە كەتمەكچى ئىمىشسەن؟ — دېدى ئۇ كېيىر كۆرسىتىپ تۇرۇپ، — سىلەر تورغاتلار ئاق پاشانىڭ ئەمىر - ئىتائىتىدىن چىقماقچىمۇ تېخى؟

— مەن بۇنى بىلمەيدىكەنمەن، — دېدى تورغات خانى ئۇباش چىرايىنى ئۆزگەرتىمەستىن، — جانابىي مىنىستىر ئەلچى، بۇ گەپنى نەدىن ئاڭلىدىلا؟

مىنىستىر ئەلچى گېشىنىسكوۋ زەھەر خەندىلىك بىلەن كۈلۈپ قويدى.

— گېزى كەلگەندە، سىلەر ھېچنەرسە بىلىمەيدىغان بولۇۋالسىلەر! — دېدى ئۇ، — ئاستراخان گوبىرناتورى بېگتوۋنىڭ ئۇخرانكىسى<sup>①</sup> رازۋېتكا قىلىپ، سىلەرنىڭ ۋولگا بويىدىن جۇڭغارىيىگە كەتمەكچى بولۇۋاتقانلىقىڭلارنى بىلىۋاپتۇ. ئۇلار بۇ ئىشنى مەلىكە ئاق پاشا يېكاتىرىنا II ئالىيلىرىغا دوكلات قىلىپتۇ.

— بىز تورغاتلار رۇس خەلقى بىلەن ئەزەلدىن ئىناق - ئەپ ئۆتۈپ كەلدۇققۇ. ئاق پاشانىڭ ئەمىر - ئىتائىتىدىن ھېچقاچان چىقىمىز دېگىنىمىز يوققۇ؟

— ئاق پاشانىڭ ئەمىر - ئىتائىتىدىن چىقىمىز، دەپمۇ چىقالمايسىلەر! — دېدى مىنىستىر ئەلچى گېشىنىسكوۋ توساتتىنلا، — سىلەر تورغاتلار ئاق پاشا يېكاتىرىنا II مەلىكە ئالىيلىرىنىڭ قولىدىكى زەنجىرىگە باغلانغان ئېيىققا

① چار رۇسىيىنىڭ مەخپىي ساقچىسىنىڭ نامى.

ئوخشايىسىلەر. ئاق پاشا سىلەرنى نەگە ھەيدىگۈسى كەلسە، شۇ يەرگىچە ھەيدەپ بارالايدۇ. سىلەرنىڭ خالىغىنىڭلارچە بولىدىغان ئىش نەدىكەن؟<sup>①</sup>

— مىنىستىر ئەلچى جانابلىرى خاتىرجەم بولغايكى، — دېدى تورغات خانى ئۇباش يارغۇچلار بىلەن ئاستا كۆز بېقىشتۇرۇۋالغاندىن كېيىن، — مەن تېخى يېقىندىلا ئىككى تۈمەن تورغات لەشكىرىنى باشلاپ ئاق پاشانىڭ تۈركلەر قولىدىن سىۋاستىپولنى تارتىۋېلىش ئۇرۇشىغا قاتنىشىپ كەلدىم.<sup>②</sup> مەن ھېلىمۇ ئاق پاشانىڭ ئەمىر - ئىتائىتىدىن چىقماي، ئاق پاشا ئالىيلىرى نەنى كۆرسەتسە، تورغات لەشكىرلىرىم بىلەن بىللە شۇ يەرنى ئېلىشقا تەيياردۇرمەن!

— بۇ گېپىڭ جايدا بولدى. بىراق، سىلەر تورغاتلار ئاق پاشانىڭ ئەمىر - ئىتائىتىدىن چىقساڭلار نەگە بارالايسىلەر؟ قازاق دالاسىغىمۇ؟ قازاقلار سىلەرنىڭ ئۇ يەرگە بېرىشىڭلارغا يول قويارمۇ؟ جۇڭغارىيىگىمۇ؟ ئاڭلاشلارغا قارىغاندا، قارا خاننىڭ بىر گېنېرالى جۇڭغارىيىدىكى ئاھالىنىڭ ھەممىسىنى قىرىپ تاشلاپتۇدەك، — دېدى چاررۇسىيىنىڭ مىنىستىر ئەلچىسى گېشىنىسكوۋ ئۆز - ئۆزىگە ئىشەنگەن ھالدا ئالدىرىماي سۆزلەپ تۇرۇپ.

خان چېدىرى ئىچىدە ئارچا ئوتۇنى گۈرۈلدەپ يېنىۋاتقان ماڭغالىنىڭ ئەتراپىدا بىرىپەس جىمجىتلىق پەيدا بولدى.

— قارا خاننىڭ جۇڭغارىيە ئاھالىسىنى قىرىپ تاشلىغان ھېلىقى گېنېرالىنىڭ ئىسمى نېمە ئىدى؟ . . . جاۋ خۇيمىدى؟ — دېدى گېشىنىسكوۋ بىر ھازادىن كېيىن.

قارىماققا، چاررۇسىيىنىڭ مىنىستىر ئەلچىسى گېش تاپالماي قېلىۋاتقانداك قىلىۋاتاتتى. شۇڭا، ئۇ گەپنى تېخىمۇ

① خۇۋس: «موڭغۇللارنىڭ تارىخى»، 1 - توم، 574 - بەت.  
② رېكونس: «ئاتارلارنىڭ توپىلاك كۆتۈرۈشى»، 14 - بەت.

يىراقتىن ئەگىتمەكچى بولدى:

— سىلەر ۋولگا بويىدا ھازىرغىچىلىك بەختلىك ياشاپ كېلىۋاتىسىلەر، ... — دېدى ئۇ بىر پەستىن كېيىن.

— بىراق، — دەپ ئۇنىڭ گېپىنىڭ بېلىگە تەپتى باياتىن گەپكە ئارىلاشماي بىر چەتتە قاراپ تۇرغان يارغۇچ سېبەك دورجى، — بىراق ئەركىنلىك بىلەن غۇرۇرنى قۇربان قىلىش ھېسابغا ئېرىشكەن بۇنداق بەختنىڭ قانداق مەززىسى بولسۇن؟! ئۇنىڭ ئۈستىگە، بىزنىڭ كىندىكىمىز ئاق پاشاغىمۇ، قارا خانغىمۇ باغلانمىغان...

— بىزنىڭ كىندىكىمىز جۇڭغارىيىدە، — دېدى تورغاتلارنىڭ يارغۇچلىرىدىن بىرى بولغان دۇندۇپ ئاراش، — گەرچە، قارا خاننىڭ قان ئىچكۈچى قوشۇنلىرى جۇڭغارىيىنى قانغا پاتۇرغان بولسىمۇ بىراق ئۇ يەر يەنىلا بىزنىڭ ئانا يۇرتىمىزدۇر! ئاق پاشاچۇ؟ بۇنىڭدىن يۈز ئەللىك يىل ئىلگىرى، بىزنىڭ ئاتا - بوۋىلىرىمىز ئىدىل بويىغا كۆچۈپ كەلگەندە ئاق پاشا نەدە ئىدى؟ تورغاتلار جۇڭغارىيىدىن ئىدىل بويىغا كۆچۈپ كەلگەندە، ئىدىل دەرياسىنىڭ شىمالىدىكى قاراڭغۇ زېمىندا<sup>①</sup> ياشايدىغان ئاق پاشا يىلدىن - يىلغا كۈچىيىپ، غايەت زور بايلىق توپلىدى. ئۇنىڭغا ئەمدى ئىدىل دەرياسىنىڭ شەرقىدىكى ۋە جەنۇبىدىكى كەڭ زېمىن لازىم بولۇپ قالدى. ئاق پاشا پېتىر بۇنىڭدىن نۇرغۇن يىللار ئىلگىرى ئۆزىنىڭ تاجاۋۇزچىلىق ياۋۇز قولىنى ئىدىل دەرياسىنىڭ بۇ يېقىدىكى ئەسلىدە تۈركلەر ياشاپ كەلگەن كەڭ زېمىنغا سوزۇپ، سىڭىپ كىرىشكە باشلىدى. ئاق پاشانىڭ سولداقلىرى بۇ ئەتراپلاردا ياشايدىغان بۇلغار، پەچەنەك، باشقىرت، قارا قالپاق قاتارلىق تۈركىي خەلقلنى قىرىپ تاشلاپ، پۈتكۈل ئىدىل بويلىرىنى قانغا بويىدى. پۇقرالارنى تالان - تاراج

① رۇسىيىنىڭ قۇتۇپقا يېقىن جايلارىدا يېرىم يىلغا يېقىن ئاق كېچە بولىدۇ.

قىلىپ، ئۆيلەرگە ئوت قويۇپ، ئاھالىنى بۇ يەردىن قوغلاپ چىقاردى ۋە نۇرغۇن زېمىننى ئىشغال قىلىۋالدى.

— تىلەمچىگە كۈلۈپ قارىساڭ، ياماقلىق سورايتۇ، دېگەندەك، بىز سىلەرگە شاپائەت قىلىۋاتساق، يەنىلا رازى بولمامسىلەر — ھە؟ — دەپ قەھىر قىلدى مىنىستىر ئەلچى گېشىنىسكوۋ تېرىككىندىن خان چىدىرىنىڭ ئىچىدە ئۇياق — بۇياققا مېڭىپ تۇرۇپ.

— بىزنىڭ كىندىكىمىز جۇڭغارىيىدە، — دېدى سېبەك دورجى قىلچىمۇ بوش كەلمەستىن، — قارا خان جۇڭغارىيىنى قانغا پاتۇرغان بولسىمۇ، بىز يەنىلا ئۆزىمىزنىڭ كىندىك قېنىمىز تۆكۈلگەن ئانا يۇرتىمىزغا تەلپۈنىمىز.

— سىلەر قەيەر ئارقىلىق كەتمەكچى؟ ۋەھشى دالا ئارقىلىقمۇ؟ — دەپ مەسخىرە قىلىپ كۈلدى گېشىنىسكوۋ، — قاتمۇقات تاغۇ — تاشلار، بىپايان ساسلىق — پانقاقلىقلار ئارقىلىقمۇ؟ سىلەر ۋولگا بويىدىن ئايرىلىپ چىقىشىڭلار بىلەن تەڭلا، سىلەرنى باشقىلار قىرىپ تاشلىماسمۇ؟

— قىرىۋېتەلمەيدۇ! قەدىمكى زاماندا ئۇلۇغ بوۋىمىز چىڭگىزخان موڭغۇل ئولۇسلىرىنى بىر يەرگە توپلاپ كۈنچىقىشتىكى ئەللەرگە قۇرۇقلۇق ئارقىلىق بېرىپتىكەن. بىز نېمە ئۈچۈن بارالمىغۇدەكمىز؟

— گېپىڭغۇ خاتا ئەمەس سېبەك تايشى، — دېدى مىنىستىر ئەلچى گېشىنىسكوۋ ئۈزۈلۈپ قالغان سۆزىنى داۋاملاشتۇرۇپ، — سەن چىڭگىزخاننىڭ يولى بولغاندىكىن ماڭغىلى بولار، دەۋاتسىەن. بىراق، ئاتا — بوۋىلىرىڭ ماڭغان ئاشۇ يوللاردا ھازىر ماڭغىلى بولارمۇ؟ ئۇنىڭ ئۈستىگە، سىلەر موڭغۇل ئولۇسىمۇ چىڭگىز زامانىسىدىكى موڭغۇل ئولۇسى ئەمەس. قاراخاننىڭ قوشۇنلىرىدىن قورقۇپ، ئۇرۇق — تۇغقانچىلىقنى پۈتۈنلەي ئۈتۈدۈڭلار. سىلەر ئۆزئارا بېرىش —

كېلىش قىلىشمىغىلى يۈز يىلدىن ئېشىپ كەتتى. ئەمدى،  
يۇرت - ئايمىقنىڭلار بىلەن قىرىلىپ كەتسەڭلارمۇ باشقا موڭغۇل  
ئولۇسلىرىدىن سىلەرگە ياردەم قولىنى سۇنىدىغانلىرى  
چىقمايدىغان يەردە، باشقا ئولۇس، باشقا تائىپە ھېسابلىنىدىغان  
ئاشۇ قارا خاننىڭ مانجۇلىرى سىلەرگە ياردەم قولىنى سۇنارمۇ؟  
تورغات خانى ئوباش مىنىستىر ئەلچى بىلەن تاكالىشىۋەرسە  
ئىشنىڭ يامانغا ئۆرۈلۈپ كېتىشىدىن ئەنسىرەيتتى. شۇڭا،  
ئۇلارنى مىنىستىر ئەلچى بىلەن ياراشتۇرماقچى بولدى:

— جانابى مىنىستىر ئەلچى، بۇ قىش - قۇرۇمدا ئىسسىق  
ئۆي - ماكانىمىزنى تاشلاپ نەگىمۇ بارارمىز دەيسىز؟ بۇلار سىز  
بىلەن چېقىشىپ قويۇۋاتىدۇ. ھەرگىز چىنىۋېتىۋېتىپ  
قالمايسىز! — دەپ كۆلدى.

چاررۇسىيىنىڭ تورغات خانلىقىدا تۇرغۇزغان بۇ مىنىستىر  
ئەلچىسى تولىمۇ ئۆزۈمچىل ۋە ئۇچىغا چىققان ئەخمەق بىر ئادەم  
ئىدى. ئۇنىڭ ئاستراخان گوبىرناتورى بېگىتوۋ بىلەن ئاداۋىتى  
بولغاچقا، ئۇنىڭ تورغانلار ھەققىدە چار پادىشاھ يېكاتىرىنا II  
گە سۇنغان دوكلاتىغا ئانچە ئىشىنىپ كەتمىگەنىدى. شۇڭا،  
گېشىنىسكوۋ تورغات خانى ئوباشنىڭ كاپالەت بەرگەنلىكىنى  
ئاڭلاپ خاتىرجەم بولدى. بېگىتوۋنى «توشقان يۈرەك» دەپ  
مەسخىرە قىلىپ كۆلدى ۋە چار پادىشاھ ھۆكۈمىتىنى بېگىتوۋنىڭ  
تورغانلار ھەققىدىكى دوكلاتىدا دېيىلگەنلەرنىڭ ھەممىسى  
قىلچىمۇ ئاساسى بولمىغان تۇتۇرۇقسىز ئۆسەك پاراڭ  
ئىكەنلىكىگە ئىشەندۈردى. ①

ئوباشنىڭ كۈتكىنىمۇ دەل مۇشۇ ئىدى. ئاق پاشا ھۆكۈمىتى

① بۇ ھەقتە باكمان يازغان: «تورغانلارنىڭ رۇسىيىدىن جۇڭگوغا قايتىپ كېتىشى»  
دىگەن ماقالىغا قارالسۇن. «شەرق مەدەنىيىتى»، 1955 - يىل نەشرى، 2 - توم،  
98 -، 99 - بەتلەر.

ھۇشىنى تېپىۋالغىچىلىك، تورغاتلارمۇ شەرققە قايتىش تەييارلىقىنى ئىشلەپ پۈتتۈرۈۋالدى...

\* \* \*

چار رۇسىيە ئاق پاشا پېتىر<sup>①</sup> I نىڭ زامانىسىدىن تارتىپ روناق تېپىپ كۈچىيىشكە باشلىدى. ئۇزاققا بارمايلا، پۈتۈن شىمالىي ياۋروپا، ھەتتا پۈتۈن ياۋروپا قۇرۇقلۇقى بويىچە ئالدىنقى قاتاردىكى كۈچلۈك فېئودال جاھانگىر دۆلەتكە ئايلاندى.

چار رۇسىيە دۇنياغا خوجا بولۇش ئۈچۈن، غەربىي ياۋروپاغا چىقىدىغان دېڭىز يولى - قارا دېڭىزنى تالىشىپ، تۈركىيىگە قارشى كۆپ قېتىم ئۇرۇش قوزغىدى، ھەتتا بالتىق دېڭىزغا بولغان خوجايىنلىق ھوقۇقىنى تالىشىپ شۈبھىسى بىلەن ئۇدا 21 يىل ئۇرۇش قىلدى.

چار رۇسىيە ئۆزىنىڭ چەت ئەللەرگە قارشى قوزغىغان ئۇرۇش ئېھتىياجىنى قاندۇرۇش ئۈچۈن، ئۆز دۆلىتىدىكى ھەر مىللەت خەلقىنى ئىقتىسادىي جەھەتتىن ئېكسپىلانئاتسىيە قىلىشنى جىددىيلەشتۈرۈپلا قالماستىن، بەلكى سىياسىي جەھەتتىكى مىللىي زۇلۇمنىمۇ ئىنتايىن كۈچەيتتى. ئۇرۇش يۈكسىكى ھەرقايسى ئاز سانلىق مىللەتلەرنىڭ ئۈستىگە يۈكلىدى. ئاق پاشا ھۆكۈمىتى بىر تەرەپتىن تورغات خانلىقىنى كونترول ۋە تالان - تاراج قىلىشنى كۈچەيتسە، يەنە بىر تەرەپتىن، توپ يېمى قىلىش ئۈچۈن، تورغاتلاردىن كەڭ كۆلەمدە ئەسكەر چاقىردى. ئۇزاققا سوزۇلغان بۇ ئۇرۇشلاردا تورغاتلار ناھايىتى زور بەدەللەرنى تۆلەشكە مەجبۇر بولدى. «جەڭ قىلىشنى بىلمەيدىغان

① ئاتاقلىق رۇس ئىمپېراتورى. 1682 - 1725 - يىللىرى تەختتە ئولتۇرغان، چار پادىشاھى، ئۇ تەختتىكى چاغلىرىدا رۇسىيەنىڭ غەربتىن ئۆگىنىشىنى، ئىقتىساد، ھەربىي، مەدەنىيەت ۋە سىياسىي جەھەتتە پائال ئىسلاھات ئېلىپ بېرىشنى تەشەببۇس قىلغان ۋە چەتئەل قارىتا پائال كېڭەيمىچىلىك يۈرگۈزگەندى.

تورغات ئولۇسى ئۇرۇشتا كۆپلەپ تالاپەتلەرنى بەردى. ①  
 1768 - يىلى، ئاق پاشا يېكاتىرىنا II تۈركىيىگە قارشى  
 قوزغىغان يېڭى بىر قېتىملىق ئۇرۇشقا قەدەر بولغان ئۆتكەنكى  
 ئۇرۇشلارنىڭ ھەممىسىدە ئىلگىرى - ئاخىر بولۇپ جەمئىي  
 70 - 80 مىڭدەك تورغات ئۇرۇشتا ئۆلدى. دېمەك،  
 «تۈگمەس - پۈتمەس ئۇرۇشلار، تۈگمەس - پۈتمەس ئەسكەر  
 چاقىرىشلار - تورغاتلارنى پۈتۈنلەي ھالاك بولۇش  
 گىردابىغا ئىتتىرگەندى!» ②

\* \* \*

مىلادى 1761 - يىلى، ئىدىل تورغات خانلىقىنىڭ دوندۇپ  
 ئاراش دېگەن خانى ئۆلۈپ كەتكەندىن كېيىن ئۇباش ئاتىسىنىڭ  
 ئورنىغا تورغاتلارغا خان بولدى. بۇ چاغدا ئۇ 17 ياشتا ئىدى.  
 ئۇباش خاننىڭ قول ئاستىدا تورغات شاھزادىلىرى ۋە تورغات  
 ئاقسۆڭەكلىرىدىن تەشكىل قىلىنغان يەتتە كىشىلىك يارغۇچلار  
 كېڭىشى بار ئىدى. ئاق پاشا يېكاتىرىنا II تورغات خانلىقىنىڭ  
 مۇنارخىيىسىنى ئاجىزلىتىش ئۈچۈن، ئۇباشنىڭ تېخى بالاغەتكە  
 يەتمىگەنلىكىدىن پايدىلىنىپ، سېپەك دورجى دېگەن تورغات  
 ئاقسۆڭىكىنى تورغات خانلىقىغا باش يارغۇچ قىلىپ  
 تەيىنلىگەنلىكى ھەققىدە پەرمان چۈشۈردى.

تورغات خانى ئۇباش سېپەك دورجى بىلەن بىر تۇغقاننىڭ  
 بالىلىرى ئىدى. ئۇلار ئۇرۇقتا ئەڭ نوپۇزلۇق كىشىلەر  
 بولغاچقا، ئەزەلدىن ئىناق ئۆتۈپ كەلمەكتە ئىدى. ھەتتا، ئۆزئارا  
 ئىختىلاپ يۈز بەرگەن تەقدىردىمۇ ئۇلار زىددىيەتنى ھەرگىز

① ۋېي يۈن: «زەپەرنامە»، 4 - جىلد، «چەنلۇڭ يىللىرىدا شىنجاڭ ئىشلىرىنى بىر

② نەزەپ قىلىشقا ئائىت خاتىرىلەر». خى چۈنئاۋ: «چېگرىدا يۈز بەرگەن ۋەقەلەر ھەققىدە ئەسلىتىلەر»، 38 - جىلد،  
 «تورغاتلارنىڭ بۈيۈك مانجۇ سەلتەنىتىگە بەيئەت قىلىش جەريانى».

چوڭايتىۋەتمەيتتى، بىر ئىلاج قىلىپ زىددىيەتنى ھەل قىلىشقا، يارىشىشقا تىرىشاتتى.

مىلادى 1770 - يىلى كۈزدە، تورغات خانى ئۇباش تۈركىيىدىكى ئۇرۇش مەيدانىدىن ئىدىل بويىدىكى ماڭقاي قورغىنىغا قايتىپ كەلگەندىن كېيىن جىيەن تاغىسى، باش يارغۇچ سېبەك دورجى ۋە چوڭ لاما لوساڭ داڭزىڭ، يارغۇچ داش دوندۇپ ۋە جۇڭغار شېلىن تايشى قاتارلىق تورغات تۈرىلىرى بىلەن جۇڭغارىيىگە قايتىپ كېتىش ئۈستىدە كېڭەش قىلدى. سېبەك دورجى بۇرۇندىلا ئىدىل بويىدىن ئاتا - بوۋىلىرىنىڭ ئەسلى ماكانى بولغان جۇڭغارىيىگە قايتىپ كېتىشنى ئاكتىپ تەشەببۇس قىلاتتى.

— بىز ۋەتەندىن ئايرىلغاندىن بۇيان، خۇددى قۇلۇننى پۇرە تالغان بېيىگە، موزىنى ئېيىق قاۋۇنغان مارالغا، قوزىسى ياردىن چۈشۈپ كەتكەن ساغلىققا ئوخشاپ قالدۇق! — دېدى ئۇ خورسىنىپ تۇرۇپ.

— بۇ كاپىرلار يۈرتىدىن تېزرەك كەتمىكىمىز، دىنداشلىرىمىز بولغان بۇرھان دۆلىتى — تىبەتكە يېقىن جۇڭغارىيىگە قايتىمىقىمىز لازىم! ① — دېدى چوڭ لاما لوساڭ داڭزىڭ قولىدىكى تەسبىھىسىنى سىيرىپ تۇرۇپ.

— ھازىر ئىلى ۋادىسىدا ئادەمنىڭ ئۇرۇقى قۇرۇتۇلدى، — دېدى يېقىندا جۇڭغارىيىدىن ئىدىل بويىدىكى تورغاتلار ئارىسىغا قېچىپ كەلگەن شېلىن تايشىمۇ، — ئەڭ ياخشىسى، قىرچاڭغۇ ئاتقا ئوخشاش ئىككى يېنىمىزغا قاراپ تۇرماي، ھازىرنىڭ ئۆزىدە جۇڭغارىيىگە قايتىپ كەتكىنىمىز تۈزۈك. بولمىسا، خاقانى چىن ئۇ يەرلەرگىمۇ ئاھالە يۆتكەپ كەلسە، بىزگە زېمىن قالمايدۇ! ②

خوۋس: «موڭغۇللارنىڭ تارىخى»، 1 - توم، 574 - جىلد.  
① خى چوتاي: «چېگرىدا يۈز بەرگەن ۋەقەلەر توغرىسىدا ئەسلىتىلەر»، 38 - جىلد.  
② «تورغاتلارنىڭ بۈيۈك مانجۇ سەلتەنىتىگە بەيگەت قىلىش جەريانى».



— قېرى دەرەخ ئۆرۈلگىنى بىلەن، ئورمان قۇرۇمايدۇ! — دېدى داش دوندۇپ گەپنى ئۈزۈپلا، — ياشانغانلارنىڭ ئورنىغا ياشلار دەسسەيدۇ، ئاتلارنىڭ قىلىچىنى بالىلىرى قولىغا ئالىدۇ!

تورغات خانى ئۇباش ئۆزىنىڭ ۋەتەنگە قايتىش پىلانى بەك بالدۇر ئاشكارىلىنىپ قالسا، ئاق پاشانىڭ مۇداخىلىسى بىلەن پۈتۈن گەجىر - تۆھپىنىڭ شامالغا سورۇلۇشىدىن بەكمۇ ئەنسىرەيتتى. شۇڭا، ئۇ شىكار قىلىش نامى بىلەن ئىدىل بويىدىكى بىر پىنھان ئورمانلىق ئىچىدە مەخپىي كېڭەش چاقىردى. بۇ كېڭەشكە ئۆزىدىن باشقا يەنە باش يارغۇچ سېبەك دورجى، يارغۇچ بۆمبە، داش دوندۇپ، چوڭ لاما لىساڭ داڭزىڭ ۋە شېلىن تايىشى قاتارلىق بەشلا ئادەم قاتناشتى. بۇ كېڭەشتە، تورغات خانى ئۆزىنىڭ تورغاتلارنى باشلاپ جۇڭغارىيىگە قايتىش قارارىنى رەسمىي ئېلان قىلدى.

— يېتەر ئەمدى، — دېدى ئۇ ئاغرىۋاتقان قورسىقىنى قولى بىلەن تۇتۇپ تۇرۇپ، — بىز ئەمدى خۇددى ئوۋچىدىن ھۈركىگەن ئېيىقتەك ئورمان ئىچىدە قېچىپ، مۆكۈپ يۈرمەسلىكىمىز لازىم. ئورۇسلاردىن قورقۇپ موڭغۇل ئولۇسلىرى ئىچىدىكى تۇغقانچىلىقنىمۇ ئۇنتۇپ قالدۇق. ئۆزئارا باردى - كەلدى قىلىشالمىدۇق. . . ئۇرۇق - تۇغقانسىز قوۋم خۇددى يىلتىزسىز قامغاققا ئوخشايدۇ. بۇ يەردە يىغىمىزغا يىغىلىشىدىغان، كۈلكىمىزگە ئورتاقلىشىدىغان ھېچكىمىمىز يوق بىزنىڭ! ئەل - يۇرتىمىز بىلەن قىرىلىپ كەتسەكمۇ، بىزگە ياردەم قولىنى سۇنىدىغان ھېچكىم چىقمايدۇ!

— خان توغرا دەيدۇ! — دەپ ئۇنىڭ سۆزىنى قوللىدى يارغۇچى داش دوندۇپ، — بىزنى بىر تەرەپتىن ئاق پاشا قىستىسا، بىر تەرەپتىن باشقىرتلار تىنچ قويمايۋاتىدۇ. چولمان خەلقى بولغان تاتارلارمۇ بىزگە قارشى قىلىچلىرىنى بىلەشمەكتە.

مۇشۇنداق كېتىۋەرسەك، ئۇلۇغ تورغاتلار خۇددى كۈپە چۈشكەن تېرىدەك تۇشمۇ - تۇشتىن تېشىلىپ تېرىپېرەن بولغۇسى!

\*

\*

\*

ئوتتۇزنىڭ قارىسىنى ئېلىپ قالغان تورغات خانى ئۇباش بۇغىدەك تازا، ئىمەن دەرىخىدەك تۈز، ئېگىز يىگىت ئىدى. لېكىن، بۇ ئۇنىڭ تاشقى كۆرۈنۈشىلا بولۇپ، بۇ ساغلام «ئىمەن» نىڭ ئىچىگە ھازىر «قۇرت» چۈشكەنىدى. ئۆتكەن يىل قىشنىڭ ئوتتۇرىلىرىدىن بۇيان، ئۇنىڭغا ئاللىقانداق يامان بىر كېسەل تىنچلىق بەرمەيۋاتقانىدى، ئۇنىڭ قورسىقى قاتتىق ئاغرىيتتى. ئۇ بۇرۇنقىدەك تۇرسۇقلاپ بوزا ئىچەلمەيتتى. جەينىكىدىن مايلىرىنى تېمىتىپ سېمىز گۆشلەرنى يېيەلمەيتتى. ئۆتكەن يىلى ئەتىيازغا يېقىن ئۇنىڭ بۇ كېسەلى تېخىمۇ ئەدەپ قالدى. ئۇ ئۆزىنىڭ ئوڭ بېقىنى توختىماي ئاغرىغانلىقىنى، غولى تىنماستىن كۆيۈشىدىغانلىقىنى ھېس قىلاتتى. بەزى چاغلاردا يۈرىكى سانجىلىپ ئاغرىغاندەك قىلاتتى. ئەمما، ھازىر پەۋقۇلئاددە بىر ۋاقىت بولغاچقا، ئۇ ئۆزىنىڭ كېسەلى ھەققىدە ھازىرچە بۇ ئۆرىلەرگە ئەمەس، بەلكى ئەمچى - لوۋۇڭلارغىمۇ، ھەتتا خوتۇن - بالىۋاقلارغىمۇ ھېچنەرسە بىلىندۈرمىدى. بۇ چاغدا، باياتىن سۆز قىلماي جىم تۇرغان بۆمبە دېگەن يارغۇچىمۇ:

— «قوينۇڭدىن تۆكۈلسە، قونچۇڭغا» دېگەن گەپ بار. مانجۇ، مۇڭغۇل تائىپىلىرى بىر ئائىلە كىشىلىرىدۇر. گەرچە ئۇلار جۇڭغارلارنى قىرغان بولسىمۇ خۇددى ئات مىنگەن كىشى ئاتنىڭ تىزگىنىنى چوڭ پۇتاققا باغلىسىمۇ، ئىنچىكە پۇتاققا باغلىسىمۇ بەربىر، ھەممىسى بىر دەرەخنىڭ پۇتقى بولغىنىدەك بىر ئىش ئەمەسمۇ؟ خان جانابلىرى، كۆڭلۈڭنى توق

تۇتقايسەن. بىز ھەممىمىز ساڭا ھەمدەم بولىمىز، ئىشلىك خەيرلىك بولسۇن! — دەپ ئۇباش خانغا تەسەللى ئېيتىپ كۆڭلىنى خۇش قىلدى.

— ئەمىسە، قەسەم بېرىيلى! — دېدى ئۇباش خان يېنىدىن بىر ئەگرى قىلىچنى چىقىرىپ.

بۇ چاغدا، سېبەك دورجى ھەممىسىگە ۋاكالەتەن:

— ۋەتەنگە قايتىش يولىدا ئاخىرغىچە ماڭىمىز. جاپا - مۇشەققەت، خەتەرلىك ئۆتكەللەر ئالدىدا ھەرگىز چېكىنمەيمىز! يولىمىزنى توسقان ھەر قانداق دۈشمەنگە ئوقتەك ئېتىلغايىمىز! شىردەك تاشلىنىپ، گېلىدىن بوغقايىمىز! — دەپ قەتئىي ئىرادە بىلدۈردى.

— سۆي! — دېدى تورغات خانى ئۇباش قىلىچنى ئۇنىڭغا سۈنۈپ.

سېبەك دورجى خاننىڭ قولىدىن قىلىچنى ئىككى قوللاپ ئالدى - دە، قىزىق لەۋلىرىنى مۇزدەك تۆمۈرگە تەگكۈزدى.

— بەرگەن قەسىمىمىزنى بۇزسام، بۇ قىلىچ تېنىمگە كۆك كىرىپ، قىزىل چىقسۇن! — دېدى ئۇ.

باشقىلارمۇ ئۇنىڭ سۆزىنى تەكرارلاشتى:

— قەسىمىمىزنى بۇزسام، بۇ قىلىچ كۆك كىرىپ، قىزىل چىقسۇن! ...

\*

\*

\*

ئىدىلىنىڭ بۇ يىلقى قىشى ئىسسىق كەلدى. دەريا زادىلا مۇز تۇتمايۋاتاتتى. دەريا يۈزى قاتمىسا، ئىدىلىنىڭ شىمالىي قىرغىقىدىكى بىر تۈمەن تۈتۈن تورغات ئولۇسىنىڭ ئىدىلىنىڭ جەنۇبىغا ئۆتمىكى تەسكە توختايتتى. چۈنكى، كەڭ يېپىلىپ ئۆركەشلەپ ئاقىدىغان ئىدىل دەرياسىنىڭ ئالدىدا خاھى موڭغۇل

دالاسىدىكى قۇرۇلۇن، ئونان دەريالىرى بولسۇن ياكى جۇڭغارىيە دالاسىدىكى ئېرتىش، ئىلى دەريالىرى بولسۇن، ھەممىسى ئادەتتىكى ئېرىق، شاخاپ ھېسابلىناتتى، خالاس. بۇ دەريالاردىن ئات بىلەن ئۈزۈپ ئۆتۈپ كېتىش ئويۇننىڭ ئورنىدىكى بىر ئىش ئىدى. بەزى يەرلىرىدىن بولسا، بويلاپ ئۆتۈپ كەتكىلى بولاتتى. ئەمما، ئىدىل دەرياسى ھەقىقىي مەنىدىكى دەريا ئىدى. ئۇنىڭدىن بويلاپ ئۆتۈش تۇرماق، ئات سېلىپ ئۆتمەكمۇ ئىنتايىن خەتەرلىك ئىدى. بۇ يىل مانا قىش كىرىپ قالغىلى ئۇزاق بولدى. بىراق، ئىدىل قاتماي تۇراتتى. بەش كۈن... ئون كۈن... بىر ئاي كېچىكىپ كەتتى! ئىدىلنىڭ جەنۇبىي قىرغىقىدىكى تورغات ئولۇسلىرى يولغا چىقىش تەييارلىقىنى ئىشلەپ پۈتتۈرگىلى خېلى بولدى. بۇ چاغدا، تورغاتلارنىڭ جۇڭغارىيىگە كۆچۈپ كېتىدىغانلىقى ئاشكارىلىنىپ قالغان بولغاچقا، ئاق پاشا ھۆكۈمىتى تورغاتلارنىڭ شەرققە كۆچۈشىنى توسۇش ئۈچۈن كازاك قىسىملىرىنى رۇسىيىنىڭ غەربىدىن ئىدىل بويىغا جىددىي يۆتكەمەكتە ئىدى. ۋەزىيەتتىكى تېز ئۆزگىرىش ئۇباش خاننى تېز ۋە قەتئىي بىر قارارغا كېلىشكە مەجبۇر قىلماقتا ئىدى. «ئەمدى قانداق قىلغۇلۇق؟ — دەپ تىت - تىت بولاتتى ئۇ، — ئىدىلنىڭ شىمالىدىكى تورغات ئولۇسلىرىنىڭ دەريادىن ئۆتۈشىنى كۈتۈپ تۇرماستىنلا ئاتلىنىپ كەتسەكمىكەن؟!»

— قانداق قىلىمىز؟ — دەپ سورىدى ئۇ ئىزتىراپلىق ئىچىدە.

بىراق، ئۇنىڭ بۇ سوئالغا ئۇنىڭ يارغۇچلىرىدىن ھېچكىم جاۋاب بېرىشكە جۈرئەت قىلالىمىدى.

— بۇ سوئالنىڭغا قانداقمۇ ئۇدۇل جاۋاب بېرىش مۇمكىن؟ — دېدى يارغۇچى بۆمبە كۆلۈپ تۇرۇپ، — مېنىڭچە، ساقلىمىساقمىكەن؟ چۈنكى، بارماقلىرىڭنىڭ قايسىبىرىنى چىشلەسەڭمۇ ئوخشاشلا ئاغرىيدۇ. قانداق تولغانساڭمۇ،

توقماقنىڭ يوغان تەرىپى بېشىڭغا تېگىدۇ - دە!  
 — مېنىڭ پەرمانىمنى يەتكۈز! تورغات ئېلىنىڭ  
 جۇڭغارىيىگە قايتقانلىقىنى جاكارلايمەن. ئوغلانلار،  
 كۈنچىقىشتىكى ۋەتەنگە ئالغا! — دېدى تورغات خانى ئوباش تولۇپ  
 تاشقان ئىشەنچ بىلەن.

\* \* \*

مىلادى 1771 - يىلى 1 - ئاينىڭ 5 - كۈنى، ئىدىل  
 بويىدىكى ماڭقاي تەرەپتىن كېلىۋاتقان سان - ساناقسىز ئاتلىقلار  
 كۆرۈندى. ھەممىدىن بۇرۇن ئۇلارنىڭ ئەتگەنكى قۇياش نۇرىدا  
 يالت - يۇلت قىلغان نەيزىلىرى، قىزىل، يېشىل، قارا رەڭلىك  
 ئۈزۈنچاق تۇغلىرى، كېيىن بولسا قوراللىق كىشىلەرنىڭ  
 دۇبۇلغىلىرى، ئاتلارنىڭ باشلىرى، قالدانلار كۆرۈنۈشكە  
 باشلىدى. چەۋەندازلار تۆپىلىككە چىققاندىن كېيىن ئوڭغا  
 بۇرۇلۇپ كەڭ يولغا چۈشتى. باشتىن - ئاياغ قوراللانغان،  
 سېمىز ئاتلاردا مەھكەم ئولتۇرغان بۇ تورغاتلار ئەيمەنمەستىن  
 ئەركىن، بىمالال كېلىشمەكتە ئىدى. ئۇلار نۇرغۇن، ناھايىتى  
 نۇرغۇن ئىدى. تورغاتلار ئۆزلىرىنىڭ ئونلۇقلىرى،  
 يۈزلۈكلىرى، مىڭلىقلىرى ۋە تۈمەنلىرى بويىچە گۈرۈھ -  
 گۈرۈھ، توپ - توپلارغا بۆلۈنۈپ كېتىشىۋاتقانىدى. ئۇلار خۇددى  
 يەر ئاستىدىن چىققاندا كىلا تۆپىلىككە بىردىنلا ئۆرلەپ  
 چىقىشاتتى - دە، تەكشىلىككە يېپىلىپ، پۈتۈن دالانى قاپلاپ  
 ماڭاتتى. تورغاتلار خۇددى تۈزلەڭلىكتە يېپىلىپ ئاققان،  
 توسۇۋالغىلى بولمايدىغان تاشقىن سۈپىدەك كۈنچىقىش تەرەپكە  
 قاراپ توختىماي كەلمەكتە ئىدى. كەڭ دالا بىر پەسنىڭ ئىچىدىلا  
 مىڭلىغان، تۈمەنلىگەن ئاتلار، ھارۋىلار، ئادەملەر بىلەن تولۇپ  
 كەتتى.

تۇيۇقسىز ئاتلىق تورغاتلار ئىككى تەرەپكە سىلجىپ  
ئوتتۇرىدىن ئار بىر يول پەيدا بولدى. ئېگىز، ساغرىسى كەڭ،  
پۇتلىرى ئىنچىكە، يايلىلىرى تەكشى قىرىلغان، قۇيرۇقلىرى  
تارالغان، قومۇشقۇلاق جىرەن قاشقا ئانقا مىنگەن بىر كىشى  
كۆرۈندى. بۇ كىشى مىڭلىغان، تۈمەنلىگەن ئاتلىق كىشىلەرنىڭ  
ئارىسىدا خېلى يىراقتىنلا كۆزگە چېلىقىپ تۇراتتى. ئۇ ساغلام،  
كۈچلۈكتەك كۆرۈنەتتى. ئۇنىڭ بېشىدىكى بىر تۇتام ئۇقا  
قادالغان دۈبۈلغىسى، ئۈستىگە كىيىۋالغان قويما ساۋۋىتى ۋە  
قولغا تۇتقان قالقىنىنىڭ ھەممىسى ئالتۇن - كۈمۈشتىن  
ياسالغان بولۇپ، قۇياش نۇرىدا كۆزنى چاقنىتىپ پارقىراپ  
تۇراتتى. ئۇنىڭ ئاستىدىكى قومۇش قۇلاق جىرەن قاشقىسىنىڭ  
ئېگەر - جابدۇقلىرىمۇ ئالتۇن - كۈمۈش بىلەن زىننەتلەنگەندى.  
ئېگىرىنىڭ ئۈمۈلدۈرۈكىنىڭ يۈزى ھەر خىل ئالتۇن نەقىشلەر  
ۋە ئورنىتىلغان لەئىل ياقۇت كۆزلەر بىلەن كۆرۈنمەي قالغانىدى.  
ئاتنىڭ ئىشمەك - توقۇمىلىرى زەر - تاۋاردىن تاشلىنىپ،  
چۆرىسىگە ئوق تۇتۇلغانىدى. ئۇلاڭ باغلىرى قىزىل تاسمىدىن  
قىلىنغان بولۇپ، چۈچىلىرى ئىككى تەرەپتىن يەرگە ساڭگىلاپ  
تۇراتتى. ئات بىر جايدا تىنىم تاپماي ئويناقىشىپ تۇراتتى.  
ئاسمانغا ھەربىر چاپچىغاندا، ئاتنىڭ ئۈستىدىكى ئادەممۇ ئاتنىڭ  
بېشى بىلەن تەڭ يۇقىرىغا كۆتۈرۈلەتتى.

ئاتنىڭ ئۈستىدە ئولتۇرغان بۇ ئادەم ساۋۋت ئۈستىگە قىزىل  
رەڭلىك يېپىنچا يېپىۋالغانىدى. ئۇنىڭ قاپقارا ساقال -  
بۇرۇتلىرى كالتە، چىرايلىق قىلىپ تەكشىلىنىپ قىرىلغانىدى.  
ئۇنىڭ قاڭشىرى سەل پاناق كەلگەن بولۇپ، يۈمىساق يۈزى  
لېگەندەك چوڭ كۆرۈنەتتى. بۇ ئادەم - تورغات خانى ئۇباش  
ئىدى. ئۇنىڭ كەينىدە بىر قاتار تۇرۇشقان ساقچى تورغاۋۇتلارمۇ  
خۇددى ئۇباش خاندەك باشتىن - ئاياغ ئەلتىرە كىيىملەرنى ياكى  
ساۋۇتلارنى كىيىۋالغان بولۇپ، قىلىچ، ئوقيا ۋە نەيزىلەر بىلەن

قوراللانغاندى. ئۇلارنىڭ ئاتلىرىغىمۇ خىلمۇ خىل تاسمىلار ئېسىلغان بولۇپ، بۇلارنىڭ ئوتتۇرىدا تۇرغان قېرى بىر تورغات باھادىرى موڭغۇللارنىڭ قارچىغا كەشتىلەنگەن ئاق تۇغىنى كۆتۈرۈۋالغاندى.

— تورغات ئوغلانلىرى، — دەپ مۇراجىئەت قىلدى ئۇباش خان جاراڭلىق ئاۋازى بىلەن، — ئاق پاشا يىكاتىرىنا پەرمان چۈشۈرۈپ، ئوغلۇمنى سانكت پېتربۇرگقا تۇرغاقلىققا ئەۋەتىپ بېرىشىمنى بۇيرۇدى ھەمدە بىز ئاق پاشانىڭ پەرمانى بويىچە ئۇرۇشقا قاتناشتۇرۇش ئۈچۈن يەنە بىر تۈمەن ئاتلىق لەشكەر بېرىشىمىز كېرەك ئىكەن! شۇڭا، بىزنىڭ ئالدىمىزدا ئاق پاشانىڭ بۇ پەرمانغا قارشى چىققاندىن ۋە ئورۇسىيىدىن ئايرىلىپ چىقىپ بىر نىيەت، بىر مەقسەتتە ۋەتەنگە قايتىپ كەتمەكتىن باشقا يول قالمدى! ①

— ئاق پاشا بۇ يىلمۇ لەشكەر تۇتماقچى، — دەپ خىتاب قىلدى جۇڭغار تايىشىسى شېلىن، — ئۇ 16 ياشقا تولغانلىكى ھەرقانداق بىر ئەرنى ئالدىنقى سەپكە ئەۋەتىپ بەرمەكچى بولۇۋاتىدۇ. ئەمما، ئاق پاشانىڭ لەشكەر تۇتىمىز دېگىنى يالغان. سىلەر تورغاتلارنى يوقاتماقچى بولغىنى راست! ②

— قېرىنداشلار، مېنىڭ سۆزۈمگە قۇلاق سېلىڭلار! — دېدى سېبەك دورجى — ئۇ مۇشۇ تاپتا ھاياجىنىنى باسالماي قالغاندى، — ئورۇسلار دىنىمىزنى خاراب ئەيلىدى. بىز تورغاتلارنى پراۋوسلاۋىيە دىنىغا كىرىشكە مەجبۇرلىماقتا. ئۇلار ھەر يىلى ياشلىرىمىزنى لەشكەرلىككە تۇتۇپ كېتىپ، ئۆزلىرىنىڭ تىنچ - ئاسايىشلىقى ئۈچۈن جانلىرىنى سېلىپ بېرىشكە مەجبۇرلىماقتا! مۇبادا، بۇ يەردىن باش ئېلىپ چىقىپ كەتمەيدىغان بولساق، ئۇزاققا بارمايلا ئورۇسلار بىز تورغاتلارنى

① مۇنشىكى: «موڭغۇللار تارىخى ۋە مەدەنىيىتى». ياپونچە تەرجىمىسى، 36 - بەت.  
② چۈنپۈەن چىشىيى: «غەربىي يۇرتنىڭ ئومۇمىي تەزكىراتى»، 6 - جىلد.

قۇل - ئالبانقا ئايلاندۇرۇۋېلىشىدۇ!

— ئۇباش خان، سەن نېمە دېسەڭ شۇ! بىز سېنىڭ ئارقاڭدىن ماڭغىنىمىز ماڭغان! — دەپ ۋارقىراشتى تورغاتلارنىڭ ھەممىسى.

بۇ چاغدا، ئۇباش خان:

— تورغاتلار ئارقامدىن، ۋەتەنگە قاراپ ئالغا! — دېدى - دە، كۈنچىقىش تەرەپكە — جۇڭغارىيەگە قاراپ ئېتىنىڭ بېشىنى بۇردى.

يايلىسىغا، ماڭلاي چاچلىرىغا، قۇيرۇقىغا ھەر خىل رەڭدىكى تاسمىلار، كۈمۈش، تۇچ پارچىلىرى ئېسىلغان ئات سۇنىڭ ھىدىنى، ئوتلاقنىڭ ھىدىنى سېزىپ خۇشاللىقىدىن كىشىنۋەتتى. قومۇشقۇلاق جىرەن قاشقا ئىگىسىنىڭ قامچىلىشىنى كۈتمەستىنلا بىر كىشىنەپ كۈنچىقىشقا قاراپ قارا بوراندەك چېپىپ چىقىپ كەتتى. ئۇنىڭ كىشىنىشىگە باشقا ئاتلارمۇ جور بولدى. ئۇباش خاننىڭ ئارقىسىدىن ئۇنىڭ پۈتۈن ئېلى — 33 مىڭ تۈتۈن، 169 مىڭ تورغات تەڭلا قوزغىلىپ ماڭدى. ئۇلار ئۆزلىرى بىر يېرىم ئەسىر ياشىغان ئىدىل بويىنى تاشلاپ، جۇڭغارىيەگە قايتىشتەك ئۇلۇغ، ئەمما مۇشەققەتلىك ئۇزۇن سەپىرىنى مانا مۇشۇنداق باشلىدى. «ئەل كۆچسە، تاغ - كۆچەر» دېگەن گەپ بار. قەدىمكى تۈرك نەسلىدىن بولغان بۇ تورغاتلارنىڭ شەرققە كۆچۈشى، تارىختا ھون قوۋمىنى باشلاپ ياۋروپاغا كۆچكەن ئاتىلادىن قالسا يەنە بىر قېتىملىق سەلتەنەتلىك كۆچ - كۆچ بولۇپ ھېسابلىناتتى.

\*

\*

\*

ئۇباش خان باشلاپ ماڭغان تورغات كۆچى كۆك يايىق دەرياسى بويىدىكى كەڭ دالادا چاررۇسىيە كازاكىلىرىنىڭ



ئىككىنچى قېتىملىق توسۇپ زەربە بېرىشىگە دۇچ كەلدى.  
ئۇباش خان دەرھال ئەللىك مىڭ تۈگىنى قاتار تۇرغۇزۇپ  
جايغىلا چۆكتۈرۈپ، تۈگە ئىستېھكامى ياساشقا بۇيرۇق بەردى.  
بۇ — موڭغۇللارنىڭ تارىختا كۆپ قېتىم سىناقتىن ئۆتكەن،  
كارغا يارايدىغان مۇداپىئە چارسى ئىدى! تورغاتلار تۈگە  
ئىستېھكامىنى ئىرەك قىلىپ تۇرۇپ، كازاكارغا قاتتىق  
قارشىلىق كۆرسەتتى. كۈنبويى داۋاملاشقان بۇ دەھشەتلىك جەڭدە  
مەيلى تورغاتلار بولسۇن، مەيلى كازاكارلار بولسۇن ئىككى تەرەپ  
قاتتىق ئىرەكتى. ۋارقىرىغان، چىرقىرىغان، ئىگىرىغان  
ئاۋازلاردىن، قورال — ياراقلارنىڭ بىر — بىرىگە قاتتىق  
ئۇرۇلغاندىكى جاراڭ — جۇرۇڭلىرىدىن ۋە يارىلانغان جەڭ  
ئاتلىرىنىڭ ئاغرىققا چىدىماي كىشىنىڭ بىرىدىن رويى — زېمىن  
لەرزىگە كەلدى. كازاكار قوماندانى گرىشا ئوڭ قاناتتىكى  
كازاكارلارنى كەينى — كەينىدىن تورغاتلارنىڭ سول قانىتىغا ھۇجۇم  
قىلىشقا ئەۋەتتى. كازاكارلار ھۇجۇم قىلىپ، دۆڭدە جەڭنى  
كۆزىتىپ تۇرغان ئۇباش خاننىڭ قېشىغا نەچچە قېتىم يېقىنلاپ  
كېلىشكە مۇۋەپپەقىيەت بولالغان بولسىمۇ لېكىن تورغاتلارنىڭ  
قاتتىق زەربىسى بىلەن ئۇلارنىڭ ھەر قېتىملىق ھۇجۇمى  
سۇندۇرۇلاتتى — دە، بىر قىسمى ئۆلۈم ئۆيىگە كىرىشكە، بىر  
قىسمى چېكىنىشكە مەجبۇر بولاتتى.

جەڭنىڭ ئۆزىدىكى بىلەن ئۇباش خان خۇددى زەنجىردىكى  
ئارىسلانلاردەك دېۋىنىپ تۇرۇشقان زاپاس قوشۇنغا كازاكارلارنىڭ  
ئوڭ ۋە سول تەرىپىدىن ئايلىنىپ ھۇجۇمغا ئۆتۈشكە ۋە تورغات  
ئوقچىلىرىغا كازاكارلارنى ئۇدۇلدىن شىددەت بىلەن ئوققا تۇتۇشقا  
بۇيرۇق چۈشۈردى. تورغاتلار ئەللىك مىڭ تۈگىنى چۆكتۈرۈپ  
تەييارلىغان ئىستېھكامىنىڭ ئارقىسىدىن ئېتىلىپ چىقىشتى —  
دە، كازاكارلارنىڭ قېنىنى جەڭ مەيدانىغا تۆكۈپ، نۇرغۇنلىرىنىڭ  
بېشىنى خۇددى سويىمىنى ئۈزگەندەك ئۈزۈپ تاشلىدى. ئۇباش

خان تورغاتلارنىڭ ئالدىدا مەردانە ھەرىكەت قىلىپ، بىرمۇنچە كازاكنى يەر چىشلىتىپ، ئۇلارغا ماماتلىق زەھىرىنى ئىچۈردى ۋە بىر ئۆزى تەنھا ھالدا ئۇدۇل كازاك قوماندانى گرىشاننىڭ ئالدىغا ئات سېلىپ كەلدى. بۇ چاغدا كازاك قوماندانى گرىشاننىڭ ئېتى ئۆركۈپ كېتىپ بىر كىشىنى - دە، ئالدى پۇتلىرىنى ئاسمانغا كۆتۈرۈپ تىكلىنىپ قالدى. ئۇباش خان پۇرسەتنى غەنىمەت بىلىپ گرىشاننىڭ بېشىنى كۆزلەپ قىلىچ سېلىۋىدى، گرىشا چاققانلىق بىلەن بېشىنى قىلىچتىن قوتۇلدۇرۇپ قالدى ۋە ئۇباش خانغا قايتۇرۇپ گۈرزە ئوردى. ئۇباش خان ئۇنىڭ گۈرزىسىگە قالقىنىنى تۇتۇپ بېرىۋىدى، «جاڭ!» قىلغان ئاۋاز بىلەن تەڭ قالغان چۆل - چۆل بولۇپ كەتتى. گرىشا ئىككىنچى رەت ئۇرماقچى بولۇپ گۈرزىسىنى قايتۇرۇۋېلىشىغا، ئۇباش خان قولىدىكى قىلىچى بىلەن ئۇنىڭ گۈرزە تۇتقان ئوڭ قولىغا ئوردى. گرىشاننىڭ ئوڭ مۇرىسى خۇددى بوراندا يېرىلغان ئىمەن دەرىخىنىڭ شېخىدەك ساڭگىلاپ قالدى. ئۇباش خان يەنە بىر قىلىچ ئۇرۇپ ئۇنىڭ بېشىنى خۇددى سويىمىنى ئۈزگەندەك ئۇزۇپ چۈشۈردى...

جەڭ ئۇزارغانسېرى كىشىلەر ھاردى. نەيزە - قىلىچلار سۇنۇپ، قالقان - سۈپەرلەر تېشىلىپ، ساۋۇت - زىرىھلەر تىتىلىپ ۋە ماكچىيىپ، كىشىلەرنىڭ يۈز - كۆزلىرى قاپقارا قان بىلەن بويالدى. تۇن قاغىسى ئاستا - ئاستا كۆك يايىق بويىغا كېچە قاناتلىرىنى يېيىشقا باشلىدى. جەڭگاھ قاراڭغۇلۇق ئىچىگە چۆمدى! باتۇر - پالۋانلارنىڭ ھەتتا يېنى ئۈزگىچىلىكىمۇ ھالى قالمىدى!

\*

\*

\*

ئاستراخان گوبىرناتۇرى بېگتوۋ تورغاتلارنىڭ ئورال

دەرياسى بويىدىكى دالادا كازاك قوغلىغۇچى قىسىملىرىنى قاتتىق مەغلۇپ قىلغانلىقىنى، كازاك قوماندانى، ۋاخىمىستىر گرىشانى چېپىپ تاشلىغانلىقىنى ئاق پاشا ھۆكۈمىتىگە خەۋەر قىلغاندا، ئاق پاشا يېكاتىرىنا II مەلىكە ئالىيلىرى غەزەپلەنگەنلىكىدىن كۆڭلىكىنىڭ ياقىسىنى يىرتىپ تاشلىدى.

— بۇ، رومانوۋلار خاندانغا ۋە بېشىمىزدىكى ئىمپېراتور پېترنىڭ ئالتۇن تاجىسىدىكى قارچىغىغا قىلىنغان مەڭگۈلۈك ھاقارەت ئەمەسمۇ؟! ① — دەپ چىرقىراپ كەتتى ئۇ ئۆزىنىڭ يۈز — كۆزلىرىنى مورلاپ تۇرۇپ، — بۇ تورغات باندىتلىرىنى قوغلاشقا دەرھال كازاك تاغلىق قىسىملىرى ئەۋەتىلسۇن! قازاق خانلىرىغا بۇ تورغات باندىتلىرىنىڭ ئالدىنى توسۇشقا پەرمان ئەۋەتىلسۇن! . . .

كامېرگىر ئۇنىڭ دېگەنلىرىنى بىر — بىرلەپ يېزىۋالدى، پەرماننىڭ بەزى بۆلەكلىرىگە كەلگەندە، چۈشەنمىگەندەك قىلىپ، ئاچچىقىدىن يېرىلىپ كېتىپلا دەپ قالغان بۇ ئايال پادشاھقا ھاڭۋېقىپ قاراپ تۇردى.

— مېنىڭ ھەربىي قوماندانلارغا چۈشۈرگەن پەرمانىم يېزىپ تۈگىتىلدىمۇ؟ — دەپ چالۋاقتى ئۇ، — سەن خەقنى بىرەنېمنى چاپسانراق قىلدۇرۇشقا قارىغاندا، تاشپاقىنى يورغىلاپ چېپىشقا مەجبۇرلاش ئاسانراق! . . .

ئاق پاشا ھۆكۈمىتى مەلىكە يېكاتىرىنا II پەرمانىغا ئاساسەن تورغاتلارنىڭ ئارقىسىدىن قوغلاشقا نۇرغۇن ياۋايى كازاك ئەترەتلىرىنى ئەۋەتتى ھەمدە ۋولگا دەرياسىنىڭ شىمالىي قىرغىقىدا ماڭالماي قالغان بىر تۈمەن تۈتۈندەك تورغاتلارنى قاتتىق تەقىپ ئاستىغا ئالدى. شۇنىڭ بىلەن سىبىردىكى ھەرقايسى قورغانلارنىڭ قوماندانلىرىغا ئۇباش خاننىڭ قوۋمىنى

① سۇن ھىدىن: «رىخى — خانىلىق»، 39 - بەت.

توسۇپ تۇتۇشقا بۇيرۇق چۈشۈردى.

تورغاتلار ئىدىل بويىدىن ئايرىلىپ سەككىزىنچى كۈنى كۆك يايىق دالاسىنى كېسىپ ئۆتتى - دە، كازاك قوغلىغۇچى قىسىملىرىدىن قۇتۇلۇپ، داۋاملىق شەرققە قاراپ توختاۋسىز ئالغا ئىلگىرىلەپ ماڭدى. . . .

مىلادى 1771 - يىلى 4 - ئاينىڭ ئوتتۇرىلىرى، توختاۋسىز شەرققە قاراپ مېڭىپ كېتىۋاتقان تورغاتلار تورغاي دەرياسىنىڭ بويىدىكى توقايلىقتا دېمىنى ئېلىپ، ئەسلىگە كېلىۋېلىش ئۈچۈن چۈشكۈن قىلىشنى قارار قىلدى.

ئۇباش خان ھەمراھلىرى بىلەن بىللە توقايلىقنىڭ چېتىدىكى تۆپىلىك ئۈستىدە ئۆرە تۇراتتى. تورغات ئاتلىقلىرىنىڭ كەينىدىن يارىدارلار، ئاغرىقلار ئۈزۈلمەي كېلىشىۋاتقانىدى.

ئۇلار ئاۋۋال يەككە - يەككە، ئۈنىڭدىن كېيىن بىرنەچچە كىشى، بىرنەچچە كىشىلىك توپ بولۇپ، ئاخىرغا كەلگەندە سانجاق - سانجاق توپ بولۇپ ئۇباش خان تۇرغان تۆپىلىكنىڭ ئالدىدىن ئۆتۈپ كېتىشىۋاتتى. ئېغىر يارىدارلارنى قىستاپ باسقان رۇس بىرىچكىلىرى ئاران - ئارانلا ئىلگىرىلەيتتى. ئۇلارنى تارتىپ كېلىۋاتقان قىرچاڭغۇ ئاتلار تولىمۇ ئورۇق، ئاۋارە ئىدى. پىچاق تەك قىرلىق دۈمبىسى ئۈزلۈكسىز قامچا تېگىۋەرگەنلىكتىن، تېرىسى شىلىنىپ قىپقىزىل ئېچىلىپ قالغانىدى. ئېچىلىپ قالغان ئاپئاق ئۈستىخانلىرىدا قىزىل قان چېكىت - چېكىت بولۇپ قالغانىدى. ئاتلار تۆت چاقلىق رۇس بىرىچكىلىرىنى كۆپۈكلەشكەن تۇمشۇقلىرىنى پانتاقلق يەرگە تىرەپ تۇرۇپ خىرىلداپ، كۈچىنىپ ئاران تارتىپ باراتتى. بەزىدە بىرەر بايتال قوۋۇرغىسى كۆرۈنۈپ تۇرغان بېقىنىنى دەرىمانسىزلىق بىلەن لۆپۈلدەتتى، ئورۇقلۇقتىن چوڭىيىپ قالغان بېشىنى تۈۋەن سېلىپ بىر ئىزىدا توختاپ قالاتتى. بۇنداق چاغدا، تارس قىلىپ تەگكەن تاسما قامچىنىڭ جانغا پاتىدىغان

زەھەردەك ئاچچىق زەربىسى ئۇنى جايدىن ئاران قوزغايىتى - دە،  
بىر ئۇ يانغا، بىر بۇيانغا تەۋرىنىپ، كۆچۈپ ئاران مېڭىپ  
كېتەتتى. نۇرغۇنلىغان يارىدار تورغاتلار تۆت تەرەپتىن  
بىرىچكىنىڭ يان ياغاچلىرىغا يېپىشىپ، قاتار سوزۇلۇپ ئاران  
مېڭىشاتتى.

— ئۆزۈڭلارمۇ كۆرۈپ تۇرۇپسىلەر، — دېدى ئۇباش خان  
پەستە ئۆتۈپ كېتىۋاتقان بۇ ئادەملەرنى كۆرسىتىپ تۇرۇپ، —  
پۈتۈن تورغات ئولۇسى جاپا ئىچىدە جان تالاشماقتا. بەزىلەر:  
چېكىنسەكمىكىن، دېيىشتى... چېكىنسەك، بىزنى ئارقىمىزدا  
ئوخشاشلا ئۆلۈم كۈتۈپ تۇرۇپتۇ. چېكىنسەك، بىزنى ئاق پاشاغا  
ئالبات - قۇل بولۇش تەقدىرى كۈتۈپ تۇرۇپتۇ! بىراق،  
ئالدىمىزدا ۋەتىنىمىز جۇڭغارىيىلا بىزگە كەڭ قۇچاق ئېچىپ  
تۇرۇپتۇ! ھەممە ئىش كۆك تەڭرىنىڭ ئىرادىسى بويىچە بولىدۇ.  
شۇڭا، بىز پۈتۈن غەيرىتىمىزنى ئىشقا سېلىپ، تورغات  
ئولۇسىنى بۇ بالا - قازا ماكانىدىن قۇتۇلدۇرۇپ چىقىپ  
كەتمىكىمىز ۋە تېزدىن شىجائەت ئېتىغا قامچا سېلىپ، بىزنى  
كۈتۈپ تۇرغۇچى ئاشۇ ئىشەنچلىك ئانا ۋەتەن -  
جۇڭغارىيىگە قاراپ سوزۇلغان سوقماق يوللارغا  
چۈشمىكىمىز زۆرۈردۇر!...

— خان ھەق گەپ قىلدى! — دېدى باش يارغۇچى سېبەك  
دورجى ساقىلىنى سىلاپ تۇرۇپ، — مۇبادا، ئاق پاشانىڭ  
زېمىنىغا قايتىپ كەتسەك، ئاياغ - ئاستى قىلىنىمىقىمىز تۇرغان  
گەپ. ئاق پاشا دەرھال ئەتراپلىرىمىزنى قورغان سېلىپ قورشاپ  
چىقىدۇ - دە، ئۇ چاغدا بىزلەر قاپقانىغا چۈشكەن قاپلاندىك  
ئەركىنلىكتىن مەڭگۈ مەھرۇم بولىمىز!

— توغرا، — دەپ ئۇلارنىڭ پىكرىنى قوللىدى داش  
دونۇپمۇ، — ئۈمىد كۈنچىقىشتا، ئۈمىد — جۇڭغارىيىدە!  
توختاۋسىز ئالغا باسقانىدا ئاندىن نىجاتلىققا

بېرىشەلەيمىز! . . .

\*

\*

\*

تىلماچ قازاقلارنىڭ كىچىك يۈزىنىڭ ئاقساقىلى نۇرالى خاننىڭ چېدىرىدا ئاق پاشا مەلىكە يېكاتىرىنا II دىن كەلگەن پەرماننى ئوقۇپ چۈشەندۈرمەكتە ئىدى.

« . . . مەنكى ئاق پاشا — مۇقەددەس سىلاۋىيان ئېلىنىڭ خوجىسى مەلىكە يېكاتىرىنا II دىن قازاقلارنىڭ كىچىك يۈزىنىڭ ئاتامانى نۇرالى خانغا ئۈشۈپ يارلىق مەلۇم بولغايكى، — دەپ ئوقۇدى تىلماچ، — مەنكى رۇس ئېلى مەلىكىسىگە قاراشلىق بەگلىكلەرگە، قەبىلە ئاقساقاللىرىغا، سۇ باشلىرىغا، تارخانلارغا، ئوغلانلارغا، ئەل — ئولۇس، ئۇرۇق — ئايماق ئاقساقاللىرىغا، مىنىستىر ئەلچىلەرگە، قورغان باشلىقلىرىغا، پۈتۈكچىلەرگە، خەزىنىچىلەرگە، ياساقچىلارغا، سالىمچىلارغا، كەنت — ئۇ يەزد ئاقساقاللىرىغا، باشقىرت، تاتار — نوغاي، ھەزەر — قارا قالپاق ۋە قازاق ئېلىنىڭ ھەممە ئاقسۆڭەك ۋە پۇقرالىرىغا مەلۇم بولغايكى، قانخور چىڭگىزنىڭ يارماس ئەۋلادلىرىدىن بولغان تورغات باندىسى مەنكى ئورۇس مەلىكىسى، ئاق پاشا يېكاتىرىنا II جانابى ئالىيلىرىنىڭ شاپائىتىگە قانائەت ھاسىل قىلماي، ئەمىر — ئىتائەتتىن چىقماقنى خىيال ئەيلەپ توپىلاڭ كۆتۈردى. ئۇلار ئورال دەرياسى بويىدىكى كولاتسىنكايا، قالماقوۋ، ياندىر، سۇرۇچكوۋ، زېلىنوۋسكى، ئاتامانسكى، خويار، كوچىرىنا، خالقىنوۋ ۋە گېرىبىنخوكوۋ قاتارلىق يېزا — قىشلاقلارنى ۋە شەھەر — قورغانلارنى ئوت قويۇپ كۆيدۈرۈۋەتتى<sup>①</sup>. ئاھالىنى بۇلاپ — تالاپ، قاق سەنەم قىلىپ

① نوۋلىيوتوۋ: «قالماقلار»، 48، - 49 - بەت.

قويۇشقاندىن كېيىن ئەر - ئايال، قېرى - ياش دېمەستىن  
ھەممىسىنى قىلىچتىن ئۆتكۈزدى. ئۆلۈكلەرنى گەمىلەرگە  
تاشلىۋەتتى. يېرىمىزگە باستۇرۇپ كىرىپ، ۋەيران قىلىپ  
تاشلىدى. ئۇلارنىڭ ۋەھشىيلىكلىرىنى ھەرگىزمۇ سۆزلەپ  
تۈگەتكىلى بولمايدۇ. تورغاتلار - باندت، گېزەندىلەردۇر! بۇ  
قاراقچىلارنى تۇتۇپ ئۆلتۈرۈش - ئۇ ئالەم ۋە بۇ ئالەملىك ساۋاپ  
ئىشتۇر! مەن سىلەرگە تورغات گېزەندىلىرىنى نەدە كۆرسەڭلار  
شۇ يەردە ئۆلتۈرۈشۈڭلارغا ئىجازەت بەردىم. ئولجا ئالغان  
ماللىرىنى بەيتىمال قىلىۋېلىشىڭلارغا رۇخسەت قىلدىم!  
قازاقلارنىڭ بۇ ئىشتا مەنكى ئاق پاشاغا تىرگەك بولۇشىنى، ئوڭ  
قول بولۇشىنى تىلەيمەن! . . . »

نۇرالى خان تىلماچنىڭ قولىدىن ئاق پاشانىڭ پەرىمانىنى  
ئېلىپ، بىر ھازاغىچە قاراپ ئۆلتۈرۈپ كەتتى. تورغاتلارنىڭ  
ئۇنىڭ ئېلىگە سالغان خىلمۇ - خىل زۇلۇملىرى ئۇنىڭ كۆز  
ئالدىدىن بىر - بىرلەپ ئۆتكىلى تۇردى.

قازاقلارنىڭ كىچىك يۈزىنىڭ يايلىقى غەربتە تورغات خانلىقى  
بىلەن تۇتىشاتتى. ئۇلار يايلاق تالىشىپ تورغاتلار بىلەن نەچچە  
قېتىم سوقۇشقانىدى. ئۆتكەن يىلى ئەتىسىازدا، تورغاتلار  
قازاقلارنىڭ كىچىك يۈزىنىڭ مال - چارۋىلىرىنى بۇلاپ  
كەتكەنىدى. شۇ چاغدا، نۇرالى خان ئاق پاشا ھۆكۈمىتىدىن بۇ  
ئىشقا ئارىلىشىشنى تەلەپ قىلغانىدى.

تورغاتلار ئەزەلدىن قازاقلارنىڭ كىچىك يۈزىنى ئانچە بەك  
كۆزگە ئىلىپ كەتمەيتتى! «كۆزگە ئىلمىغان پۇتقا چوماق!» ،  
مانا ئەمدى نۇرالى خان شەرققە كۆچكەن بۇ تورغاتلار ئۈچۈن  
خەۋپلىك دۈشمەنگە ئايلىنىپ قالغان بولسا ئەجەبلەنمىسىمۇ  
بولىدۇ! . . .

مىلادى 1771 - يىلى 4 - ئاينىڭ 19 - كۈنى، يېرىم كېچە  
بولغان مەھەل. نۇرالى خاننىڭ لەشكەرلىرى يوشۇرۇنغان

جايلرىدىن چىقىپ، تورغاي دەرياسىنىڭ ساھىلىدا چۈشكۈن قىلغان تورغاتلارنىڭ كېچىلىك قاراۋۇللىرىغا تاشلانغاندا، ئۈزۈن يول بېسىپ ھېرىپ كەتكەن تورغاتلار ئۇخلاپ تاشتەك قېتىپ كېتىشكەندى. قازاقلار شەبخۇن ئۇرۇپ كۈچلۈك ئوق يامغۇرى ياغدۇرۇپ، تورغاتلارنىڭ ئاساسلىق قاراۋۇللىرىنى پۈتۈنلەي قىرىپ تاشلاشتى. ئۇلار نۇرالى خاننىڭ «شاۋقۇن - سۈرەن سالماي، جىمجىت ئىش كۆرۈش كېرەك» دېگەن پەرمانىغىمۇ قارىماستىن، قاتتىق قىقاس - چۇقان سېلىشىپ، ئېغىر ئويقۇدا يېتىشقان تورغاتلارغا، ئۇلاغلارغا، ھارۋىلارغا، توقايلىقتىكى پادا، يىلقىلارغا تاشلاندى.

بىراق، دۈشمەننىڭ كەينىدىن قوغلاپ، ئالدىدىن توسۇپ زەربە بېرىشلىرىگە كۆنۈپ كەتكەن تورغاتلار بىر پەس مەڭدەپ تۇرۇپ قېلىشقان بولسىمۇ ئەمما ناھايىتى تېزلا ئويقۇدىن ئويغىنىشتى. ئۈلگۈرگەنلىرى ئاتلىرىغا مىنىشىپ، ئۈلگۈرەلمىگەنلىرى يايلاق جەڭگە كىرىشىپ كەتتى. يېشىل مەخمەلدەك ئوت ئۈستىدە يېڭى قۇياش بالقىپ چىقىپ كېلىۋاتقان چاغدا، ئىككى تەرەپ ئوتتۇرىسىدىكى دەھشەتلىك قانلىق جەڭ ئەۋجىگە چىققانىدى.

جەڭ مەيدانىدا ئىككى تەرەپ ئادەملىرىنىڭ «ئۇر، چاپ، ئۆلتۈر!» دەپ ۋارقىراشقان ئاۋازلىرى ۋە «ۋايجان!» دېيىشكەن نالە - پەريادلىرىدىن چۆچۈپ ئۈرگۈگەن ئورمان قۇشلىرى، كېيىنەكلەر ئاسماندا قالايمىقان ئۇچۇشۇپ يۈرۈشمەكتە ئىدى. ئىگىسىز چېپىشىپ يۈرۈشكەن ئاتلار كىشىنىشەتتى. كىشىلەرنىڭ ئاياغلىرى ئاستىدا زەڭگەرەڭ گۈل - چېچەكلەر دەسسەلىپ چەيلەنمەكتە ئىدى. قۇياش نۇرىدا ۋال - ۋۇل قىلىپ پارقىرىغان قىلىچلار ئادەملەرنىڭ باشلىرى ئۈستىدە ئوينايىتتى. خوتۇن - قىزلار بالىلارنى سۆرىشىپ تەرەپ - تەرەپلەرگە قېچىشەتتى. ئۈرگۈگەن پادا - پادا كالىلار، قوتان - قوتان قويلار، ئۇيۇر -



ئۇيۇر يىلقلار ھۆركىرىشىپ، مەرىشىپ، كىشىشىپ،  
ئەرەپ - تەرەپتە چېپىشىپ يۈرۈشەتتى.

ئىشىنىڭ ئەمدى تەنۇرىسىگە قاراپ ئۆزگىرىۋاتقانلىقىنى  
كۆرگەن نۇرالى خان تەمتىرەپ قالدى. ئۇ قالايىمقان پىتىراپ  
كەتكەن لەشكەرلىرىنى بىر يەرگە يىغماقچى بولۇپ توختىماي  
ئەمىر - پەرمانلارنى چۈشۈرەتتى، كىملىرىگىمۇ ۋارقىرايتتى،  
دوق قىلاتتى. بىراق، ئۇنىڭ بۇ تەدبىرلىرىنىڭ ھېچقايسىسى  
كارغا كەلمەيۋاتاتتى. تورغاتلارنىڭ مال - دۇنياسىنى بۇلاشقا  
قىزىقىپ كەتكەن بۇ لەشكەرلەرنىڭ كۆزلىرىگە قان تولغان  
بولغاچقا، ئۇنىڭ سۆزىنى ئاڭلىسۇنمۇ؟ ئاخىر، نۇرالى خان  
چاۋۇشلارنى ئاباغقا تۇرغۇزدى - دە، ئۇلارنى بۇ بۇلاڭچى  
قازاقلارنىڭ ئۈستىگە باسقاقلققا ئەۋەتتى. چاۋۇشلار بۇ  
تەرتىپسىزلىرىنى قامچا بىلەن ساۋاپ، نەيزىلىرى بىلەن سانجىپ،  
قىلىچلىرى بىلەن چېپىپ قورقۇنۇپ باققان بولسىمۇ ئەمما  
بۇزۇلۇپ كەتكەن سەپنى بۇرەھىمىسىز چاۋۇشلارمۇ تۈزىيەلمىدى.  
بۇلاڭچى قازاقلار خۇددى بۇرۇنغا قان تەگكەن بۇرىدەك ھېچنېمىگە  
قارىماستىن يۈك ئارتىلغان ھارۋىلارغا يوپۇرۇلۇپ تېگىش  
قىلىشتى. ھارۋىلارنى ئۇرۇپ تاشلاپ، ئۇنىڭدىكى موي - تېرە،  
كىيىم - كېچەك، قاچا - قومۇچ، ئۈزۈك - تۈلۈك دېگەندەك  
نەرسىلەرنىڭ ھەممىسىنى بۆلىدى. ئۇلار كۆتۈرەلىگىنىنى  
ئېلىپ، كۆتۈرەلمىگەنلىرىنى چېقىپ، يىرتىپ، چېچىپ، بۇزۇپ  
دېگەندەك، ھەممىنى ۋەيران قىلىپ تاشلىدى.

ئوباش خان دەسلەپتە جىددىيلىشىپ، ھولۇقۇپ قالغان  
بولسىمۇ، ئەمما دەرھال ئۆزىنى تۇتۇۋالدى. ئۇ بىردەم بۇيرۇق  
چۈشۈرۈپ، بىردەم ۋارقىراپ يۈرۈپ، تارقاپ كەتكەن،  
ھودۇقۇپ قالغان تورغاتلارنى بىر يەرگە توپلىۋالدى. تورغاتلار  
ئۆزلىرىنى بىرەر قۇر تۈزەشتۈرۈۋالغاندىن كېيىن نۇرالى خاننىڭ  
قازاقلارغا قارشى قايتۇرما جەڭگە ئاتلاندى.

تورغاتلارنىڭ شىددەتلىك ھۇجۇمىغا ئۇچرىغان قازاقلار ئەمدى پاتىپاراق بولۇشۇپ، ھېچنەرسىگە قارىماستىن بىر - بىرىنى دەسسەپ - چەيلەپ، ئىتتىرىشىپ، تەرەپ - تەرەپكە قېچىشقا باشلىدى.

ئوباش خان بىر قىسىم تورغاتلارنى باشلاپ دەريا تەرەپتىن چېكە سوقۇپ نۇرالى خاننىڭ ئالدىنى كېسىپ ئۆتتى. بۇ چاغدا، نۇرالى خان دەرھال توقايلىق تەرەپكە قاراپ قايرىلدى - دە، ئادەم ئۆلۈكلىرى، بويا - تۈگۈنچەكلەر بىلەن تولغان ئوتلاقنى بويلاپ قاچتى. ئوباش خانمۇ ئۇنىڭ يولىنى توسۇش ئۈچۈن ئېتىنى ئۆز مەيلىگە قويۇپ بەردى. بىراق، ئوتلاقتا چېپىپ ئۆگەنگەن قازاق ئېتى ئارىلىقنى بارغانسېرى ئۇزارتىپ، نۇرالى خاننى جەڭ مەيدانىدىن ئېلىپ چىقىپ كەتتى!

تورغاتلار نۇرالى خاننىڭ ئوغلىنى قوشۇپ بىرەر مىڭدەك بۇلاڭچى قازاقنى ئەسەرگە ئېلىپ توقايلىققا قايتىپ كېلىشتى. تورغاي دەرياسى بويىدىكى شەبخۇن ئورۇشى قازاقلارنىڭ مەغلۇبىيىتى بىلەن ئاخىرلاشتى. بىراق، تورغاتلارنىڭ قايتىش يولىدا بۇنىڭدىنمۇ چوڭ خېيىمخەتەر يوق دەپ كىم ئېيتالايدۇ؟ ...

\*

\*

\*

شەرققە كۆچكەن تورغاتلار مومتا دەرياسىنىڭ بويىغا كەلگەندە، قازاقلار قۇرغان قاپقانغا دەسسەپ قېلىپ، پۈتۈنلەي تۈگەشكىلى تاس قالدى!

مىلادى 1771 - يىلى 5 - ئاينىڭ 25 - كۈنى. قازاقلارنىڭ ئۇلۇغ يۈزىنىڭ ئاقساقىلى ئابلايخان سۇلتان بىلەن قازاقلارنىڭ كىچىك يۈزىنىڭ ئاقساقىلى نۇرالى خاننىڭ 50 مىڭ كىشىلىك بىرلەشمە ئارمىيىسى تورغاتلارنى مومتا دەرياسى بويىدا قاتمۇ قات

قورشىۋالدى. تورغاتلارنىڭ جۇڭغارىيىگە قايتىش يولى يەنە بىر قېتىم ئۈزۈپ تاشلاندى! شۇڭا، بۇ قېتىم قازاقلار بىلەن زورمۇزور ئۇرۇش قىلسا، ئۆزلىرىگە پايدىسىز ئىكەنلىكىنى چۈشەنگەن ئوباش خان قازاقلار بىلەن سۆھبەتلىشىش قارارىغا كېلىپ ئەلچى ئەۋەتتى...

— خان سوۋغات بىلەن بىللە ساڭا يەنە بىر چوڭ ئىلتىماس يوللىدى، — دېدى تورغات ئەلچىسى، — بىز تورغاتلار سىلەر قازاقلار بىلەن يۈز يىلدىن بۇيان ئىناق ئۆتۈپ كېلىۋاتقانداق. بۇ قېتىم سىلەر ئاق پاشانىڭ دامىغا چۈشۈپ بىزلەر بىلەن دۈشمەنلەشتىڭلار!

— بىزمۇ ئەسلىدە سىلەر بىلەن ئىناق ئۆتۈشنى ئويلىغان، — دېدى قازاق كىچىك يۈزىنىڭ خانى نۇرالى تېرىكىپ، — بىراق، سىلەر بىزنىڭ ئاشلىقىمىزنى بۇلاپ كەتتىڭلار

— بۇنىڭدىن ئىككى يىل ئىلگىرى يۈز بەرگەن بۇ ئىشتا ئوباش خاننىڭ گۇناھى يوق، — دېدى ئەلچى، — ئۇلار باسمىچىلار. باسمىچىلار تورغات خانى ئوباش بىلەن بىر تۇغقان ئەمەس! ئەمدى ھازىرقى ئىشقا كەلسەك، بۇنى ئوبدان كېڭەشسەك بولىدۇغۇ.

— بىلىمەن، ئوبدان بىلىمەن! — دېدى نۇرالى خان قولنى شىلتىپ تۇرۇپ، — بۇ باسمىچىلارنىڭ ئاتامانى بولغان داش دوندۇپنىڭ ئوباش خاننىڭ يارغۇچلىرىدىن بىرى ئىكەنلىكىنىمۇ ئوبدان بىلىمەن!

— بۇنى مەن بىلمەيدىكەنمەن، — دېدى تورغات ئەلچىسى كۆزىنى چىمىلىدىتىپ.

— شۇنداق، گېزى كەلگەندە سىلەر ھېچنېمىنى بىلمەيدىغان بولۇۋالسىلەر، — دېدى نۇرالى خان تەنە قىلىپ، — ئېھتىمال، سەن بىزنىڭ نۇرغۇن ئادەملىرىمىزنى تۇتۇۋالغىنىڭلارنىمۇ

بىلمەيسەنغۇ دەيمەن!

— تورغات خانى دەل مۇشۇ ئىش ئۈچۈن مېنى سېنىڭ ئالدىڭغا ئەۋەتكەن. مەن ياخشى تىلەكلەر بىلەن كەلدىم، خان، — دېدى ئەلچى.

— «ياخشى تىلىكىڭ» نېمە؟! — دەپ سورىدى نۇرالى خان.

— بىز ئادەملىرىڭنىڭ ھەممىسىنى قايتۇرۇپ بېرىشنى ئويلىشىۋاتىمىز، — دېدى تورغات ئەلچىسى، — بۇنىڭ ئۈچۈن سەن ئۇرۇش توختىتىشنىڭ كېرەك!

نۇرالى خان تورغات ئەلچىسىنىڭ ئەسىرلەرنى قايتۇرۇپ بېرەيلى، دېگىنىنى ئاڭلاپ بەك خۇش بولغان بولسىمۇ، ئۇرۇش توختىتىش ھەققىدىكى تەكلىپنى قوبۇل قىلغۇسى كەلمىدى. ئەمما، ئۇ بۇنى چاندۇرمىدى.

— بولىدۇ. بىز ئۈچ كۈن مۆھلەت بېرەيلى. ئۈچ كۈنگىچىلىك سىلەر پۈتۈن ئەسىرلەرنى بىزگە گۈتۈكۈزۈپ بېرىڭلار — دە، ئىدىل بويىغا قايتىڭلار. شۇنداق قىلساڭلارلا بىز سىلەر بىلەن ئۇرۇش قىلمايمىز!

تورغات ئەلچىسى نۇرالى خاننىڭ چېدىرىدىن قايتىپ چىقتى. . . .

ئۈچىنچى كۈنى تۈن نىسبى بولغان مەھەل. نۇرالى خاننىڭ كۆزەتچىلىرى توقاي تەرەپتىن كېلىۋاتقان ئاياغ تۇشىنى ئاڭلاپ قالدى.

— كېلىۋاتقان كىم؟ جېنىڭ بارىدا سۆزلە. بولمىسا، ھازىر جېنىڭنى ئالىمەن! — دەپ ۋارقىردى كۆزەتچىلەرنىڭ بىرى نەيزىسىنى يەرگە ئۇرۇپ دوق قىلىپ تۇرۇپ.

— ئەسىرلەرمىز، تورغاتلارنىڭ قولىدىن قېچىپ چىقتۇق! كۆزەتچىلەرگە تورغاتلاردىن قېچىپ ئۆتكەنلەرنى

ئۆتكۈزۈۋېتىش ھەققىدە بۇيرۇق بار ئىدى. شۇڭا، ئۇلارمۇ كۆپ سوراپ ئولتۇرمىدى - دە:

— ئەسىرلەر بولغان بولساڭلار كېلىۋېرىڭلار! — دەپ ۋارقىردى. كۆزەتچىنىڭ سۆزى تۈگىمەي تۇراتتى، كېلىۋاتقانلار ئۇلارنىڭ ئۈستىگە تاشلاندى. كۆزەتچىلەر نېمە ئىش يۈز بەرگەنلىكىنى ئاڭقىرىپ بولغۇچىلىك قارىغا پىچاق يەپ، جان قۇشلىرى كۆكرەك قەپەزلىرىدىن ئۇچۇپ چىقىپ كەتتى! تورغاتلار نۇرالى خاننىڭ كۆزەتچىلىرىنى پاك - پاكىز يىغىشتۇرۇۋەتتى. بۇ چاغدا، ئوباش خان قالغان تۇرغات لەشكەرلىرىنى باشلاپ نۇرالى خاننىڭ بارگاھىغا باسقىن قىلىپ، قازاقلارنى پاراكەندە قىلىپ تاشلىدى. پۈتۈن بارگاھ كۆيۈۋاتقان ئوتنىڭ يورۇقىدا خۇددى كۈندۈزدىكىدەكلا يوپيورۇق يورۇپ كەتكەنىدى. ئوتنىڭ شولىسى ئاسماندىكى تۈرۈلۈپ كېلىۋاتقان ياز بۆلۈتىنىڭ چۆرىسىنى قىزارتۋەتكەنىدى.

قازاقلارنىڭ ۋاراڭ - چۈرۈڭلىرى پۈتۈن مومتا دەريا ساھىلىنى لەرزىگە كەلتۈردى.

ياۋىداق ئاتقا مىنگەن كۆڭلەكچان، يالاڭباش بىر قازاق سەردارى:

— قالماقلارنىڭ باسقىنىغا ئۇچرىدۇق! قىرغىن ئىچىدە قالدۇق! تورغاتلار باسقىن قىلدى. جېنىڭلارنى تېز قۇتقۇزۇڭلار! — دەپ ۋارقىراپ ئېتىسىنى چاپتۇرۇپ ئۆتۈپ كەتتى. بۇ چاغدا، توقايلىق تەرەپتىن نۇرغۇن ئادەملەرنىڭ «قى - قۇۋ» دەپ بېسىپ كېلىۋاتقانلىقى ئاڭلاندى. ئاتلارنىڭ دۈپۈرلىگەن تۇياق تاۋۇشلىرى، كىشىگەن ئاۋازلىرى، ئادەملەرنىڭ ۋارقىراش - چاقىراشلىرى كېچە جىمجىتلىقىنى بۇزۇپ، يىراقلارغا ئاڭلىناتتى. تورغاتلار كۆزگە كۆرۈنگەنلىكى قارىنى ئەگرى قىلىچلىرى بىلەن چاپاتتى. قېچىپ كېتىۋاتقانلارنى ئوق ئېتىپ يىقىتىشنى.

— قى - قۇۋ، قى - قۇۋ، ئۇرراخ! — دەپ ۋارقىرىغان ئىنتايىن يېقىمسىز ئاچچىق ئاۋازلار يېقىنلا يەردىن ئاڭلانماقتا ئىدى. قازاقلارنىڭ ئاتلىرى ئۈركۈپ كەتتى. بەزىلىرى ھەتتا ئىگىلىرىگە بوي بەرمەي كەينىگە بۇرۇلۇپ قاچتى. . . . بەزىلىرى ئاسمانغا چاپچىپ ئۈستىدىكى ئادەمنى يىقىتتى. كۆپچىلىكى ئۆزىنى تۇتالماي كەلگەن پېتى تورغاتلارنىڭ نەيزىسى بىلەن قىلىچلىرىغا ئۆزىنى ئۇرۇپ يەر چىشلىدى.

تورغاتلارنىڭ باسقىنىغا ئۇچراپ مەڭدەپ قېلىشقان قازاقلار دەررۇ ھوش - كالىلىرىنى تېپىۋېلىشتى. ئۇلار ئەمدى جانپىدالىق بىلەن ئۇرۇشۇشقا باشلىدى. قازاقلار تورغاتلارنىڭ ساۋۇتلىرىنى پارە - پارە قىلىپ تاشلاپ، ماكچاينىپ، ئاتتىن يۇلۇۋالدى. تورغاتلارنىڭ ئەگرى قىلىچلىرى بارغانسېرى خىرەلىشىپ قېلىۋاتقان يۇلتۇزلارنىڭ ئاچسىز يورۇقىدا يالىترايتتى، ئۇلار قان كېچىپ ئۇرۇش قىلىشۋاناتتى، قازاقلار تورغاتلارنى بىردىنلا چېكىندۈرەلمىدى.

تاڭ يورۇدى، يەر ئۈستىدىكى قاراڭغۇلۇق تارقىلىشقا باشلىدى. ئوتلاقلاردا، ئورمانلارنىڭ ياقىسىدا ۋە تۆپىلىكنىڭ ئۈستىدە جەسەتلەر ئۈستى - ئۈستىگە دۆۋىلىنىپ كەتكەندى. بېشىنى كۆتۈرۈپ تۇرالماي قانسىراپ ياتقان ئاتلار ساينىڭ تېشىدەك يېتىشىپ كېتىشكەندى. بەزى ئاتلار ئۈزەڭگىگە پۈتى ئېلىنىپ قالغان ئادەملەرنى سۆرەپ دالادا چېنىنىڭ بارىچە چېپىشاتتى.

تورغاتلار ئاخىر نۇرالى خان بىلەن ئابلاي خان سۇلتاننىڭ سانجاق - سانجاق كىرىشىپ كەتكەن بىرلەشمە ئارمىيىسىنىڭ قاتمۇ قات مۇھاسىرىسىنى بۆسۈپ ئۆتۈشتى - دە، بالقاش كۆلىنىڭ غەربىي - جەنۇبىي تەرىپىنى بويلاپ شەرققە قاراپ

\* \* \*

مىلادى 1771 - يىلى 10 - ئاينىڭ 25 - كۈنى، خاقانى چىن چەنلۇڭ ئۆزىنىڭ رېخىدىكى يازلىق ئوردىسىنىڭ نەنمۇدىيەن قەسىرىدە تورغات خانى ئۇباش ۋە ئۇنىڭ ھەمراھلىرىنى قوبۇل قىلدى.

چەنلۇڭنىڭ رېخىدىكى يازلىق ئوردىسى چېڭدىننىڭ يېرىمىغا توغرا كېلەتتى! ئېگىز كۆتۈرۈپ سېلىنغان قىزىل ئوردى تاملرىنىڭ ئىچى بۈك - باراقسان دەرەخزارلىق بولۇپ، ئوردى ئىچىدىكى يايپېشىل قارىغاي ۋە قامەتلىك شەمشادىلار بەكمۇ كۆركەم ئىدى. دەرەخلەر ئارىسىدىن سان - ساناقسىز ئالتۇن رەڭ بىللۈر قۇبىيلىق ئۇچما راۋاقلار ئۆزگىچىلىكى بىلەن ئالاھىدە كۆزگە تاشلىنىپ تۇراتتى. نەنمۇدىيەن قەسىرى بۇ راۋاقلار ئىچىدە تېخىمۇ ئۆزگىچە ئالاھىدىلىكى بىلەن پەرقلىنىپ تۇراتتى. يازلىق ئوردىنىڭ ئىچكىرىسىدە بىر بۇددا ساڭرامى بولۇپ، ئۇنىڭ بۆلۈتلەرغا تاقاشقان ئۇچما راۋاقلق، سېرىق كاھىشلىق ئۆگزىسى يىراق - يىراقلاردىن كۆزگە تاشلىنىپ تۇراتتى. ئوردىنىڭ كۈنگىرلىك ئاسارلىرىنىڭ ئۇيەر - بۇيەرلىرىدە بىردىن قاراۋۇل نەيزىلىرىنى چىڭ تۇتقان ھالدا مىدىر قىلماي تۇرۇشاتتى.

قارا دىۋان ۋەزىرى خېشىن تورغات خانى ئۇباشنى ۋە ئۇنىڭ ھەمراھلىرىنى چەنلۇڭنىڭ قوبۇلخانىسىغا باشلاپ كىردى. ئۇلار يەتتە باسقۇچلۇق پەلەمپەيدىن خابگاھقا قاراپ كۆتۈرۈلدى.

① تورغاتلار مۇھاسىرىنى بۆسۈپ چىققاندا، مومتا دەرياسى بويىدا قالغان ئىككى تۈمەن تورغات داڭنىڭ نوبىتىنىڭ باشچىلىقىدا بالقاش كۆلىنىڭ شىمالىي قىرغىقىنى بويلاپ مېڭىپ، ئايانغۇز، لەپشە ۋە قارانور دەريالىرىنى كېچىپ ئۆتكەندىن كېيىن ئىلى دەرياسىنى بويلاپ شەرققە قاراپ داۋاملىق ئىلگىرىلىدى. بۇ ھەقتىكى تەپسىلاتلار ئۈچۈن «قالماقستان س س ئارنىڭ تارىخى» غا قاراڭ.

خابگاھنىڭ تۇر تەرىپىدە بىر ئالتۇن تەخت قويۇلغان بولۇپ، تەخت ئۈستىدە ئوتتۇرا ياشلىق بىر كىشى ئولتۇراتتى. ئۇنىڭ كەكە ساقىلى قاپقارا قىلىپ بويالغان، بېشىغا ئىسنگورۇلارنىڭ ئالتۇن تاجىنى كىيگەن، ئۈستىگە سېرىق يىپەكتىن تىكىلگەن، كەشتىلەنگەن مانجۇچە تون كىيگەندى. تەخت يېنىدا ھەرەمبېگى خۇشېڭ ئۆرە تۇراتتى.

«مەن ئاخىر ئۇلۇغ بوغدا خان بىلەن مۇلاھەتتە بولۇشقا مۇيەسسەر بولدۇم، — دەپ ئويلىدى تورغات خانى ئۇباش ھاياجاندىن نەپىسى قىسىلغان ھالدا، لېكىن سىرتتىن قارىغان ئادەمگە ئۇ ناھايىتى سالماق كۆرۈنەتتى، — مېنىڭ نۇرغۇن مۇشەققەتلەر بەدىلىگە ئىدىل بويىدىكى تورغات خانلىقىنى تاشلاپ جۇڭغارىيىگە قايتىپ كېلىشىم مانا مۇشۇ بەختلىك مىنۇتلارغا ئېرىشىش ئۈچۈن ئەمەسمىدى؟ ئەلھال، قۇدرىتى تەڭداشسىز بولغان بوغدا خان ئالىيلىرىنىڭ بۇ تىلىسماتلىق ئوردىسىدا بەخت - ئىقبال ماڭا قۇچاق ئېچىپ تۇرۇپتۇ. مەن ئۇنى ھەرگىز قويۇۋەتمەيمەن!»

ئۇباش خان بېشىدىكى قالماقچە بۆكىنى ئېلىپ يەرگە قويغاندىن كېيىن دەرھال دۈم يېتىپ ئاياغ ئاستىدىكى يەرنى قايتا قايتا سۆيىدى. ئۇنىڭ ھەمراھلىرىمۇ خانغا تىزلىنىپ باش قويۇشقا باشلىدى.

— ئىجازەت، ئەيىانسىم، ئورنىڭىزدىن تۇرۇشۇڭغا ئىجازەت! — دېدى چەنلۇڭ تەختتىن قوپۇپ ئۇنىڭ ئالدىغا كەلدى ۋە، — ھارماي - ئاچماي خۇش كەلدىڭمۇ؟ ئۆزۈڭنىڭ قوۋمىڭنى باشلاپ تەڭرى خاقانلىقىمىزغا بەيئەت قىلغانلىقىڭ ئەلمىساقتىن تارتىپ كۆرۈلمىگەن، باشقىلارغا ئۆرنەك ۋە تىللاردا داستان بولىدىغان مەردانە ئىشتۇر!

— سىز گەزەلدىن ھەقىقەتنى سۆزلەيسىز، دانالىقتا تەڭدىشى يوق ئى پۇشتىپاناھ، — دەپ ئارقا - ئارقىدىن باش ئوردى ئۇباش



خان، — بوغدا خاننىڭ شۆھرىتى ئالەمگە پۇر كەتتى، قۇدرىتى ئالدىدا قۇياش خىرەلەشتى، دۈشمەنلىرى بىتاب ۋە زەبۇن بولدى! ياشغايىسىز، ياشغايىسىز، تۈمەن مىڭ يىللار ياشغايىسىز!

— مانجۇ سەلتەنتىگە بەيئەت قىلغان ھەرقانداق يات تاكىپىلەر بىزنىڭ چەكسىز شاپائىتىمىزگە ئائىل بولۇر، — دېدى چەنلۇڭ تورغات خانى ئۇباشقا ۋە ئۇنىڭ باشقا ھەمراھلىرىغا جايى راھەت ئىجازىتىنى بەرگەندىن كېيىن، — سەلتەنتىمىزنىڭ ئەمىر - ئىتائىتىدىن چىقماقنى خىيال گەيلەپ، گەدەنكەشلىك قىلىپ غەلىيان كۆتۈرگەنلەر يەر چىشلىمەي قالماس! ①

ئۇباش خاقانى چىن چەنلۇڭنىڭ ئۆلۈم پۇرقى پۇراپ تۇرغان بۇ سۆزلىرىنى ئاڭلاپ تېنى ئىختىيارسىز شۈركىنىپ كەتتى.

— مۇبادا، كىمەرسكى مانجۇ سەلتەنتىنىڭ شان — شۆھرىتى ئۈچۈن جانپىدالىق كۆرسىتىدىكەن، ئۇ كىشى مانجۇ سەلتەنتىنىڭ قوللىشى ۋە ئىلتىپاتىغا سازاۋەر بولۇر، — دەپ قوشۇپ قويدى چەنلۇڭ ئورنىغا بېرىپ ئولتۇرغاندىن كېيىن.

— پۇشتىپاناھمغا مەلۇم بولغايكى، مانجۇ سەلتەنتى ئۈچۈن بۈركۈت بولۇپ ئۇچۇش، ئات بولۇپ چېپىش، ئىت بولۇپ ساداقەتلىك بىلەن خىزمەت قىلىش — دەل مەن قۇللىرىنىڭ مەقسىتىدۇر! — دېدى تورغات خانى ئۇباش تىترەپ، قاقشاپ تۇرۇپ.

خاقانى چىن ئۇنىڭ بۇ جاۋابىنى ئاڭلاپ مەمنۇن بولغىنىدىن كۈلۈپ قويدى. خابگاھتىكىلەرنىڭ كۆڭلى سەل جايىغا چۈشكەندەك بولدى.

— بىراق، ئەئىيانىم، جاۋاب بەرگىنچۇ، ئەسلىدە ئېرتىش بويلىرىدا كۆچمەن چارۋىچىلىق بىلەن تۇرمۇش كەچۈرىدىغان

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان مۇزدا خاتىرىلىرى»، 1023 - جىلد، چەنلۇڭنىڭ 36 - يىلى 9 - ئاينىڭ 10 - كۈنى.

سېلىر تورغاتلار قانداق قىلىپ نەچچە ئون مىڭ چاقىرىم يىراقلىقتىكى ئىدىل دەرياسى بويىغا بېرىپ قالىدىغانلار؟! — باش ئۇستىگە، پادىشاھى ئالەم، — دەپ سەكرەپ تۇردى تورغات خانى ئۇباش ئولتۇرغان ئورنىدىن.

— ئولتۇر، ئولتۇر! ئولتۇرۇپ سۆزلىسەڭمۇ بولىدۇ، — دېدى چەنلۇڭ قولىنى سىلكىپ، — سەن بىلىدىغانلىرىڭنىڭ ھەممىسىنى بىزگە ئېيتىپ بەر. بىز سېنىڭ بىر قوشۇق قېنىڭدىن كەچتۇق، خاتا سۆزلەپ قويساڭمۇ سېنىڭ بىز تال مويۇڭمۇ زىيان - زەخمەتكە ئۇچرىمايدۇ!

— قوللۇق، پۇشتىپاناھىم، — دېدى ئۇباش خان، — بىز تورغاتلارنىڭ بۇزۇرۇقۇر بوۋىسى ئايۇش خاننىڭ بوۋىسى قورلۇغىنىڭ قوۋمى ئىدۇق. بىزنىڭ قوۋمىمىز ئەسلىدە ئېرتىش ۋادىسىدا چارۋىچىلىق بىلەن شۇغۇللىنىپ، كۆچمەن تۇرمۇش كەچۈرەتتىكەن، كېيىن باتۇر قۇنتەيجى زامانىغا كەلگەندە<sup>①</sup>، ئويرات موڭغۇللىرى ئارىسىدا چوڭ مالىمانچىلىق يۈز بېرىپتۇ. تورغات خانى قورلۇغ بۇ مالىمانچىلىقتىن قۇتۇلۇش ئۈچۈن تورغات ۋە بىر قىسىم دۆربىت، خۇشۇت قەبىلىلىرىدىن بولۇپ ئەللىك مىڭ چېدىرلىق ئادەمنى باشلاپ ئېرتىش بوۋىسىدىن ئوت - چۆپى، سۈيى مول بولغان ئىدىل دەرياسى بويىغا كۆچۈپ بېرىپتۇ ۋە ئىدىل بىلەن كۆك يايىق ئارىسىدىكى سابىق نوغاي زېمىنىدا تورغات خانلىقىنى قۇرۇپ، ئاگان خابا دېگەن يەرنى ئۆزىگە قارارگاھ قىلىپتۇ. 141 يىل ئۆتكەندىن كېيىن شىمالدىكى كۈچلۈك ئەل — ئورۇسىيە بىز تورغاتلاردىن لەشكەر تۇتۇپ، رۇس - تۈرك ئۇرۇشىغا سالدى. بۇ ئۇرۇشتا تورغاتلاردىن ئىلگىرى - ئاخىر بولۇپ يەتتە - سەككىز تۈمەن ئادەم قايتىپ كېلەلمىدى؛ قارساق، ئاق پاشا بىز تورغاتلارنى

① سىلاى 1628 - يىلىنىڭ ئالدى - كەينىدىكى چاغلارنى دېمەكچى.

يەپ تۈگىتىۋېتىدىغاندەك قىلىدۇ! ① شۇڭا، بىزلەر مېھرىبان، شاپاڭەتلىك پۇشتىپاناھىمىزنى پاناھداپ، بۇنىڭدىن سەككىز ئاي مۇقەددەم ئىدىل بويىنى تەرك ئېتىپ، ئىلى ۋادىسىغا قايتىپ كەلدۇق!

— ئەيىنىم، سەن ھەقىقەتەن موڭغۇل دالاسىنىڭ بۈركۈتى بولۇشقا لايىق! — دېدى خاقانى چىن چەنلۇڭ ئۇباش خانى ماختاپ، — سەن چوقۇم ئۆتكۈر تىرىقلىرىڭ بىلەن يېڭىدىن تەسەررۇپ قىلىنغان جۇڭغارىيە بىلەن مۇسۇلمان يۇرتلىرىنى مانجۇ سەلتەنتىگە ۋاكالەتەن ئۆز ئىلكىگە تۇتۇپ تۇرالايسەن! بىز سېنى ۋە سېنىڭ ھەمراھلىرىڭنى يۇقىرى مەرتىۋە، ئۈستۈن ماڭاش، ئۇلۇغ نىشانلار بىلەن تارتۇقلىغايىمىز!

چەنلۇڭ جەينىكى ئاستىغا قويۇلغان يۇمشاق ياستۇقنىڭ ئاستىدىن بىر يارلىقنى ئېلىپ ھەرەمبېگى خۇشېڭغا بەردى. خۇشېڭ چەنلۇڭنىڭ قولىدىن ئېھتىرام بىلەن يارلىقنى ئېلىپ ئۈچ قېتىم بېشىدىن ئېگىز كۆتۈرۈپ، كۆزىگە سۈرتكەندىن كېيىن ئۇنى ئوقۇشقا باشلىدى:

«... تورغات تەيجىسى ئۇباش، سېبەك دورجى، شېلىن، خوشۇت تەيجىسى گۇڭگى قاتارلىقلار ئۇرۇسىنىڭ ئاب - ھاۋاسىغا كۆنەلمەي، ئاق پاشانىڭ زۇلمىغا چىدىماي، سەلتەنتىمىزنىڭ شاپائىتىگە قايىل ۋە مەنزۇر بولۇپ نەچچە تۈمەن ئادىمىنى باشلاپ ئۇزاق يولنى يىراق كۆرمەي، سان - ساناقسىز جاپا - مۇشەققەتلەرگە بەرداشلىق بېرىپ قايتىپ كېلىپ بوغدا خاقانلىقىمىزغا بەيئەت قىلدى. بۇ ھەقىقەتەن ئەلمىساقىتىن تارتىپ كۆرۈلۈپ باقمىغان ۋە ئالقىشلاشقا تېگىشلىك بولغان خاسىيەتلىك ئىش! بىز ئۇلارنىڭ بۇنىڭدىن كېيىنكى تۇرمۇش -

① «بۈيۈك چىڭ سۇلالىسى گاۋرۇڭ خان دەۋرىدە يېزىلغان ئوردا خاتىرىلىرى»، 893 - جىلد، چەنلۇڭنىڭ 36 - يىلى 9 - ئاينىڭ 28 - كۈنى. قۇلۇڭخەتنىڭ قاتناق مەكتۇپىغا قارىلىن.

مەئىشتىنى نەزەردە تۇتۇپ، ئىلى جاڭجۇنى يىلىتۇغا ئول تورغاتلارنىڭ تۇرمۇشىنى ياخشى ئورۇنلاشتۇرۇپ، خاتىرجەم قىلىش ھەققىدە پەرمان بەردۇق ھەمدە بۇ كونا تورغاتلارنىڭ بۇ يىل قىشنى ياخشى، ئامان - ئېسەن ئۆتكۈزۈۋېلىشى ئۈچۈن سەلتەنتىمىزنىڭ خەزىنە ئىمارىتىدىن 20 تۈمەن تۇياق قوي، تۆت تۈمەن دادەن ئۈن - گۈرۈچ، ئىككى تۈمەن تاختا تاش چاي، بەش تۈمەن دانە سەنسەن چۇۋا، ئالتە تۈمەن توپ گەزلىمە، ئالتە تۈمەن جىڭ پاختا ۋە نۇرغۇن كىگىز - شىرداق بېرىشنى بۇيرۇدۇق. تورغات تەييارلىغۇچى ئوباش خان باشلىق قىرىق ئىككى ئادەمگە تۆۋەندىكىدەك يۇقىرى مەرتىۋە، ئۈستۈن مائاش، ئۇلۇغ نىشان بېرىشنى بۇيرۇيمىز: كونا تورغات قەبىلىسىنىڭ خانى ئوباشقا جۇرۇكتۇخان مەرتىۋىسى بېرىلسۇن؛ سېبەك دورجىغا كونا تورغات بويانتۇ شاھزادىسىلىق مەرتىۋىسى بېرىلسۇن؛ شېلىن دورجىغا بېلىكتە ئىنالچىسىلىق مەرتىۋىسى بېرىلسۇن؛ بۆمبەگە بىشخولتە ئىنالچىسىلىق مەرتىۋىسى بېرىلسۇن؛ گۇڭگېغا خۇشۇت قەبىلىسىنىڭ توشەتۇ بەيلىلىق مەرتىۋىسى بېرىلسۇن؛ . . . . مانجۇ سەلتەنتىنىڭ ئوتىغات - مەرتىۋىسىگە نائىل بولغان بۇ كىشىلەرگە كۆك تەڭرى بەخت ئاتا قىلسۇن! ئۇنىڭدىن باشقا، ئىدىل بويىدىن قايتىپ كەلگەن تورغات قوۋملىرى شىمال، غەرب، شەرق ۋە جەنۇب دەپ تۆت قىسىمغا بۆلۈپ ئورۇنلاشتۇرۇلسۇن ۋە شۇ جايلارنىڭ ئىچكى - تاشقى مۇداپىئە - باسقاقلىق ۋەزىپىسىنى قوشۇمچە ئۆز ئۈستىگە ئالسۇن! . . . گەپ تامام. چەنلۇڭنىڭ 36 - يىلى قەمەرىيە 9 - ئاينىڭ 20 - كۈنى»<sup>①</sup>

خاقانى چىن چەنلۇڭنىڭ شاپائىتىدىن قاتتىق تەسىرلەنگەن تورغات خانى ئوباش ئۆزىنى دەرھال چەنلۇڭنىڭ ئايىغى ئاستىغا

① «بۈيۈك چىڭ سۇلالىسى گاۋزۇڭ خان دەۋرىدىن بېزىلغان ئوردا خاتىرىلىرى»، 892 - جىلد، 51، 52 - بەتلەرگە قارالسۇن.

تاشلىدى - دە، دۈم يېتىپ يەرنى سۆيۈشكە باشلىدى:  
 — پۇشتىياناھىمىزغا تۈمەن مىڭ تەشەككۈر بولغاي. ئۆمرى  
 ئاپتاپ كەبى قوياشتەك مەڭگۈ ئۇزاق بولغاي! بوغدا خانىمىز  
 ياشىغايلا، ياشىغايلا، تۈمەن مىڭ يىللار ياشىغايلا! ...  
 قارا دىۋان ۋەزىرى ئۇباش خاننىڭ قولىتىقىدىن تۇتۇپ يۈلەپ  
 تۇرغۇزدى. بۇ چاغدا، ئۇباشنىڭ يۈز - كۆزلىرى ۋە قالماقچە  
 توننىڭ ئالدى پېشى ئۇنىڭ كۆزىدىن ئاققان ياش بىلەن پۈتۈنلەي  
 ھۆل بولۇپ كەتكەندى.  
 خۇشېڭ قوبۇل ۋاقتىنىڭ تاماملانغانلىقىنى ئېلان قىلدى.  
 ئەيىبانى ئەكەپىرلەر چەنلۇڭ خاننىڭ قوبۇلخانىسىدىن ئارقىچىلاپ  
 مېڭىشىپ چىقىپ كېتىشتى. ...

\* \* \*

قاراشەھەر جەنۇب بىلەن شىمالنىڭ قاپ ئوتتۇرىسىغا  
 جايلاشقانلىقتىن، مانجۇ سەلتەنىتىنىڭ نەزەرىدە بۇ يەر ناھايىتى  
 مۇھىم ئىستراتېگىيىلىك ئەھمىيەتكە ئىگە بىر ئورۇن  
 ھېسابلىناتتى. چەنلۇڭنىڭ 30 - يىلى، خاقانى چىن ئۇچتۇرپان  
 يېغىلىقىنى باستۇرغاندىن كېيىن جەنۇبتىكى مۇسۇلمان  
 شەھەرلىرىدە تۇرۇشلۇق مانجۇ قوشۇنلىرىنى ھەسسەلەپ  
 كۆپەيتكەن بولسىمۇ، يىلدىن - يىلغا قۇرۇق قىلىپ قېلىۋاتقان  
 مالىيىسىدىكى قىيىنچىلىق تۈپەيلىدىن جەنۇبتىكى كەڭ مۇسۇلمان  
 يۇرتلىرىدا تۇرغۇزغان قوشۇنلىرىنى پەيدىنپەي قىسقارتىپ يۆتكەپ  
 كەتتى. شۇڭا ھەم بۇ جايلارنىڭ ئۇزاق مۇددەت تىنچ -  
 ئاسايىشلىقىغا كاپالەتلىك قىلغىلى بولىدىغان ھەم كۆپ خىراجەت  
 كەتمەيدىغان، نامدا پۇقرا، ئەمەلىيەتتە توپ يېمى قىلغىلى  
 بولىدىغان سانى كۆپ بىر تۈركۈم ئادەملەرنى جەنۇب بىلەن  
 شىمالنىڭ ئوتتۇرىسىغا جايلاشقان قاراشەھەرگە ئورۇنلاشتۇرۇش  
 خىيالى خاقانى چىن چەنلۇڭنى ئۇزاقتىن بېرى قىيىنچى  
 كېلىۋاتقانىدى. يۈز مىڭ تورغاننىڭ ئىدىل بويىدىن قايتىپ

كېلىشى ئۇنىڭ بۇ باش قېتىمىچىلىقىنى ئاخىرقى ھېسابتا ھەل قىلدى. شۇڭا خاقانى چىن چەنلۇڭ ئاسمان تەڭرىسىنىڭ بۇ ھىممىتىدىن خۇش بولمىسا كىم خۇش بولسۇن؟!

مىلادى 1771 - يىلى 10 - ئايدا، تورغاتلار خاقانى چىننىڭ پەرمانى بويىچە ئايرىم - ئايرىم ھالدا جەنۇب، شىمال، شەرق، غەرب تەرەپتىكى قاراشەھەر، قۇبۇق، گېرقارا ئۆسۈن ۋە جىڭ قاتارلىق جايلارغا كېلىپ ئورۇنلاشتى ۋە مانجۇ سەلتەنىتىگە ۋاكالىتەن بۇ جايدىكى ھەر مىللەت ئەمگەكچى خەلقىنىڭ ئۈستىدىن نازارەت قىلىشتەك باسقاقلىق ۋەزىپىسىنى رەسمىي ئۆز ئۈستىلىرىگە ئېلىشتى. خاقانى چىن چەنلۇڭنىڭ بۇ تەدبىرىنىڭ ئۈنۈملۈك ئىكەنلىكى 47 يىل ئۆتكەندىن كېيىن يەنى خاقانى چىن داۋڭۋاڭنىڭ 8 - يىلى (مىلادى 1828 - يىلى) دىكى جاھانگىر خوجا يېغىلىقىدا تارىخ تەرىپىدىن يەنە بىر قېتىم ئىسپاتلاندى!

تورغاتلارنىڭ جەنۇبقا ئورۇنلاشقان بىر بۆلىكى ئۇباش خاننىڭ ئۆز قوۋمى ئىدى. ئۇلار قاراشەھەرنىڭ شىمالىدىكى يۇلتۇز تۈزلەڭلىكىگە كېلىپ ئورۇنلاشتى ۋە قاراشەھەر مەسلىھەتچى ئامبىلىغا قارايدىغان بولدى. بۇ تورغاتلار ھازىرقى بايىنغولىن موڭغۇل ئاپتونوم ئوبلاستىدىكى موڭغۇللارنىڭ ئەجدادى بولۇپ قالدى؛

تورغاتلارنىڭ شىمالغا ئورۇنلاشقان بىر بۆلىكى قۇبۇق (ھازىرقى قۇبۇقسار موڭغۇل ئاپتونوم ناھىيىسى) ئەتراپلىرىغا كېلىپ ئورۇنلاشتى. ئۇلار تارباغاتاي مەسلىھەتچى ئامبىلىغا قارايدىغان بولدى. بۇ تورغاتلار ھازىرقى قۇبۇقسار موڭغۇللىرىنىڭ ئەجدادى بولۇپ قالدى.

تورغاتلارنىڭ شەرققە ئورۇنلاشقان بىر بۆلىكى گېرقارا ئۆسۈن ئەتراپلىرىغا كېلىپ ئورۇنلاشتى. ئۇلار گېرقارا ئۆسۈن خان ئامبىلىغا قارايدىغان بولدى. بۇ تورغاتلار ھازىرقى شىخو موڭغۇللىرىنىڭ ئەجدادى بولۇپ قالدى. تورغاتلارنىڭ غەربكە ئورۇنلاشقان بۆلىكى جىڭ ئەتراپلىرىغا

كىلىپ ئورۇنلاشتى. ئۇلار ئىلى چاڭجۇنىگە بىۋاسىتە قارايدىغان بولدى. بۇ تورغاتلار ھازىرقى بورتالا موڭغۇل ئاپتونوم ئوبلاستىدىكى موڭغۇللارنىڭ ئەجدادى بولۇپ قالدى.

### نەزمە

سۆزلىمىسەڭ، يوقتۇر كىشىنىڭ كارى،  
سۆزلىگەنكىنەنەن، دەلىللە، ئارى.

— شەيخ سەئىدى

خاتىمە

## پەيمانى تولغان خوجىلار

قىيامەت كۈنى ھەممىدىن كۆپ ئازاب چەككۈچى — ئۆز ئائىلىسىنى نادانلىقتا قويغۇچىدۇر.

— «قورئان كەرىم» دىن

1828 - يىلى (چاشقان يىلى) قەمەرىيە 5 -

مىلادى

ئاينىڭ 12 - كۈنى.

خاقانى چىننىڭ ئاستانىسى بېيجىڭ شەھىرىدىكى ۋۇمېن قوۋۇقىنىڭ ئۈستىدە داۋگواڭ خاننىڭ ئالتۇن ئەجدىھالار يۆگىشىپ تۇرغان تەختى قويۇلغانىدى. قوۋۇقنىڭ ئۈچى راقىنىڭ ئاستىدا شاھانە سايىۋەن، كۈنلۈكلەر قاتار - قاتار تىزىۋېتىلگەن، قوۋۇقنىڭ ئالدىدىكى شاھانە يولىنىڭ ئىككى قاسنىقىدا ئوردا ھۆرمەت قاراۋۇللىرى، ئوردا ئوركىستىرى شىمالدىن جەنۇبقا قاتار تىزىلغانىدى. تىيەنئەنمېن راۋىقىنىڭ سىرتىدىكى جىنشۈيچاۋ كوۋرۇكىنىڭ جەنۇبىي تەرىپىدە خاننىڭ شاھانە تەيپىنجاھلىرى قاتار - قاتار تۇرۇپ كېتىشكەندى. مانجۇ سەلتەنىتىنىڭ شاھزادىلىرى، بەگۈ - بېگاتلىرى ۋە ۋەزىر - ۋۇزىرالىرى، ئەمرۇل - ئۆمەرالىرى رۇمىيەن قوۋۇقىنىڭ



ئالدىدىكى سەينغا ئارقا - ئارقىدىن كىرىشمەكتە ئىدى.

ئۇزاق ئۆتمەي، ساراي كىيىملىرىنى كىيىشكەن لەشكىرى پىرقىنىڭ مەنەسەپدارلىرى قىلىچ - نەيزىلەر بىلەن قوراللانغان نوۋكەرلەرنى باشلاپ، شىنجاڭدىن ئېلىپ كېلىنگەن ئەسىرلەرنى يالاپ ئوڭ قول چاڭئەن قوۋۇقىدىن سەينغا كىرىپ كېلىشتى.

بۇ ئەسىرلەرگە ئۆلۈمگە ھۆكۈم قىلىنغان مەھبۇسلارنىڭ قىزىل كىيىملىرى كىيگۈزۈلگەن بولۇپ، ھەممىسىنىڭ بويىغا ئاق شايدىن پوتا چىگىلگەندى. ئۇلار ئوڭ قول تەرەپتىكى ساراي ناغرىخانسىنىڭ كەينىگە ئېلىپ كېلىنگەندىن كېيىن ئالدىنى ۋەمپىن قوۋۇقىغا قارىتىپ قاتار تىزىپ قويۇلدى.

ۋەمپىن قوۋۇقىدىكى چوڭ قوڭغۇراق جاراڭلاپ چېلىنىشقا باشلىدى. ئارقىدىنلا ناغرا - دۇمباقلار قۇلاقنى يارغۇدەك گۈمبۈرلەپ، جەز قوڭغۇراقلار نالە - پەرياد ئەيلىشىپ جاراڭلاپ چېلىنىشقا باشلىدى. خاقانى چىن داۋگۈاڭ خان ئەيىانلىرىنى ئەگەشتۈرۈپ تەيخېمىن قوۋۇقىغا يېتىپ كەلدى. شىغاۋۇل پىرقىسىنىڭ دىۋانېيىگى ۋە يانداش دىۋانېيىگىنىڭ پوش - پوش، دەپ يول باشلىشى بىلەن داۋگۈاڭ خان قوۋۇقىنىڭ ئوڭ تەرىپىدىكى تارتما ئارقىلىق ۋەمپىن قوۋۇقىنىڭ ئۈستىگە چىقتى ۋە ئۇچما راۋاقتىڭ قاپ ئوتتۇرىسىغا قويۇلغان ئالتۇن تەخت ئالدىغا كېلىپ، ئەيىانلىرىغا قاراپ مۇلايىم بىر بېقىش قىلىۋەتكەندىن كېيىن ئاندىن تەخت ئۈستىدە ئولتۇردى.

«ئەسىر تەقدىم قىلىش مۇراسىمى» رەسمىي باشلاندى. بۇ چاغدا، كىمخاب تونلۇق سىپاھسال قولىدىكى ئۇزۇن تاسما قامچىسىنى سىلكىدى. «چارس، چارس، چارس!» قىلىپ قاتتىق چارسلىدىغان ئۈچ قېتىملىق قامچا ئاۋازى ئاڭلىنىشى بىلەن تەڭ شىغاۋۇل پىرقىسىنىڭ ھۆدەيچىسى جاراڭلىق ئاۋازى بىلەن «ئەسىر تەقدىم قىلىنسۇن!» دەپ ئېلان قىلىشىغا، ئوردا ئوركېستىرى شاھانە كۆي - «سەربازچە» كۆيىنى ئورۇنلاشقا

باشلىدى. بۇ چاغدا ئالدىنقى سەپتىن بۇ ئەسىرلەرنى ئاستانە — بېيجىڭغا يالاپ ئېلىپ كەلگۈچى سپاھسالار قوۋۇق ئاستىغا كېلىپ خاقانى چىن داۋگواڭ خان ئالىيلرىغا توققۇز تەزىم بەجا كەلتۈرۈپ، «ساخاۋەتتە ئاسمان خۇداسىدەك، ئادالەتتە زېمىن خۇداسىدەك بولغان» خاقانى چىن داۋگواڭنىڭ ھەققىگە ھەمدۇ — سانالارنى ئوقۇپ، گويا «پۇشتىپاناھ» نى كۆمدى ۋە ئۆزلىرىمۇ تازا قاينىدى. ئاندىن كېيىن ھۆدەپچى «ئەسىر قوبۇل قىلىش مۇراسىمى باشلاندى!» دەپ جاكارلىۋىدى، بويىنغا ئاق شاپىدىن پوتا باغلانغان مەھبۇسلارنىڭ ھەممىسى خانغا توغرا قىلىنىپ يەرگە ياتقۇزۇلدى. ئۇنىڭدىن كېيىن لەشكىرىي پىرقىنىڭ دىۋانبېگى ۋۇمېن قوۋۇقىنىڭ ئاستىدىن ئۆتىدىغان شاھانە يولىنىڭ غەربىي تەرىپىدە يەرگە تىزلىنىپ خانغا تەزىم بەجا كەلتۈردى — دە، خانغا: «ھازىر نۇسرەتپەرۋەر تەڭرى لەشكەرلىرىمىز مۇسۇلمانلار يۇرتىدىكى چەتئۇلار ئىسيانىنى باستۇرغاندا قولغا چۈشكەن ئەسىرلەر كەرەملىك پۇشتىپاناھ ئالىيلرىنىڭ ئاياغ ئاستىدا!» دەپ ئەرز قىلدى.

بۇ چاغدا جازا پىرقىسىنىڭ دىۋانبېگىمۇ لەشكىرىي پىرقىنىڭ دىۋانبېگىنىڭ كەينىگە ئۆتۈپ يەرگە تىزلاندى. داۋگواڭ خان راۋاق ئۈستىدە تۇرۇپ بۇ ئەسىرلەرگە قارىۋىدى، ئۇلارنىڭ ئارىسىدا تۆمۈر قەپەسگە سولانغان بىر ئەسىرنى كۆردى. ئۇ ئادەمنىڭ ئىچى سىيرىلغۇدەك ھالغا چۈشۈپ قالغان بىر ئەسىر ئىدى.

— بۇ كىم بولىدۇ؟ — دەپ سورىدى داۋگواڭ يېنىدىكى قارا دىۋان ۋەزىرى باچىڭئادىن.

قارا دىۋان ۋەزىرى باچىڭئادىن دەرھال يەرگە تىزلاندى ۋە:  
— پۇشتىپاناھمىغا مەلۇم بولغايسى، — دېدى قوللۇق بىلدۈرۈپ، — ئۇ قەشقەر توپىلاڭچىلىرىنىڭ كاتتىۋېشى، ناھايىتى يامان، ناھايىتى خەۋپلىك توپىلاڭچى جاھانگىر خوجا

دېگەن ئاشۇ شۇ! ئاڭلىشىمىزچە، ئۇ شاھىنشاھ، گاۋزۇڭ خان  
چەنلوڭنىڭ ھەزرەتلىرى زامانىسىدا توپىلاڭ كۆتۈرگەن چوڭ  
خوجا بۇرھانىدىن خوجىنىڭ نەۋرىسى ئىكەن!

— چاقىرىلسۇن. بىز ئۇنىڭدىن نېمىشقا توپىلاڭ  
كۆتۈرگەنلىكىنى سوراڭ ئوقۇۋاللىمىز!

— بۇ، بۇ... — قارادىۋان ۋەزىرى قىلىدىغان سۆزىنى  
تاپالماي كېكەچلەپ قالدى.

— ئەيىنىم، نېمىگە دۇدۇقلايسەن؟ بول تېز، ئۇنى دەرھال  
ئالدىمىزغا توغرا قىلغايىسەن!

— قۇللۇق، پۇشتىپاناھ! — دېدى قارا دىۋان ۋەزىرى  
باچېڭئا خانغا تەزىم بەجا كەلتۈرگەندىن كېيىن سىپاھسالغا قول  
ئىشارەت قىلدى.

بۇ چاغدا قوۋۇق ئاستىدا قول قوۋۇشتۇرۇپ تۇرۇشقان  
ئارشاڭ خانى ماخە بالا، بەيسى لادۇر دورجى، جاساقتۇخان ۋە  
قاراشەھەر تورغاتلىرىنىڭ خانى سەندا دورجى، خۇشۇت  
جاساق تەيچىسى بويۇنكىچىك قاتارلىق موڭغۇل ئاقسۆڭەكلىرى  
جاھانگىر خوجىنى تۆمۈر قەپەسىدىن چىقىرىشقىنىدىن كېيىن  
قوۋۇق ئۈستىگە ئېلىپ چىقىپ خاقانى چىن داۋگۇاڭنىڭ ئالدىغا  
توغرا قىلىپ تىز لاندۇرۇپ ئولتۇرغۇزدى. خاقانى چىن داۋگۇاڭ  
ئۇنىڭدىن:

— ئۆزۈڭ كىمسەن؟ نېمە دەپ ئىسيان كۆتۈردۈڭ؟ سېنىڭ  
بۇ قىلمىشىڭ قۇدرەتلىك مانجۇ سەلتەنىتىگە تاش ئاتقانلىقىڭ  
ئەمەسمۇ؟ — دەپ ئارقا - ئارقىدىن سوئال سورىدى.

جاھانگىر خوجا «ئا، ئا...» دېگىنىچە قولى بىلەن  
ئاغزىنى كۆرسەتتى. داۋگۇاڭ خان سىنچىلاپ قارىۋىدى، ئۇنىڭ  
تىلىنىڭ ئورنىدا كۆتمەك بىر پارچە گۆشنىڭ تۇرغانلىقىنى  
كۆردى. ئۇنىڭ ئاغزىدىن قان ئارىلاش زەرداپ سۇ ئاقماقتا ئىدى!  
— ئۇنىڭ تىلى نېمە بولغان؟ — دەپ سورىدى داۋگۇاڭ

قارا دېۋان ۋەزىرى باچېڭئادىن.

جاھانگىر خوجا قولى بىلەن ئىشارەت قىلدى. داۋگۋاڭ ئۇنىڭ ئىشارىتىدىن «تىلىمنى سېنىڭ ئادەملىرىڭ كېسىپ تاشلىدى!» دېگەننى ئېنىق ئۇقتى، ئەمما يىرگەنگەندەك قىلىپ قولىنى سىلكىدى. سىپاھسالار جاھانگىر خوجىنى ئېلىپ چۈشۈپ كەتتى. بۇ چاغدا ھۆدەيچىنىڭ جاراڭلىق ئاۋازى ئاڭلاندى.

— ئۇلۇغ بوغدا خان ئالىيلىرىدىن پەرمان شۇدۇركى، توپىلاڭچىلار باشلىقى، ئىسيانچى جاھانگىر خوجا كۆشۈك ھارۋىغا سېلىنىپ بېيجىڭ كۈچلىرىدا ئۈچ كۈن ئۇدا سازايى قىلىنسۇن، ئاندىن تىرىك ئۈشتىلىنىپ ئۆلتۈرۈلگەندىن كېيىن گۆشى ئىتقا تاشلاپ بېرىلسۇن! قالغان توپىلاڭچى ئەسىرلەرنى جازا پىرقىسىنىڭ مەنەسپدارلىرى ۋەزىر - ۋۇزرالار بىلەن بىللە سوراق قىلغاندىن كېيىن گۇناھى بېكىتىلىپ كالىسى ئېلىنسۇن! مانجۇ سەلتەنتىگە تاش ئاتقان ھەرقانداق توپىلاڭچىغا قەتئىي رەھىم قىلىنمىسۇن! ئۇلارنىڭ ئۇرۇق - زاتى قۇرۇتۇلسۇن! . . .

بۇ چاغدا قوۋۇقنىڭ ئۈستىدە ۋە ئاستىدا تۇرۇشقان شاھزادە ئىنالچى، بەگۈ - بېگاتلار ۋە ۋەزىر - ۋۇزرالار، ئەمرۇل - ئۇمرالار، ئەكابر - ئەشرەبلەرنىڭ:

— پۇشتىپاناھ دانادۇر! خان ئالىيلىرى ياشىغايلا، ياشىغايلا، تۈمەن مىڭ يىللار ياشىغايلا! — دېيىشكەن تەنتەنە سادالىرى دەستىدىن پۈتۈن خان ئوردىسى ياق، پۈتۈن ئاستانە — بېيجىڭ لەرزىگە كەلدى. ئۈركۈگەن كەپتەرلەر گۈررىدە قىلىشىپ ئاسمانغا كۆتۈرۈلدى.

داۋگۋاڭ خاننىڭ پەرمانىنى قوبۇل قىلىپ ئالغاندىن كېيىن جازا پىرقىسىنىڭ مەنەسپدارلىرى يايىلارغا بۇيرۇق قىلىپ، ئەسىرلەرنىڭ بوينىغا شال قوۋۇق كىيگۈزۈشتى - دە، يالاپ

سەينادىن ئېلىپ چىقىپ كەتتى...

\*

\*

\*

خاقانى چىن ئايرىم - ئايرىم ھالدا چەنلۇڭنىڭ 20 - يىلى ۋە چەنلۇڭنىڭ 25 - يىلى جۇڭغارىيىدىكى ئامۇرسەنا بىلەن مۈلكىي قەشقەرىيىدىكى خوجا بۇرھانىدىن، خوجان جاھان توپىلىڭىنى تىنچىتىقاندىن كېيىن تاكى داۋگواڭنىڭ 6 - يىلىغا قەدەر، قەشقەر بەشكېرەمدىكى ۋە ئۈچتۈرپان شەھىرىدىكى غەلىيانلارنى ھېسابقا ئالمىغاندا بۇ جايلاردا يەتمەش يىلدەك زاھىرەن تىنچ - ئاسايىشلىق ھۆكۈم سۈردى. خاقانى چىن تەرىپىدىن ئورنىتىلغان تۈرلۈك ھۆكۈمرانلىق تەرتىپلىرى ھەرھالدا ئۆزۈپ قويۇلماستىن داۋاملاشتى...

بىراق مىلادى 1826 - يىلى ئەتىيازغا كەلگەندە، جەنۇبتىكى مۇسۇلمان شەھەرلىرىدە ئۇيغۇر خەلقىنىڭ مانجۇ ئىستىبداتىغا قارشى كەڭ كۆلەملىك قوزغىلىڭى يەنە پارتلىدى!

قەشقەردە مانجۇلارغا قارشى غەلىيان كۆتۈرۈلگەنلىك خەۋىرى قوقانغا يېتىپ كەلگەندە، قەشقەر خوجىلىرىنىڭ ئاخىرقىلىرىدىن بىرى بولغان جاھانگىر خوجا ئىسىملىك بىر كىشى دەرھال پەرغانىدە ئولتۇراقلىشىپ قالغان ئالتىشەھەرلىك مۇساپىرلار ۋە قوقان تۈرىلىرى، ئۆز بېشىمچى ئۆزبېكلەر، پاراكەندە قىپچاقلار، بورۇت قىرغىزلىرى ۋە قارا تېكىن تاجىكلرىدىن تەشكىل قىلىنغان بىر قوشۇننى باشلاپ مۈلكىي قەشقەرىيىگە باستۇرۇپ كىردى ۋە بۇ يەردە نۇرغۇن قان تۆكۈلۈشلەرگە، نۇرغۇن پاراكەندىچىلىكلەرگە سەۋەبچى بولدى. شۇڭا، بۇ قېتىمقى قوزغىلاڭمۇ تارىخچىلار تەرىپىدىن «جاھانگىر خوجا توپىلىڭى» دەپ ئاتالدى...

\*

\*

\*

ھۆرمەتلىك كىتابخان، مىلادى 1826 - يىلىدىن 1828 - يىلىغىچە بولغان ئارىلىقتا قەشقەر مۇزاپىتىدە يۈز بەرگەن بۇ «جاھانگىر خوجا توپىلىغى» نىڭ كېلىپ چىقىشى ۋە مەغلۇپ بولۇشى، جاھانگىر خوجىنىڭ مانجۇلار ئاستانىسى — بېيجىڭدا ئۆلتۈرۈلۈشى قاتارلىق بىر قاتار ۋەقەلەرنىڭ ئۇچۇر - بۇجۇرنى چۈشىنىش ئۈچۈن، گەپنى يەنىلا بۇنىڭدىن 60 يىل ئىلگىرى يەنى، مىلادى 1765 - يىلى ئەتىيازدا ئۇچتۇرپاندا پارتلىغان «ئۇچتۇرپان يېغىلىقى» نىڭ يولباشچىلىرىدىن بىرى بولغان رەھىمتۇللا بەگنىڭ ئاتىسى ئېلىخان قەمبەر بەگدىن باشلاشقا توغرا كېلىدۇ...

\*

\*

\*

مىلادى 1765 - يىلى قەمەرىيە 3 - ئاينىڭ 13 - كۈنى. ئۇچتۇرپاندا كۈن مۆلچەر تاغنىڭ كەينىگە ئۆتكەندىن كېيىن كۆزنى يۇمۇپ - ئاچقۇچىلا قاراڭغۇ چۈشۈپ كېتىدۇ. كەچ قالغان چار بازارچىلار چوڭ - چوڭ قەدەم تاشلاپ ئالدىراپ ئۆيلىرىگە قايتىشىۋاتقاندا، چاھارسۇدىكى يايىمچىلارنىڭ ھەممىسى شامدانلىرىدىكى شاملىرىنى يورۇتۇپ بولۇشاتتى. ئۇچتۇرپان خان ئامبىلى سۇچىڭ ئۆزىنىڭ ئارقا ھويلىسىدىكى خىلۋەت بىر ئۆينىڭ ئىچىدە ئېلىخان قەمبەر بېگىمنى سوراق قىلماقتا ئىدى.

سوراق مەخپىي بولۇۋاتقاندى. ئۆينىڭ تۆر تەرىپىگە قويۇلغان قارا شىرەنىڭ كەينىدە ئامبال سۇچىڭ، ھاكىمبەگ ئابدۇللا ۋە پۈتۈكچى، يەكەن ھاكىمبېگى ئوداي خوجىنىڭ ئوغلى ئوسمان قاتارلىقلار ئولتۇرغانىدى. ئىشكىنىڭ تۈۋىگە قويۇلغان

كۈرستا ئېلىخان قەمبەر بېگىم ئولتۇراتتى. ئىشكىنىڭ تېشىدا  
ئىككى قاراۋۇل، دېرىزىنىڭ يېنىدىمۇ ئىككى قاراۋۇل  
قويۇلغانىدى. ئېگىز سېپىل بويلاپ يەنە بىرنەچچە قاراۋۇل  
قويۇلغانىدى. قاراڭغۇ ھويلىنىڭ ئىچىدە بىر تۈرلۈك مەشئۇملۇق  
ھۆكۈم سۈرەتتى.

— كېچە... بۈگۈن كېچە نېمە دېگەن جىمجىت -  
ھە! — دېدى خان ئامبال سۇچىڭ كۆرەڭلەپ تۇرۇپ، — قەمبەر  
بېگ، سەن ئاخىر قولغا چۈشتۈڭ. بۇ كۆك تەڭرىسىنىڭ  
ئىرادىسى بويىچە بولۇۋاتقان ئىش، بىلەمسەن؟ ئەمدى سەن ماڭا  
جاۋاب بەر. ئاسىي بۇرھاندىننىڭ سامساق خوجا دېگەن ئوغلىنى  
نەگە يوشۇردۇڭلار؟ سېنىڭ قارا گۈرۈھىڭدا يەنە كىملىر بار؟  
ھەممىنى تولۇق تاپشۇر!

— كىم ئۇ سامساق خوجا دېگەن؟ ئىككى پۇتى گۈرگە  
ساڭگىلىغان مېنىڭدەك بىر قېرى ئادەم قانداق قىلىپ قارا  
گۈرۈھ ئويۇشتۇرسۇن؟! مەن ھېچنېمىنى چۈشەنمىدىم، سۇ  
دارېن!

— مەن سېنى بىلمەمدىمەن؟ ھى... ھى! — دەپ سوغۇق  
كۈلدى خان ئامبال سۇچىڭ، — مەن سېنى ۋە سېنىڭ قارا  
گۈرۈھىڭنىڭ ئىش - ھەرىكىتىنى ئۇزاقتىن بۇيان كۆزىتىپ  
كەلمەكتىمەن!

— سەن نېمىدېگەن ئەقىللىق، — دەپ ئۇنى مەسخىرە  
قىلدى ئېلىخان قەمبەر بېگىم، — ھەممىنى بىلگەن بولساڭ،  
يەنە نېمىشقا مېنىڭدىن سورايسەن؟

— سەن ئىككى يۈزلىمە بەگ ئىكەنسەن!  
ئېلىخان قەمبەر بېگىم چايان چاققانداك ئەندىكىپ ئورنىدىن  
تۇرۇپ كەتتى:

— مەن قانداق ئىككى يۈزلىمە ئىكەنمەن؟! — دېدى ئۇ.  
— سەنلەرنى جۇڭغارلارنىڭ زۇلمىدىن ئازاد قىلغان كىم؟

بىز ئەمەسمۇ؟ سەنلەرگە يەر - سۇ، ئورۇن - مەرتىۋە بەرگەن كىم؟ بىز ئەمەسمۇ؟ بەگ جانابلىرى، ساڭا مائاش - كۈلياڭ بېرىۋاتقان كىم؟ يەنىلا بىز ئەمەسمۇ؟

ئېلىخان قەمبەر بېگىم غەزىپى كەلگىنىدىن خۇددى ئۆزىنى بىرى كاپاتلاۋاتقان دەك، يۈزىگە تۈكۈرۈۋاتقان دەك... خۇددى بىرى ئۇنى تېگى يوق ھاڭغا ئىتتىرىۋاتقان دەك تاتىرىپ كەتتى، ئەمما زۇۋان سۈرمىدى.

— شۇڭا، ئېلىخان بەگ، — دېدى ئابدۇللا بەگ ئۇنىڭغا دوق قىلىپ، — بۇ ئويۇنلىرىڭنى ئۆز ۋاقتىدا يىغىشتۇرۇۋالساڭ ياكى بولارمىكىن؟! خاقانى چىن سەلتەنىنى داۋاملىق ئالدىشىڭغا يۈرىكىم يەنە تاقەت قىلىپ تۇرالمايدۇ! ئەمدى بۇ مۆكۈ - مۆكۈلەڭگە خاتىمە بېرىش كېرەك. تامۇشۇ كەمگىچىلىك خاقانى چىن سەلتەنىنى ھېچكىممۇ ئۇتۇپ باققان ئەمەس. شاھماتتا ئۇتۇشنى ئويلىساڭ، ئاتنى ياخشى ئوينىشىڭ كېرەك. خاقانى چىننىڭ ئارغامچىسى ئۇزۇن. خاقانى چىن ئارغامچىسىنى ئۇزۇن قويۇپ بەرسە، سەن تېخى ھېچنېمىنى بىلمەيدۇ، دەپ ئويلاپ قاپسەن — دە!

— ھەي غالچا، ئەۋرەز پاقىسى، كۆزى يوق گەندە قۇرتى، ئۇققان بولساڭ، قېنى سەن ئېيتىپ باقماسەن، مەن زادى نېمە گۇناھ قىلىپتىمەن؟! — دېدى ئېلىخان قەمبەر بېگىم ئۇنىڭ سۆزىگە رەددىيە بېرىپ.

— چەنلۇڭنىڭ 25 - يىلى<sup>①</sup> 7 - ئاينىڭ 10 - كۈنى، ئاسىي بۇرھانىدىن بەدەخشانغا قاچقاندا، — دېدى سۇچىڭ دانە - دانە سۆزلەپ تۇرۇپ، — ئۇنىڭ كىچىك ئوغلى سامساق خوجىنى بەشكېرەمنىڭ مىراپېگىنىڭ ئۆيىگە ئاپىرىپ يوشۇرۇپ قويغان كىم؟ بۇ سەن ئەمەسمۇ؟ چەنلۇڭنىڭ 26 - يىلى<sup>②</sup> يازدا، توختى

① مىلادى 1760 - يىلى.  
② مىلادى 1761 - يىلى.



سۈيى دېگەننى ئەۋەتىپ، بەش ياشلىق سامساق خوجىنى  
قۇندۇزدىكى تۆمۈر شاھنىڭ پاناھىغا يەتكۈزۈپ بەرگەن كىم؟ بۇ  
سەن ئەمەسمۇ؟

— بۇنىڭغا كىم دەلىل - ئىسپات بولالايدۇ؟  
— ئالدىرىما، — دېدى سۇچىڭ ئۇنىڭغا بىر ئالىيىپ  
قارىۋەتكەندىن كېيىن ئاندىن تالاغا قاراپ ۋارقىردى، — ھوي،  
قايسىڭ بار؟  
بۇ چاغدا تالادىن بىر قارا چېرىك «لەببەي!» دەپ كىردى.  
سۇچىڭ ئۇنىڭغا:

— ھېلىقى تالىپ خوجا دېگەن گەدەنكەش چەنتۇنى  
ئېلىپ كىرىڭلار! — دەپ بۇيرۇق قىلدى ۋە ئېلىخان قەمبەر  
بېگىگە مەنسىتمەسلىك نەزەرى بىلەن قاراپ قويدى.

ھېلىقى قارا چېرىك چىقىپ كېتىپ، ھايالشماستىنلا  
چەمبەرچاس باغلانغان بىرەيلەننى ئالدىغا سېلىپ ئېلىپ كىردى.  
ئۇنىڭ بەدىنىنىڭ بىر مۇساق يېرى قالمىغانىدى. قارىغاندا ئۇ  
قاتتىق قىيىن - قىستاققا ئېلىنغاندەك قىلاتتى.

— تالىپ خوجا، — دېدى سۇچىڭ ئۇنىڭغا، — باياتىن  
دېگەنلىرىڭنى يەنە بىر قېتىم تەكرارلاپ باققىنچۇ؟ قېنى، بۇنىڭغا  
ئېلىخان لوبەگ نېمە دەيدىكەن؟

— خوپ تەقسىر، — دېدى تالىپ خوجا قورقۇمسىراپ،  
ئاندىن قىرائەت قىلغان تەرىزدە سۆزلەشكە باشلىدى:

— بۇرھاندىن خوجامنىڭ سامساق خوجام دەيدىغان بىر  
خوجىزادىسىنى، — دېدى ئۇ، — بەشكىرەمنىڭ مىرابىيىگى  
ئىلياس بېگىمنىڭ ئاغىچىسى ئىمىتىپ چوڭ قىلغان. بۇرھاندىن  
خوجاملار قاچقاندىن كېيىن مەزكۇر ئىلياس بېگىمۇ سامساق  
خوجامنى ئېلىپ بەدەخشانغا قېچىپ بېرىۋالغانىدى. بۇرھاندىن  
خوجام قەتلى قىلىنغاندىن كېيىن ئىلياس بېگىم ئۇنىڭ مېيىتىنى  
ۋە سامساق خوجامنى ئېلىپ ئافغانىستاندىكى قۇندۇز دېگەن يەرگە

قاچقان ئىكەن... ①

— بولدى، ئۇنى ئېلىپ چىقىپ كېتىڭلار! — دەپ ئەمىر قىلدى خان ئامبال سۇچىڭ. قارا چېرىك تالىپ خوجىنى ئېلىپ چىقىپ كەتتى.

ئەمدى تولۇن ئاي ئاستا - ئاستا رۇجەكتىن كۆرۈنۈشكە باشلىدى. تولۇن ئاي ئاستاندا ئۆزىنىڭ كونا يولى بىلەن مېڭىپ، يەر يۈزىگە ئۆزىنىڭ كۈمۈش نۇرلىرىنى تەكشى سەپمەكتە ئىدى. بۇ چاغدا سۇچىڭ:

— ئەمدى يەنە نېمە دەيسەن؟ — دېگىنىچە ئورنىدىن تۇردى ۋە ئېلىخان قەمبەر بېگىمنىڭ ئالدىغا تۆت - بەش قەدەم ئارىلىق قالغۇچە دىۋەيلەپ كەلدى.

— يامان ئىكەنسىن، بولدىمۇ؟ بىراق، سەن مېنىڭ ئاغزىمدىن گەپ ئالمەن دەپ خام خىيال قىلما! مەن ئۆلۈشكە رازىمەنكى، خەلقىمگە ھەرگىز ساتقىنلىق قىلمايمەن، ھەرگىز! — دېدى ئېلىخان قەمبەر بېگىممۇ ئورنىدىن تۇرۇپ.

— قەشقەرنىڭ شاغىبىگى ئابدۇرېھىم، يېڭىسارنىڭ ھاكىمىبېگى ئابدۇللا ۋە سودۇرۇللا، ساپىر خوجا، تۇغلۇق دوست خوجا قاتارلىق ھاكىمبەگلەر جەنۇبتىكى مۇسۇلمان شەھەرلىرىدە مانجۇ سەلتەنتىگە قارشى تەرەپ - تەرەپكە يىلتىز تارتىپ كەلگەن قارا گۈرۈھنىڭ ئاساسلىق ئادەملىرىدۇر. ھالبۇكى، سەن ئېلىخان قەمبەر بەگ بۇ قارا گۈرۈھنىڭ كاتتىۋېشى! قانداق، توغرا ئېيتتىممۇ؟ — دېدى خان ئامبال سۇچىڭ ئۇنىڭ كۆزىگە مىختەك قادىلىپ تۇرۇپ. مۇشۇ تاپتا، سۇچىڭنىڭ ياۋۇزلۇق چىقىپ تۇرغان كۆزلىرىدە غەلىبە شادلىقى جىلۋە قىلىۋاتاتتى.

— ئى خۇدا، كۆردۈڭمۇ ئەتراپىمدا يۈرگەن قىسمەت بالاسىنى؟! — دەپ خىتاب قىلدى ئېلىخان قەمبەر بېگىم ئىككى

① «جوڭغارلارنى تىنچىتىش چارىلىرى» نىڭ داۋامى، 12 - جىلد، 4 - ، 5 - بەتلەر.

قولنى ئېگىز كۆتۈرۈپ، — مەن خوجاملارنىڭ ئادالەت تۇغىنى  
ئېگىز كۆتۈرۈپ، خەلقىمنى لەنەت يۇتقۇر مەنچىڭلارنىڭ  
زۇلمىدىن ئازاد قىلىشقا بەل باغلىغانىدىم. بىراق، مېنىڭ  
قەيسەر ئىرادەممۇ بۇ قورقۇنچلۇق تەقدىرگە تاقابىل تۇرالمىدى.  
سېنىڭ ئىرادەڭ بىلەن كۆز ئالدىمدىكى ھەممە نەرسە گۈمران  
بولدى. مەن نەچچە يىلدىن بېرى تەييارلاپ ئاران ۋۇجۇدقا  
چىقارماقچى بولغان بۇ ئۇلۇغ ئىش ئاخىر سېنىڭ ئىرادەڭ بويىچە  
ۋەيران بولدى. سەن بىزنىڭ بۇ يولدا كۆرسەتكەن بارلىق  
تىرىشچانلىقلىرىمىزنى پۈتۈنلەي ئەھمىيەتسىز قىلدىڭ. بىراق،  
مەن ھەرگىزمۇ تىز پۈكمەيمەن! ھەرگىزمۇ پۇشايماي  
قىلمايمەن. چۈنكى، ئاخىرقى جەڭگە باتۇر ئوغلانم رەھىمتۇللا  
بەگ بىلەن ئەسمىتۇللا بەگنى ئاتاپ قويغانمەن!

— مەقسىتىڭگە ھەرگىز يېتەلمەيسەن! ھەي قېرى، —  
دېدى سۇچىڭ زەھەر خەندىلىك بىلەن، — «ئىتنىڭ ئىگىسى  
بولسا، تۈلكىنىڭ خۇداسى بار» دېگەندەك، سېنىڭ بۇ «باتۇر»  
ئوغلۇڭ قولىدا ئۆزىنىڭ مەن يېزىپ بەرگەن ئۆلۈم خېتىنى  
تۇتۇپ، بوغدا خانغا جان تەسەددۇق قىلغىلى كەتتى! ئۇ  
جىگدىلەرنى ئېلىپ بېيجىڭغا بېرىش بىلەن تەڭلا، خان ئۇنى  
چېپىشقا بۇيرۇيدۇ. ئۇنىڭ ئۈستىخىنىنى ئىتلار غاجايدۇ!  
سەنلەرنىڭ ھىيلە - مېكرلىرىڭ پۈتۈنلەي بەربات بولدى،  
بىلەمسەن؟ پۈتۈنلەي...

غەزەپتىن ئېلىخان قەمبەر بېگىمنىڭ پۈتۈن بەدىنى غالىلداپ  
تېترەپ كەتتى. ئۇنىڭ كۆزى غەزەپتىن قىسىلىپ، زامانىنىڭ  
سان - ساناقسىز دەرد - ئەلەملىرىنى كۆرگەن يۈزلىرى  
پۇرلىشىپ، قۇيۇقا چېچى تىك تۇرۇپ، ئاغزىدىن كۆپۈك قايناپ،  
سەۋر قاچىسى تاشتى — دە، يېنىدىن خەنجىرىنى چىقىرىپلا  
ئۆزىدىن تۆت - بەش قەدەم يىراقتا تۇرغان خان ئامبالغا شىردەك  
ھۆركىرەپ ئېتىلدى.

سۇچىڭ دەرھال كەينىگە داڭغىنىچە بېرىپ قولىنى  
ئۆزىتىپلا شىرەنىڭ بۇرچىكىنى توتتى - دە، يۇقىرى كۆتۈردى  
ۋە:

— ھا... ھا! — دەپ ئەسەبىيلەرچە قاقاقلاپ كۈلدى.  
بۇ چاغدا، ئېلىخان قەمبەر بېگىمنىڭ پۇتى ئاستىدىكى يوغان  
ئىككى خىش تۆۋەنگە چۈشۈپ كەتتى. ئۇ سۇچىڭنىڭ  
يىرتقۇچلاردەك ياۋۇز چىرايىنى، زەھەردەك سوغۇق شولا  
چىقىرىپ تۇرغان قىيسىق كۆزلىرىنىلا كۆرۈشكە ئۈلگۈرەلدى.  
رەقىبىنىڭ يۈرىكىنى كۆزلەپ ئېتىلىپ كەلگەن ئېلىخان قەمبەر  
بېگىم قولىدىكى خەنجىرىنى ئۆزىدىن بىر قەدەملا يىراقتا تۇرغان  
خان ئامبال سۇچىڭغا سالغىچە، ئىككى پۇتى قاراڭغۇ زىنداننىڭ  
ئاغزىدا مۇئەللىق تۇرۇپ قالغاندەك بولدى — دە، ئۇنىڭ قاقاقلاپ  
كۈلگەن كۈلكىسى ئىچىدە ئېغىر گەۋدىسى بىلەن زىنداننىڭ  
تېگىگە چۈشۈپ كەتتى...

\*

\*

\*

مىلادى 1760 - يىلى 6 - ئايدا يەكەن شەھىرى مانجۇلار  
تەرىپىدىن پەنھى قىلىنغاندىن كېيىن بەدەخشانغا قېچىپ  
بېرىۋالغان خوجا جاھان بىلەن بۇرھانىدىن خوجا بەدەخشان  
ئەمىرى مۇزەپپەر سۇلتانشاھ تەرىپىدىن قەتلى قىلىندى ۋە بۇ  
ئىككىسىنىڭ كاللىسىنى خاقانى چىن ئەلچىلىرىگە تەقدىم  
قىلدى<sup>①</sup>. خاقانى چىن ھۆكۈمىتى ئۇنىڭدىن خوجا جاھان بىلەن  
خوجا بۇرھانىدىننىڭ جەستىنىمۇ قايتۇرۇپ بېرىشنى كۆپ  
قىتىم تەلەپ قىلغان بولسىمۇ ئەمما كەينىگە سۆرەپ، مىلادى  
1763 - يىلى ئاندىن بۇرھانىدىن خوجىنىڭ جەستىنى قايتۇرۇپ

① بۇتەپسىلاتلار ئۈچۈن مۇشۇ كىتابتىكى «بەدەخشان تۇتقۇنلىرى» دېگەن باققا قارالسۇن.

بەردى ① .

گەرچە بەزى تارىخىي ماتېرىياللاردا خوجا جاھاننىڭ ئوغلى بار ئىكەنلىكى ھەققىدە مەلۇمات بېرىلگەن بولسىمۇ، «ئەمما چىڭ ئوردىسىنىڭ خاتىرىلىرى» خوجا جاھاننىڭ ئوغلى ھەققىدە ھېچقانداق ماتېرىيال يېزىپ قالدۇرۇلمىغان. بىراق، بۇرھانىدىن خوجىنىڭ تۆت ئوغلى بار ئىكەنلىكى ھەققىدە ئېنىق مەلۇمات بېرىلگەن ② .

بۇرھانىدىن خوجا بەدەخشانغا قاچقاندا ئۆزىنىڭ ھاشىم خوجا، ئابدۇخالىق خوجا ۋە باۋۇدۇن خوجا قاتارلىق ئۈچ ئوغلىنى ئېلىپ قاچقان. ئۇنىڭ سامساق خوجا دېگەن ئوغلى بۇ چاغدا ئاران ئۈچ - تۆت ياشتا بولغانلىقتىن، ئۇنى بەشكېرەمنىڭ مىراپبېگى ئىلياس بەگنىڭ ئۆيىدە قالدۇرۇپ قويۇشقا مەجبۇر بولغانىدى. كېيىن مەزكۇر ئىلياس بەگمۇ سامساق خوجىنى ئېلىپ بەدەخشانغا قېچىشقا مەجبۇر بولدى. . . .

سامساق خوجا تاكى مىلادى 1780 - يىلى پەرغانىگە قېچىپ كەلگەنگە قەدەر، ئافغانىستاننىڭ شىمالىدىكى قۇندۇز ۋىلايىتىدە يوشۇرۇنۇپ يۈردى. بۇ مەزگىلدە ئۇ قەشقەردىكى مۇرىشىد - مۇخلىسلىرى بىلەن قويۇق ئالاقىدە بولدى. قەشقەر خەلقى بۇ چاغدا گەرچە خاقانى چىن سەلتەنىنىڭ ھۆكۈمرانلىقى ئاستىدا ياشاۋاتقان بولسىمۇ ئەمما خوجىلارغا بولغان سوقۇر ئېتىقادنىڭ تەسىرىدە، قەشقەر خەلقىنىڭ سامساق خوجا بىلەن بولغان مۇناسىۋىتى تېخىمۇ چىڭىپ باردى. ئۇلار سامساق خوجىنىڭ قايتىپ كېلىشىگە قانچىكى تەقەززى بولغان بولسا، ئىسلام تۇغىنى

بۇ ھەقتە: «شىنجاڭنىڭ خەرىتىلىك تەپسىراتى»، 46 - جىلد، 1 - بەتكە قارالسۇن. ئۇنىڭدا: «بۇ ئىش چەتلىقنىڭ 28 - يىلى بولغان» دېيىلگەن؛ يەنە «جۇڭغارلارنى تىنچىتىش چارىلىرى» نىڭ داۋامى، 21 - جىلد، 1 - 3 - بەتلەرگە قارالسۇن. بۇ ھەقتىكى تەپسىلاتلار ئۈچۈن، «جۇڭغارلارنى تىنچىتىش چارىلىرى» نىڭ داۋامى، 11 - جىلد، 28 - ، 29 - بەتلەرگە ۋە «بۈيۈك چىڭ سۇلالىسى گاۋزۇڭ خان دەۋرىدىكى يېزىلغان ئوردا خاتىرىلىرى»، 637 - جىلد، 20 - 21 - بەت. چەتلىقنىڭ 26 - يىلى 5 - ئاينىڭ 8 - كۈنىدىكى شۇخېدىنىڭ مەلۇماتىغا قارالسۇن.

①

②

كۆتۈرۈۋالغان سامساق خوجىمۇ قەشقەردە خوجىلارنىڭ روھانىي ھاكىمىيىتىنىڭ ئەسلىگە كەلتۈرۈلۈشىنى شۇنچىكى خالايتتى. ئۇنىڭ ئۈستىگە، يات ئەلدە مۇساپىر بولۇپ تۇرۇۋاتقان سامساق خوجا ۋە ئۇنىڭ ئەگەشكۈچىلىرى قەشقەردىكى مۇرشىد - مۇخلىسلىرىنىڭ ئىئانلىرىگە تايىنىپ ياشاۋاتقانىدى. ئەلھال، خاقانى چىن سەلتەنتىنىڭ مۈلكىي قەشقەرىدە ئاخىرقى ھېسابتا مۇستەھكەم قارار تېپىشى ئارقىسىدا ئورنىتىلغان نىسپىي مۇقىم بولغان ۋەزىيەت سامساق خوجا كۈچلىرىنىڭ قەشقەرنى تارتىۋېلىش مەقسىتىنى خام خىيالغا ئايلاندۇرۇپ قويدى. بىراق، سامساق خوجا ۋە ئۇنىڭ ئەۋلادلىرىنىڭ ھەرىكەتلىرى كېيىنكى بىر ئەسىرگە يېقىن ۋاقىت ئىچىدە مۈلكىي قەشقەرىدىكى سان - ساناقسىز پاراكەندىچىلىكلەرنىڭ مۇھىم مەنبەلىرىنىڭ بىرى بولۇپ قالدى...

\*

\*

\*

مىلادى 1784 - يىلى قەمەرىيە 5 - ئاينىڭ ئوتتۇرىلىرى. يېڭىسارنىڭ ھاكىمىيىتىگە ئالمىش پەرمانى تاپشۇرۇۋالغاندىن كېيىن ھاياتلىقنى ئۇچۇرپانغا قاراپ يولغا چىقتى. ئۇ ئۈچ قونۇپ تۇتۇنچى كۈنى، يەنى قەمەرىيە 5 - ئاينىڭ 18 - كۈنى خاقانى چىننىڭ جەنۇبتىكى مۇسۇلمان يۇرتلىرىنىڭ ئومۇمىي ئىشلىرىنى جۇڭقۇرغۇچى باش خان ئامبىلى مىڭلياڭنىڭ يامۇلىغا يېتىپ كەلدى. ئۇ قەشقەر ھاكىمىيىتىگە ئوسمانبەگ، بۇرۇت ئامبىلى ھاكىمى ۋە ئۇنىڭ ئىنىسى ئۆمەر بېي قاتارلىقلارنىڭمۇ مۇشۇ يەردە ئىكەنلىكىنى كۆرۈپ يۈرىكى بىرىنمىنى تۇيغاندەك بولدى. ئەمما قىلچىمۇ چاندۇرمىغان بولۇپ، ئۇلار بىلەن قىزغىن سالاملاشتى ۋە مىڭلياڭ داربىنىڭ ئۆزىنى قوبۇل قىلىشىنى كۈتۈپ رەللە بولۇپ يۈردى.

شۇ كۈنى كەچتە، خان ئامبال ئۇنى داتاڭدا قوبۇل قىلىدى. داتاڭنىڭ ئىچى تولىمۇ سۈرلۈك بولۇپ، ئۇنىڭ ئىچىگە كىرگەنلىكى ھەر قانداق ئادەمنىڭ تېنى شۈركىنەتتى. تۆردىكى شىرەنىڭ ئوڭ تەرىپىدە ئولتۇرغان خان ئامبال مىڭلىياڭ ئۇنىڭ بىلەن سوغۇقلا كۆرۈشۈپ قويدى - دە، سول تەرەپتىكى كۇرسنى ئىملاپ، ئولتۇر، دەپ تەكەللۈپ قىلغان بولدى.

— ئالمىبەگ، سېنىڭ ئەرز خېتىڭنى مەن كۆردۈم، — دېدى خان ئامبال مىڭلىياڭ تۇيۇقسىزلا، — سەن خەتتە ئادەمنىڭ كۆڭلىنى پاراكەندە قىلىدىغان ئىشلارنى مەلۇم قىلىپسەن. خېتىڭدە توختى سۈپى دېيىلگەن ھېلىقى قوقانلىق ئادەم سېنىڭ يامۇلىڭغا بارمىغاندۇ؟

بۇ گەپنى ئاڭلاپ ئالمىبەگنىڭ بېشىدىن تۈتۈن چىقىپ كەتتى، ھۇدۇققانلىقى چىرايىدىن بىلىنىدى. بىراق، چاندۇرماستىن:

— ئامبال داربىن، توختى سۈپى دېگەن قوقانلىق مېنىڭ يامۇلۇمغا نېمە ۋەجىدىن بارماقچى ئىكەن؟ — دەپ ياندۇرۇپ سورىدى.

— بۇنى سەن بىلەرسەن! بولمىسا، نېمىشقا ئوسمانبەگ ئۈستىدىن ئەرز يازسەن؟ تېخى مېنى ئىشەنمەي قالمىسۇن دەپ، سېنىڭ بىلەن بىللە باشقا ئۈچ نەپەر ھاكىمبەگمۇ بۇ ئەرزگە ئۆز ئىسىملىرىنى يېزىپتۇ! ① ھەر قايسىڭنىڭ سامساق خوجىغا باغلاڭانلىقىڭنى كىم بىلمەيدۇ؟ ② سەنلەرنىڭ ئەرز خېتىڭدە دېيىلگەنلەرنىڭ ھەممىسى ئۆزلىرىڭدىن سادىر بولغان. بۇ

① «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»، 1203 - جىلد، 21 - بەت. چەنلۇڭنىڭ 49 - يىلى كەبىسە 3 - ئاينىڭ 15 - كۈنىدىكى يارلىق. بۇ يارلىقتا ئىسمى ئاتالغانلارنىڭ ھەممىسى ئوسمانبەگنى قارىلاپ ئەرز يازغانلار ئىدى.

② «بۈيۈك چىڭ سۇلالىسى گاۋزۇڭ خان دەۋرانىدا يېزىلغان ئوردا خاتىرىلىرى»، 1203 - جىلد، 2 - ، 3 - بەتلەر. چەنلۇڭنىڭ 49 - يىلى كەبىسە 3 - ئاينىڭ 16 - كۈنىدىكى يارلىق.

ئەيىبلەر بەكمۇ چوڭ ئىكەن. قارىغاندا، ئۇنى ھەرگىزمۇ رەت قىلالمايدىغان ئوخشاپسەن!

ئالىم بەگ ئۆزىنى ئاقلىماقچى بولدى:

— بۇ گەپنىڭ ھەممىسى يالغان! ئامبال دارپىن، سوراقنىڭ داۋامىنى ئەتىگە قالدۇرساق، ئەتىكى سوراقتا مېنى ئوسمان بەگ بىلەن بەتلەشتۈرگەيسىز. شۇ چاغدا ئىش «ئۆردىكى ئۆردەك، غېزى غاز» بولۇپ ئېنىق ئايرىلۇر!  
خان ئامبال مىڭلياڭمۇ رازى بولدى:

— مەيلى، سوراقتىن قاچان قىلساقمۇ بولۇۋېرىدۇ. بىراق، ھاكىمبەگ، سەن ئەتىگىچە مۇشۇ يامۇلدىن ھېچ يەرگە چىقساڭ بولمايدۇ! — دېدى — دە، بەشاڭغا ئۇنىڭ كىيىم — كېچەكلىرىنى سالدۇرۇپ، يېنىدىكى قورال — يارىغىنى تارتىۋېلىشنى، قېچىپ كەتمەسلىكى ئۈچۈن دائىم پايلاپ تۇرۇشنى ئېيتتى.

ئالىم بەگ پۇشايمان ۋە ئىزتىراپ ئىچىدە ئورنىدىن تۇردى لېكىن «بولغۇلۇق بولدى، بېشىمغا كەلگىنىنى كۆرەرمەن!» دېگەندەك قىلىپ، خان ئامبال مىڭلياڭغا يەۋەتكۈدەك بىر قارىۋەتتى — دە، داتاڭدىن چىقىپ كەتتى.

باش خان ئامبال مىڭلياڭ قەشقەر مەسلىھەتچى ئامبىلى باۋچىڭ بىلەن بىللە سۆھبەتلىشىۋېتىپ ئېغىر بىر خورسىندى ۋە ئۇنىڭغا قاراپ:

— بەتبەخت چەنتۇلار! خاقانى چىننىڭ تۈزىنى يەپ تۇرۇپ، يولمىزغا ئۆرەك قازىدۇ! ئاسمان تەڭرىسى بىزگە ئۇلارنىڭ قولىدىن پايدىلىنىپ تۇرۇپ، ھىيلە — مىكىرلىرىنى ئۇلارنىڭ ئۆزلىرىگە ياندۇرۇشقا مەدەت بەردى. خوش، باۋ دارپىن، سىزنىڭ بۇ ھەقتىكى پىكىرىڭىزنى ئاڭلاپ باققۇم بار، بۇ خۇسۇستىكى قارىشىڭىز قانداق؟ — دەپ سورىدى.

مەسلىھەتچى ئامبال باۋچىڭ جاۋاب بەردى:

— بۇ چەنتۇلارنىڭ بىرسىنىمۇ ياخشى دېگىلى بولمايدۇ.



ئۇلارنىڭ دىلى بۇزۇقلۇقى باش خان ئامبال دارېنغا بۇرۇندىلا مەلۇم. دارېن، سىلى ئۇلارنىڭ ئۆزلىرىدىنمۇ، ئۇلارنىڭ ھىيلە - مىكىرلىرىدىنمۇ خېلىدىن بۇيان بىزار بولۇپ يۈرگەن ئىدىلەغۇ؟

باش خان ئامبال مىڭلياڭ گېپىنى داۋام قىلدى:

— شۇنداق، يېڭىسار ھاكىمىيىتىنىڭ بۇ ئىشلىرى بىزگە سىر ئەمەس ئىدى. چۈنكى، ئۇنىڭ قارا گۈرۈھى ئارىسىدىكى بىرەيلەن بىزگە ئالمىبەگ، بۇرۇت قىرغىزلىرىنىڭ ئامبىلى ھاكىم ۋە ئۇنىڭ ئىنىسى ئۆمەر بېي قاتارلىقلارنىڭ ئۇزاقتىن بۇيان قوقاندىكى سىياسىي قاچاق سامساق خوجا بىلەن خەت ئالاقىسى بار ئىكەنلىكىنى، ئۇنىڭغا باغلانغانلىقىنى، ھەر يىلى بۇ يەردىن ئۇلارنىڭ بۆلگۈنچىلىك ھەرىكەتلىرىنى ماددىي جەھەتتە قوللاش ئۈچۈن ئالتۇن - كۈمۈش ئەۋەتىپ بېرىۋاتقانلىقىنى خەۋەر قىلىپ تۇراتتى. ئەمما، بىز ئارغامچىنى ئۇزۇن قويۇپ بېرىپ، تېخىمۇ چوڭ بېلىقنىڭ تورغا چۈشۈشىنى كۈتۈپ، سەۋر قىلىپ تۇرغاندۇق. بىراق، بۇ قارا گۈرۈھنىڭ ئادەملىرىدىن بولغان ئالىم بەگ قاتارلىق كىشىلەر ئۆزلىرىنىڭ قوقان بىلەن خەت - ئالاقە قىلىشىۋاتقانلىقىنى سېزىپ قالغان قەشقەر ھاكىمىيىتى ئوسمانبەگكە تۆھمەت قىلىپ، «سەن تاز دېگۈچە، مەن تاز دەۋالاي» دېگەندەك، ئۇنى «قوقاندىكى سامساق خوجا بىلەن تىل بىرىكتۈرگەن!» دەپ بىزگە چاققانلىقى قىسزىق! مەن بۇ مەسىلىنى ئېنىقلاش ئۈچۈن بۇرۇت قىرغىزلىرىنىڭ بېگى ئۆمەر بېيىنىمۇ ۋە قوقاندىن ئەۋەتىلگەن ھېلىقى ئىككى جاسۇسنىمۇ بۇ يەرگە ئېلىپ كېلىشنى بۇيرۇدۇم ھەمدە «كېيىنچە بىزگە ئەسقىتىپ قالارمىكەن» دېگەن مەقسەتتە، ئۆمەر بېيىنىڭ ئاكىسى، بۇرۇت قىرغىزلىرىنىڭ ئامبىلى ھاكىمغا ھازىرچە تەگمەسلىكىنى قارار قىلدىم. ئەتىكى سوراقتا ئۇلارنىڭ ھەممە مەخپىي سىرلىرىنى ئېچىپ تاشلايمەن. ئەيبىكارلارنى بولسا ئۆز

جىنايىتىگە يارىشا جازالايىمىز! . . .  
ئەتىسى، جەنۇبتىكى مۇسۇلمان يۇرتلىرىنىڭ ئومۇمىي  
ئىشلىرىنى جوڭقۇرغۇچى باش خان ئامبال مىڭلياڭنىڭ  
ئۆچتۈرپاندىكى يامۇلىدا سوراق بولدى. بۇ سوراققا مۇسۇلمان  
بەگلىرىدىن يېڭىسارنىڭ ھاكىمىيىگى ئالىمبەگ، بۇرۇت  
قىرغىزلىرىنىڭ ئامبىلى ھاكىم بېي ۋە ئۇنىڭ ئىنىسى ئۆمەر  
بېي، قەشقەرنىڭ ھاكىمىيىگى ئوسمان بەگ قاتارلىقلار ۋە  
شۇنىڭدەك خاقانى چىننىڭ مانجۇ ئامباللىرىدىن قەشقەر  
مەسلىھەتچى ئامبىلى باۋچىڭلار قاتناشتى. خان ئامبال  
مىڭلياڭنىڭ پەرمىنى بويىچە، كالتەك يەپ، بەدىنىدە ساق ئېتى  
قالمىغان توختى سوپى ۋە موللانەزەرلەرمۇ داتاڭغا كەلتۈرۈلۈپ،  
دۈمبىسى ئېچىلدى. خان ئامبال قەشقەر ھاكىمىيىگى ئوسمان  
بەگكە قاراپ:

— سەن بۇلارنى تونۇمسەن؟ — دەپ سورىدى. ئوسمان  
بەگ:

— ھەئە، بۇلارنى تونۇيمەن! بۇ كىشى سوپى بولىدۇ،  
بۇنىسى موللادۇر. مەن بۇلارنى بۇرۇتلارنىڭ بېگى ئۆمەر بېينىڭ  
ئۆيىدە كۆرگەنمەن! — دەپ جاۋاب بەردى.

قەشقەر مەسلىھەتچى ئامبىلى باۋچىڭ سوئال بەردى:  
— سىز توپىلاڭچى سامساق خوجا بىلەن خەت  
يېزىشقانمۇسىز؟  
— يېزىشقان.

— نېمە مەزمۇندا يېزىشقان؟  
— مەن سامساق خوجىنى زۇلمەتنى تەرك ئېتىپ،  
يورۇقلۇققا قايتىپ، ھىدايەتكە تېۋىنىشكە دەۋەت قىلىپ خەت  
يازغانمەن.

— خەتنىڭ مەزمۇنى ئېسىڭىزدىمۇ؟ — دەپ سورىدى خان  
ئامبال مىڭلياڭ ئۇنىڭدىن.

— ھەئە، ئېسىمدە، خەتنىڭ مەزمۇنى مۇنداق: «... ھەزرىتى سامساق خوجىغا مەندىن كۆپتىن — كۆپ سالامدىن سۆڭرە، ئەلھال، مەنكى ئوسمان بەگ كاشىغەردە مانجۇ خانغا ۋاكالەتەن يۇقىرى مەرتىۋە، ئۈستۈن ئەمەل تۇتۇپدۇرمەن. سىز ھەزرىتى خوجا، سىمەرقەنددەك ياقا يۇرتتا قېقىندى — سوقۇندى بولۇپ، غېرىب — غۇرۋالىقتا ياشىغاندىن كۆرە، كاشىغەرگە قايتىپ كەلگەيسىز. خۇدا خاھلىسا، سىزنى ھەم ئاچ — يالىڭاچ قويمايمىز. ئۆز ئېلىڭىزدە خاتىرجەم ياشىغايسىز!...»<sup>①</sup>

— مانا، مەن دېمىدىممۇ؟ ئوسمان بەگنىڭ ئۆزى. سامساق خوجىغا خەتنى ئۆزىنىڭ يازغانلىقىنى ئېيتىۋاتىدۇ. دېمەك، بۇ ئىشتا مەن ئەيىبلەك ئەمەس! — دېدى ئالىم بەگ.

خان ئامبال مىڭلياڭ ئورنىدىن تۇردى:

— سەن، «خەتنى يازغان ئوسمان بەگ، مېنىڭ ھېچبىر گۇناھىم يوق» دەيسەن. سامساق خوجا پەرغانىدىن ئەۋەتكەن ئەلچى توختى سوپى ئۆمەر بېيىنىڭ ئۆيىدە تۇرغانلىقىنى ئوسمان بەگ سېزىپ قالسا، سىلەر ئوسمان بەگكە «سامساق خوجا بىلەن ئاستىرتتىن تىل بىرىكتۈرگەن»<sup>②</sup> دەپ تۆھمەت قىلىدىڭلار. ئەمەلىيەتتە توپىلاڭچى سامساق خوجىغا باغلانغان ۋە ئۇنىڭ بىلەن ئىتتىپاق تۈزگەنمۇ سىلەر! سامساق خوجىنىڭ قەشقەرنى تارتىۋېلىش مەقسىتىنى ئىشقا ئاشۇرۇشى ئۈچۈن، ئۇنىڭغا يېتەرلىك مال — دۇنيا توپلاپ بېرىش ۋەزىپىسىنى ئۈستىگە ئالغانلارمۇ سىلەر! خوش، بۇنىڭغا يەنە نېمە دەيسىز؟! — ئامبال دارېن، ماڭا ئۇۋال بولۇپ كەتتى، ماڭا ئۇۋال بولۇپ كەتتى!... — دەپ زارلىدى ئالىم بەگ، — ئوسمان

① «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 1215 - جىلد، 9 - بەت. چىنگۇڭنىڭ 49 - يىلى 9 - ئاينىڭ 4 - كۈنىدىكى يارلىققا قارىسۇن.

② «بۈيۈك چىڭ سۇلالىسى گاۋزۇڭ خان دەۋرىدە يېزىلغان ئوردا خاتىرىلىرى»، 1203 - جىلد، 2 - بەت. چىنگۇڭنىڭ 49 - يىلى كەبىسە 3 - ئاينىڭ 16 - كۈنىدىكى يارلىققا قارىسۇن.

بەگنىڭ ماڭا ئۆچى بار. ئۇ مېنى يوق قىلىش ئۈچۈن، سىز خان ئامبالغا چاققان!

— چەنتۇلار ئىتتەك بىر خەلق. شۇڭا، سەن خەقنىڭ ئالدىغا بىر پارچە نان تاشلاپ بېرىپ، بېشىغا ئۇرۇش كېرەك! بولمىسا، سەن خەق قۇرسىقىڭ تويۇشقاندىن كېيىن مۇشۇنداق نان بەرگەن ئىكەڭنى تالايسەن! — دېدى باش خان ئامبال مىڭلىياڭ. ئاندىن بەشائىغا قاراپ ئەمىر قىلدى:

— ئالىم بەگ، ئۆمەر بېي ۋە توختى سوپى، موللانەزەر قاتارلىق بۇ تۆت ئىسيانچى چاھارسۇغا ئېلىپ چىقىلىپ سارايى قىلىنغاندىن كېيىن كالىسى ئېلىنىپ، بېشى قوۋۇققا ئېسىلسۇن! ھايال قىلىنمىسۇن! بەشائى:

— جە، پەرمانلىرىنى دەرھال بەجا كەلتۈرگەيمىز! — دېدى — دە، قارا چېرىكلەرگە بۇ تۆت كىشىنى ئېلىپ چىقىشنى بۇيرۇدى<sup>①</sup>...

\*

\*

\*

مىلادى 1826 - يىلى (ئىت يىلى) 5 - ئاينىڭ ئاخىرلىرى. بۈگۈن قوقان خانى مەمەدەلى خاننىڭ قوبۇلغا چىقىدىغان كۈنى ئىدى. كىشىلەر خاننىڭ شاھىنشىغا چىقىۋاتقانلىقىدىن خەۋەر تېپىشقاندا ئەدەب - ئىكرام بىلەن ئورنىدىن تۇرۇشتى. بۇ چاغدا خابگاھنىڭ شاھىنشىغا ئۆتىدىغان ئىشىكىدىن ھۆدەيچىنىڭ بېشى كۆرۈندى. ئۇ شاھ سۇپا ئۈستىگە چىقىپ، قولدىكى ئالتۇن ھاسىسىنى يەرگە توكۈلدىتىپ ئىككى

① بۇ ھەقتىكى تەپسىلاتلار ئۈچۈن، «بۈيۈك چىڭ سۇلالىسى گاۋزۇڭ خان دەۋراندا يېزىلغان ئوردا خاتىرىلىرى»، 1211 - جىلد، 33 -، 34 - بەتلەرگە ۋە چەنلوڭنىڭ 49 - يىلى 7 - ئاينىڭ 18 - كۈنىدىكى قارا دىۋان بىلەن ۋاسساللار مەھكىمىسىدىن خانغا يوللانغان مەكتۇپقا قارالسۇن.

قېتىم ئۇرۇپ قويدى — دە:

— خان شاھنىشىغا قەدەم تەشرىپ قىلىدەلەر! — دەپ سوزۇپ جاكارلىدى. ئارقىدىنلا قوقان خانى مەمەدەلى خان مۇلازىملىرىنىڭ ھەمراھلىقىدا شاھنىشىن ئىچىگە كىرىپ كەلدى. بۇ چاغدا شاھ سۇپىنىڭ چېتىدىكى تۇۋرۇكنىڭ كەينىدە تەييار تۇرۇشقان ئوردا ئوركېستىرى «سەربازچە» كۈيگە چېلىشقا باشلىدى. خان ھەيۋەتلىك مۇزىكا ساداسى ئىچىدە باسقۇچتىن شاھ سۇپىنىڭ ئۈستىگە كۆتۈرۈلۈپ چىقتى — دە، كەينىگە ئۆرۈلۈپ تۆۋەندە باشلىرىنى ئېگىپ ئۆرە تۇرۇشقان دۆلەت ئەركانلىرىغا بىر قارىۋەتكەندىن كېيىن قارا ياڭاق ياغىچىدىن ياسالغان، ئۈستىگە ئالتۇن ھەل بېرىلگەن تەخت ئۈستىدە ئولتۇردى. ئۇنىڭ بېشىدا چاقناپ تۇرغان گۆھەردىن كۆز قويۇلغان شاھانە تاج بار ئىدى. كىشىلەرنىڭ كۆزى ئۇنىڭغا تىكىلدى. ئۇ ساقال - بۇرۇتلىرىغا خېنە يېقىلغان، ئوتتۇرا بويلۇق، سېمىزلىكىدىن قورساق سالغان، تەمبەل بىر كىشى ئىدى. ئۇ تەخت ئۈستىگە جايلىشىۋالغاندىن كېيىن ھۆدەيچىگە قاراپ بىلىنەر - بىلىنمەس ئىشارەت قىلىپ قويدى. خاننىڭ مەقسىتىنى چۈشەنگەن ھۆدەيچى: «پۇشتىپاناھ ھەزرەتلىرى ئەركانلىرىغا جايى راھەت ۋە پاراغەت ئاتا قىلىدەلەر!» دەپ ئېلان قىلدى. باياتىن خاننىڭ ئىجازىتىنى كۈتۈپ ئۆرە تۇرۇشقان كىشىلەر گۈرىدە قىلىپ، شاھنىشىننىڭ ئوڭ ۋە سول تەرىپىدىكى نىم سۇپا ئۈستىگە سېلىنغان بىساتلار ئۈستىدە ئولتۇرۇشتى. «سەربازچە» كۈيىنى ئورۇنداۋاتقان ئوردا ئوركېستىرى ئاستا - ئاستا جىمىدى. ئۇ يەردىن، بۇ يەردىن يېنىك يۆتەلگەن، مىدىرلىغان ئاۋازلار ئاڭلىنىشقا باشلىدى.

بۇ چاغدا مەمەدەلى خاننىڭ كۆزى ئوڭ تەرەپتىكى نىم سۇپىنىڭ بىر چېتىدە تۈگۈلۈپ ئولتۇرغان بىرىگە چۈشتى. ئۇ ئوتتۇز ياش ئەتراپىدىكى، سوزۇنچاق يۈز، بۇغداي ئوڭلۇك،

قاخشىرىدا چېچەك ئىزى بار، ساقال - بۇرۇتلىرى ئەمدىلەتەن خەت تارتقان، كۆزلىرى قاپقارا، قاراشلىرى ئۆتكۈر، ئېگىز بوي، سالاپەتلىك بىر يىگىت بولۇپ<sup>①</sup>، ئۈستىدىكى كىيىمى ۋە چىرايىدىن ئۇنىڭ ئەنجانلىق ئەمەسلىكى كۆرۈنۈپ تۇراتتى. ئۇ گۇچىسىغا قەشقەر چەكمىنىدە تىكىلگەن ئالدى ئوچۇق جىپەكلىك تون كىيىۋالغان، بېلىگە بىر تال قەدىمكى موغۇل شەمشىرىنى ئېسىۋالغانىدى.

مەمەدەلى خان يېنىدىكى ھۆدەيچىگە بىر - ئىككى ئېغىز پىچىرلىۋىدى، ھۆدەيچى بېشىنى لىڭشىتىپ قۇللۇق بىلدۈردى ۋە شاھ سۈپىنىڭ ئالدىغا كېلىپ، ھېلىقى يىگىتكە ئىشارەت قىلدى: — پۇشتىپاناھ ھەزرەتلىرى قەشقەرلىك خوجىزادە جاھانگىر بىن سامساق خوجىنى ئالدىغا كېلىشكە پەرمان قىلىدىلەر! بۇ چاغدا جاھانگىر خوجا دېيىلگەن ھېلىقى يىگىت ئورنىدىن تۇردى - دە، شاھ سۈپىنىڭ ئالدىغا كەلدى ۋە قوللىرىنى مەيدىسىگە قويۇپ:

— مۇسۇلمانلارنىڭ پۇشتىپاناھى، ئەمىر ئىسلام مۇھەممەت ئەلى شاھىنشاه جانابىي ئالىيلىرىغا تۈمەن مىڭ تەشەككۈرلەر بولسۇن، ئىككى ئالەم سەرۋەرىگە ھەمدۇ شۈكرانىكىم، مەندەك بىر مۇساپىرنىڭ ئەمرۇل ئىسلامنىڭ ئالەمدەك ئىلتىپاتىغا سازاۋەر بولۇشى بەسى مۈشكۈل ئىدى. بىراق، ئاللاتائالا مەندەك پەقىر ۋە مۇساپىر ئاجىز بىر بەندىسىنى سىلنىڭ مۇبارەك جامالىرىنى كۆرۈشكە مۇپەسسەر قىلىپتۇ. بۇ ئۇلۇغ مەرھەمەت، ئەلۋەتتە. لېكىن، مەن ئۇنىڭغا مۇناسىپ ئەمەسمەن! بۇنىڭدىن كېيىن سىلنىڭ مۇبارەك ناملىرى بىلەن قەدەم باسقايمەن، مۈلكى قەشقەرىدىكى مانجۇ زالىملىرىنىڭ تۆمۈر تاپىنى ئاستىدا قىيىنلىپ جان تالىشىۋاتقان خەلقىمنىڭ يولىنى مۇنەۋۋەر

① «ئاسىيلارنى تىنچىتىش چارىلىرى»، 33 - جىلد، 22 -، 23 - بەتلەرگە ۋە داۋامىغا 6 - يىلى 1 - ئاينىڭ 12 - كۈنىدىكى چاغلنىڭ مەلۇماتىغا قارىسۇن.

ئەيلەپ، ئۇلارنىڭ كۆڭلىنى شەۋكەت ۋە ھالاۋەتكە تولدۇرغايەن!  
 مەمەدەلى خان جاھانگىر خوجىغا ئۆزىنىڭ ئالدىغا كېلىشكە  
 ئىجازەت بەردى ۋە ئۇنىڭغا مېھرىبانلىق بىلەن تىكىلىپ قارىدى.  
 بىراق، جاھانگىر خوجا قوقان خانىنىڭ چاقناپ تۇرغان قىيسق  
 كۆزىدىن بەتئىيەتلىك ئالامەتلىرىنى سەزگەندەك بولدى.  
 خان ئۇنىڭدىن ئاتىسى سامساق خوجىنىڭ ئۆلۈپ كەتكەندىن  
 كېيىنكى ئەھۋالىنى تەپسىلىي سورىدى ①.  
 جاھانگىر خوجا خاننىڭ سوئاللىرىغا قىسقا ۋە سەمىمى  
 جاۋاب بەرگەندىن كېيىن:

— مەن ئىشىنىمەنكى، — دېدى ئۇ سۆزىنىڭ  
 ئاخىرىدا، — پات ئارىدا ۋەتەنم مۈلكىي قەشقەرىيىدە بىر  
 قېتىم قىرغىن بولغۇسى. مەن ئەنە شۇ چاغدا خەلقنى باشلاپ  
 مەيدانغا بۆسۈپ كىرىپ، ئۆتكۈر قىلىچىم بىلەن پەيغەمبەر  
 ئەلەيھىسسالامنىڭ ئادالەت تۇغىنى قوغدايمەن. قولىدىن كەتكەن  
 بەختىمنى ۋە تەختىمنى لەنتى مەنچىڭلارنىڭ قولىدىن  
 قايتۇرۇۋالمەن! ئەمىر ئىسلامنىڭ مېنى قوللىشىنى ئۈمىد  
 قىلمەن. يىراقتىكى مەن ئۈچۈن يات بولغان ئاشۇ ۋەتەننىمگە  
 ئىسلام لەشكەرلىرىنى باشلاپ بېرىپ، ئەينى يىللاردا بۈيۈك  
 پەدەرى بۇزۇكۇار بوۋام، قۇيۇن ئەۋلىيا بۇرھانىدىن خوجىنىڭ  
 مۇبارەك قەدەم ئىزلىرىنى كۆزۈمگە سۈرتۈشنى خالايمەن!

— خوجىزادە، سىزنىڭ بۇنداق ئىرادىگە كېلىشىڭىز نېمە  
 سەۋەبتىن؟ بۇ ئىشنىڭ ئاقىۋىتىنىڭ خەتەرلىك ئىكەنلىكىنى  
 بىلمەيسىزمۇ؟ — دەپ سورىدى مەمەدەلى خان ۋە مۇلازىملىرىغا  
 شەرىپەت كەلتۈرۈشنى بۇيرۇدى. ئۇ بىر تەرەپتىن جاھانگىر  
 خوجىنى شەرىپەتكە تەكلىپ قىلسا، يەنە بىر تەرەپتىن ئۇنىڭ

① سامساق خوجا مىلادى 1820 - يىلى كۈزدە ئۆزىنىڭ قوقاندىكى ئۆيىدە ۋاپات  
 بولغانىدى. بۇ ھەقتە كروپاتكىن يازغان «قەشقەرىيە» دېگەن كىتابنىڭ 1983 - يىل  
 ئۇيغۇرچە نەشرى، 1984 - يىل 4 - ئاي 1 - باسىمى 207 - بىتكە قارالسۇن.

جاۋابىنى دىققەت بىلەن ئاڭلايتتى.

— پۇشتىپاناھىمغا مەلۇم بولغاچكى، تاغنىڭ بېشى قارسىز بولمىغىنىدەك، يىگىتنىڭ بېشىمۇ خەتەرسىز بولماس. بىزنىڭ قەشقەردىكى ئادەملىرىمىزنىڭ بەرگەن مەلۇماتىدىن قارىغاندا، قەشقەر مۇسۇلمانلىرى گەرچە مانجۇ زالىملىرىنىڭ ياۋۇز ھۆكۈمرانلىقى ئاستىدا ياشاۋاتقان بولسىمۇ، يەنىلا بىز خوجىزادىلەرنىڭ قايتىپ كېلىشىگە ئىنتىزار بولۇشماقتا. ئۇلار لەنتى مەنچىڭلارنى ئەل — يۇرتىمىزدىن ھەيدەپ چىقىرىشقا بىر ئۇلۇش بولسىمۇ ھەسسە قوشۇش ئۈچۈن ئۇزاقتىن بۇيان مال — دۇنيالىرىنى ئىئانە قىلىشىپ كېلىشتى...

— بىز قوقان مەملىكىتىنىڭ پادىشاھى بولۇش سۈپىتىمىز بىلەن ئۆزىمىزنىڭ خۇش پېئىل، ئىسلام ئەقىدىسىگە بولغان ۋاپادارلىقىمىز ۋە ئىززەت — ھۆرمىتىمىز بىلەن ئەتراپتىكى ئەللەرگە ئۈلگە بولۇپ كېلىۋاتىمىز. ۋەھالەنكى، ھەدىستە: «كۈللى مۇسۇلمان ئىخۋەتۇن» دېيىلگەن شۇنداق ئىكەن، سىزنىڭ مۇساپىر بولۇشىڭىز بىزنىڭ ھۇزۇرىمىزغا كىرىشىڭىزگە ۋە شاپائىتىمىزگە نائىل بولۇشىڭىزغا قانداقمۇ توسالغۇ بولاليسۇن؟! گەرچە، خاقانى چىن ھۆكۈمىتى سىز خوجىلارنىڭ بۇ ئەلدە خاقانى چىن سەلتەنتىگە قارشى يوشۇرۇن ئىش ئېلىپ بېرىشىڭلارنى تەقىپ قىلىشىمىز ھەققىدە، بەلكى سىزلەرنى تۇتۇپ ئۇلارغا تاپشۇرۇپ بېرىشىمىز ھەققىدە ئىنايەتنامە ئەۋەتكەن بولسىمۇ، ھەتتا بۇنىڭ بەدىلىگە يىلىغا بىزگە 200 يامبۇ يەنى يىگىرمە مىڭ سەر تەڭگە ئولپان تۆلەشكە ماقسۇل بولغان بولسىمۇ<sup>①</sup> ئەمما خوجىزادەم، شۇنىڭغا ئىشەنگەيسىزكى، سىزلەرگە غەمخورلۇق قىلىش — بىزكىم ئەمىر ئىسلامنىڭ مۇسۇلمانلىق بۇرچىمىز، دەپ تونۇيمىز! چۈنكى، سىزلەر

① بۇ ھەقتە كروياتكىن يازغان «قەشقەرىيە» دېگەن كىتابنىڭ 1983 - يىلىدىكى ئۈچۈرچە نىشرىنىڭ 206 - ، 207 - بەتلەرگە قارالسۇن.



زاماننىڭ زولمىغا ئۇچرىغانسىز لەر، زامان ئۆزى شۇنداق، دائىم دانا، پازىللارنى ئۇرۇپ - سوقۇپ كەلگەن! بىراق، خوجىزادەم، ئېيتىپ بېقىڭچۇ، سىز بۇ ئۇلۇغ ئىشنى قانداق ۋۇجۇدقا چىقارماقچى بولۇۋاتىسىز؟

— بۇ ئۇلۇغ ئىشنى باشلاشتىن ئىلگىرى، بىز ئادالەتپاناھ ئەمىر ئىسلام جانابى ئالىيلەرنىڭ بىزگە ئىنايەتنامە بېرىشىگە موھتاجمىز، — دەپ ئىلتىجا قىلدى جاھانگىر خوجا ئورنىدىن تۇرۇپ.

— خوجىزادەم، سىز نېمىنى كۆزدە تۇتۇپ مۇنداق دەيسىز؟  
— بىز قەشقەر مۇزاپىتىگە يېقىن بولغان ئارىغا بېرىپ، تاغلىق قىرغىز - قىپچاق قېرىنداشلىمىز ئارىسىدا سۈلۈك تەرغىباتى يۈرگۈزمەكچىمىز. جاي - جايلارغا ئادەم ئەۋەتىپ، بارلىق قەشقەرلىك مۇساپىرلارنى مانجۇ زالىملىرىنىڭ زولمىغا قارشى ئادالەت تۇغى ئاستىغا توپلىنىپ، ھەق يول ئارا پىدائىي بولۇشقا چاقىرىمىز، دېگەن ئويدىمىز!

— سىلەر قەشقەرىيە مۇسۇلمانلىرىنىڭ بېشىغا كەلگەن بۇ دىشۋارچىلىق ھەر قانداق ئىنسان تائىپىسىنىڭ بېشىغا كەلمىگەي! — دېدى مەمەدەلى خان ئورنىدىن سەل قوزغىلىپ قويغاندىن كېيىن، — بىز بىلگەن ئەھۋاللارنىڭ بىنورماللىقىدىن قەشقەرىيىنى بىراقلا ئىگىلىۋالالىشىڭلار مۇمكىن ئەمەستەك قىلىدۇ. خوجىزادەم، قەشقەرىيە مۇسۇلمانلىرىنىڭ بىتەلەيلىكىنىڭ، بەختسىزلىكىنىڭ مەنبەسى نېمە ئىكەنلىكىنى ئويلىدىڭىزمۇ؟

— بۇ ئىش توغرىلىق كۆپ ئويلىدىم. بىراق، مېنىڭ دېگەنلىرىم پۇشتىپاناھىمنىڭ مۇبارەك دىلىدا ئويلىغانلىرى بىلەن بىر يەردىن چىقماسمىكىن، دەپ ئەنسىرەيمەن!  
— قېنى ئېيتىپ بېقىڭچۇ؟

— بىز خەقنىڭ بىتەلەيلىكىنىڭ مەنبەسى كۆپ تەرەپلەردىكى

ئامىللارغا باغلىقتەك قىلىدۇ.

— مەسىلەن؟ . . .

— مەسىلەن ئالايلىق، بىزدىكى مەزھەپ نىزاپەتچىلىكى ۋە يۇرتتۇزلىقتەك تەپىرىقتىچىلىق تۈپەيلىدىن، بۇ خەلقنى قايتىدىن بىرلەشتۈرۈشكە ھېچكىم قىزىقمايدىغان بولۇپ قالدى. قارايدىغان بولساق، پىر - ئەۋلىيا دەپ ھۆرمەتلەيدىغان ئاشۇ بوۋىلىرىمىز نەچچە يۈز يىلدىن بېرى ئاللا ئۆزىگە بۇيرۇمىغان دەھرىي ھاكىمىيەتنى بىر - بىرىدىن تالىشىپ، ھەمىشە ئاقتاغلىق، قارا تاغلىق بولۇشۇۋېلىپ، توختىماستىن جەڭگى - جېدەل قىلىشىپ كېلىشىپتۇ. ئاقتاغلىقلار مەزھىپىدىكىلەر قارا تاغلىقلارنى «قارا ئازما، قارا مۇسۇلمان» دەپ، ئۆز يۇرتلىرىدىن تەركىدۇنيا قىلسا، قارا تاغلىقلار مەزھىپىدىكىلەر ئاقتاغلىقلارنى «نوقانچى ئاق داستارلار» دەپ ئۇلارنىڭ مۇسۇلمان ئىكەنلىكىنى زادىلا ئېتىراپ قىلماپتۇ. مۈلكىي قەشقەرىيىنىڭ قەشقەر، خوتەن، يەكەن، ئاقسۇ، ئۇچتۇرپان، كۇچا، قاراشەھەر، تۇرپان ۋە قۇمۇل ئۆلكىلىرىدە ياشايدىغانلارنىڭ ھەممىسى ئەسلىدە بىر پۈتۈن ئۇيغۇر ئەھلى ئىدى. گەرچە، ئۇلار ئاقتاغلىقلار مەزھىپىدىكى ئۇيغۇرلار بولسۇن ۋە ياكى قارا تاغلىقلار مەزھىپىدىكى ئۇيغۇرلار بولسۇن، بۇ ئىككى مەزھەپتىكىلەرنىڭ ئەسلى دىيانىتى بىر، پەيغەمبىرىمۇ بىر، ئىمان كەلتۈرىدىغان خۇداسىمۇ بىر ئىدى! پەيغەمبەر سەللەللاھۇ ئەلەيھى ۋەسەللەمنىڭ تەلىم بېرىپ ئۆگەتكىنىمۇ مۇسۇلمانلارنىڭ بىرلىكى ئىدى. ۋەھالەنكى، بۇ پىر - ئىشانلارنىڭ ئاچ كۆزلۈكى، تەمەخورلۇقى تۈپەيلىدىن بۇ ئەلدە تەپىرىقات، بۆلۈنۈش يۈز بەردى. ھەر بىر خوجا بىر سۈلۈك، ھەر بىر خوجا بىردىن سۈلۈكنىڭ پىرى بولۇشۇۋالغانلىقتىن، بۇنداق تەپىرىقتىچىلىق چىغرىقنىڭ مۇرۇۋىتىدەك چىڭگىسا چىڭگىدىكى، ھەرگىزمۇ بوشىمىدى. ئاخىر مۇشۇنداق گۇناھى - كىبىرنىڭ كاساپىتىدە بىز ئۇيغۇر

ئەھلىلىرى ھەبەشنىڭ چېچىدەك چېچىلىپ كەتتۇق. بىر - بىرىگە زادىلا بويسۇنمايدىغان دۈشمەن، ئەشەددىي رەقىبىلەرگە ئايلىنىپ قالدۇق. مۇشۇنداق كاج تەقدىر بىزلەرنى پۇچۇق زاغرىغا موھتاج قىلىپ مانجۇلارنىڭ ئالدىغا تاشلىدى.

— بارىكالا، خوجىزادەم، ئايرىن سىزگە، — دەپ ئورنىدىن تۇرۇپ كەتتى مەمەدەلى خان، — ئاتا - بوۋىلىرىڭىز چۈشەنمىگەن ۋە چۈشىنىشى خالىمىغان بۇ ئاچچىق ساۋاقنى تولىمۇ ياخشى مۇجەسسەملەپسىز! يىگىت چوڭ ئىش قىلمەن دەپ پۈتتى شىجائەت ئېتىنىڭ ئۈزەڭگىسىگە قويغاندا، ئالدىنقىلارنىڭ ئاچچىق ساۋاقلارنى ئۈنۈمسىزلىكى لازىم. ئاللا تائالانىڭ شاراپىتىدە بەخت - تەلەي ھۇمايۇن قۇشى خەلىقلارنىڭ تەقدىر ئاسمىنىدا نەچچە رەت - نەچچە رەت قانات قاققاندى. بىراق، ئېيتىپ بېقىڭچۇ خوجىزادەم، گۆشى، قېنى، تىرىكچىلىكى، يېرى، تىلى، دىلى، تارىخى، ھەتتا ئىمان - ئېتىقادى بىر بولغان پۈتۈنسۈرۈك خەلقنى كىم قەشقەرلىك، ئاتۇشلۇق، خوتەنلىك، يەكەنلىك، ئاقسۇلۇق، ئۈچتۈرپانلىق، كۇچالىق، قاراشەھەرلىك، تۈرپانلىق، قۇمۇلۇق... ۋە ھاكازالارغا، «ئاقتاغلىق»، «قارا تاغلىق» دەپ بىر - بىرىگە دۈشمەن ئىككى گۇرۇھقا ئايرىپ تاشلىدى؟ ئاشۇ ئائىلىنى قەشقەر خوجىلىرى ئەمەسمۇ؟ ئۇلارنى كىم بىر - بىرىنىڭ قېنىنى تۆكۈشكە چاقىردى؟ ئاشۇ ناكەس قەشقەر خوجىلىرى ئەمەسمۇ؟ ئاشۇ تۈگمەس - پۈتمەس مەزھەپ تەپرىقاتچىلىقىنىڭ جەڭگى - جېدەللىرىدە جان پىدالىق، يىگىتلىك نامىغا ئۈزۈپ كەلتۈرۈلگەن سان - ساناقسىز باشلار كىملىرىنىڭكى؟ پۈتۈنسۈرۈك ئۇيغۇرنىڭ قۇدرەتلىك تىرىكچىلىك دەرىخىنىڭ يىلتىزىغا پالتا چاپقانلار زادى كىم؟ مۇشۇمۇ يىگىتلىكمۇ؟ قەھرىمانلىقمۇ؟ غالىبىيەتمۇ؟ كىم كىمنى يەڭمەكچى؟ خوجىزادەم، قەشقەر خوجىلىرىنىڭ مۇشۇ شەرمەندىلىك بىلەن تولغان قارا تارىخىلا سىز ۋە بىزنىڭ كۆز

ئالدىمىزدا ھەددى - ھېسابسىز پاجىئەلىك مەنزىرىلەرنى قاتارلاشتۇرۇپ تىزىپ چىقىدىغۇ؟! ...

— شۇنداق، تولىمۇ دانا گەپ قىلىدىڭىز، ئى پۇشتىپاناھ، — دېدى جاھانگىر خوجا، — ئەجدادىمنىڭ قارا بولغان يۈزىنى ئاقلايدىغان پەيت يېتىپ كەلگەندەك قىلىدۇ! مەن ئاشۇ ئۇرۇش مەيدانىغا ئېتىلىپ باراي دەيمەن. ئاشۇ قارا يۈز ئەجدادىمنىڭ كاساپىتى بىلەن بېشىمىزغا بالا - قازا يېغىپ، قاتمۇ قات پېشكەللىكلەرگە ئۇچرىدۇق. بىزدىن بەخت - تەلەي، خۇشاللىق دېگەنلەر پاك - پاكىز قېچىپ كەتتى! ... دېمەك، رەھىمسىز پەلەك: «ئەجدادلىرىمنىڭ ئىلگىرى سادىر قىلغان خاتالىق، سەۋەنلىكلىرىنى تونۇپ، ئۆتكۈزگەن گۇناھى - كىبىرلىرىگە توۋا قىلسۇن» دەپ بىزنى قولدا خۇددى سەمەرقەند ئالمىسىدەك ئوينىتىپ، تەقدىر - قىسمەتنىڭ باياۋانلىرىغا ئاپىرىپ تاشلىدى. ئەلھال، قاراڭغۇ، زەي قەبىرلەردە چىرىپ، خاك - تۇپراققا ئايلانغان ئاشۇ سان - ساناقسىز بىگۇناھ خەلقنىڭ روھى يۇقىرى ئاۋاز بىلەن بىزنى ئۆزلىرى ئۈچۈن ئىنتىقام ئېلىشقا چاقىرىۋاتقانلىقىنى ئاڭلىغاندەك بولۇۋاتىمەن!

— ئى خوجىزادەم، بۇ ئۇلۇغ ئىشقا قانچىلىك كۈچ بىلەن ئاتلانماقچى بولۇۋاتىسىز؟

— پۇشتىپاناھمىغا مەلۇم بولغايكى، — دېدى جاھانگىر خوجا قۇللۇق بىلدۈرۈپ تۇرۇپ، — بىز قارا كۈچكە ياكى ئادەم سانىنىڭ كۆپلۈكىگە تايىنىپلا مانجۇلار ئۈستىدىن غالىب كېلەلمەيمىز. بىز پەقەت ئاللا بىزنى ئەزىز قىلغان دىنىي ئىسلامغا تايىنىپ ئۇرۇش قىلىمىز. مانجۇلاردىن بىزار بولغان ۋە ئۇلارنى يامان كۆرىدىغان كىشىلەر بىلەن، ھەق يول ئارا شېھىت بولۇشتىن قورقمايدىغان پىداكارلار بىلەن بىللە جەڭگە ئاتلىنىمىز. بىز بۇ جەڭدە ياكى غەلبە قىلىش، ياكى شېھىت بولۇشتىن ئىبارەت ئىككى ياخشىلىقنىڭ بىرىگە ئىگە بولىمىز!

— بارىكالا، بىز سىزگە ئىنايەتنامە بەردۇق ئەمەسە، —  
دېدى ئۇنىڭ سۆزىدىن تەسىرلەنگەن مەمەدەلى خان ئورنىدىن  
تۇرۇپ كېتىپ، — سىز قەشقەرلىق مۇساپىرلار ئارىسىدىن  
پىدائىي چاقىرىپ لەشكەر تۈزۈڭ. بىزمۇ ھەرقايسى قىر  
خەلقىنىڭ ئەمىرلىرىگە يارلىق يازايلى. ئۇلار ئۆز ئادەملىرىنى  
ئۆزلىرىنىڭ تۇغى ئاستىغا توپلىسۇن ۋە تەلەپ بويىچە ئورۇشقا  
تەييارلانسۇن! — ئاندىن ئۇ تاج قالدالغان سەللىسىگە  
قىستۇرۇقلۇق بىر نەپچە قەغەزنى قولغا ئالدى — دە، ھۆدەيچىگە  
سۈندى ۋە:

— ئوقۇڭ! — دەپ ئەمىر قىلدى.

ھۆدەيچى خانغا ئىگىلىپ تەزىم قىلغاندىن كېيىن  
ئىنايەتنامىنى كۆزىگە سۈرتتى — دە، ئوقۇشقا باشلىدى:

«... ياراتقۇچى قادىر ئاللا دۇنيانىڭ ئەھۋالاتلىرىنى  
بىلىپ تۇرغۇچىدۇر. ئىنسان ۋە مالا ئىكلىرىنىڭ خوجىسى بولغان  
پەيغەمبەر سەللەللاھۇ ئەلەيھى ۋەسەللەمنىڭ شەرىئىتىنىڭ ئۆتكۈر  
نۇرى بۇ مۈلكىي قەشقەرىيە خەلقىنىڭ بېشىنىڭ ئۈستىدە يېنىپ  
تۇرغان مەشئەلدۇر. ئۈمەتلىرىگە چەكسىز مېھرىبان  
پەيغەمبىرىمىزنىڭ شەرىئەت نۇرلىرىنىڭ تېخىمۇ كەڭ تارقىلىشى  
ئۈچۈن بولىدىغان بۇ جەڭدە جان پىدالىق كۆرسىتىش ھەربىر  
ئىسلام باھادىرىنىڭ بۇرچىدۇر. بۇ جەڭدە ياكى غەلبە قىلىش،  
ياكى شېھىت بولۇشتىن ئىبارەت ئىككى ياخشىلىق ھەربىر  
باھادىرنى كۈتۈپ تۇرۇپتۇ. بۇ جەڭنىڭ خاسىيىتى ۋە نەتىجىسى  
پۇقرالارنىڭ ئاسايىشلىقىغا سەۋەب بولۇر. بۇ بەش كۈنلۈك ئالەم  
ئۆتۈپ كېتۈر. بىراق، قىيامەت كۈنى مۇشەققەتلىكتۇر.  
تاپشۇرۇلغان بۇ خاسىيەتلىك بۇرچ — مەجبۇرىيەتنى ياخشى ئادا  
قىلىپ، ئاخىرەتلىكىڭىز ئۈچۈن ئىرىشچانلىق كۆرسىتىڭ.  
ئاللانىڭ نامى بىلەن غازاتقا ئاتلىنىڭ. ئاللانىڭ دۈشمەنلىرى  
بىلەن، ئۆزىڭىزنىڭ دۈشمەنلىرى بىلەن ئاداقچىچە ئېلىشىڭ.

ۋەللەھۇ ئەئلەم، ئامىن!»

جاھانگىر خوجا ھۆدەيچىنىڭ قولىدىن مەمەدەلى خاننىڭ ئالىي ئىنايەتنامىسىنى ئېلىپ كۆزىگە سۈرتكەندىن كېيىن بېشىدىن ئوچ قېتىم ئېگىز كۆتۈرۈپ ھۆرمەت بىلدۈردى. ئاندىن قوينغا سېلىپ، كەينىچە ماڭغىنىچە شاھىنشىندىن چىقىپ كەتتى.

\* \* \*

قوقان خانلىقى ئالىم خان، ئۆمەر خان ۋە مەمەدەلى خانلارنىڭ زامانىدىن تارتىپ قۇدرەت تېپىشقا باشلىدى. خاقانى چىننىڭ تەسەررۇپىدىكى مۈلكىي قەشقەرىيە بىلەن بولغان سودا ئۇلارنى تېخىمۇ قىزىقتۇراتتى. شۇڭا، قوقان خانلىقى ئارىلىقىدىكى تامغا بېجىدىن كىرىدىغان پايدىغا بىۋاسىتە ئىگە بولۇشى ئۈچۈن خاقانى چىن ھۆكۈمىتىگە قوقانلىق سودىگەرلەردىن ئېلىنىدىغان سودا بېجىنى كەچۈرۈم قىلىش تەلىپىنى قويدى ۋە مۈلكىي قەشقەرىيەدە سودا قىلىۋاتقان قوقانلىق سودىگەرلەردىن بىۋاسىتە تامغا بېجى ئېلىش ئۈچۈن مانجۇلارنىڭ قەشقەردىكى ھاكىمبەگلىرى تەيىنلىگەن قۇتىدارلارنىڭ ئورنىغا ئۆزىنىڭ ئاقساقاللىرىنى ئەۋەتىشكە ئۇرۇندى.

پامىر ئەتراپىدىكى بۇخارا، خىۋە، بەدەخشان قاتارلىق ئەللەرنىڭ قوقان زېمىنى ئارقىلىق مۈلكىي قەشقەرىيە بىلەن سودا قىلىشىۋاتقانلىقىنى كۆرگەن قوقان خانلىرى پايدىغا ئېرىشىش ئۈچۈن خانلىقنىڭ ھەربىي كۈچ - قۇدرىتىنى ئارقا تىرەك قىلىپ تۇرۇپ، بۇ ئەللەردىن تامغا بېجى ئېلىشقا باشلىدى ھەمدە قوقانلىق ۋە چەت ئەللىك سودىگەرلەرگە بولغان كونتروللۇقنى تەدرىجىي كۈچەيتىشكە باشلىدى.

قوقان خانلىقى غايەت زور بايلىق جۇغلاش بىلەن بىللە،  
 مونارخىيىنى كۈچەيتىش ئۈچۈن، ھەربىي ھازىرلىقلارنى تېخىمۇ  
 جىددىيلەشتۈرۈپ، چەت ئەللەرگە قارشى ئارقا - ئارقىدىن  
 ئۇرۇش قوزغىدى. شۇنىڭ بىلەن بىر ۋاقىتتا، خاقانى چىن بىلەن  
 بىۋاسىتە توقۇنۇشۇپ قالماسلىق ئۈچۈن خاقانى چىن ھۆكۈمىتى  
 بىلەن كۆرۈنۈشتە بولسىمۇ تىنچ دىپلوماتىك مۇناسىۋەتنى  
 ساقلىدى. لېكىن، بۇ يۈزەكى ھالەت قوقان ھۆكۈمرانلىرىنىڭ  
 قەشقەر خوجىلىرىدىن پايدىلىنىپ، مۈلكىي قەشقەرىيىگە سىڭىپ  
 كىرىشتىن ئىبارەت ئىستراتېگىيىلىك مەقسىتىنى ئىشقا  
 ئاشۇرماقچى بولغانلىقىنى ھەرگىزمۇ يېپىپ قالالمىدى...

\*

\*

\*

مانجۇ سەلتەنىتى تەڭرىتاغلىرىنىڭ شىمالى بىلەن  
 جەنۇبىدىكى كەڭ جايلاردا قارار تاپقاندىن كېيىن مانجۇلار بۇ  
 جايلارنىڭ تىنچ - ئامانلىقىنى، مۇقىملىقىنى كاپالەتلەندۈرۈش  
 ئۈچۈن كۆپلەپ خىل ھەربىي قوشۇن تۇرغۇزدى؛ مۇسۇلمان  
 شەھەرلىرىدىكى ھەر دەرىجىلىك ئۇيغۇر بەگلىرى ئۆزلىرىنى  
 تۈرلۈك ئىمتىيازلىرىنى ساقلاپ قېلىش ئالدىنقى شەرتى ئاستىدا،  
 مانجۇ ھاكىمىيىتىگە ۋاكالەتەن ئۆز خەلقىنى قاتتىق تەقىپ  
 قىلدى؛ ئۇيغۇرلاردا بىرلىككە كەلگەن مىللىي ئاڭنىڭ كەمچىل  
 بولۇشى تۈپەيلىدىن، كەڭ ئۇيغۇر خەلقىنىڭ مانجۇ ئىستىبادىغا  
 قارشى مىللىي ئازادلىق ھەرىكەتلىرى كەڭ قانات يايدىردى.  
 گەرچە، مانجۇلار جەنۇبتىكى مۇسۇلمان يۇرتلىرىنى ئىدارە قىلىش  
 جەريانىدا ئىلتىپات - شاپائەت بىلەن سۈر - ھەيۋىنى ئۆز ئارا  
 نۆۋەتلەشتۈرۈپ قوللىنىش ئارقىلىق، مۇسۇلمانلار يۇرتىدا  
 بىرقەدەر ئۇزاققا سوزۇلغان تىنچ - ئاسايىشلىق ۋەزىيەتنى  
 شەكىللەندۈرۈشكە مۇۋەپپەقىيەت بولالغان بولسىمۇ ئەمما ئۇلار

ھۆكۈمران مىللەت بولغان مانجۇلارنىڭ تۈپ مەنبەئىتىنى چىقىش قىلغانلىقتىن، ئۇلار مۇسۇلمان يۇرتلىرىدا تۈزۈپ يولغا قويغان سىياسەت، ئەمىر - پەرمان ۋە تەدبىر - چارىلەردە ئالدىنى ئېلىپ توسۇش - يېتەكلەشتىن كۆپ بولدى؛ باستۇرۇش - تەسەللى بېرىپ، بېشىنى سىلاشتىن كۆپ بولدى؛ ئۇيغۇرلار ئارىسىدىكى ئاز ساندىكى يۇقىرى قاتلام ئۇنسۇرلىرىنى سېتىۋېلىش - كەڭ مۇسۇلمانلار ئاممىسىغا غەمخورلۇق قىلىپ دەردىگە دەرمان بولۇشتىن كۆپ بولدى؛ ئۇيغۇرلار بىلەن قىرغىزلار، ئاقتاغلىقلار مەزھىپى بىلەن قارا تاغلىقلار مەزھىپى ئوتتۇرىسىدىكى زىددىيەتتىن پايدىلىنىپ، بۆلۈپ - پارچىلاپ ئىدارە قىلىش - ئۇلارنى ئىناق - ئىتتىپاقلاشتۇرۇشتىن كۆپ بولدى ۋە ھاكازالار. خاقانى چىن مىلادى 1760 - يىلى مۇسۇلمانلار يۇرتىنى ئىستېلا قىلغاندىن باشلاپ مىلادى 1820 - يىلىغا قەدەر، ئۇيغۇرلار مانجۇ سەلتەنىتىنىڭ زۇلمىغا قارشى جەمئىي ئۈچ قېتىم ئىسيان كۆتۈردى: بىرى، مىلادى 1760 - يىلى قەشقەردە يۈز بەرگەن بەشكېرەم يېغىلىقى؛ بىرى، مىلادى 1765 - يىلى ئۈچتۇرپاندا پارتلىغان ئۈچتۇرپان يېغىلىقى؛ يەنە بىرى، مىلادى 1815 - يىلى قەشقەردىكى تاشمىلىقتا يۈز بەرگەن زىياۋۇدۇن ۋە قەسى ①.

بۇ ئىسيانلار ئاسىيانىڭ شەرقىي قىسمى بىلەن ئىچكىرى قىسمىنى ئۆز ئىلكىدە تۇتۇپ سوراۋاتقان قۇدرەتلىك خاقانى

① زىياۋۇدۇن ۋە قەسى - مىلادى 1815 - يىلى قەمەرىيە 3 - ئايدا قەشقەرنىڭ غەربىي - جەنۇبىدىكى تاشمىلىق دېگەن يەردە يۈز بەرگەن ۋەقە. بۇ ۋەقەنىڭ ئۆتمۈشى مۇنداق: مىلادى 1814 - يىلى قەمەرىيە 3 - ئايدا، تاشمىلىق مەسچىتىنىڭ ئىمامى زىياۋۇدۇن ئاخۇن قەشقەر ھەزرەتتە ئولتۇرۇشلۇق ئاقتاغلىقلار مەزھىپىدىكى قاسىم خوجا دېگەننىڭ قىزى بەھرىنىسىنى نىكاھىغا ئالماقچى بولغاندا، قەشقەر ھاكىمىيىتى بۇسۇپ بەگ قارا تاغلىقلار بىلەن ئاقتاغلىقلار ئۆز ئارا نىكاھلاشما بولمايدۇ، دېگەننى باھانە قىلىپ، ئۇنىڭ قىزىنى پۈتكەپ كېتىشىگە رۇخسەت قىلمايدۇ. زىياۋۇدۇن ئاغىنىسى، بۇرۇت قىپچاقلىرىنىڭ بېگى ئۆردى مۇھەممەت بېيى بىلەن بىللە نەچچە يۈز ئادەمنى باشلاپ قەشقەر ھاكىمىيىتىگە بۇسۇپ بەگكە قارشى ئىسيان كۆتۈرىدۇ ۋە ئىككىنچى يىلى 8 - ئايدا مانجۇلارنىڭ ئات قېرىسىنى كۆيدۈرۈپ تاشلاپ، قارا چېرىكلەرنى ئۆلتۈرىدۇ. 9 - ئايدا، زىياۋۇدۇن قاتارلىقلار بەختكە قارشى قولغا چۈشۈپ قېلىپ ئۆلتۈرۈلىدۇ.



چىننىڭ نەزەرىدە ھېچنىمىگە گەرزىمەيدىغان بەلكى مىللىي ئاڭ بىرلىكى كەمچىل بولغانلىقتىن زور تەسىر قوزغىيالىشىمۇ مۇمكىن بولمايدىغان بىر ئىشتەك قىلاتتى. بىراق، مىلادى 1820 - يىللىرى جاھانگىر خوجا باشچىلىقىدىكى قەشقەرلىق خوجا ئەۋلادلىرى قەشقەرىيە مۇزاپىتىدە تەشكىللىك ئاساستا غازات قىلىشقا باشلىغاندىن بېرى، خاقانى چىننىڭ تەسەررۇپىدىكى بۇ مۇسۇلمان پۇرتلىرى تەدرىجىي داۋالغۇشقا باشلىدى. ئۇيغۇرلار بۇ غەلىبانلارغا تۇشمۇ تۇشتىن قوزغىلىپ ئاۋاز قوشۇپ، ئاكتىپ قاتنىشىپلا قالماستىن، بەلكى دىلىغا سىياسىي، ئىقتىسادىي جەھەتتە تۈرلۈك مەقسەتلەرنى پۈككەن قوقان خانلىقىمۇ بۇ غەلىبانلارنى ئاكتىپ قوللىدى. ھالبۇكى، بىز يۇقىرىدا تىلغا ئالغان ئاشۇ كىچىك كۆلەمدىكى تۈرلۈك ئىسيانلار قەشقەرلىق خوجا ئەۋلادلىرى قوزغىغان بىر قاتار پاراكەندىچىلىكلەرنىڭ مۇقەددىمىسى بولۇپ قالدى...

\* \* \*

ھىجرىيە 1241 - يىلى زۇلھەججەنىڭ ئونىنچىسى كېچىسى<sup>①</sup>. بىر توپ قوراللىق كىشىلەر ئانىلىرىنى مىنىپ، ئوڭغۇل - دوڭغۇل جىلغا ئىچىدە ئىلگىرىلەپ كېتىپ باراتتى. ئەتراپ قاراڭغۇلۇق ياسقان جىمجىت كېچە ئىلكىدە بولۇپ، ئاتلارنىڭ تۇيىقىنىڭ تېۋىشىلا ئاڭلىنىپ تۇراتتى، ئاسماندا تېخى ئاي تۇغىمىغانىدى. شۇنداقسىمۇ ئاي چىقىدىغانلىقىدىن خەۋەر بەرگەندەك غۇۋا شولىسىنى چېچىپ تۇراتتى. بۇ يەرنىڭ ئەتراپى تاغ بىلەن قورشالغان... پەقەت ئالدى تەرەپتىكى ۋادىدىن ئاندا - ساندا ئاڭلىنىپ قالىدىغان ئىتنىڭ قاۋۇغان ئاۋازىدىن باشقا

① مىلادى 1826 - يىلى قەبرىيە 6 - ئاينىڭ 12 - كۈنى.

ھېچقانداق سادا - ئاۋازمۇ ئاڭلانمايتتى. ھەتتا، غۇر - غۇر شامالمۇ يوق ئىدى. ھازىر گەرچە ئاي تۇغقان بولسىمۇ لېكىن ئۇنىڭ نۇرى بۇ جىلغىنىڭ بولۇڭ - پۇچقاقلرىغا تېخى يېتىپ كېلەلمىگەندى.

جاھانگىر خوجا ئۆزىنىڭ بۇ قېتىمقى قەشقەرگە قىلىدىغان نۇپۇقسىز ھۇجۇم يۈرۈشىگە ئاران 500 دەك ئادىمىنى باشلاپ ماڭغانىدى. بۇ كىشىلەرنىڭ زور كۆپچىلىكى قىپچاق پىدائىيلىرى بولۇپ، ئۇلار: «كاشىغەرگە بارىمىز ۋە بۇ جاينى ئالىمىز، مانجۇلارنى قۇل - ئەسىر قىلىپ، غولدا - زەنجىرلەر بىلەن مەھكەم باغلاپ، مال - دۇنيا بىلەن قايتىمىز» دەپ خام تامالارنى ئوت ياقىمىغان قازانغا سېلىپ تەييارلاپ پىشۇرۇپ، چىشى يوق قۇرۇق ئاغزىدا چايناپ لەزەتلىنىپ خۇش بولۇشۇپ مېڭىشقانىدى.

ئەسلىدىكى پىلان بويىچە، جاھانگىر خوجا قۇربان ھېيتنىڭ ھارپا كۈنى كېچىسى ئاستىن ئاتۇشقا يېتىپ كېلىشى ۋە ناماز كۈنى ھەزرىتى سۇلتان مازىرىغا نامازغا يىغىلغان ئالاماننى باشلاپ قەشقەرگە تېگىش قىلىشى كېرەك ئىدى.

جاھانگىر خوجا ئەتراپىنى قاپلىغان مەشئۇم قاراڭغۇلۇق ئىچىدە كېتىۋېتىپ بىردىنلا تېنى شۈركەنگەندەك قىلدى. ئۇ كەينىگە يېنىپ قايتىپ كەتمەكچىمۇ بولدى. ئۇنىڭ دەككە - دۈككىگە چۆمگەن كۆڭلىگە پۈتكۈل يەر - زېمىن تار كېلىپ قالغاندەك بولاتتى. ئۇنىڭ مېڭىشى، نەگىدۇر بېرىشى كېرەك ئىدى. ئۇ مۇشۇ ئەتراپتا دۈشمەن بارلىقىنىمۇ، ئۆزىنىڭ مۇشۇ تاپتا مانجۇلارنىڭ تۆمۈر قورشاۋىدەك مۇھاسىرىسى ئىچىدە تۇرۇۋاتقانلىقىنىمۇ ئوبدان بىلەتتى. چۈنكى، بۇ قېتىمقى قەشقەر ئۇرۇشىدا ئۆزىنى نۇسرەت ياكى مەغلۇبىيەت كۈتۈپ تۇرغانلىقى ئۇنىڭ ئۈچۈن ھازىرقى ئاي نۇرىدەك تولىمۇ غۇۋا ئىدى.

ئۇ شۇ ھالەتتە خېلى ئۇزاق ماڭغاندىن كېيىن يەر ئۈستىنىڭ

پەسلەپ كېتىۋاتقانلىقىنى بايقىدى. ئۇ قولىنى كۆتۈرۈپ ئارقىدىكىلەرنى توختاشقا ئىشارەت قىلدى ۋە گەتراپنى كۆزىتىشكە باشلىدى. ئۇ يىراقتا قارىيىپ جىمجىت تۇرغان دەرەخلەردىن باشقا ھېچنېمىنى پەرق ئېتەلمىدى. بىراق، ئاقىرىپ كۆرۈنۈۋاتقان ئاسماننىڭ بىر چېتىدە تۇرغان ئېگىز مۇنار ۋە قۇببىنى غىل - پال كۆرۈپ قالدى - دە، ئۆزلىرىنىڭ ئاتۇشقا يېتىپ كېلەي دەپ قالغانلىقىنى سەزدى ئەمما كۆزىگە ئىشەنمەيلا قالدى. بۇ راستمۇ؟... ھەزرىتى سۇلتان مازارىغا ئېلىپ بارىدىغان يول ئوچۇق. ئەمدى ئۇنىڭ ئۈچۈن ئادىشىپ يولدىن ئېزىپ كېتىشتىن ئەندىشە قىلىشنىڭ ھاجىتى قالمىدى. چاققان، چاققان بولۇش كېرەك! تاڭ يورۇغچە مازارنىڭ مۇستەھكەم ئاسار - تاملىرىنىڭ ئىچىگە كىرىپ بېكىنىۋېلىش كېرەك. بولمىسا، مانجۇلار بۇ غىلتاڭ سايدا ئۇلارنى ئوققا تۇتۇپ، خۇددى كەكلىكنى سوققانداك سوقۇپ ۋەتەنلىكىنى چىقىرىشلىرى مۇمكىن!

ئۇ ئادەملىرىگە ئىتتىك مېڭىش ھەققىدە ئىشارەت قىلدى - دە، ۋادىغا قارىتىپ ئېتىنىڭ تىزگىنىنى قويۇپ بەردى...

\*

\*

\*

موڭغۇل ئاق تۇغلۇق قوشۇنىنىڭ سەردارى، خاقانى چىننىڭ قەشقەر مەسلىھەتچى ئامبىلى چىڭشياڭ خاقانى چىننىڭ ئىسلىق، تۆشۈكتاش چېگرا قاراۋۇلخانىلىرىنىڭ مەلۇماتىنى تېخى بۇنىڭدىن ئىككى كۈن ئىلگىرى تاپشۇرۇۋالغانىدى. «... جاھانگىر خوجا، - دېيىلگەندى بۇ مەلۇماتتا، - بەش يۈزدىن ئارتۇق بۇرۇت قىرغىزلىرىنى باشلاپ، 14 - كۈنى كېچىدە ئىسلىق قاراۋۇلخانىسى بىلەن تۆشۈكتاش قاراۋۇلخانىسىنىڭ ئارىلىقىدىن چېگرىنى بۇزۇپ ئۆتتى.

بىلىشىمىزچە، ئۇلار ئۇدۇل ئاتۇشقا قاراپ ماڭغاندەك قىلىدۇ...»<sup>①</sup>

مەسلىھەتچى ئامبال چىڭشياڭ بۇ مەلۇماتنى تاپشۇرۇۋېلىپلا 500 دەك قارا چېرىكنى باشلاپ ئۇدۇل ئاتۇشقا قاراپ باستۇرۇپ كەلدى ۋە جاھانگىر خوجا بېكىنىۋالغان ھەزرىتى سۇلتان مازىرىنى قاتمۇقات قورشىۋالدى.

ئىشنىڭ باشلىنىشىدىلا ئۆزى ئويلغاندەك بولمايۋاتقانلىقىغا جاھانگىر خوجىنىڭ قاتتىق ئاچچىقى كەلدى.

— ئىسلام باھادىرلىرى، مانجۇ كۈچۈكلىرىنى ئوق بوران قىلىپ، ئەبجىقنى چىقىرايلىق! — دەپ ۋارقىراپ قوياتتى ئۇ قىپچاقلارنىڭ روھىنى كۆتۈرۈش ئۈچۈن تامنىڭ ئارقىدا تۇرۇپ. قورشاۋ تارايغانسېرى، مازار ئىچىدىكى قىپچاقلارمۇ چىڭ قارشىلىق كۆرسىتىشكە باشلىدى. ئۇلار تامغا يامىشىپ چىقىۋاتقان قارا چېرىكلەرنى قىلىچلاپ تاشلىشاتتى. قىپچاقلار ئاتقان ئوقلار خۇددى يەر - زېمىننى قاپلاپ كېلىۋاتقان چېكەتكىدەك ۋىزىلداپ ئۇچۇپ بېرىپ مانجۇلارغا تارسىلىداپ سانجىلاتتى. ئادەملەرنىڭ باشلىرى ئۈستىدە قىلىچلار، نەيزىلەر ئويناتتى. ۋارقىرىغان، سۈرەن سالغان، بىر - بىرىگە لەنەت ياغدۇرغان ئادەملەرنىڭ ئاۋازلىرى، تۆمۈرلەرنىڭ جاراڭ - جۇرۇڭلىرى، ئاتلارنىڭ كىشىنى شىلىرى بىر - بىرىگە قوشۇلۇپ، دەھشەتلىك سادا پەيدا قىلغانىدى، ئىككىلەر تەرەپنىڭ لەشكەرلىرى خۇددى كېسىلىۋاتقان ئورماندەك ئۈزلۈكسىز قىرىلىۋاتماقتا ئىدى.

ئايلانمىسى بەش چاقىرىمدەك كېلىدىغان ھەزرىتى سۇلتان مازىرى ئۈچ قەۋەت قېلىن ئاسار - تام بىلەن ئىھاتە ئىچىگە

① بۇ ھەقتە «ئاسىيلارنى تىنچىتىش چارىلىرى»، 12 جىلد، 20 - 23 - بەتلەرگە ۋە داۋۇڭزىنىڭ 6 - يىلى قەدىرىيە 7 - ئاينىڭ 16 - كۈنىدىكى چىڭشياڭنىڭ خاتىغا يوللىغان مەلۇماتىغا قارالسۇن.

ئېلىنغان بولۇپ، تامنىڭ سىرتىدا ئاھالىلەرنىڭ ئۆي - قورۇلىرى بار ئىدى. ئۇرۇش تازا قىزغان پەيتتە، ئىككىلا تەرەپ ئۆزئارا گال سىقىشىپ، بىر - بىرنى يانچىۋېتىشكە ئۇرۇنۇۋاتقان چاغدا، مانجۇ - چېرىكلەرنىڭ ئۈلگىغا دېگەن بىر سەردارى شوتىدىن تامنىڭ ئىچىگە سەكرەپ چۈشتى - دە، قولىدىكى نەيزىسىنى ئۆزىگە قارىتىپ ئوقياسنى بەتلەۋاتقان بىر قىپچاققا ئاتتى. بۇنى كۆرگەن جاھانگىر خوجا قىلىچنى بىرلا شىلتىۋىدى، ھېلىلا نەيزىسىنى قىپچاق لەشكىرىگە قارىتىپ ئاتقان ئۈلگىئانىڭ ئوڭ قولى يېغىشىدىن ئۈزۈلۈپ چۈشتى. قان ئېقىۋاتقان كېسىكلىك قولىنى ساق قولى بىلەن چىڭ سىقىمداپ تۇتۇۋالغان مانجۇ سەردارى ئۈلگىغا داد - پەرياد سالغىنىچە كەينىگە قاچتى، جاھانگىر خوجا كەينىدىن قوغلاپ كېلىپ بىر قىلىچ ئۇرۇپلا ئۇنىڭ بېشىنى تېنىدىن جۇدا قىلدى. . . . ①

مانجۇلارنىڭ قورشاۋ ھالقىسىنى ئۈزۈپ چىققان بىر بۆلۈك قىپچاقلار مازار ئىچىدىن ئېتىلىپ چىقىشتى. مانجۇلار ئارىسىدا شۇئان پاراكەندىچىلىك يۈز بەردى. بىراق، مانجۇ مەسلىھەتچى ئامبىلى چىڭشياڭ ئۆزىنى تەمكىن تۇتقانلىقتىن ھولۇقۇپ كەتمىدى. ئۇ دەرھال كۈچنى ئىككىگە بۆلۈپ، بىر بۆلۈكىنى مازار ئىچىدىكىلەرنى سىرتقا چىقارماسلىق ئۈچۈن ئۈزۈلگەن ھالقىنى يېڭىۋاشتىن ئۇلاشقا سالدى؛ يەنە بىر بۆلۈكىنى ھالقىنى بۇزۇپ چىقىپ قاچماقچى بولغان ھېلىقى بىر توپ قىپچاقلارنىڭ ئارقىسىدىن قوغلاشقا ئەۋەتتى.

ئەمدى مازار ئىچىدىن ھالقىنى بۇزۇپ چىقىشقا ئۇرۇنغانلارنى مانجۇلار ساۋوت تېشەر ئوق ياغدۇرۇپ قارشى ئېلىشقا باشلىدى. جاھانگىر خوجىنىڭ قالىقىغا بىرلا قېتىمدا

① «ئاسىلارنى تىنچىتىش خاتىرىلىرى»، 12 - جىلد، 20 - ، 23 - بەتلەرگە ۋە داۋگۇاڭنىڭ 6 - يىلى 7 - كۈنىگە 16 - كۈنىدىكى چىڭشياڭنىڭ خانغا يوللىغان سەلۇماتىغا قارالسۇن.

تۆت پاي ئوق تازاسلاپ تەگدى، تەگكەن ئوقلار شۇ زامان چەتكە قاغىنىپ كەتتى. قىپچاقلاردىن بىرقانچىسى ئوق تېگىپ ئاتلىرىنىڭ ئۈستىگە دۈم يىقىلدى. جاھانگىر خوجىنىڭ لەشكەرلىرى بارا - بارا بەرداشلىق بېرەلمەي قېلىشقا باشلىدى. . . .

كۈن پېشىن بولغاندا، مانجۇلارنىڭ ئارقا تەرىپىدە «پاڭ - پۇڭ!» قىلغان ئوق ئاۋازى ئاڭلاندى. مانجۇلار بىردىنلا پاتىپاراق بولۇشۇپ قېچىشقا باشلىدى. بۇ ئىشتىن ھەيران قالغان جاھانگىر خوجا تامنىڭ كەينىدىن بېشىنى سوزۇپ قارىۋىدى، كۈنچىقىشتىكى كاتتايلاق دېگەن تەرەپتىن مانجۇلارغا قارشى چىقىپ قوزغىلاڭ كۆتۈرگەن بىرەر مىڭدەك ئاتلىق ئادەملەر ھۇيقۇتقىنىچە ھەزرىتى سۇلتان مازىرى تەرەپكە ئات سېلىپ كېلىۋېتىپتۇ. ئۇلارنىڭ تولىسى مىللىتىلىق مەرگەنلەر بولۇپ، بىر ئوقتا بىر قارا چېرىكىنى يەر چىشلەتمەكتە ئىدى. قارا چېرىكلەر ئۆزلىرىنى قوراللىق كىشىلەرنىڭ ئوقىدىن قاچۇرۇپ، كىرىدىغان تۆشۈك تاپالماي ئاھالىنىڭ ئۆيلىرى ئارىسىدا ئۇيان - بۇيان قېچىشىپ يۈرۈشەتتى. ئارقا تەرەپتىن ئاتلىقلارنىڭ تۈيۈقسىز زەربىسىگە ئۇچرىغان مانجۇلار ئەمدى مازار مۇھاسىرىسىدىن ئۈزۈل - كېسىل ۋاز كېچىشتى - دە، قەشقەر تەرەپكە قاراپ جىددىي چېكىنىشكە باشلىدى. ①

كاتتايلاقلىق قوزغىلاڭچىلارنىڭ دەل ۋاقتىدا ئۆلگۈرۈپ كېلىشى جاھانگىر خوجىنى يەنە بىر قېتىم ھالاكەتتىن قۇتقۇزۇۋالدى. ئۇلار جاھانگىر خوجا ۋە ئۇنىڭ قالدى - قۇتتى لەشكەرلىرىنى كېچىلەپ پەيزاۋتنىڭ ئۆچپۇرسىدىكى قازانكۆل دېگەن يەرگە ئېلىپ چىقىپ ئورۇنلاشتۇردى.

يۈرىكى ئەمدىلا ئورنىغا چۈشۈپ، كوڭلى ئاۋۇنغان جاھانگىر

① «ئاسىلارنى تىنچىتىش خاتىرىلىرى»، 13 - جىلد، 25 - بىت. داۋگۇاڭنىڭ 6 - يىلى 7 - ئاينىڭ 12 - كۈنىدىكى يىغىنۇنىڭ خانغا يوللىغان مەكتۇپىغا قارىسۇن.

خوجىنىڭ دىمىغىدا يۇرتدارچىلىق تۇتۇنلىرى يەنە باشقىلەتنى دۈت  
ئېلىپ يېنىشقا باشلىدى. ئۇ ئالامانغا قاراپ:

— خۇدا ۋە رەسۇلىلانىڭ ھەق يولىدا جېنىنى پىدا ۋە  
تەقدىم قىلىپ، كاپىر - دىنىسىز ۋە مۇشتىرىك مانجۇ زالىملىرى  
بىلەن غازات قىلىپ غازىلىق مەرتىۋىسىنى خۇش كۆرىدىغان ۋە  
شاھادەتلىك دەرىجىسىنى ئىزدىگەن بىر مەرد - باھادىر  
بارمىكىن؟ - دېيىشىگە، مارالبېشىلىق سائادەت بەگ دېگەن  
بىرەيلەن كېلىپ ئۇنىڭ ئالدىدا يەرگە تىزلاندى ۋە:

— مانا مەن بولمەن، ئۇشبۇ خىزمەتنى جابجا كەلتۈرۈپ،  
بۇ دەرىجىلەرنى ئۇزاقتىن بېرى ئارزۇ ۋە ھەۋەس قىلار  
ئىدىم! - دەپ ئەر ز قىلدى.

— ئۇنداق بولسا تولىمۇ ياخشى، باھادىرىم، - دېدى  
جاھانگىر خوجا مەنۇن بولۇپ، - دەرھال تۆت ئەتراپقا ئاتلىق  
چاپار ئەۋەتىپ خالايتقا خەۋەر يەتكۈزۈڭلار. ھازىردىن باشلاپ  
مانجۇ زالىملىرىنىڭ بېشىغا تاش ئاتقان ھەرقانداق مۇسۇلمان  
غازىلىق مەرتىۋىسىگە كۆتۈرۈلىدۇ. ھەق يول ئۈچۈن جېنىنى  
تەقدىم ئەتكەن ھەرقانداق مۇسۇلمان شاھادەتلىك دەرىجىسىگە  
ئائىل بولىدۇ! سىلەر مېنىڭ ئىنايەتنامەمنى ئېلىپ بېرىپ،  
مارالبېشى خەلقىنى قوزغاڭلار. ئاقسۇ، كۇچا يوللىرىنى كېسىپ  
تاشلاپ، ئىچكىرىسىدىن ياردەمگە چىقىدىغان قارا چېرىكلەرنىڭ  
ئالدىنى توسساڭلار، بۇ تەرەپتە بىزلەر خۇدانىڭ ياردىمى بىلەن  
كاشىغەرنى بىر تەرەپ قىلغايىمىز!

سائادەت بەگ:

— باش ئۈستىگە، جانابىي جاھانگىر خان تۆرەم،  
پەرمانىڭىزنى بەجا كەلتۈرگەيمىز! - دەپ تەزىم بەجا  
كەلتۈرگەندىن كېيىن دەرھال ئاتلاندى.

جاھانگىر خوجىنىڭ ئاتۇشتىكى ھەزرىتى سۇلتان مازىرىدا  
مانجۇلارنى مەغلۇپ قىلغانلىق خەۋىرى ناھايىتى تېزلا ئەتراپقا

تارقالدى. بۇ خەۋەر مانجۇلارغا قارشى قوزغىلاڭلار تۇرغان ئۇيغۇر خەلقىگە زور ئىلھام بولدى. خان ئېرىق، قىزىل بۇيى، يەكشەنبە بازار، تازغۇن، باغچى، ياپچان ۋە باشقا يېزا - قىشلاقلاردىن سان - ساناقسىز ئادەملەر قارا كالتەك بولۇپ قوزغىلىپ، جاھانگىر خوجىنىڭ قازانكۆلىدىكى بارگاھى ئالدىغا توپلىنىشقا باشلىدى.

جاھانگىر خوجىنىڭ ئىنايەتنامىسىنى تاپشۇرۇۋالغاندىن كېيىن مارالبېشىمۇ بۇزۇلۇپ، ئون ئۈچ ئۆتەڭ، بەش ئايماقتىكى بارلىق قارا چېرىكلەرنى تۈتۈپ ئۆلتۈرۈشتى. بىر ھەپتىگە قالماي، پۈتۈن قەشقەر ئەتراپىدىكى يۇرت - ئايماقلارنىڭ ھەممىسى بىراقلا قوزغىلاڭ كۆتۈرۈشتى - دە، جاھانگىر خوجىنىڭ بايرىقى ئاستىغا توپلاندى...

مىلادى 1726 - يىلى 6 - ئاينىڭ 18 - كۈنى، قوللىرىغا ئوغ - بايراق، سوتۇق - ئەلەم، دەھۇل - دۈمباق، ئوقيا - ساغداق، توپ - زەمبىرەك، تۈفەڭ - مىلتىق، قورال - ياراغ ئېلىشقان تۈمەنلىگەن قوزغىلاڭچى جاھانگىر خوجىنىڭ باشچىلىقىدا كاناي - سۇنايلىرىنى غارتلىدىتىپ - زارلىتىپ، داقا - دۈمباقلىرىنى گۈمبۈرلىتىپ چېلىشىپ، لەشكەركەشلىك دەبدەبىسى ۋە پادىشاھلىق داغدۇغىسى بىلەن بېلىنى ھەممەيلىن مەھكەم باغلاپ، غازاتنى نىيەت قىلىپ قەشقەر تەرەپكە قاراپ يولغا چىقتى ۋە قەشقەرنى تۆت ئەتراپتىن قورشىۋالدى...

\*

\*

\*

مىلادى 1726 - يىلى 6 - ئاينىڭ 21 - كۈنى تۈن نىسبى بولغان مەھەل. بۇ، قامالنىڭ تۆتىنچى كۈنى كېچىسى ئىدى. قەشقەر مەسلىھەتچى ئامبىلى چىڭشىياڭ ئەيىنلىرىنى باشلاپ



قوۋۇقنىڭ ئۈستىگە ئەمدىلەن چىقىشىغا، ئىسيانچىلار ئاتقان ئوقلار ئۇلارنىڭ بېشىدىن غۇيۇلداپ ئۇچۇپ ئۆتۈپ يېقىنلا يەردىكى راۋاقتىڭ تۈۋرۈكىگە تارسىلداپ سانجىلىشقا باشلىدى. ئارقىدىن ۋارقىرىغان بىر ئاۋاز ئاڭلاندى:

— دارىن، ئۆزلىرىنى دالدىغا ئالسىلا!

شۇ ئەسنادا بىرسى ئازاب بىلەن ئىگىردى. ئامبال ئېڭىشىپ قارىۋىدى، بىر تال زەھەرلىك ئوق ئۇنىڭ ئەيىنلىرىنىڭ بىرىنىڭ يەلكىسىگە سانجىلغان ئىكەن.

مەسلىھەتچى ئامبال چىڭشياڭ ياردەمچى قوشۇنىنىڭ بىرەر شەپىسى بارمىكىن دەپ، تەقەززالىق ئىچىدە كۈنچىقىش تەرەپكە قارىدى. بىراق، ئۇنىڭ كۆزىگە شەھەرنى قورشىۋالغانلاردىن باشقا ھېچنەرسە كۆرۈنمىدى. تۆۋەندە ئادەم ئىنتايىن كۆپ، ئۇلارنىڭ ئىچىدە ئەرلەرمۇ، ئاياللارمۇ، چوڭلارمۇ، قېرىلارمۇ بار. كۆپرەكى ياشلار ئىدى. ئۇنىڭ نېرىسىدا شارقىراپ ئېقىۋاتقان تۈمەن دەرياسى قاراڭغۇدا گىرىمىسەن پارقىراپ كۆرۈنەتتى.

— ئۇ قاتقا قاراڭلار، — دېدى ئامبال چىڭشياڭ تولىمۇ زەئىپ ئاۋازدا، — ئەنە چەتتۇلار، ۋاي - ۋۇي، بۇ نېمىدېگەن جىق خەق بۇ؟

دەرۋەقە، شەھەر سېپىلىنىڭ ئەتراپىدىكى مىغىلدىشىپ تۇرۇشقان ئادەملەرنىڭ كۆپلۈكىدىن ئۇنىڭغا قارىغان ئادەمنىڭ كۆڭلى ئاينىتتى. بىقىسىپ تۈتەپ يېنىۋاتقان گۈلخانلار ھەددى - ھېسابسىز ئىدى. توختىماستىن چېلىنىۋاتقان دەھۇل - دۈمباقلارنىڭ گۈمبۈرلەشلىرى، بۇرغا - كانايىلارنىڭ غارت - غۇرتلىرى، سۇنايلارنىڭ زارلاپ چېلىنغان ئىنچىكە ئاۋازلىرى، تۈگىلەرنىڭ بوزلاشلىرى، ئاتلارنىڭ كىشەشلىرى، ئېشەكلەرنىڭ ھاڭراشلىرى، ھارۋىلارنىڭ ئەنسىز غىچىرلاشلىرى، ئادەملەرنىڭ ۋارقىراپ - جارقىراشلىرى،

قوشۇندىكى نوۋكەرلەرنىڭ بويرۇق بەرگەندىكى قىسقا - قىسقا ئاۋازلىرى بىرلىشىپ كىشىنى ئەقلىدىن ئازدۇرىدىغان قىيامەتنىڭ غوۋاغاسىنى پەيدا قىلغانىدى. شەھەرگە ھۇجۇم قىلىۋاتقانلار ستان جەھەتتە شەھەرنىڭ مۇھاپىزەتچىلىرىدىن نەچچە ھەسسە، نەچچە ئون ھەسسە، ھەتتا نەچچە يۈز ھەسسە كۆپ ئىدى. ئۇلارغا يەنە ھەر قايسى يۇرت، ئايمانلاردىن كېلىپ قوشۇلۇۋاتقانلارنىڭ ئايىغى ئۈزۈلمەيۋاتقاندى.

تۈن نىسبىدىن ئۆتكەندە، سېپىل سىرتىدىن بىر خىل رىتىملىق ئاۋاز كېلىشكە باشلىدى. بۇ خۇددى يەر تېگىدىن كېلىۋاتقاندەك، كىشىنى ئەندىشگە سالىدىغان بىر خىل بوغۇق ئاۋاز ئىدى. ئاۋاز ئۈزۈلۈپ - ئۈزۈلۈپ، ئاندىن بىرنېمىگە قاتتىق ئورۇلغاندەك رىتىم بىلەن چىقاتتى.

ئىسيانچىلار سېپىل بۇزىدىغان قورال ئىشلىتىۋاتقاندى. ئاخىر سېپىل ئۈستىدىكىلەردىن بىرى ئۈمىدسىزلىك بىلەن ۋارقىردى:

— توپىلاڭچىلار سېپىل ئىچىگە بۆسۈپ كىردى!

نەھايەت، ئىسيانچىلار ئۆزلىرىنىڭ قۇدرەتلىك سېپىل بۇزۇش قورالىنى - بىر بېشىغا تۆمۈردىن تۈتۈك بېكىتىلگەن ئۇزۇن بىر تال ئېغىر لىمنى كۆتۈرۈپ كېلىپ شەھەرنىڭ شەرقىدىكى قوۋۇققا - تۆشۈك دەرۋازىسىغا ئۇرۇش ئارقىلىق، قوۋۇقنىڭ ئېغىر قۇيما تۆمۈر قاپقىسىنى ئېچىشقا مۇۋەپپەق بولغانىدى! ھەممىنىڭ ئالدىدا جاھانگىر خوجىنىڭ ئاتلىق قىپچاقلىرى، ئەنجانلىق پىدائىيلار، قارا تېكىنلىك تاجىكلار، ئاندىن ئۇلارنىڭ ئارقىسىدىن ئىسيانچى ئالامانلار خۇددى تۆسىمدىن ئېتىلىپ كىرگەن كەلكۈندەك شەھەر ئىچىگە بۆسۈپ كىرىشكە باشلىدى. ئۇلار كوچا - كوچىلارغا بۆلۈنۈپ گويا سۈدەك ئاقتى. كوچىلار ئىسيانچىلارنىڭ قولىدىكى ئوتقاشلارنىڭ يورۇقىدا خۇددى كۈندۈزدىكىدەك يورۇپ كەتكەندى. بىر -

بىرى بىلەن ئېلىشىۋاتقان كىشىلەرنىڭ قارىسىنى يىراقتىن كۆرۈش مۇمكىن ئىدى. كۆزنى يۈمۈپ ئاچقىچىلىك بولغان ئارىلىقتا كوچىلاردا ئادەمنىڭ ئۆلۈكلىرى تاغدەك دۆۋىلىنىپ، قانلىرى دەريادەك ئېقىشقا باشلىدى. ئۆلگەنلەرنىڭ ئارىسىدا مانجۇلارمۇ، ئۇيغۇرلارمۇ، قارا چېرىكلەرمۇ، ئىسيانچىلارمۇ، قىپچاقلارمۇ، ئەنجانلىقلارمۇ بار ئىدى.

تاڭ يۈرۈشقا باشلىدى. قۇچاقلاشما جەڭ يەنىلا داۋام قىلماقتا ئىدى. قارا چېرىكلەر ئۆز ئالدىغا جەڭ قىلىشماقتا ئىدى. مەسلىھەتچى ئامبال چىڭشياڭ بايامقى پاتىپاراقچىلىقتا ئۆزىنىڭ قارا چېرىكلىرىدىن ئايرىلىپ قالغانىدى. ئۇ ئىسيانچىلار بىلەن يەكمۇ - يەك تەنھا ئېلىشماقتا ئىدى، ئۆزىنى ئاتقا دەسسەتمەكچى بولۇپ ئېتىلىپ كېلىۋاتقان بىر قىپچاقنىڭ ئېتىنىڭ تۇمشۇقىغا قولىدىكى قىلىچى بىلەن بىرنى چاپقاندى، ئات ۋە ئاتنىڭ ئۈستىدىكى ھېلىقى قىپچاق گۈپپىدە قىلىپ ئۇنىڭ ئالدىغا يىقىلدى. نېمە ئىش بولغانلىقىنى چۈشىنىپ بولغۇچىلىك ئارىلىقتا، ھېلىقى قىپچاقمۇ بېشىغا قىلىچ تېگىپ يەر چىشلىدى. بۇ چاغدا گۈزەر تەرەپتىن ئات چاپتۇرۇپ چىققان بىر توپ ئاتلىقلار چوقان كۆتۈرۈشكىنچە ئۇنىڭغا تاشلاندى. شۇ ئەسنادا، ھېلىقى ئاتلىقلارنىڭ ئىچىدىكى بېشىغا پارقىراپ تۇرغان دۇبۇلغا كىيىۋالغان بىر سەردار قولىدىكى چومىقى بىلەن چىڭشياڭنىڭ بېشىغا ئۇردى. ئۇنى رەت قىلىش ئۈچۈن، چىڭشياڭ قولىدىكى قىلىچنى كۆتۈرۈشى بىلەن تەڭلا، قايماقتىندۇر بىر نەيزە ئۇچۇپ كېلىپ ئۇنىڭ دۈمبىسىگە قادىلىپ قالدى. چىڭشياڭ يۈرىكىگە قالدغان نەيزىنىڭ ئاچچىق سېزىمىنى سېزىپ بولغۇچە دۈم چۈشتى - دە، يەرنى غاجلىغان پېتى يېتىپ قالدى. . . . ئىسيانچىلار ئاخىر مانجۇلارنى گۈلباغ دەپ ئاتىلىدىغان يۇمىلاق شەھەرنىڭ ئىچىگە قامىۋېلىشقا مۇۋەپپەقىيەت بولدى. بىراق، گۈلباغ قەلئەسىنىڭ سېپىلى مۇستەھكەم بولغاچقا، ئۇنى ئېلىش

قەشقەر سېپىلىنى ئېلىشتەك ئۇنداق ئوڭاي ئەمەس ئىدى!  
ئۈستىنىڭ قېلىنلىقى تۆت مېتىر، ئېگىزلىكى 12 مېتىر  
كېلىدىغان سېپىلنىڭ ئىچى مانجۇلارنىڭ ئەڭ ئاخىرقى  
پاناھلىنىدىغان ماكانى ئىدى. مانجۇلارنىڭ 70 يىلدىن بۇيان  
ئۇيغۇر خەلقىنى قاقتى - سوقتى قىلىپ شىلىپ توپلىغان  
ئالتۇن - كۈمۈش، دەپى - دۇنياسىنىڭ ھەممىسى مانا مۇشۇ  
گۈلباغ قورغىنىنىڭ ئىچىگە يوشۇرۇقلۇق ئىدى! قەشقەرگە باي  
بولۇش كويىدا باشتۇرۇپ كىرگەن قىپچاق لەشكەرلىرىنىڭ ئىگە  
بولماقچى بولغان ئولجىلىرىنىڭ ھەممىسى مانا مۇشۇ شەھەرنىڭ  
ئىچىدە ئىدى! ...

قوقان خانى مەمەدەلى خان قەشقەرنىڭ جاھانگىر خوجا  
تەرىپىدىن پەتھى قىلىنغانلىقىنى ۋە ئۇنىڭ قالدۇق مانجۇلارنىڭ  
ھەممىسىنى گۈلباغ قەلئەسىنىڭ ئىچىگە قامىۋالغانلىقىنى ئاڭلاپ  
ئورنىدا ئولتۇرالمىي قالدى.

— ئالەمنىڭ ئىگىسى بولغان خۇداۋەندە كېرىم بۇ تەخت  
ساھىبلىقىنى بىزگە ئاتا قىلىپتۇ، — دېدى ئۇ ئەركانلىرىغا، —  
ئەگەر بىز يەنە سۇستلۇق - بوشاڭلىق ۋە غەپلەتنى ئۆزىمىزگە  
لازىم ۋە راۋا كۆرسەك، يۇرتدارچىلىق ۋە تەخت - سەلتەنەت ئۆز  
دائىرە ۋە جامائەت ئاساسىدىن يىراقلايدۇ. بىر ئەسكى مۇساپىر  
خوجا بىرنەچچە لۈكچەك ۋە باشباشتاق ئالاماننى توپلاپ،  
بۇزۇكۋار كاشىغەرنى مۇھاسىرە قىلىپ، ۋىلايەتلەرگە ئىگە  
بولۇش دەۋاسىنى قىلىپ، خانلىق ناغرىسىنى چېلىپ، مەملىكەت  
قۇرۇشنى ئۆزىگە نىسبەت قىلىپتۇ. ئۇلارنىڭ بۇ ئىشلىرىغا يول  
قويغىلى بولمايدۇ — ئەلۋەتتە! ئەگەر بۇلار گۈلباغنىمۇ پەتھى  
قىلىدىغان بولسا، مانجۇلارنىڭ 70 يىل مابەينىدە توپلىغان  
سان - ساناقسىز خەزىنە - بايلىقلىرى بۇ باشباشتاقلارنىڭ قولىغا  
چۈشۈپ زاپا بولىدۇ. خاقانى چىن بولسا كاتتا ۋە زور  
پادىشاھلىقتۇر. ئەگەر بۇ چاغدا، بېيجىڭ تەرەپتىن كۇپپارلار يەنە

كېلىپ ئىستېلاچىلىق دۈمبىقىنى چالىدىغان بولسا ئۇلار يەنە خەزىنە سەرپ قىلماي باشقا ئىلاج يوق. ئەگەر كاپىرلار غەلبە قىلىپ، بۇ پاراكەندە لەشكەرلەرنى يەنە پاراكەندە قىلىدىغان بولسا، ئىسلام ۋىلايەتلىرىنىڭ خەزىنىسى يوق بولۇش ئېھتىمالى بار. يەنە بىرى شۇكى، جاھانگىر تۆرە يۇرتىنى باشقۇرۇشقا ئاجىزلىق قىلىپ، مانجۇلار بۇ جايلارغا يەنە ئىگە بولسا جاھانگىر خوجا يەنە نائىلاج پەرغانىگە قېچىپ كېلىدۇ. ئۇ چاغدا خاقانى چىن بۇ ئىشنى بىزدىن كۆرىدۇ - دە، ئىككى ئەل ئوتتۇرىسىدىكى مۇئامىلە يامانلىشىدۇ. ئەمدى ئوبدان مەسلىھەت شۇكى، بىز كاشىغەرگە بارساق، گۈلباغ قولىمىزغا چۈشسە تېخى ياخشى، غالىبلار تەرىقىسىدە ئالتۇن - كۈمۈش، ئېرىغ مالىلارغا ئىگە بولۇرمىز. ئەگەر بۇنداق بولمىسا غازات ساۋابى يەنىلا بىزگە مەنسۇپ بولۇر! ... ①

ئەكابر - ئەشرەبىلەر: «ۋاي شۇنداق بولمامدىغان، ھەرنە مەسلىھەت بولسا ئۆزلىرىدىن چىقۇر!» دېيىشىپ، مەمەدەلى خاننىڭ بۇ سۆزىنى ماقۇل كۆرۈشكەن بولدى.

8 - ئاينىڭ باشلىرى قوقان خانى مەمەدەلى خان 3000 كىشىلىك بىر خىللانغان قوشۇننى باشلاپ قەشقەرگە كەلدى.

جاھانگىر خوجا بىرمۇنچە ئەكابر - ئەشرەبىلىرى بىلەن بىللە مەمەدەلى خاننىڭ ئالدىغا چىقتى ۋە بىر - بىرى بىلەن ئات ئۈستىدە تۈزۈپلا كۆرۈشتى.

— قۇتلۇق بولسۇن، قۇتلۇق بولسۇن! — دېدى قوقان خانى مەمەدەلى خان جاھانگىر خوجىنى كۆرۈپ، — غەيرەتلىرىگە بارىكالا، غەيرەتلىرىگە بارىكالا!

① موللا مۇسا سايرامى: «تارىخى ھەمىدى»، بېيجىڭ مىللەتلەر نەشرىياتى 1986 - يىلى 1 - نەشرى، 1988 - يىلى 10 - ئاي 2 - باسقىسى، 149 - 150 - بەتلەرگە، يەنە «ئاسىيىلارنى تىنچىتىش خاتىرىلىرى»، 27 - جىلد، 19 - ، 21 - بەتلەرگە ۋە «بۈيۈك چىڭ سۇلالىسى شۈەنزۇڭ خان دەۋرىدا يېزىلغان ئوردا خاتىرىلىرى» 106 - جىلد، 9 - ، 10 - بەتلەر، «دۆڭۈڭنىڭ 6 - يىلى قەمەرىيە 10 - ئاينىڭ 17 - كۈنىدىكى پارلىققا قارالسۇن.

— ماشائاللا، ماشائاللا، — دېدى جاھانگىر خوجىمۇ جاۋابەن، — خان ئالىيلارنىڭ قوشۇن باشلاپ كەلگەنلىكى بىزلەرنىڭ بېشىمىزنى ئېگىز قىلدى، ھىممەتلىرىگە ھەشقاللا، ھىممەتلىرىگە ھەشقاللا!

ئۇلار بىر پەس سالاملىشىپ ھال - ئەھۋال سوراشقاندىن كېيىن جاھانگىر خوجا پادىشاھلارغا خاس ھۆرمەت - تەزىملىرىنى بەجا كەلتۈرۈپ، خاننى قەشقەر شەھىرىدىكى كاتتا - كاشانە بىر ئىمارەتكە چۈشۈردى.

بىراق، جاھانگىر خوجا قوقان خانى مەمەدەلى خاننىڭ قەشقەرگە لەشكەر باشلاپ كېلىشىدىكى مۇددىئاسىنىڭ ئۆزى بىلەن ئولجىغا ھەمىشە بولماقچى ئىكەنلىكىنى ئوبدان چۈشىنەتتى. بۇ ھەقىقەتەن: «مېھمان مېھماندىن قىزغىنىپتۇ، ئۆي ئىگىسى ھەر ئىككىسىدىن...» دېگەندەك بىر ئىش ئىدى. بىراق، گۈلباغ پەتھىسى مانا بۈگۈن ئاتمىشىنچى كۈنگە قەدەم قويدى. ئەمما، قورغان تا ھازىرغىچە زەبەردەست تۇرىدۇ. گۈلباغ قەلئەسى ئۈزۈل - كېسىل پەتھى بولماي تۇرۇپ، جاھانگىر خوجىنىڭ مۈلكى قەشقەرىيىدە ئاخىرقى ھېسابتا قارار تېپىشى يوق گەپ. ئۇنىڭ ئۈستىگە، گۈلباغ پەتھىسى قانچىكى ئۇزارغانسېرى، مانجۇلارنىڭ ياردەمچى قوشۇنىنىڭ يېتىپ كېلىشى شۇنچە تېزلىشىدۇ. ئۇ چاغدا، بۇ قېتىمقى قەشقەر غازىتىنىڭ پۈتۈن مۇشەققىتى شامالغا سۈرۈلمەمدۇ؟

جاھانگىر خوجا مۇشۇلارنى ئويلىغىنىدا، «كېمىگە چىققاننىڭ جېنى بىر» دېگەن قەدىمكى ماقالىنىڭ توغرىلىقىنى تېخىمۇ ھېس قىلدى! ئۇ ئاخىر مەمەدەلى خان بىلەن بىرلىشىپ، گۈلباغ قەلئەسىدىكىلەرنىڭ قارشىلىقىنى ئۈزۈل - كېسىل يىمىرىشكە بەل باغلىدى...

قوقان خانى مەمەدەلى خان قەشقەرگە قوشۇن باشلاپ كەلگەننىڭ ئەتىسى، جاھانگىر خوجىنىڭ لەشكەرلىرى بىلەن

بىللە گۈلباغ قەلئەسىنى ئاشكارا ۋە شىددەتلىك مۇھاسىرىگە ئالدى. بۇلار سىرتتىن، مانجۇلار ئىچىدىن ئېتىشىپ بىرنەچچە كۈن قاتتىق سوقۇش بولدى.

ھەر كۈنى كەچ بولۇشى بىلەن گۈلباغ قەلئەسىنىڭ ئەتراپىدا سان - ساناقسىز گۈلخان ئوتلىرى لاۋۇلداپ كۆيۈشكە باشلايتتى. گۈلخان ئەتراپىدا ئولتۇرۇشقان قىپچاق، ئەنجانلىق لەشكەرلەر سۆزلىشىپ ئولتۇرۇشاتتى. ئۇلار: «بۇ قارغىش تەگكەن قورغاننى ئالغىلى بولارمۇ؟ خۇرچۇن - قاچىلىرىمىز ئولجا بىلەن لىق تولارمۇ؟» دېيىشەتتى...

8 - ئاينىڭ 25 - كۈنى تاڭ سەھەردە پالاخماننىڭ ۋىڭلىدىغان ئاۋازى ئاڭلاندى. پالاخماندىن ئېتىلغان، تۆت ئادەم ئاران - ئاران كۆتۈرەلەيدىغان يوغان - يوغان تاشلار گۈلباغ قەلئەسىگە قاراپ ئۇچاتتى. ئىنتايىن زور خاراب قىلىش كۈچىگە ئىگە بولغان بۇ تاشلار سېپىل ئۈستىگە ۋە شەھەر ئىچىگە چۈشۈپ تەگكەن يەرنى پۈتۈنلەي ۋەيران قىلىپ تاشلىماقتا ئىدى. سېپىل ئۈستىگە ۋە شەھەرنىڭ ئىچىگە چۈشكەن تاشلارنىڭ غايەت زور بۇزغۇنچىلىقى قەلئە ئىچىدىكى بۇ تىز پۈكمەس قوغدىغۇچىلارنىڭ كۆڭلىدە تۈرلۈك ئەندىشلەرنى پەيدا قىلماقتا ئىدى. ئۇلار ئاقسۇ تەرەپتىن كېلىدىغان ياردەمنى كۈتۈپ، قەيسەرلىك بىلەن قارشىلىق كۆرسەتمەكتە ئىدى. بىراق، ئاقسۇ تەرەپتىن كېلىدىغان بۇ ياردەم نېمىشكىدۇر ساقمۇ - ساق ئاتىشىش كۈن كېچىككەندى. بۇ مانجۇلار ھەرقانداق قەھرىمانانە روھنىڭمۇ قۇدرەتلىك دۈشمەننىڭ كۈچلۈك قورالى ئالدىدا ئەرزىمەس بىر نەرسە بولۇپ قالدىغانلىقىنى مانا ئەمدى چۈشەندى...

مۇسۇلمانلار گۈلباغ قەلئەسىنىڭ يۇقىرى تەرىپىدىن لەخمە كولاپ كېلىپ، سېپىل ئاستىغا دورا كۆمدى. ئۇلار پىلىككە ئوت يېقىۋىدى، يەر - زېمىننى لەرزىگە سالغان غايەت زور پارتلاش ساداسى ئىچىدە شەھەرنىڭ بىر تەرىپى ئاسمانغا كۆتۈرۈلدى - دە،

ئالەم يۈزىگە چاڭ - توزانلارنى چېچىپ كۈننىڭ كۈندۈزى گويى قاراڭغۇ كېچىگە ئايلىنىپ كەتتى. بۇ چاغدا مۇسۇلمانلار نۇسرەت ئىچىدە ئارقا - ئارقىسىدىن ئۈزۈلمەي كېلىپ خۇددى پەرۋاندىدەك سېپىلغا ئۆزلىرىنى ئۇرۇشتى. مانجۇلار بەلكى مۇسۇلمانلار بۇ سېپىلنىڭ بۇزۇلغان يېرىدىن ھۇجۇم قىلىپ كىرەلمىگەن دەپ خەزىنىدىن تاغار - تاغارلاپ ئاق ئۈن، مىشكاپ - مىشكاپلاپ گۈرۈچلەرنى توشۇپ كېلىپ، تۆشۈك يولىنى توسۇپ قاتتىق قارشىلىق كۆرسەتتى. قەلئەنىڭ ئىچىدىكىلەر توپ - زەمبىرەك، جەزايىل - خودەتلەرگە ئوت تۇتاشتۇردى. مۇسۇلمانلارمۇ تاشقىرىدا تۇرۇپ توپ - زەمبىرەكلەرگە ئوت بەردى. مانجۇلار بىلەن مۇسۇلمانلار ئۆزئارا ئارىلىشىپ گىرەلىشىپ قاتتىق جەڭ قىلىشتى.

مۇسۇلمانلار قەلئەنىڭ ھەرقايسى تەرەپلىرىدىن ئارقانلار بىلەن ئۇلانغان شوتلارنى قورغان تېمىغا يۆلەپ، خۇددى دارۋازالاردەك سېپىلغا يامىشىپ يۇقىرى ئۆرلەشكە باشلىدى. سېپىل ئۈستىدە كەسكىن جەڭ بولۇپ كەتتى. مۇسۇلمانلار مانجۇلارغا شىددەت بىلەن تاشلىناتتى. مانجۇلارمۇ ئۇلار بىلەن قويۇن - قولىتۇق ئېلىشىپ كەتتى. قارا چېرىكلەرنىڭ بىرى ئۆلسە، ئورنىنى دەرھال يەنە بىرى بېسىپ، مۇسۇلمانلارنى شەھەر ئىچىگە كىرگۈزمەسلىكىنىڭ ئامالىنى قىلىپ باقتى. مۇسۇلمانلار ئۇدا ئۈچ داپقۇر سېپىل ئۈستىگە چىقتى. لېكىن، مانجۇلارمۇ كۈچ كۆرسىتىپ، مۇسۇلمانلارنى ئۇدا ئۈچ داپقۇر سېپىل ئۈستىدىن ھەيدەپ چۈشۈردى.

بىراق، ئۆلۈۋاتقان ۋە يارىدار بولۇۋاتقانلارنىڭ كۆپىيىشىگە ئەگىشىپ، گۈلباغ قەلئەسىدىكىلەرنىڭ كۈچى بارغانسېرى ئاجىزلاپ كەتتى. مۇسۇلمانلار بولسا يەر - جاھاننى قاپساپ، ۋارقىراپ، بىرىنىڭ كەينىدىن يەنە بىرى يامىشىپ قورغان ئۈستىگە چىقىپ كېلىۋەردى. . . .



جاھانگىر خوجىنىڭ سول تەرىپىدە چىلان تۈرۈق بەدەخشان ئارغىمىقىنى مىنگەن قوقان خانى مەمەدەلى خان تۇراتتى. جاھانگىر خوجا بولسا قومۇشقۇلاق قۇلا يورغىنى مىنىۋالغانىدى. ئۇلار دوڭنىڭ ئۈستىدە قىچاق لەشكەرلىرى بىلەن ئەنجانلىق لەشكەرلەرنىڭ سېپىغا قىلىۋاتقان ھۇجۇمغا قاراپ تۇرۇشقانىدى. ھۇجۇم ۋاقتى ئۇزارغانسېرى، ئەنجانلىق لەشكەرلەردىن كۆپى چىقىم بولۇپ كېتىۋاتقانلىقىنى كۆرگەن مەمەدەلى خان ئاخىر چىدىيالىماي قالدى:

— ئۇيغۇرلار قاچان ئۆز ئالدىغا تەنھا شەھەر ئالالغان؟ — دېدى ئۇ زەردە قىلىپ.

— ئەنجانلىق «غالبلار» نىمۇ كۆرۈپ قويدۇق. ھەممىسى پاقا ئالالماس سا ئىكەنغۇ بۇ نېمىلەر! — دېدى جاھانگىر خوجىمۇ بوش كەلمەستىن.

— سەيىد جاھانگىر خان، سىلى «قەلئەدىكىلەر شەھەرنىڭ ئاچقۇچىنى ئالتۇن تاۋاققا سېلىپ، ئالدىغا ئېلىپ چىقىدۇ!» دەپ ئويلىغان بولسىلا كېرەك. شۇنداق ئىكەن، بىزلەرنىڭ بۇ يەردە تۇرۇۋېرىشىمىزنىڭ ئەمدى ئەھمىيىتى قالمىغاندەك قىلىدۇ! — دېدى مەمەدەلى خان زەھەر خەندىلىك بىلەن.

— بىزلەر پەقىر يوقسۇل، ئەھۋالىمىز ناچار، قورال - ياراغلىرىمىز يوق ئەھۋالدا تۇرۇپمۇ مۇشۇنچىۋالا ئىشلارنى قوزغاپ، مۇشۇنچىۋالا خىزمەتلەرنى ۋۇجۇدقا چىقاردۇق، — دېدى جاھانگىر خوجا كەسكىن سۆزلەپ تۇرۇپ، — ئەلھال، مەمەدەلى خان، بىرنەچچە بايراقلىق لەشكەر بىلەن، شۇنچىۋالا مۇكەممەل قورال - ياراغ بىلەن كېلىپمۇ گۈلباغنى ئېلىپ بەرمەي كېتىدىغان بولسىلا، ئۇ ھالدا سىلى بىزنىڭ دۈشمىنىمىز بولۇپ، بىز سىلىنىڭ ئۈستىلىرىدىن غازات قىلىپ قالمايلى يەنە! . . . مەمەدەلى خاننىڭ يۈرىكى جىغ قىلىپ قالدى: «ھەرنە بالا كەلسە بۇ يالاڭتۇش مۇساپىر خوجىنىڭ قولىدىن كېلىدۇ، —

دەپ ئويلىدى ئۇ بىردىنلا جىددىيلىشىپ، — ئۇنىڭدىن كۆرە،  
ياخشى گەپ بىلەن ئۇنىڭ كۆڭلىنى رام قىلىپ، بۇ يەردىن تېز  
كەتمىكىم ئەۋزەل!»

— سەيپىدىم، — دېدى مەمەدەلى خان، — سىلنىڭ  
گەپلىرىمۇ توغرا. ئەمدى بۇ دۆلەت - ئامەت قوللىرىدا تۇرسىغۇ  
بىر نۇرى. ئەگەر ئۇنداق بولماي قالسا يەنە بارىدىغان يەرلىرى  
قوۋقان، سېغىنىپ پاناھداپ بارىدىغان كىشىلىرى بىزكىم قوۋقان  
خانى بولۇر. شۇڭا، بۈگۈن بۇ گۈلباغ قەلئەسىنى پەتھى قىلىش  
شەرىپىنى سىلىگە ئۆتۈندۇق!

جاھانگىر خوجىمۇ مەمەدەلى خاننىڭ بۇ مەسلىھىتىنى لازىم  
تاپتى — دە، ئوشۇق گەپ تالىشىپ ئولتۇرماي، خانىنى  
لەشكەرلىرى بىلەن قوشۇپ، ھۆرمەت - ھەيۋەت ئىچىدە ئەنجانغا  
يولغا سېلىپ قويدى. . . .

جاھانگىر خوجىنىڭ لەشكەرلىرى قورغان بۇزىدىغان  
پالاخماننى سۆرەپ كېلىشتى. بۇ بىر بېشىغا يوغان تۆمۈردىن باش  
بېكىتىلگەن، چاقنىڭ ئۈستىگە ئورۇنلاشتۇرۇلغان يوغان  
لىملاردىن ياسالغان تۆشۈكىدىن چىقىپ شىددەت بىلەن دەرۋازىغا  
ئۇرۇلىدىغان بىر خىل قورال ئىدى. مۇسۇلمانلار پالاخماننى  
ئۇياقتىن - بۇياققا ئىتتىرىپ، بىر خىل رىتىمدا ۋارقىراپ:  
«ھەمۇ - ھە! قاتتىق ئۇر! ھەمۇ - ھە!» دېيىشىپ بىر - بىرىگە  
مەدەت بېرىشەتتى.

مانجۇلار سېپىل ئۈگەكلىرىنىڭ كەينىدىن تۆۋەندىكى  
مۇسۇلمانلارنىڭ بېشىغا خىش ئېتىپ، ئوت چېچىپ، قايناق  
موملارنى تۆكۈپ، ئوق بوران قىلىپ تۇراتتى. بىراق، ئىسيانچى  
مۇسۇلمانلار ھېچنېمىگە قارىماستىن پالاخماننى دەرۋازىغا شىددەت  
بىلەن ئۇراتتى. ئاخىر، قارا ياغاچتىن ياسىلىپ، ئۈستىدىن قارا  
تۆمۈر تاسمىلار بىلەن چەمبەرلەنگەن دەرۋازا پالاخماننىڭ كۈچلۈك

زەربىسىگە بەرداشلىق بېرەلمەي يېرىلىپ ئاجراپ، كېيىن پۈتۈنلەي پاچاق - پاچاق بولۇپ كەتتى. قوۋۇق دەرۋازىسىنىڭ ئېچىپ تاشلانغانلىقىنى كۆرگەن مۇسۇلمانلار خۇددى كەلكۈن سۈيىدەك قەلئە ئىچىگە دەۋرەپ كىرىشكە باشلىدى. گۈلباغ قەلئەسى ئاخىر ئىسيانچى مۇسۇلمانلار تەرىپىدىن بويسۇندۇرۇلدى! . . .

\* \* \*

داۋگواڭنىڭ 7 - يىلى 12 - ئاينىڭ 27 - كۈنى ① مانجۇلار ئاخىر قارا تېكىن دېگەن يەردە جاھانگىر خوجىنى قاتمۇ قات قورشاشقا ئېلىۋېلىشقا مۇۋەپپەق بولدى.

جاھانگىر خوجىنىڭ دوستى بولغان ئوپال بېگى مۇھەممەت بەگ مانجۇلارنىڭ ياكى فالڭ دېگەن سانخۇنىنىڭ قوماندانلىقىدىكى مانجۇ قوغلىغۇچى قىسىملىرىنى بۇ يەرگە باشلاپ كەلگەندە، جاھانگىر خوجا ئادەملىرىنى تەشكىللەپ قارشىلىق كۆرسىتىپ قورشاشنى يېرىپ قاچماقچى بولغان بولسىمۇ ئەمما مانجۇلار ھالقىنى پارغانسېرى تاراپتىپ سىقىشقا باشلىدى. جاھانگىر خوجا چۈشكەن تاش ئۆيىنىڭ ئەتراپلىرى پۈتۈنلەي ئۆلگەنلەرنىڭ جەسەتلىرى، ئىگراپ ياتقان يارىدارلار، سونايلىنىپ ياتقان ئاتلارنىڭ ئۆلۈكلىرى بىلەن تولۇپ كەتتى. تاش ئۆيىنىڭ ئىشىكى ئالدىدىكى ۋە ئۆگزىدىكى نۇرغۇن ئادەملەر مانجۇلارغا جان - جەھلى بىلەن قارشىلىق كۆرسىتىپ، قەيسەرلىك بىلەن ئوق ئۈزۈپ، تاش دومىلاتماقتا ئىدى.

مۇھەممەت بەگ ئۇلارنىڭ ئارىسىدىكى بەستى - قامەتلىك، يېشى 35 - 36 لاردا، ئۇچىسىغا پولات زىرىھ كىيىپ، ئۈستىدىن

① مىلادى 1827 - يىلى.

ساۋۇت باغلىۋالغان بىر ئادەمنى سانغۇن ياكى فاڭغا كۆرسەتتى. بۇ كىشىنىڭ دۇبۇلغىسى تېشىلگەن بولۇپ، بېشىدىن ئاققان قان ئۇنىڭ يۈزىنى بويلاپ ئېقىپ چۈشمەكتە ئىدى. ئۇ ئۇيىنىڭ تاش تېمىغا يۆلىنىپ، ھاسىراپ تۇراتتى.

— ئاۋۇ بويى قامەتلىك كىشى جاھانگىر خوجا بولىدۇ، — دېدى مۇھەممەت بەگ ياكى فاڭغا، — دارپىن، ئۇ سىلنىڭ قوللىرىغا تىرىك چۈشمەيدۇ. چۈنكى ئۇ ناھايىتى جاھىل بىرىمە.

— بۇ كىشىنى ئۆلتۈرۈشكە قەتئىي بولمايدۇ. مەيلى قانچىلىك چىقىم - بەدەل كەتسىمۇ، ئۇنى تىرىك قولغا چۈشۈرۈشىمىز لازىم. بوغدا خاننىڭ پەرمانى شۇ! — دېدى ياكى فاڭ قارا چېرىكلەرگە.

قارا چېرىكلەر تاش ئۆيگە قىلىۋاتقان شىددەتلىك ھۇجۇمنى تېخىمۇ جىددەيلىشتۈردى. ئۇلار جاھانگىر خوجىنىڭ ئادەملىرىنى قىرىپ ئالغا ئىلگىرىلىمەكتە ئىدى. ئۇلارنىڭ غەلبە قىلىشى چېرىكلەرنىڭ قەھرىمانلىقىدىن ياكى ئۇرۇش ۋەزىيىتىدىكى ئەۋزەللىكتىن ئەمەس، بەلكى ئادەم سانىنىڭ كۆپلۈكىدىن بولۇۋاتاتتى. جاھانگىر خوجا ئۆزىنىڭ ساناقلىقلا قالغان ئادەملىرى بىلەن خىل قوراللانغان، مول ئۇرۇش تەجرىبىسىگە ئىگە، ئۆزلىرىدىن نەچچە ھەسسە، نەچچە ئون ھەسسە، بەلكى نەچچە يۈز ھەسسە كۆپ بولغان مانجۇلارغا تاقابىل تۇرۇشقا مەجبۇر بولۇۋاتاتتى. قارا چېرىكلەرنىڭ قوللىرىدىكى ساداقىلاردىن تاش ئۆيدىكىلەرگە قارىتىپ ئېتىلىۋاتقان ئوق دەستىدىن كۈننىڭ يۈزى تۈرىلىپ قالاي دېگەندى. تاش ئۆيدىكىلەرمۇ مانجۇلارنىڭ قولغا تىرىك چۈشمەسلىك ئۈچۈن ئاخىرقى بىر ئادىمى قالدۇرۇپ جاھىللىق بىلەن قارشىلىق كۆرسىتىۋاتقاندى. ئۇلار قوللىرىدىكى ئوقلىرىنى ئېتىپ تۈگىتىشكەندىن كېيىن ئېغىر تاشلارنى دومىلىتىشقا باشلىدى. مانجۇلار ئۆلگەن

ئادەملەرنىڭ جەسەتلىرىدىن ۋە تېخى جان تەسلىم قىلمىغان يارىدارلارنىڭ ئۈستىدىن مۈشۈكتەك چاققانلىق بىلەن سەكرەپ ئۆتۈشەتتى. جان ھەلقۇمغا كەلگەن يارىدارلارنىڭ زارلانغان ئاۋازلىرىنى مانجۇلارنىڭ غەلبە خۇشاللىقى بىلەن ۋارقىراشقان چۇقانلىرى بېسىپ كەتتى.

ئاخىر، مانجۇلار تاش ئۆيىنىڭ ئىشىكى ئالدىغا يېتىپ كېلىشكە مۇۋەپپەقىيەت بولدى. ئىشىكتىن ئېتىلىپ كىرىۋاتقان مانجۇلارنى كۆرگەن جاھانگىر خوجا ئۆزلىرىنىڭ چېكىنىش يولىنىڭ پۈتۈنلەي ئۈزۈلگەنلىكىنى چۈشەندى - دە، دەرھال يېنىدىن بوۋىسى بۇرھانىدىن خوجىدىن قالغان قالماقچە شەمشىرنى سۇغۇرۇپ ئالدى - دە، بوينىغا سۈرمەكچى بولۇپ كۆتۈردى. شۇ چاغدا قارا چېرىكلەر ئارىسىدىكى قارا شەھەرلىك تورغات سەردارلىرىدىن لابدۇر دورجى قولىدىكى بۆرە چىشلىق ئۈمۈتى بىلەن بىر قويۇپلا ئۇنىڭ قولىدىكى قالماقچە شەمشىرنى يەرگە چۈشۈرۈۋەتتى. جاھانگىر خوجا ئۆزىنى ئوڭشىۋالغۇچىلىك يەنە بىر قاراشەھەرلىك تورغات سەندى دورجى ۋە ناسۇڭئا، سۇشىڭئا قاتارلىق مانجۇ سەردارلىرى ئۇنىڭغا تاشلاندى - دە، ئۇنى ئاستىغا قىمىرلاتماي بېسىۋالدى.

تورغاتلار چەمبەرچاس باغلىۋېتىلگەن جاھانگىر خوجىنى مانجۇلارنىڭ قوغلىغۇچى قىسىملىرىنىڭ قوماندانى، سانغۇن ياك فاكىنىڭ ئالدىغا ئىتتىرىپ ئېلىپ كەلدى. ئۇ خاقانى چىنىنى يىگىرمە يىلدىن بۇيان پاراكەندە قىلىپ، زادىلا ئاراملىق بەرمەي كەلگەن بۇ توپىلاڭچىغا غالىبانە نەزىرى بىلەن ئۇزاققىچە سىنچىلاپ قاراپ كەتتى، ئاندىن:

— ھەي توپىلاڭچى، سەن تىبۇدا خاقانى چىنغا قارشى ئىسيان كۆتۈرگەندە، ئۆزۈڭنىڭ بۈگۈنكىدەك ئاقسۆۋەتكە قېلىشىڭنى ئويلىغانىدىڭ؟ «جاھانگىر دۇڭ تەن، دى

دوڭتەن!»<sup>①</sup> دەپ ئاڭلىغانىدىم. قېنى ئەمدى قانداق  
مىدىرلىيالايسەنكىن؟ — دەدى زەھەر خەندىلىك بىلەن.

— قولۇمنى بوشتىۋەت، سېنىڭ بىلەن يەكمۇ يەك  
ئېلىشاي، شۇ چاغدا زېمىننىڭ قانداق مىدىرلىغىنىنى  
كۆرسەن! — دەدى جاھانگىر خوجا.

— ھەي سولتەك، قۇدرەتلىك خاقانى چىننىڭ ئەڭرى  
قوشۇنلىرىنىڭ سەركەردىسىگە شۇنداق جاۋاب بېرىشكە قانداق  
پېتىنىڭ — ھە؟! — دەپ ۋارقىرىدى ئوپالنىڭ ھاكىمىيىگى  
مۇھەممەت بەگ.

— شالىڭنى ئېقىتىپ سۆزلەۋاتقان مۇھەممەتۇ سەن؟ —  
دەدى جاھانگىر خوجا ئۇنىڭغا مەنسىتمەسلىك نەزىرى بىلەن  
قاراپ، — بۇ مانجۇلارنى مۇشۇ يەرگە سەن باشلاپ  
كېلىپسەن — دە، مېنى تۇتۇپ بېرىپ قانچىلىك ياخشى كۈن  
كۆرۈپ كېتەرسەن؟ ھېچ بولمىغاندا، ئەينى يىللاردىكى  
ئاغىنىدارچىلىقنىڭ يۈزىنى بولسىمۇ قىلساڭ بولماسمىدى؟  
«يېغى ياندىن قوپار، بالا كەلسە قېرىنداشتىن!» دېگەن مۇشۇمۇ  
ئەمدى؟

— ئۇ بىر زامان، بۇ بىر زامان. دۇرۇس، سېنىڭ بىلەن  
بىز «پادا باققاندا دوست ئىدۇق!» سەن ئىسلام ئاچمەن دەپ  
يۈرگەن ئاشۇ چاغلاردا ھازىرقىدەك ئۆزگىرىپ كەتمىگەندىڭ!  
پۇقراڭى — پەقىرلەر بىلەن جاپادىمۇ، ھالاۋەتتىمۇ بىللە ئىدىڭ.  
شۇڭا بىز ساڭا ئەگەشكەندۇق. ھالسىز بىچارە پۇقرالار «پىر  
دېمەك — خۇدا دېمەك» دېگەن سوقۇر ئېتىقادنىڭ شارپىتى بىلەن  
ساڭا چىن دىلىدىن ئەقىدە باغلىغان ۋە سەن ئۈچۈن جېنىنى  
سېلىپ بېرىپ تۇرۇشقان، سەن ئۈچۈن شەھەرلەرنى ئېلىپ  
بەرگەندى. ئاخىر بۇ سوقۇر ئېتىقاد بىز ئۇيغۇرلارنىڭ بېشىغا

① بۇ — شۇ زاماندا كەڭ تارقالغان بىر ئېغىز سۆز بولۇپ، ئۇنىڭ مەنىسى: «جاھانگىر  
خوجا مىدىرلىسا، زېمىننى مىدىرلايدۇ!» دېگەنلىك بولىدۇ.

بالا بولدى. سەن باشلاپ كەلگەن ئاشۇ دەستەكسىز خوجىلار: «ھوقۇقنىڭ بارىدا مال - مۈلۈك توپلىماق، تەختتىن ئايرىلغاندا مېغىزنى چاقماق كېرەك» دېيىشىپ ئىلگىرىدىن ئەن - قائىدە بولۇپ كەلگەن باج - سېلىققا يېڭىدىن - يېڭى سېلىقلارنى قوشۇپ خەلقنى شىلدى، سېنىڭ كارىڭ بولمىدى. خىلمۇ خىل ئالۋان - ياساق بىلەن پۇقرانى زار - زار قاقشاتتى. سېنىڭ يەنىلا كارىڭ بولمىدى. سەن بۇ بەش كۈنلۈك جاھاننىڭ راھەت مېغىزىنى چېقىپ، پاراغەت كۆرمەك بولۇپ، مەملىكەتنىڭ ھېچ ئىشى بىلەن كارىڭ بولمىدى. يۇرتدارچىلىق تاپتىن چېقىپ كەتتى. سېنىڭ ۋە سەن باشلاپ كەلگەن ئاشۇ دەستەكسىز خوجىلارنىڭ بۇنداق بولمىغۇر، ناشايان ئىشلىرىڭنى توسساق، لايىق كۆرمىسەك، كۆتۈمىزگە تېپىپ قوغلاپ چىقىرىپ، ئەنجانلىق تەخسىكەش - يۇندىخورلارنى بىزنىڭ ئورنىمىزغا تەيىنلەپ ئۆزۈڭنىڭ غالىچىسى قىلىۋالدىڭ. «سۇنىڭ بېشى لاي بولسا، ئايغىمۇ لاي بولىدۇ» دېگەندەك، بۇ مەنەسەپدارلىرىڭ سېنىڭ رايىڭ بويىچە ئىش كۆرگەچكە، پارخورلۇق، خىيانەتچىلىك ۋە چىرىكىلىك ئەۋج ئالدى. باجگىرلىرىڭ ئوچۇق - ئاشكار ئەلنى بۇلاپ - تالىدى. ياساۋۇل - چېرىكلىرىڭ زورلۇق - زومبۇلۇق قىلدى. ئەلنى خۇپىيە، تىڭ - تىڭچىلار بىلەن تولدۇرۇۋەتتىڭ. كىمكى نارازى بولۇپ، سېنىڭدىن سەل ئاغرىنسا، شۇ ھامان مەخپىي ساقچىلىرىڭغا تۇتقۇزۇپ كېلىپ يوق قىلدىڭ. ھەتتا، سېنىڭ يېقىن ئاغىنىڭ بولغان مەنمۇ «ياڭاق چاققاندا» ئاخىر سېنىڭ يېنىڭدىن قېچىشقا مەجبۇر بولدۇم. نامىڭ جاھانگىر خان بولسىمۇ، ئەلنىڭ بېشىغا چۈشكەن «ئايەت خان» بولدىڭ! سەن قەشقەردە ھۆكۈمەت قۇرۇپ توققۇز ئاي ئون كۈن بولغاندا، ئاخىر پەيماننىڭ تولۇپ قولغا چۈشتۈڭ! دېمەك، كىمكى ئاللانىڭ ھىدايتىنى تەرك ئېتىدىكەن، مەيلى ئۇ قانچىلىك يىراق جايلارغا قېچىپ بېرىۋالسۇن ئۇنىڭ

جازاسىدىن قۇتۇلالمايدۇ!

— ئەي بۇرادەر، سېنىڭ ئېيتقانلىرىڭ ھەممىسى ھەق سۆزلەر، — دېدى جاھانگىر خوجا پۇشايمان ئىلكىدە پۈچۈلىنىپ، — شۇنداق، ئۇلۇغلۇق ئەمەنئاسى ئەقلىمنى زەئىپلەشتۈردى. مال — دۇنيا ھېرىسى نەپسىمگە ئارام بەرمىدى. ئاللا تائالا ئەجدادلىرىمنىڭ ھېچقايسىسىغا بۇيرۇمىغان دەھرىي ھاكىمىيەتنى تالىشىپ، بۈگۈنكىدەك ھالغا قالدۇم. بۇ خۇددى زىيان قىلىدىغانلىقىنى بىلىپ تۇرۇپ، سىڭمەيدىغان تاماقنى يەپ، ھالاكەتكە ئۇچرىغان ئاغرىققا ئوخشاش بىر ئىش. نىھايەت، مەن زەرەرنى بىلىپ تۇرۇپ، ئەنە شۇنداق چوڭ ئىشنى باشلىغان ئىكەنمەن، شۇڭا ماڭا ئوخشاش نەپسى بالاسىدىن نېرى ئۆتەلمەيدىغان كىشىگە ھەرقانداق بالا — قازا كەلسە راۋا بولىدۇ!

— ئەمەنئاسىدىن ھاكىمىيەت دۈتىنى چىقىرىۋاتقان ئاشۇ چاغلاردا بۇ ھەقىقەتنى چۈشىنىشنى خالىمىس ئىدىڭ! — دېدى مۇھەممەت بەگ، — ھەرنە بولسا، بۇ ھەقىقەتنى ئاخىر چۈشىنىپسەن! شۇڭا كۈنلەر: «كىشىنى ھالاك قىلىشقا ھەرىكەت قىلغۇچىلار ئۆز ئەجلىدىن بۇرۇن ئۆلىدۇ. لېكىن، جېنى تېنىدىن بىر يوللا چىقمايدۇ. بەلكى شۇنداق بولىدۇكى، ئۇنىڭغا ھاياتتىن بىزار بولغۇدەك دەرىجىدە رەنجۇ — ئەلەم يېتىدۇ. ھەردەم ئۆزىگە ئۆلۈم تىلەيدۇ ئەمما ئۈنچە تىز ئۆلەلمەيدۇ!» دېگەن.

— ۋادەرىخ، زۇلۇم نەشتىرىنىڭ ۋاقتىنىڭ مۇنداق تېز كېلىشىنى بىلىگەن بولسام، ھاكىمىيەت شارابىنىڭ تەمىنى تېتىمىس ئىكەنمەن! — دېدى جاھانگىر خوجا يەرگە قاراپ، — ئەمدى مەلۇم بولدىكى، ئەجەل ياقامنى تۇتۇپ قەشقەر تامان سۆرەپتىكەن. بولمىسا، مەن ئەسلىدە تاغنىڭ ئوڭكۈرىنى ماكان تۇتۇپ يۈرمەسەمدىم؟ . . .

كۇچالىق مىرزا ئوسمان بەيسى بەگنىڭ ئىككىنچى ئوغلى



مرزا ئىسھاق بېك بۇ مانجۇلارغا تۇڭچى بولۇپ كەلگەنىدى، ئۇ باياتىن مۇھەممەت بەگ بىلەن جاھانگىر خوجا ئوتتۇرىسىدىكى سۆھبەتنىڭ پۈتۈن مەزمۇنىنى بىرنى قالدۇرماستىن ھەممىسىنى مانجۇ سانغۇنى ياكى فاڭغا ئاغدۇرۇپ تۇرغانىدى. بۇ چاغدا ئۇ: — كۆك ئاسماننىڭ بىردىنبىر ئىگىسى ئاسمان تەڭرىسى بولغىنىدەك، بوغدا خانمۇ زېمىننىڭ بىردىنبىر ئىگىسىدۇر! يەر يۈزىدىكى ھەرقانداق ئادەم بوغدا خاننىڭ سەلتەنتىنىڭ ئالدىدا تىزلىنىپ يەرنى سۆيۈشى لازىم. سىلەر چەنتۇلار بۇنى خالىساڭلار ياكى خالىمىساڭلار بەربىر شۇنداق قىلىشقا مەجبۇر بولىسىلەر. بىز سىلەرنىڭ يەلكەڭلارغا دەسسگىنىمىز دەسسگەن! سىلەر چەنتۇلار پەقەت بىزگە سېلىق تۆلەپ، بەش ۋاق نامىزىڭلاردا بوغدا خاننىڭ سەلتەنتى ئۈچۈن دوئا - تىلاۋەت قىلىشىڭلار شەرت! مانجۇ سەلتەنتىگە قارشى ئىسيان كۆتۈرۈپ يېغى قوپقانلىقىڭلارنىڭ ئۆزىلا كەچۈرگۈسىز چوڭ گۇناھتۇر!

— شۇنداق، جاڭجۇن دەرېن راست ئېيتىدۇ! — دەپ چاڭلىداپ سۆزلىدى تورغات سەردارى لابدۇر دورجى، — مەرھۇم شاھىنشاھ، تەڭداشسىز چەنلۇڭ خاقانغا پۈتۈن خەلقى ئالەم باش قويغانىدى. ئۇنىڭ ئېتىنىڭ پولات تۇيىقى ئاستىدا پۈتۈن زېمىن تىترىگەنىدى، تەڭرىتاغلىرىغا دەز كەتكەنىدى. ھەي چەنتۇ توپىلاڭچى، ساڭا مانجۇ سەلتەنتىگە قارشى ئىسيان كۆتۈرىدىغان كۈچ نەدىن كەلدى؟ سەن چەنتۇلار مانجۇ سەلتەنتىگە قارشى تۇرۇپ تېزەك چىشلەشمىگەنمىدىڭ!؟

— ھەي كاپىر، تارت تىلىڭنى! — دېدى جاھانگىر خوجا زادىلا تاقەت قىلالماي، — شەھەرلىرىمىزنى سەنلەر سېلىشىپ بەرگەنمۇ؟ يەرلىرىمىزنى سەنلەر ئېچىشىپ بەرگەنمۇ؟ ئۆستەڭلىرىمىزنى سەنلەر چېپىشىپ بەرگەنمۇ؟ بۇ يەردە ئاناڭنىڭ ھەقىقىي بارمىدى؟ سەنلەر قانچىلىغان مۇسۇلمان قېرىنداشلىرىمىزنى تۇتۇپ ئۆلتۈرۈشمىدىڭ؟ قانچىلىغان

ئادەملەرنى چېپىپ يوق قىلىشىمىدىكى؟ قانچىلىغان ئادەملەرنى يۇرت - ماكانلىرىدىن قوغلاپ چىقىرىپ، تاغ ئارقىسىغا ئاق ئۆيلۈك قىلىشىمىدىكى؟ مېنى سوراق قىلىشىدىغان بولساڭ، بوغدا خاننىڭ ئۆزى سوراق قىلسۇن. مەن شۇ چاغدا ھەرقايسىڭنىڭ قىلغان - ئەتكەنلىرىڭنى ئۇنىڭغا بىر - بىرلەپ ئېيتىمەن. بوغدا خان ئەگەر راستتىنلا زېمىننىڭ ئىگىسى بولىدىغان بولسا مېنى جازالىغان يەردە، بىزنى مانجۇ سەلتەنىتىگە قارشى ئىسيان كۆتۈرۈشكە مەجبۇرلىغان سەنلەردەك زۇلۇم ئىگىلىرىنى جازالىساممۇ؟! . . .

ياڭ فاڭنىڭ يۈرىكى «قارت!» قىلىپ قالدى. ئۇ جاھانگىر خوجىنى ئادەتتىكى ئوغرى، قاراقچى، دەپ ئاڭلىغان. قارىغاندا، ئۇ بوش ئادەم ئەمەستەك قىلىدۇ! شۇڭا، ئۇنى ئاستانىگە ئېلىپ بېرىپ بوغدا خاننىڭ ئالدىغا توغرى قىلىشتىن ئىلگىرى بىر ئامال قىلىپ، ئۇنى ئېغىز ئاچالماس قىلىۋېتىش زۆرۈردەك قىلىدۇ! بۇ ئىشنى دەرھال ئىلى جاڭجۇنى چاڭلىڭ داربىنىڭ سەمىگە سېلىپ قويساممىكىن؟ ھە، شۇنداق قىلىشىم كېرەك! . . .

ئەتىسى، مانجۇ قوغلىغۇچى قىسىملىرى جاھانگىر خوجىنى ئېلىپ تاغدىن چۈشۈپ كەتتى. . . .

ئەسلىدە، مىلادى 1726 - يىلى 6 - ئاينىڭ 22 - كۈنى جاھانگىر خوجا قەشقەرنى پەتھى قىلغاندىن كېيىن ئۆزىنى «زامان، زامان، سەييىد جاھانگىر خان سۇلتان» دەپ ئېلان قىلدى. قەشقەرنىڭ مانجۇلار قولىدىن تارتىۋېلىنىشى - پۈتۈن مۈلكىي قەشقەرىيىنىڭ بۇزۇلغانلىقىنىڭ بېشارىتى ئىدى. ئارقىدىنلا 6 - ئاينىڭ 28 - كۈنى ئىسيانچىلار مانجۇلار قولىدىن يەكەننى تارتىۋالدى. 7 - ئاينىڭ 20 - كۈنى خوتەندە غەلىيان چىقىپ، بۇ يەردىكى مانجۇلار يوقىتىلدى. 8 - ئاينىڭ 25 - كۈنى مانجۇلارنىڭ قەشقەردىكى ئەڭ ئاخىرقى قورغىنى - گۈلباغ

قەلئەسى ئىسيانچىلار تەرىپىدىن تارتىۋېلىندى. شۇنداق قىلىپ، ئىككى ئاي ئىچىدە پۈتۈن مۇسۇلمانلار يۇرتىنىڭ غەربىي قىسمى مانجۇلارنىڭ ئىلكىدىن چىقىپ كەتتى.

خاقانى چىن تەرىپىدىن يەتمىش يىل ئىدارە قىلىنغان بۇ جايلارنىڭ قولىدىن كېتىشىدە تۈرلۈك سەۋەبلەر بار ئىدى، ئەلۋەتتە! ھالبۇكى، مانجۇ ھاكىمىيىتىنىڭ چىرىكلىشىشى، مانجۇ ئىستىبداتىنىڭ كۈچىيىشى بۇ سەۋەبلەرنىڭ ئىچىدىكى مۇھىم سەۋەبلەرنىڭ بىرى ئىدى. شۇ زاماندا تۇغۇلۇپ ياشىغان تارىخشۇناس موللا مۇسا سايراممۇ ئۆزىنىڭ ئەسەرلىرىدە بۇ ھەقتە ئالاھىدە توختىلىپ باھا بېرىپ ئۆتكەندى:

«... ۋاقت ئۆتكەنسېرى، مەنسەپدارلار ھەر خىل چېكىدىن ئاشقان بەلگىلىمىلەرنى قوشۇپ، ھەر خىل يامان قائىدە - يوسۇنلارنى پەيدا قىلىپ، جەبر - زۇلۇمنى كۈچەيتىۋەتتى، — دەپ يازدى ئۇ ئۆزىنىڭ كىتابىدا، — ئۇيغۇر خەلقى ئازاب - ئوقۇبەت ۋە جەبر - زۇلۇم ئىسكەنجىسىدە سىقىملارغا مۇپتىلا قىلىندى. ئەسلىدە پۇقرالارنىڭ ياخشى ياكى يامان ئەرز - دادلىرىنى ئاڭلاپ بىلىپ، ئۇلارغا رەھىم - شەپقەت قىلىش بولسا پۇقرالارغا باشچىلىق قىلىدىغان ئۇلۇغلارنىڭ بويىنىدىكى ۋاجىپ، ھەتتا پەرز ئىدى. لېكىن، ئۇلار مۇنداق قىلمىدى. ئۇلارنىڭ سۆزىنى ئاڭلىمىدى. بەلكى ئۇلارنى يوق قىلدى. ئەگەر ئۇلۇغ خان بۇ ئەرز - دادلارنىڭ راستىنى ئاڭلاپ بىلسە ئىدى، خىتاي ۋە يەرلىك مەنسەپدارلار ئۆز مەنسىپىدىن ئايرىلغاندىن تاشقىرى، ئۇلارنىڭ جان - تېنى ۋە مال - مۈلكىمۇ ئاسان قۇتۇلماس ئىدى. چۈنكى، مەنسەپدارلار ئۆز مەنسىپىنى، پۇل ۋە جېنىنى ساقلاش ئۈچۈن راست ئەرزنى يالغان ۋە يالغان ئەرزنى راست قىلىپ ئۇلۇغ خانغا مەلۇم قىلىپ، مۇسۇلمانلارنىڭ خۇن - قېنىنىڭ تۆكۈلۈشىگە زامىن بولغانىدى، بولۇپمۇ ئۇلارنىڭ ئۆزى ھەممىدىن ئاۋۋال ئۇلۇغ خاننىڭ يارلىقىدىن

چىقىپ، قەدىمدىن بۇيان كېلىۋاتقان يول ۋە ئىن - قائىدىلەرنى بۇزۇپ، ئەھدى - پەيمانلارنى يىرتىپ تاشلاپ، بەلگىلەنگەن مائاشقا قانائەت قىلماي، ئۈزۈمگە خىلاپلىق قىلىپ، يەنى پۇقرالارنىڭ مال - مۈلكىگە قول ئۇزارتىپ، زۇلۇم - سىتەملەرنى ھەددىدىن زىيادە ئېغىرلاشتۇردى. يەنە ئۇلار ئۆزلىرىنىڭ نالايىق مەقسەت ۋە ھەرىكەتلىرىنى پۇقرالارغا تېكىپ، ئۇلارنى تۆھمەت ۋە بوھتانغا قويدى، ھەتتا ئۇلارنىڭ ئۆزى باغى ۋە تاغى بولۇپ، ئۇلۇغ خاننىڭ قىلىچىغا ئۆزلىرىنى لايىق قىلدى. شۇڭلاشقا، پۇقرالار ئاتا - بوۋىلىرىدىن تارتىپ ئۈستىدە ئۇلۇغ بولۇپ كەلگەن بۇ مەنەپدارلارنىڭ بوينىغا تىغ تارىسىنى تارتىنماستىن سالىدى (خۇدا ئۇلارغا پاناھ بەرگەي!) . ھالبۇكى، غازات قىلغان بۇ ئادەملەرنى غازى ۋە شېھىت دېمەسلىككە يەنە قانداق سەۋەب بولۇشى مۇمكىن ئىدى؟!»<sup>①</sup>

\*

\*

\*

مۈلكى قەشقەرىيىنىڭ غەربىي قىسمى گەرچە خاقانى چىننىڭ ئىلكىدىن ئايرىلىپ چىقىپ كەتكەن بولسىمۇ لېكىن شەرقىي قىسمىدىكى ئاقسۇ يەنىلا مانجۇلارنىڭ قولىدا ئىدى. شۇڭا، مانجۇلار ئىستراتېگىيە جەھەتتە يەنىلا مۇھىم تەشەببۇسكار ئورۇندا تۇراتتى. ئۇنىڭ ئۈستىگە، خاقانى چىننىڭ ئىچكى ئۆلكىلىرىدىن ياردەمگە ئايىغى ئۈزۈلمەي كېلىپ تۇرۇۋاتقان ھەربىي قوشۇنلىرى مانجۇ ھاكىمىيىتىنىڭ جاھانگىر خوجا توپىلىگىنى تەلتۆكۈس تىنچىتالىشىدىكى كۈچلۈك كاپالەت ئىدى.

① «تارىخى ھەمىدى»، بېيجىڭ مىللەتلەر نەشرىياتى، 1986 - يىلى 12 - ئاي 1 - نەشرى، 1988 - يىلى 10 - ئاي 2 - باسقىسى، 168، -، 169، -، 170، ۋە 171 - بەتلەرگە قارالسۇن.

بۇ چاغدا، جاھانگىر خوجىنىڭ قەشقەرنى مانجۇلار قولىدىن تارتىۋالغىنىغا ئالتە ئاي بولغانىدى. مانجۇلارمۇ ئۇنىڭدىن تەلتۆكۈس ھېساب ئېلىش ئۈچۈن ساقمۇ - ساق ئالتە ئاي جىددىي تەييارلىق كۆردى. مىلادى 1827 - يىلى 1 - ئايدا، خاقانى چىننىڭ 100 مىڭ كىشىلىك چوڭ قوشۇنى ئاقسۇغا يېتىپ كەلدى. 3 - ئاينىڭ 20 - كۈنى، مانجۇلارنىڭ 50 مىڭ كىشىلىك قوشۇنى پەيزاۋاتنىڭ يېڭىئاۋات دېگەن يېرىدە جاھانگىر خوجىنىڭ ئاساسلىق كۈچىنى تارمار كەلتۈردى. 3 - ئاينىڭ 26 - كۈنى، مانجۇلار جاھانگىر خوجىنىڭ تايانچ بازىسى بولغان قەشقەرگە ئومۇمىي ھۇجۇم قوزغاپ، شەھەرنى بېسىۋالدى. جاھانگىر خوجا ئەللىكتەك ئادىمى بىلەن ئالاي تاغلىرى تەرەپكە قاچتى. ئۇ قوقاندىن پاناھلىق تىلىگەن بولسىمۇ، قوقان خانى مەمەدەلى خان ئۇنىڭغا پاناھلىق بېرىشنى رەت قىلدى. ئۇ ئاخىر بەدەخشان تەرەپكە قاچماقچى بولۇپ، ئۆزىنىڭ كونا دوستى، ئوپالنىڭ ھاكىمىيىتىگە مۇھەممەت بەگنىڭ قارا تېكىن دېگەن يەردىكى ئوتاۋىغا كەلدى. . . .

#### نەزمە

جەبىر - زۇلۇم سالىساڭ، شەھەر خەلقىگە،  
بىكار كېتەر ياۋغا ئىشىك ياپقىنىڭ.  
دۈشمەن يالغۇز تاشقىرىدا بولمايدۇ،  
بۇ گىشىڭدۇر يەنە دۈشمەن تاپقىنىڭ!

— شەيخ سەئىدى

1998 - يىلى 3 - ئاينىڭ 24 - كۈنى يەكەن.

1999 - يىلى 5 - ئاينىڭ 3 - كۈنى ئۈرۈمچى.

图书在版编目(CIP)数据

人质和卓/阿布都魏力·艾力著. —乌鲁木齐:新疆人民出版社, 2000. 2  
ISBN 7-228-05634-5  
I. 人… II. 阿… III. 长篇小说—中国—当代 IV—1247.5

中国版本图书馆 CIP 数据核字(2000)第 02647 号

人质和卓(1,2)(维吾尔文)

(长篇小说)

阿布都魏力·艾力 著

\*

---

新疆人民出版社出版

(乌鲁木齐市解放南路 348 号 邮政编码(830001))

新疆新华书店发行 乌鲁木齐市第十四中学印刷厂印刷

850×1168 毫米 32 开本 22.375 印张 385 千字

2000 年 2 月第 1 版 2000 年 2 月第 1 次印刷

印数: 1 — 5000

---

ISBN7-228-05634-5/I·2084 (民文)定价:28.00 元(全两册)

ISBN7 - 228 - 05634 - 5/I-2084  
(民文)定价 :28.00元 (全两册)

ISBN 7-228-05634-5



9 787228 056347 >